

NƏCƏF BƏY VƏZİROV

ƏSƏRLƏRİ

“ŞƏRQ-QƏRB”
BAKİ-2005

*Bu kitab “Nəcəf bəy Vəzirov. Əsərləri” (Bakı, Elm, 1977)
nəşri əsasında təkrar nəşrə hazırlanmışdır*

Tərtib edəni:

Dilarə Məmmədova

Redaktoru:

Tahirə Məmməd

894.3613 - dc 21

AZE

Nəcəf bəy Vəzirov. Əsərləri. Bakı, “Şərq-Qərb”, 2005, 304 səh.

Azərbaycan xalqının ictimai-tarixi və ədəbi-mədəni həyatında ayrıca bir dövr təşkil edən Mirzə Fətəli Axundzadənin ən yaxın mənəvi varisi tanınmış dramaturq, publisist və teatr xadimi Nəcəf bəy Vəzirovdur. Maarifçi dramaturgiyanın yüksəlişində yeni mərhələ hamidian əvvəl onun yaradıcılığı ilə başlayır. Həyatın, mösiətin və əxlaqın realist səhnədəki əhatə çörçivəsini daha da genişləndirərək, ona yeni cəalarlar, üslub və dil fərdiliyi artıran Nəcəf bəy maarifçi didaktikanı son hüduda getirib çatdırmışdır.


N. Vəzirovun humanizm, yüksək bəşəri ideallar tərənnüm edən, bədii və ictimai fikir tariximizdə xüsusi yer tutan “Müsibəti-Fəxrəddin” (1896) əsəri Azərbaycan ədəbiyyatında ilk faciədir.

Nəcəf bəy Vəzirovun yaradıcılığı realist Azərbaycan dramaturgiyasının inkişafında əhəmiyyətli rol oynamışdır.

Bu kitabda maarifçi dramaturq, nasir və publisistin zəngin ədəbi fəaliyyətini gözlər önündə canlandıran pyesləri, iqtibasları, hekayə və məqalələri toplanmışdır.

ISBN 9952-418-49-0

© “ŞƏRQ-QƏRB”, 2005



Azərbaycan Respublikasının Prezidenti
İLHAM ƏLİYEVİN
“Azərbaycan dilində latin qrafikası
ilə kütləvi nəşrlərin həyata
keçirilməsi haqqında”
12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir

ÖN SÖZ

XIX əsrin ortalarından başlayaraq Azərbaycanda milli ədəbi fikrin irəliyə doğru hərəkətini tam bir ideologiya, məfkurə sistemi, ideya-fəlsəfi cərəyan səviyyəsində məhz Mirzə Fətəli Axundzadənin adı ilə bağlı yeni bir təlim – maarifçilik şərtləndirir. Azərbaycan maarifçiliyinin ideya məzmunu, metodları və təşəkkül tarixi belə bir tipoloji qanunauyğunluğu bir daha doğrudur ki, ümumiyyətən maarifçilik həmişə və hər yerdə milli intibahın, qövmi özünüdürkin, istisnasız bütün sahələrdə və çağdaş mənada etnik mentalitetin, ədəbi dilin və realist milli ədəbiyyatın ən qəti təşəkkülü dövrünün ideoloji hadisəsi kimi yaranır, bütünlükdə xalqın tarixi, taleyi ilə bağlı məsələlər qaldırır və onları xalq, millət miqyasında da həll edir. Milli “mən” və milli ictimai şüur – maarifçilikdə milli spesifikasi ən çox bu iki vurğuda qərarlaşır və bariz görünə bilir. Millilik burada neinki milli xarakterin, həm də formanın, üslubun və poetikanın məzmununda özünü göstərir. Yüksək dərəcədə milli və yüksək dərəcədə realist sənətə ədəbiyyat eyni vaxtda çevirilir.

Milli ədəbiyyatın taleyinə və tarixinə təsir baxımından məhz bir maarifçi kimi XIX əsrde Axundzadənin gördüyü işin hüdudlarını XII əsrde Nizami, XVI əsrde Füzuli dühasının miqyasları ilə müqayisə etmək olar. Lakin onlardan fərqli olaraq və tarixi inkişafın yeni mərhələsinə uyğun olaraq Axundzadə doğma ədəbiyyatın qarşısında duran vəzifələrə böyük bəşəri vüsətə yanaşı, daha fərdi və milli bir konkretlik də getirir. M.F.Axundzadədən bir qədər əvvəl, Avropanın başqa bir qütbündə yaşayan digər böyük maarifçi, mütefəkkir və sənətkar – Fridrix Şiller tarixi bir intizar və narahatlıqla yazmışdı: “Əgər milli teatra qədər yaşasaydıq, onda biz millət olardıq”. Axundzadə sözün məhz müasir, professional mənasında milli teatra qədər yaşayır, milli teatrı yaradan sənətkarlar arasına daxil olur!..

Axundzadənin ən yaxın mənəvi irsi – Nəcəf bəy Vəzirov (1854-1926) artıq onun həm maarifçilik programına, həm də dram poetikasına yeni bədii notlar və sosial-fəlsəfi çalar getirir. O, həyatın, möişətin və əxlaqın realist səhnədəki əhatə çərçivəsini daha da genişləndirir, ona yeni janrlar, üslub, dil fərdiliyi artırır. Nəcəf bəyin sırvı, sadə qəhrəmanları özləri ilə səhnəyə gerçəkliliyin daha yekrəng adılılığını, ənənəvi bədii diqqətdən kənardə qalan “prozasını” daxil edirlər. Vəzirov maarifçi didaktikani son hüduda getirib çatdırır, səhnədə birbaşa təlim-monoloq söyləyən rezoner surətlərin bütöv bir silsiləsini yaradır (Əşrəf bəy, Fəxrəddin bəy). “Təmsilat”dakı satirik başlangıçın yeni bədii mənzilə çatdırılması ilk xalis satirik komediyanın (“Pəhləvananı-zəmanə”, 1906), maarifçi dramatizmin və konfliktin fəci

hüdudlara qalxması isə dramaturgiya tariximizdə ilk milli faciənin (“Müsibəti-Fəxrəddin”, 1896) yaranmasına səbəb olur.

Maraqlıdır ki, Nəcəf bəy Vəzirov özünün ilk mətbü yazısına imza kimi “Dərviş” təxəllüsünü seçmişdi. Hətta “Əkinçi”da işlətdiyi ilk poetik sərlövhə də “Naleyi-Dərviş” idi. Bu adlar nə senzura mülahizələri, nə də Ezop və ya “Molla Nəsrəddin” ədası ilə seçilmişdi: ezop üsulundan, kinayə, satira çalarından bunlarda əsər-əlamət yoxdur. “Dərviş nalələri” doğrudan da nalə idi, mənaca da yalnız nalədən, yalnız faciədən ibarət idi. Həm imzadakı, həm də sərlövhədəki “dərvişlər” Nəcəf bəyin ilk yazısının mətninə və ruhuna onun o vaxta qəderki möisət tərzinin bir izi kimi daxil olmuşdu: bədii-fəlsəfi ənənədən, mistikadan, poetikadan yox... həyatdan və taledən gələn bir əlamət kimi daxil olmuşdu. Sonralar məhz “Naleyi-Dərviş”dən “Müsibəti-Fəxrəddin” doğuldu. Nəcəf bəy ilk milli faciənin baniyi-karı oldu.

Keçən yüzilliyyin sonlarında uzaq və soyuq şimalda təhsil alan köməksiz, tənha, yeniyetmə Dərvişi orta əsrlərin kömülli, məğrur, inkarçı asketi ilə birləşdirən müştərək detal doğrudan da var idi: “... üstümə örtəcək bir yorğanım da yox idi. Gecə, üstümə dünya malından tekçə gümanım gələn bircə palazımı çəkərdim. Bu palaz da mənim hali-pərişanım kimi bir halda idi ki, onun ancaq öküzlərin üstünə örtülməyə ləyaqəti var idi. Palaz altında yatmağım üçün təxəllüsüm “Dərviş” qaldı... Əgər o palaz indi əlimə keçərsə, çox baha qıymətə alardım.”¹

Cismən “palaz altına” sığan, adı güzəran və möişətlə “dünyaya sığmayan” narahat ruh və xarakter arasında tragik təzad, amansız üzbeüz hələ o vaxtdan – ilk gənclik və uşaqlıqdan başlayır. Taleyn ilk zərbəsi ona varlı qohumların rişxəndi və laqeydiliyi, Şuşanın mülkiyyə məktəbində tez-tez başına vurulan “qardon əlifba”, dini məktəblərdə hər gün müşahidə etdiyi molların falaqqası və çubuğu, ustadin və qeyri şagirdlərin qapazı, evdə ata və ananın yumruqşilləsi kimi, onların hamisinin bəd əməlinə çevrilərək dəyir. Üstəlik, əlavə etsək ki, onun məktəbdən və evdən kənardə, məhəllə doqqazında, şəhər meydanında ən çox gördükələri də “xoruz və qoç döyüsdürüb, it boğuşdurub, qurşaq tutdurub, dərviş nağılinə qulaq asıb, qızıl quş saxlayıb” günlərini boş keçirən bekarlar və avamlar olub, onda vərdiş və ənənədə, təlim və terbiyədə, əxlaq və mənəviyyatda feodal-patriarxal keçmişdən – orta əsrlərdən qalan geriliyə qarşı Nəcəf bəydə hələ ilk gənclikdən formallaşan barışmaz bir ehtirasın mənbəyini aydın təsəvvür etmək olar. Sonralar sosial-ictimai və bədii-fəlsəfi düşüncələrə çevrilərək xalqa mətbuatdan və səhnədən elan olunan bu ehtirası böyük maarifçi bir programın ideya-əxlaqi əsası şəklində görürük. Görəsən, məhz bu real, əməli programı konkret şəkildə həyata keçirmək üçün hələ gənc, tələbə Nəcəf bəyin on atmadığı bir fürsət, vasitə və

¹ “Nəcəf bəy Vəzirov”. Bakı, 1913, səh.12.

imkan qalırdımı? Cəsarətlə demək olar ki, yox! Böyük sələfi M.F.Axundzadə kimi, o da bu işdə “əlindən nə golırsə, edir”. H.Zerdabinin rəhbərliyi ilə və Bakıdakı realnı gimnaziyanın müsəlman tələbələrinin iştirakı ilə peşəkar milli səhnənin tarixini başlayan ilk tamaşanın – “Hacı Qara”nın (1873) hazırlanmasının peal təşəbbüsçüsü olur və özü bu ilk tamaşada ilk qadın rolunun ifaçısı olur; elə həmin ildə gimnaziyada ikən “Əti sənin, sümüyü mənim”, bir il sonra isə “Qara günlü” adlı pyeslərini yazar. İster bu ilk iki pyes, istərsə də daha sonra qələmə aldığı “Ev tərbiyəsinin bir şəkli” (1875) doğrudan da müasir dini-mülkədar həyat, ailə-əxlaq və tərbiyə tərzindən konkret “şəkillər” idi. Özünün inadlı və davamlı bir “keçmişdən təmizlənmə” programına Vəzirov lap ibtidaidən – ailədə tərbiyədən, məktəbdən və tədrisdən başlayırdı.

Realist-maarifçi komediya mövcud ictimai gerçəkliyə öz etirazını bildirməsi üçün tələbə Nəcəf bəyin əlində heç də yeganə vasitə deyildi. Belə ki, 1874-cü illərdə Moskvada Petrovski-Razumovski (indiki Timiryazev) Akademiyasında təhsil alan Vəzirov inqilabi tələbə təşkilatlarında da yaxından iştirak edir, xüsusən belə təşkilatların başçılarından olan gələcək görkəmli rus yazıçısı Vladimir Korolenko ilə hərtərəfli dostluq əlaqələri saxlayır. Şəxsən öz “qafqazlı tatar tələbələrinin dərnək təşkilatçısı” kimi “İmdadiyyə” cəmiyyətinin əsasını qoyur. Məhz bu cəmiyyətin əsas məqsədi barədə “İmdadiyyə” üzvlərindən biri Vəzirova yazırıdı: “...Mən “İmdadiyyə”nin nizamnaməsini aldım... Bizim məqsədimiz – cirkinliklərin kökünü kəsən çoxlu əllər hazırlamaqdır. Biz ağıllı qüvvəsiyik, bizim silahımız bilikdir. Biz cəhalət, avamlıq əleyhinə mübarizə aparmalıyıq”¹. Bu sözlər Nəcəf bəyin yalnız dərnəyinin yox, bir yazıçı kimi bədii-estetik mövqeyinin də ifadəsi idi.

Məhz belə bir mövqedən N.Vəzirov pyeslərilə yanaşı ilk nəşr əsərini – “Ağçı” (1875) hekayəsini də yazır və dini-feodal mühitdən seçilən ən səciyyəvi sosial tiplərin sərgisini yeni bir avara və tüfeyli nüsxəsi ilə də zənginləşdirir. Yas yerine bayram kimi tələsən, ölüye yox, alacağı “zərbəfin ipək güllərinə” mərsiyyə oxuyan Bədircahan surəti ilə.

“İmdadiyyə” ilə, dram və nəsrli yanaşı, publisistika da vaxtı keçmiş köhnəliyə qarşı Nəcəf bəyin hərtərəfli mübarizəsində əsas səhifələrdən birini təşkil edir. Ana dilinə və doğma ana torpağa xidmet ehtiraslarını həm bir ədib-vətəndaş, həm də alim-dendroloq kimi Nəcəf bəy müxbir sıfətilə fəaliyyət göstərdiyi “Əkinçi” (1875-1877) səhifələrinə olan ümidi də möhkəm bağlayırdı: “Əkinçi” mənim ana dili müəllimimdir... Mənə nə yazmağın programını göndəriniz”. “Əkinçi”də çıxan məqalələrində Vəzirov özünün əxlaqi və ideoloji tənqid və mübarizə programının hədəfinə təsərrüfatda mədarlıq və əkinçilik mədəniyyətinin mövcud vəziyyətini də, bu sahələrdə vaxtı keçmiş ənənə, üsul və vərdişləri də daxil edirdi.

¹ Bax: K.Məmmədov. Nəcəf bəy Vəzirov. Bakı, 1963, səh.34-35.

Dramaturgiya, nəşr və publisistika ilə yanaşı, “Əkinçi” qəzetiñə və Moskvadakı Kənd Təsərrüfatı Akademiyasına gənc Vəzirovun böyük marağında onun öz sələflərinin (M.F.Axundzadənin və H.Zərdabının) digər bir böyük ənənəsinə də sədaqətini hiss etməmək qeyri-mümkündür. Hələ “Müsöy Jordan və dərvış Məstəli şah” komediyasında M.F.Axundzadə fransız nebatat alimini rəğbətlə təsvir edir və Qarabağ düzlerinin nadir çiçəklərini dünyaya tanıtmaq arzusunu gəncliyə herarotla vəsiyyət edirdi. Vəzirov öz böyük solfinin maarifçi qəhrəmana – Şahbaz bəyə tövsiyəsinə də özü əməl edir və bütün ömrü boyu həm yazıçı-dramaturq, həm də məşəşunas alim kimi öz ehtiras və enerjisini xalqın mənəvi və təbii sərvətlərinin mühafizəsinə həsr edir. Onun miqyashi, çoxşaxəli ədəbi və ideoloji fəaliyyəti bizdə milli maarifçiliyi, faciə və məzəhə-kələri – dramaturgiyamızın, elmi-biooji əsərləri issə Azərbaycan məşəçilik elminin yeni bir mərhələsinin əsasını qoyur. Lakin Nəcəf bəyin həyatının və ictimai fəaliyyətinin əsas mənası, mənəvi məzmunu dramaturgiya olur...

Maarifçi dramaturgiyanın inkişafında yeni mərhələ hamidən əvvəl N.Vəzirovun yaradıcılığı ilə başlayır. Vəzirov maarifçi dramın təkcə ideya hüdudları yox, həm də həyatı əhatə çərçivəsini genişləndirir, səhnədə ictimai geriliyin tonqidini və realist-maarifçi didaktikanın hüdudlarını böyür. Bunnalardan birincisinə o, mülkədar-ağa, ikincisinə ziyalı-bəy surətlərinin nümunəsində nail olur: rədd olunan vərdiş, psixologiya və adətlərdə köhnəlik inkar edilir, müsbət-rezoner surətlərin səhnədə birbaşa bəyan etdiyi şikayətlənetlərdə və monoloq-nəsihətlərdə təbliğ olunan yeniliyin məzmunu izah olunur. “Daldan atılan daş topuğa dəyər” (1890), “Sonrakı peşmançılıq fayda verməz” (1890), “Adı var, özü yox” (1891), “Yağışdan çıxdıq, yağmura düşdük” (1895) – hamısı həyat və məişətin ən müxtəlif sahələrində özünü göstərən “müsəlman avamlığının” təhlilinə həsr edilmişdir. Sonuncu pyes ədibin dram yaradıcılığının ilk mərhələsini (1874-1895) qabarlıq səciyyələndirmək baxımından xüsusiət maraqlıdır. Bu dövr dramaturgiyasının ümumiyyətdə maarifçi səciyyəsi də bu pyesin təhlilində qabarlıq meydana çıxır.

Pyesin qəhrəmanı Əşrofbəy maarifçi ideyalardan ilham alan ali təhsilli bir ziyalı gənccidir. Xəlastik ehkamlara və zahiri dini ibadətlərə kortəbii riayətdən tutmuş elçilik adət-ənənəsinə qədər hər şeyə maarifçi mövqedən, tənqidi yanaşır: bütün əsər boyu (pyesin həm “yağış”, həm də “yağmur” hissəsində) onun məfkurəsi, savad, mərifət, halallıq və mədəniyyət programı nəzəri didaktikadan – maarifə inamdan, başa ağıl qoymaqdan və nəsihətlərdən irəli getmir. Gördüyü iş, əməl də ondan ibarət olur ki, “yağış vaxtı” baş verən “böhranlı” hadisələrə münasibətdə hamidən rasional və soyuqqanlı hərəkət edir, yalnız böhran keçəndən sonra isə yeni “müasir” qaydada Cəvahir xanımı evlənmək təklifi eləyir. O, yaxşı, işgütər, səliqəli təsərrüfatçıdır. Gecə-gündüz bağda, biçində, dəyirmənda kəndlilərlə birgə zəhmət çəkən, ziyalı bəy obrazı kimi təsvir və təbliğ olunur.

Əşrəfbəy hadisələrin yalnız birinci hissəsində – “yağış vaxtı” iştirak edir, “yağmur” mərhələsindəki hadisələrdə biz artıq onu görmürük. Əsas qəhrəmanın – Hacı Qənbərin başına gələn yeni hadisədə isə Dilbər və Yetər daha fəal iştirak edir. İkinci hissədə artıq tərbiyə və missiyani da gənc, fəal, gözəl qız – qulluqçu Yetər yerinə yetirir.

Adətən, ədəbi təhlillərdə Hacı Qənbər son dərəcə tamahkar, abırsız və əxlaqsız, zalim və amansız bir dərəbəy, pul, qazanc və hakimiyyət hərisi kimi qiymətləndirilir. Belə bir baxış məzhəkəyə məhdud və sxematik sosioloji çərçivədən baxmaqdan irəli gəlir. Doğrudur, burada puldan, sələmdən söhbət gedir (mövzu tacir həyatıdır, ayrı necə ola bilər?!), lakin bütün bunların burjua “kapital münasibətləri” ilə bir heç bir əlaqəsi yoxdur. Hacı Qənbərlə Yetər arasında münasibətlərin isə “əmtəoyə çevrilən insan və məhəbbət” haqda burjua anlayışları ilə əlaqəsi daha azdır. Hacı Qənbərin “eşq macərası” gülməli macəradır, “qorxulu macəra” deyil; onunla əylənlər, ona gülürlər, istədikləri oyunu başına gətirirlər, ona ciddi münasibət bəsləmirlər.

Hacı Qənbər pyesdə iki dəfə “ağlını itirir”: birinci dəfə – maddi iflas xəbərini alanda, ikinci dəfə – Yetərə vurulanda. Amma bu iki dəlilikdən heç biri – nə eşqdən, nə də sərvətdən bəla – sosial-tragik əlamətə malik deyil və hər ikisindən çıxış yolu tapılır. Digər tərəfdən “yağmur” və “yağış” dəliliyi mənə və məntiqə bir-birini rədd edir. Birinci halda, o “pulunu itirdiyi” üçün ağlını itirirsə, ikinci halda məhz həmin pulu on altı yaşılı Yetərin ayaqları altına atmağa hazır vəziyyətdə olanda “dəli vəziyyətində” təsvir olunur. Məzhəkənin radikal sosial əhəmiyyəti – onun burjua “kapital ehtirası”nı ifşa etməsində deyil, məişətdə, mənəviyyatda, ailə və əxlaqda radikal yeniliyi ilk dəfə müşahidə və təsvir etməsindədir: ikinci (həttə üçüncü və daha artıq) arvad almaq lap yaxın vaxtlara qədər həyatda təbii, ciddi, həttə bəzən tragik tarixçə kimi qəbul olunurdu. İndi isə o, həyatda da, sənətdə də bir məzhəkə kimi baş verməyə başlamışdır..

N.Vəzirov adət və münasibətlərdə, əxlaq və məişətdə çıxdan ötmüş əsr-lərin qalığı olan avamlığın qonımı idi. O, bu nadanlığın məzhəkələrini, dramalarını yaratmışdı, onun ilk faciəsi – “Müsibəti-Fəxrəddin” isə bu ictimai dördin, şərin və bəlanın müsibəti idi. İlk milli məzhəkə kimi ilk Azərbaycan faciəsi də maarifçiliyin janrı kimi meydana çıxmışdı. Müsibətlə yixılaraq, xar və zəlil olan şər əsərdə faciəni hərəkətə gətirən əsas dramatik yay və mühərrrikdir. Müəllif nadanlığın dəhşətlərini ona görə təsvir etmişdir ki, maarifçiliyin, öz əxlaqi qayəsinin üstünlüyünü sübut etsin. Bu əxlaqi qayənin daha qabarlıq təsdiqi üçün Vəzirov bütöv bir cəmiyyətin, ümumi əxlaqi böhranın fonunda Fəxrəddinin və onun arzularının faciəsini vermişdir. Əsərdə Fəxrəddinin həlakı cəmiyyətdə hökm sürən köhnəlmış əxlaq və rəftar normallarına on böyük qurban kimi mənalanan. Dramaturq bütün insanpərvərlik duyğuları ilə həyəcana gəlmış, bu nəcib qəhrəmanın vəhşicəsinə öldürülməsi faktı ilə haray çəkərək fəryad etmişdir.

Lakin əsərin əsas qəhrəmanı tek o deyil, qurbanlar verərək ayılan və yenidən doğulmaq üçün iztirablar çəkərək dağılan narahat bir cəmiyyətin özüdür. Faciə bir şəxsin yox, bir vilayətin, bir cəmiyyətin müsibətidir. Fəxrəddinin öz dili ilə desək, “Müsibəti-Fəxrəddin” – “müsibəti-müsəlmandır”. Müsibətlər içində hərənin müsibəti isə bir cəhəti ilə seçilir. Lakin müsibətlərdən ikisi – Fəxrəddinin və Rüstəm bəyin müsibətləri diqqəti xüsusilə cəlb edir və bütün süjet boyu faciənin mərkəzində durur.

Təsəvvür edək: cəmiyyətdə, əxlaq və möişətdə irtica və cəhalətin təntənə etdiyi illərdir. Mənəvi həyatın bütün sahələrində “zülmət səltənətinin” qanunları hakimdir. Zaman despotlar və yekəbaşlar zamanıdır. Feodal aqlar vəhşilər kimi bir-birini qırır, ehtiraslar evlərdə, xanimanlarda alışan tonqallara dönəmdikcə sönmür. Bu cəmiyyətdə ən qorxulu bir istibdad – nadanlığın istibdadi hökm sürür. Əxlaqi böhran ifrat şəkil almışdır. Daha belə davam edə bilməz. Nə isə bir hadisənin, cəmiyyəti xilas edəcək qüvvənin meydana çıxmazı tarixi zərurətə çevrilmişdir. Lakin bu vəziyyət həmin tələbin meydana çıxmاسını zəruri edərkən, həm də onun həyata keçə bilməsini qeyri-mümkin etmişdir: despotizm və nadanlıq o qədər güclü çıxmış ki, hər cür işq və maarif ziyyasını zülmətdə qərq etməyə qadirdir. Sanki xilas üçün bir yol yoxdur. Fəxrəddinin dili ilə desək, elə bil bu millətin üstünə “göydən lənətnamə enib ki işığa çıxa bilməyəcəksiniz... zülmətdə qalıb bir-birinizi tələf edəcəksiniz”.

Cəmiyyət bu cəhalətdən, bu avamlıqdan ayılmaq istəyir, lakin onu ayıltmaq istəyən qüvvələri də özü məhv edir – bu kolliziya o illərin maarifçi dramı üçün bütünlükdə çox səciyyəvidir.

Əsərdə nadanlıqla cəmiyyət, köhnələn adət və bu adətlə yaşamaq istəməyən insanlar arasındaki ziddiyət yüksək tragik sədlərə qaldırılır və ən kəskin çarpışmalar, sərt dramatik toqquşmalar üsulu ilə həll edilir.

Doğrudur ki, “Müsibəti-Fəxrəddin”də kəskin daxili ziddiyətlərlə çapalayan, hamletvari tərəddüdlər, böhranlar və firtinalar ayrıca bir surət, qəhrəman və xarakter yoxdur, burada Hamlet – cəmiyyət özüdür! Müsibətlə məhv olan və iztirabla yenidən doğulan bu cəmiyyət tragik bir surət, Hamlet tipli bir surət misalındadır. “Elmdə, sənətdə geri qalan millət!” – baş verən bütün faciələrin böyük mənbəyi və həqiqi məzmunu budur və maarifçi şüur da məhz intibah, maarif əsrində geridə qalmış bir cəmiyyətin faciəsini təsvir edir.

“Müsibəti-Fəxrəddin” hələ xalis bir maarifçi dünyagörüşü idi. Burada Rüstəm bəyi də, Fəxrəddini də məhv edən bir böyük bəla görürük: nadanlıq! Elmsizlik və maarifsizlik! Kimdir müqəssir? – “Müsəlman qardaşın vəhşi nadanlığı” – tragediya hər sözü ilə, bütövlükdə öz pafosu ilə bu hökmü təsdiq edir.

O dövrkü ictimai-bədii fikrimizdə belə bir əsər, nadanlığa qarşı bu qədər qüvvətli bir səs təsadüfi idimi? Qətiyyən yox! Nadanlığa qarşı tüğyanlı,

ehtiraslı fikir, etiraz öz ifadəsini fəlsəfi traktatlarda tapmışdı, komediyalarda, nəşrdə və poeziyada səslənmişdi. O, öz yeni, daha qüvvətli əksini bir də dramaturgiyamızdakı ilk faciədə tapirdisa, məgər bu təbii, hətta qanunauyğun deyildimi? Bütün XIX-XX əsr ziyanlılarımızın fəaliyyət və yaradıcılığında, bütün Seyid Əzim, Zərdabi və Sabirdə olduğu kimi, “Müsibəti-Fəxrəddin”də də “Kəmalüddövlə”dən “bir duz” vardır. “Müsibəti-Fəxrəddin” – nadanlığa qarşı, bütün başqa silahlardan sonra bədii fikrin ağır topları ilə atılan atış idi. Sonralar dramaturgiyamızda bu ənənə hələ çox ömür sürmüştü. “Şamdan bəy” və “Nadanlıq” (N.Nərimanov), “Dəli yiğincəyi” və “Ölülər” (C.Məmmədquluzadə) eyni mövzuda və təxminən eyni epoxada yazılmamışdım? “Avamlar”, “dəlilər” və “ölülər” mövzusu lap Cavidə və Cabbarlıya qədər davam etmişdi. Bu mövzu çox qabarlıq və çox parlaq əksini “Müsibəti-Fəxrəddin” əsərində de tapmışdır.

Müəllif Fəxrəddinin faciəsini ən böyük ürək yanğısı ilə göstərir. Fəxrəddinin fəaliyyəti onun ən böyük ideal və arzularıdır. Fəxrəddinin əməllərində N.Vəzirov zülmət səltənətindən xilas olmağın yollarını görür. Fəxrəddinin ölümü nadanlar cəmiyyətinin özünü belə silkələyir və ayıldır. Fəxrəddin ölsə də, özü dediyi kimi, onun nişanələri qalır. Bu nişanələr: “məktəbxana”, “azarxana” və bağ-bağatdır. Fəxrəddinin arzuları, əməlləri qalır: bu, onun “beş il Almaniyada oxutduğu Səadət xanımıdır. Fəxrəddinin əməllərini davam etdirəcəyinə Səadət xanım onun meyiti üzərində and içir və pyes bu andla bitir: Maraqlıdır ki, faciə Fəxrəddin ailəsini dağdıracağı haqqında Rüstəm bəyin hədəsi və andi ilə başlayır, Fəxrəddin əməllərini davam etdirəcəyi haqda Səadət xanının andi və qərarı ilə bitir. Bu, faciənin işıqlı, nikbin pafo-sunu bir daha təsdiq edir. Əsərin sonunda vuruşan hər iki tərəf daha bir qurban verərək möğlub olur.

N.Vəzirovun öz satirik köskinliyi və sosial mövzu yeniliyi baxımından xüsusilə seçilən yeni maarifçi pyesi isə “Pəhləvanani-zəmənə”dir (1900). O, ümumiyyətlə sovet dövründən əvvəlki ədəbiyyatımızda bilavasitə Bakı neft sənayesinin inkişafı ilə bağlı olaraq burjua əxlaqının özü ilə getirdiyi neqativ ifratlara həsr olunmuş ilk əsərlərdəndir. Doğrudur, bu pyesi fəhlə və kapital, istehsalat və əmək problemini həll edən xalis sosial-bədii məzhəkə kimi qəbul etmək düzgün olmazdı. Burada Bakı neft burjua səltənətinin həqiqi ictimai sütunları, onun əsl tarixi “pəhləvanları” – sosial silk və təbəqələr yox... bəlkə bütün bunlara karikatura və parodiyalar, üzünə “neft kralı” maskası taxan saxta, süni, oyuncaq “pəhləvanlar”, daha doğrusu, sözün hərfi mənasında dəllallar, açıq-aşkar dələduzlar, satqınlar və pozğunlar fəaliyyət göstərirlər. Xalqın həm maddi, həm də mənəvi sərvətinə, həm dilinə, həm də torpağına və neftinə şərəfsiz və qeyrətsiz münasibət bəsləyən simalar, rəyasət və manat lakeyləri təsvir olunurlar. Süjetdə faş olunan çirkin sövdələşmələr, “burjua oyunları”, “millətpərəstlik” hoqqabazlıqları, tərtibatlı,

bəzəkli şarlatanlıq göstərir ki, müəllifin həmişə qəzəblə pislədiyi mənəvi eybəcərliyin, əxlaqi nadanlığın yalnız libası dəyişib, ənənəvi maarifçi program yenə də sosial münasibətlərdə yox, insani sərvət və dəyərlərdə naqışlıq və saxtakarlıq əleyhinə çevirilir.

Nəcəf bəyin komediyası həmişə olduğu kimi, burada da psixoloji möişət koloriti və təfsilatı ilə güclüdür. Aslan bəy, Laçın bəy, Cahangir bəy, Şeytan Qulu, Pişik Əhməd bir-birini tamamlayan və yadda qalan cizgilərlə rəsm olunmuşlar. Bütün bunlar milli dramaturgiyanı o dövrün öz realist bədii təfərrüati, estetik görüm və təsvir prinsipi ilə yeniləşdirən detallar idilər.

Birinci rus inqilabı və Şərqdə “oyanan Asiya” dövrü N.Vəzirov maarifçi-liyində daha çox ictimai-publisist fəallıq mərhələsi kimi səciyyələnir. “Ökinçi”nin ilk müxbirlərindən olan Nəcəf bəy yeni dövrün “Həyat”, “Təzə həyat”, “Irşad”, “Yeni Irşad”, “Tərəqqi”, “Sədayi-həqq”, “Açıq söz”, “El həyatı” kimi müxtəlif qəzet və məcmuələrində də tez-tez çıxış edir. Oxular tanış “Dərviş” imzasını bu dəfə artıq “Balaca mütəfəqqirələr” başlığı ilə buraxılan silsilə məqalələrin altında görürər. Əvvəlki sərlövhə (“Naleyi-Dərviş”) dəyişdiyi kimi, bu məqalələrin və miniatür səhnəciklərin avazı və ovqatı da dəyişmiş, gerçəkliyə müvafiq bir sərtlilik və radikallıq kəsb etmişdi. Milli maarifçi publisistikada “Ökinçi”dən “Molla Nəsrəddin”ə doğru xalis satirik üslubi dönüş də müəyyən əksini onun “Balaca mütəfərriqələr”ində tapmışdı. Əxlaq və ailə-məişət mətləbəri, ənənəvi nadanlıq və ona qarşı mübarizə mövzusu, Şərqdə və Rusiyada milli-ictimai hərəkat, beynəlmiləllik və xalqlar dostluğu ideyası, qadın azadlığı məsələsi bu məqalələrin əsas predmetini təşkil edirdi. Həssas humanist sənətkar öz böyük müasirləri – N.Nərimanov, C.Məmmədquluzadə, M.Ə.Sabir, Ü.Hacıbəyov, Ə.Haqverdiyev, F.Köçərli ilə birlikdə Qafqazda müsəlman qırğını əleyhinə öz hərarətli səsini ucaldır. Arazin o tayında ictimai və milli-mənəvi zülmə qarşı ayağa qalxmış Təbriz inqilabçılarına öz vətəndaş və sənətkar xeyir-duasını qələmə, mətbuatdan elan edirdi.

Dövrün Azərbaycan maarifçi publisistikasında bu sonuncu motivi ayırib, xüsusi qeyd etmək istərdik: Arazin o tayı ilə, Cənubla həmröylük və həmdərdlik motivini! Cənub dərdindən danışanda maarifçilərin qələmi elə bil xüsusi kəsər və sirayət gücү kəsb edirdi. Ümumiyyətlə, o illərin bütünlükdə siyasi publisistikasında iki ən narahat, seysmiq mərkəzdən biri – Cənub və Araz mövzusu idi. Başını götürüb Arazi keçən, bir parça çörək üçün Bakı mədənlerinə pənah gətirən o taylı qardaşlarına öz ürək yanğını ədib hərarətlə etiraf edirdi: “...halınız yadına düşəndə ciyərim odlanır... Xaraba qalsın, İran, necə ki, qalıbdır. Vəzirləriniz əlimə düşsəydi, sizləri qotrə-bəqətrə düzərdim, qardaşlarım, ərz edərdim cənaba: Buyuruz tamaşa ediz bu hala, bu ruzigara! Biçarə, sərgərdan, köməksiz qardaşlar! Vətəninizdə insaf, vicdan, rəhm, mürüvvət... yox, millət tar-mar olub, vilayətiniz viran...”

Xüsusən İranı viran, milləti zar qoyan fanatik ruhanilərə Nəcəf bəyin yağıdırıcı lənət bu gün də çox ibrətli və müasir səslənir: “Tiryakınıza lənət, mütərübünüzə lənət, əfyun gəzdirən dərvishlərinizə lənət, yalançı seyidlərinizə, siğəxanlarınıza lənət...”

Vəzirovun əlisilahlı cənublu sərbazları nəzərdə tutaraq söylədiyi sətirlər isə artıq şikayət və fəryad yox, çağırış və səfərbərlik nidası ilə qüvvətli səslənir: “... Fəramuş etməyin, qardaşlarım, Vəton yolunda ölməkdən gözəl ölüm yoxdur... Səhraları qan ilə sirab edin ki, sünbüllər uzun bitsin!”

“Vay şəlküm məəlləküm” (1909), “Nə əkərsən, onu biçərsən” (1911), “Keçmişdə qaçaqlar” (1912) pyesləri də maarifçi estetikanın hələ davam etdiyi əsərlərdir. N.Vəzirov dramaturgiyasının əvvəlki dövrünü tamamlayan bu pyeslərlə, xüsusən “Keçmişdə qaçaqlar” ilə müəllif mövzü və problemcə daha da irəli gedir. Mənəviyyatda, ictimai və əxlaqi gerçəklilikdə gerilik əleyhinə etiraz mövzusu burada çar və üsuli-idarəsinə qarşı açıq mübarizə motivi şəklində daha dəqiq sosial konkretlik kəsb edir.

Molyerin “Xəsis” komediyasına təbdil şəklində yazdığı “Ağa Kərim xan Ərdəbili” (1902) pyesi, Aleksey Tolstoydan tərcümə etdiyi “İvan Qroznının ölümü” faciəsi (1907) N.Vəzirovun bu dövr fəaliyyətinin janr və forma baxımından əvanlığını ifadə edən detallar kimi diqqəti cəlb edir.

Azərbaycan xalqının həyatında yeni dövrü ədib “Yeni əsrin ibtidası” pyesi ilə qarşılıyır. Burada artıq Nəcəf bəyin çıxdan tarixi taleyini izlədiyi təbəqələrin – həm bəylərin, həm də kəndlilərin həyatında yeni mərhələnin təsvirinin şahidi oluruq. Əsərin adında və məzmununda hakim ictimai və ədəbi dəbin aşkar təsiri duyulsa da, tam halda Vəzirov burada da bütünlükdə bu vaxta qəderki bədii yaradıcılığı ilə ifadə olunan məntiqi-estetik qanuna-uyğunluğa sadıq qalır. Və maraqlıdır ki, daha sonra – 1924-cü ildə isə o, öz son pyesini yazmaq üçün hələ yarım əsr əvvəl qələmə aldığı ilk pyesinin – “Qara günlü” (1874) əsərinin mövzusuna yenidən qayıdır – “Pul düşkünü Hacı Fərəc”i tamamlayır...

XIX əsrin sonu və XX əsrin əvvəli kimi çox mürəkkəb dramatik bir ədəbi epoxanın görkəmli qələm sərkərdələrindən biri olan Nəcəf bəy Vəzirov Çuxuryurdda tələbələrlə təcrübə məşğələsi zamanı qəflətən (ürək partlamasından) vəfat edir (12 iyul, 1926). Beləcə o, ölümü də bir əsgər kimi vəzifə başında qarşılıyır.

Yaşar Qarayev
2002



PY'ESLƏR,
İQTİBASLAR,
HEKAYƏLƏR,
BALACA
MÜTƏFƏRRİQƏLƏR,
MƏQALƏLƏR

Pyeslər

EV TƏRBİYƏSİNİN BİR ŞƏKLİ

ƏFRADİ-ƏHLİ-MƏCLİS

Bayraməli bəy – altmış iki yaşında, aqsaqqal, Avropa libasında
Şahmar bəy – onun qardaşı, əlli beş yaşında, saqqalı hənalı, ibarətlə danişan,
çerkəs libasında

Səfdərqulu – iyirmi altı yaşında, Avropa libasında, başında papaq

Rəsul – on altı yaşında, məktəbxana libasında

Əsgər – Bayraməli bəyin nökəri, on səkkiz yaşında, köhnə libasda

} – Bayraməli bəyin oğlanları.

Əhvalat vaq olur sübh vaxtı, Bayraməli bəyin otağında, Səfdərqulu oturub bikef, kürsü üstə, Rəsul taxt üstə uzanıb. Otağın ortasında miz və onun üstə bir neçə piyalə və çaydan. Əsgər ayaq üstə, künçdə.

Səfdərqulu. Ah... bu da bir gün deyil biz çəkirik... Allah kəssin belə diriliyi, belə günü!.. Vallahi mən heç bu evə girmək istəmirəm, elə zəhləm gedib... Evə gələndə elə bil ki, məni cəhənnəmə aparırlar... Mümkün deyil ki, kişi səni görə, sənə acı söz deməyə... Görürsən danişmağa bir söz tapmayanda başlayır: “Rəsul oxumur. Sənin boyunu yerə soxum, hərgah sən oxusaydın, Rəsul da sənə baxıb oxuyardı”. Guya ki, mən Rəsulun qabağında dururam, deyirəm oxuma... Ah! Kişi məni elə darixdırıb ki, vallah istəyirəm elə özümü boğam öldürəm... Rəsulda da insaf yoxdur...

Əsgər. Yəni kişi yalan deyir? Vallah yox... Budur bax, düz gözü-nün içində deyirəm: oxumur, gedir gəzir, gəzir, gəlir deyir ki, dərsə getmişdim. O da belə gedir soruşur bilir ki, getməyib... Gəlir evə, biz biçarənin başına kül ələyir. Barı bu zəhmətə görə, əziyyətə görə, doyuncu adama çörək verə, yenə dərd yarıdır; onu da vermir...

Səfdərqulu. Rəsul da nə oxuyan kimi oxuyur, nə oxumayan kimi oxumur, mən də gündə beş yol evdən qovuluram... Mən hara

gedim, qardaş? Getdim, necə dolanım, əlimdən nə iş gəlir? Acından ölənəm ki, ölənəm. Rəsul, bax, canım sənə qurban, axır mən sənin qardaşınam, mənə yazığın gəlsin, oxu. Atamızın iki yüz min manatdan artıq varı var... Qardaşı Şahmar bəyi tanımirsanmı ki, əlimizdən alar? Oxu!..

Əsgər. Rəsul, sən Allah dur ayağa, heç olmasa kitabı al əlinə, barı görsün ki, guya dərsini öyrənirsən; bəlkə bu dəfə, bu sabah ertə baş-beynimiz getməsin, Allah xatiri üçün...

Rəsul. Əsgər, elə bircə sən qalmışdin, gərək sən də mənə öyrədəy-din... Allah mənim atamı öldürsün ki, səni də mənim başıma mindirib.

Səfdərqulu. Qorxur, nə eləsin, ay başına dönüm!.. Yalandan da olsa kitabı al əlinə, bəlkə Allah rəhm eləyə, bu gün salamat ötüşək. Bax, Əsgər, sən şahidi ol ki, mən Rəsula deyirəm ki, qardaş oxu, sonra kişi deməsin ki, sən qoymursan Rəsulu oxumağa...

Əsgər. Rəsul oxumur, atanız da gündə beş yol dəftəri çıxdıb qoyur qabağına, vurur çortkəyə. Rəsulun müəlliminə bir belə vermişəm, bir elə vermişəm; bizi də acıdan qırır. Bircə deyin görüm, mən yetimin taxsırı nədir?!

Rəsul. Dəxi bəsdir... Vallah, billah, tallah, mən bir gün ya özümü zəhərləyib öldürəcəyəm, ya ki gedib özümü Araza atacağam. Vəssalam. Kişi məni bu məqama getirib.

Səfdərqulu. Pəh, pəh, pəh! Bu da bir söz oldu. “Gedib özümü suya atacağam”, “zəhər içəcəyəm”. Bəli, qabağına duran olacaq? Kişi elə Allahdan onu istəmirmi?

Rəsul. Belə gün, bel əziyyət çəkməkdənsə, bir yol ölüm qurtarmaq min pay yaxşıdır.

Əsgər. Kişidən bir qəpik çıxanda elə bil ki, canı çıxır... Qatıq-çörək, qatıq-çörək, tut qurusu-çörək, bir az kefi kök olanda bozbaş... Bir deyən gərək: ay kişi, milyonun var, boğazına niyə çatı salmışan, ölməyəcəksən? Ananızı bir cindir palton içində ölüncən saxladı. Atanız belə kişidir...

Səfdərqulu. Yalan danışma, axmaq oğlu axmaq! Əgər mən oxusaydım, məni Parisə göndərmək istəyirdi. Rəsul oxusa, min-min verər. Adamın üstündə Allahı var... İndi elə bu saat vermir? Rəsulda insaf yoxdur.

Rəsul. Mən oxuram özüm billəm, oxumuram özüm billəm... Heç kimə borc deyil... Əgər sən özün belə qoçaqsan, bəs niyə oxumadın?

Səfdərqulu bəy. Atam məni tutubdur ki, gərək bir-iki ilə tamam eləyəsən. Mən də bacarmıram. Nə eləyim, qabiliyyət yoxdur, Allah verməyib. Özümü öldürüm? Baş üstə, öldürəm.

Səfdərqulu. Mən heç zad bilmirəm, ancaq onu qanıram ki, yaziq olmuşam, fəqir olmuşam. Kişi məni evdən qovsa, bir gün də dolanmağa təqətim yoxdur. Ona görə də mən sənə yalvarıram. Sən oxusən, məndən əl çəkər, bir parça çörək mən də yeyərəm.

Rəsul. Tələsmə, Səfdərqulu, az qalıbdır: ya mən özümü öldürəcəyəm, ya ki onu... Mən dəxi dözə bilmərəm.

Əsgər (*qapiya tərəf gedib*). Aman günüdür, başınıza dönüm, yavaş danışın, yavaş danışın... Zəhər torbası yuxudan aylılıb gəlmək istəyir! Rəsul, kitabı al əlinə, başına dönüm, tez-tez, qurbanın olum.

Rəsul. Cəhənnəmə gəlsin, gora gəlsin! Ölsə də kitabı əlimə almayıacağam.

Əsgər. (*balaca sövtlə*) –

Mirzə Taraqqa budur ha gəlir,
Əldə falaqqa budur ha gəlir,
Döyməyə sizi, ya incitməyə
Hıqqana-hıqqana budur ha gəlir.

Qaçır

Səfdərqulu (*tez-tez*). Rəsul, aman günüdür, dur, başına dönüm, dur kitabı al əlinə, dur, canım qurban, dur! Rəsul, mənə yazığın gəlsin!..

Bayraməli bəy (*daxil olur, ayağında çust, əlində məhrəba, başıaçıq, acıqlı ətrafa baxır*). Əsgər, Əsgər! (Çağırır.)

Əsgər (*tez daxil olub*). Bəli, ağa! (*Kənara*) Neçə murdardır, başınıza dönüm!

Bayraməli bəy (*rışxəndlə*). Samavar kimdən ötrü qoyulub, Əsgər bəy? Neçə qonağımız var, Allah qoysa? Axır sənin dədən də həmişə bilirəm kənddə səkkiz abbasılıq çay içir, sən niyə içməyəsən, Əsgər bəy! Bu samavarı gözün görür, ya yox? Cavab ver, məlun oğlu məlun! Görürsən, ya yox?

Əsgər. Niyə görmürəm, kor ha deyiləm.

Bayraməli bəy. Xeyr, görmürsən! Və mən bu saat sənə sübut elərəm ki, görmürsən, özün də bizim bu Səfdərqulu bəy kimi korsan və bu Rəsul bəy kimi tənbəlsən.

Əsgər (*kənara*). Allahın verən günü elə belə sübut eləyir. (*Bayraməli bəyə*) Ağa, sən ki, deyirsən mən samavarı görmürəm, neynək, mən də deyirəm ki, görmürəm. Sonra nə buyurursuz?

Bayraməli bəy. Sonra, Əsgər bəy, canına dərd buyururam, vərəm buyururam! Heyvan oğlu heyvan, məgər bu samavarı bir yol təmizləyəndə nə olar, canın çıxar?

Əsgər (*kənara*). Yenə iş axtarır, başınıza dönüm! (*Bayraməli bəyə*) Bu samavar alınan gündən indiyə kimi heç ona əl dəyməyib, elə belədir belə; mən başıma nə kül töküm?!

Bayraməli bəy. Yaxşı cavab verdin, sən hələ dur. (*Oğlanlanına*) Siz mənə deyin görüm, mən kiməm? Rəsul ağa, sən heç zəhmət çəkib yerindən tərpənmə, necə ki, yatmışan, elə də kor öküz kimi yat, sonra danışarıq. (*Səfdərquluya*) Sualıma cavab! Hm, yadından çıxdı, hafızə qalmayıbdır. Üzünə bax, sifətinə bax! (*Güclü*) Bığına bax, bığına!.. Rüstəmi-Zaldır zalımlı oğlu zalımlı!

Səfdərqulu. Vallah başa düşə bilmirəm, məndən nə istəyirsiz?!

Bayraməli bəy. Əlbəttə, başa düşə bilməzsən. Başda ağıl varmı ki, başa düşəsən? “Başa düşə bilmirəm”. Xa, xa, xa... Təzə xəbərdir...

Səfdərqulu. Ağlım yoxdur, ağılı hardan tapım, buyur görək.

Bayraməli bəy. Allah hamiya ağıl verir, sənə də vermişdi. Amma sən ağılinı puç elədin, gözünün içində baxanda mən aşkar görürmə ki, sən ağılinı puç eləmisən.

Səfdərqulu. Vallah mən bilmirəm sən məndən nə istəyirsən? Qana bilmirəm, nə qədər fikir eləyirəm qana bilmirəm. (*İstəyir getsin.*)

Bayraməli bəy. Burada dur, hara gedirsən, səndən söz soruşuram, yoxsa istəyirsən yixim qarnına təpikləyim?

Əsgər (*kənara*). Kaftar yenə canbaza çıxıb... Öl ha!..

Səfdərqulu. Mənim axır taxsırımdır ki, yixib qarnıma döyüəsən? Görək neyləmişəm? Mən uşaq deyiləm ki...

Bayraməli bəy. Uşaq deyilsən, yəqin. İyirmi beş yaşında, bığlar Rüstəmi-Zalın bığları tək çəkilib qulaqlarının dibinə, başda bir tozcan ağıl yox.

Səfdərqulu. Əstəğfürullah. (*İstəyir getsin.*)

Bayraməli bəy. Dayan dur, yoxsa belinin qozun çıxardaram...

Səfdərqulu (*oturur*). Baş üstə. (*Kənara*) Vallahı qanmiram bu məndən nə istəyir, tfu!

Bayraməli bəy (*Rəsula*). Çolaq öküz, buyur görək: lejaşıy – kakaya çast reçi? (*Səktə*) Hm, bilmirsən? Vay, vay, kül mənim başıma! Əsgər, lejaşıy – kakaya çast reçi?

Əsgər. Mən bilmirəm, ay ağa, başına dönüm. (*Kənara*) Qudurmuş itə dönüb yenə.

Bayraməli bəy. Siz bilmədiz, amma Səfdərqulu ona bülbül kimi cavab verəcək... Hm, Rüstəmi-Zal, buyur görək! Qanmaz uşaqları, mən sizin atanızam, ya yox?

Səfdərqulu. Atamızsan!

Bayraməli bəy. Mən bu saat sizə sübut edərəm ki, mən sizin atanız deyiləm, ya ki, siz məni ata hesab eləmirsiz.

Əsgər (*kənara*). Yenə sübutun başı açıldı. Allah, sən saxla!

Şaħmar bəy (daxil olur). Dadaş, yarım saatdır mən sizin söhbətinizə o biri otaqdan qulaq asıram... Nə bais olub sizin bu qədər qəzəbnak olmağınızı? Mən lazıim bilirom sizdən müxlisanə təvəqqə edim ki, siz bir qədər səbr fərmayış edəsiz.

Bayraməli bəy. Mənim günüm itin günü! Otur, qardaş, dərdimi sənə deyim... Gör heç dünyada belə müsibət olarmı ki, mənim başıma gəlir?! Oğlanlarımı baxanda bilərsən ki, mən dünyada nə əziyyət çəkirəm; bu iki fərzəndlərdən bir kor qız çox yaxşıdı... Yüz-yüz verirəm və vermişəm, heç birisindən bir şey çıxmadı.

Şaħmar bəy. Dadaş, bir az səbr buyurun, mən bu cavanlardan bir-iki sual edim, görün bunlar nə mərtəbədə ağıl-şüür sahibləridirlər... Mənim əzizlərim, mən sizdən səbri-tamam ilə göftgu edəcəyəm. Gərək mənim suallarımı diqqəti-lazımə ilən müvafiqi-qaidə cavab-deh olasız.

Əsgər (*kənara*). Mən itəm əgər bu danışqdan bir şey başa düşdümsə... Bu yazıqlar neyləsinlər.

Şaħmar bəy. Bilmək istəyirəm nə tərbiyət və şürur sahibləridirlər, bizim cənablar?

Bayraməli bəy. Belə tərbiyət sahibləridirlər ki, ağısaqqal ataları gəlir otağa, birisi kor öküz təki yixilib taxtın üstündə, biri də eyləşib xanzadə kimi... Heç biri yerindən tərpənmək istəmirlər, lazıim bilmirlər ayağa durub ehtiram eləsinlər. O ki qaldı oxumağa, bu barədə əvəzləri yoxdur...

Şaħmar bəy. Səfdərqulu, atan otağa daxil olanda, ya ki küçədə rast gələndə lazıim bilirsən ayağa durub baş əymək, yoxsa lazıim bilmirsən?

Səfdərqulu. Atam bir dəqiqə bir yerdə durmur, hər saatda yüz dəfə çölə çıxır, içəri girir, mən həmişə gərək ayağa durub baş vuram?

Bayraməli bəy. Yoxsa qorxursan başın boş olmasına görə düşüb itə, ona görə baş vurmağa cürət eləmirsən? Heyif deyil ki, baş yenə?: Murdar oğlu murdar! Cavabına bax, cavabına: “Mən həmişə gərək ayağa duram?” (Yamsılayır.) Duranda canın çıxar, murdar olarsan? Bığına bax, bığına! Boyuna bax, boyuna!

Əsgər (*kənara*). Zalim oğlu yenə ölçür.

Şahmar bəy. Dadaş, indi bildim ki, sizin zəminü asiman səbri-vüz varmış. And olsun xudadı, bir türfətül-eyndə dərilərin boğazlarından tülüklü dərisi kimi soyardım hərgah mənim uşaqlarından birisi mənə belə cavab versəydi!

Bayraməli bəy. Durun ayağa, hər ikiniz sürünen mənim evimdən, gözüm sizi görməsin! Rədd olun başımdan, gedin nə tövr dolanmaq istəyirsiniz dolanın! Vəssəlam... Hm, nəyə tərpənmirsiniz? Yoxsa istəyirsiz boynunuza bir beş-on da yapışdırırmı?!

Şahmar bəy. Dadaş, sənə fəda olum, bir qədər səbr buyurun. Səfdərqulu, hələ demək, bu sənin atandır, çox yaxşı, bu evə girəndə ayağa durmağı lazımlı bilmirsən, çünkü o bir dəqiqə necə ki özün deyirsən, bir yerdə durmur. Mən sənin ağsaqqal əminəm, görək mən gələndə ayağa niyə durmadın? Buyur görək.

Əsgər (*kənara*). Ay özün ölüsən! Mən də dedim görəsən nə deyəcək.

Səfdərqulu. Durmadıım-durmadıım. Görək məni öldürməkmi gərək? Baş üstə, bundan sonra durram.

Şahmar bəy. “Baş üstə, bundan sonra durram”. Bu bir cavab olmadı... Bəs indiyə kimi öz borcunu niyə mülahizə eləməmisən? Yox, əzizim, yaxşı danış, mənə qandır görüm indiyə kimi niyə durmurdun? Mən ildə bir dəfə bu evə gəlləm, onda da belə hörmət? Eyibdir size. Axır sən iyirmi beş yaşında oğlansan.

Bayraməli bəy. O qarabağlı bəy oxuyan həcv nə tövr idi? “Deyirlər məsəldir məşhur törəyən itdən...” Xeyr, belə deyil. “Deyirlər məsəldir bitər öz kökü üstə ot. Axırda törəyən itdən olur köpək oğlu”.

Şahmar bəy. Dadaş, bu yaxşı olmadı, bu sözün bir ucu da sizə toxunur.

Əsgər (*kənara*). Çox əcəb oldu. Belədir ki, belədir.

Bayraməli bəy. Eybi yoxdur... Yaxşı sözlərdir... Əsgər, qoçağım, de görüm, nə tövrdür.

Əsgər. Şahmar ağa buyurur ki, bir ucu sizə toxunur. Mən qələt elərəm, deyə bilmərəm.

Bayraməli bəy. Eybi yoxdur, de!

Əsgər (*mərdanə*). O qarabağı belə oxuyurdu:

Var özgə vilayətdə də tək-tək köpək oğlu,
Hədsizdi bu viranədə, bişək, köpək oğlu.
Məşhur məsəldir ki, bitər ot öz kökü üstə,
Səgdən törəyən axır olar səg, köpək oğlu.

Bayraməli bəy (*oğlanlarına*). Əgər siz bu beş kəlmə sözü bir ayda öyrənə bilsəz, mən adımı alabaş qoyaram. Sizdə o şür yoxdur, yox.

Əsgər (*kənara*). Camaat, siz ölüsiz, bu beş kəlmə sözü qarabağı bəy bunun özünə üç ayda öyrədə bilmədi.

Şahmar bəy. Mətləbdən uzaq düşdük... Mənim əzizlərim, sualıma cavab!

Əsgər (*kənara*). Füzul oğlu füzul, bəsdir də!

Səfdərqulu. Əgər şür yoxdur, tərbiyə yoxdur, dəxi bizdən nə istəyirsiz? Allah xatırınə, dəxi bəsdir, bizi incitməyin, yazıçıq, qoyun bu sabah ertə görək nə var.

Şahmar bəy. Səfdərqulu, bildim sən nəkarəsən. Kifayətdir... Rəsul, qardaşım, sən niyə əmin evə girəndə ayağa durmadın, əzizim?

Rəsul. Ağlıma gəlmədi, durmadım.

Bayraməli bəy. Hələ belə işlər dursun kənara... Dərsə niyə getmirsən, bişüür oğlu bişüür? Mən axır hər bir saatə iki manat pul verirəm...

Rəsul. Pul vermirən, o da dərs vermək istəmir, mən də getmirəm. Qurtardı getdi.

Bayraməli bəy (*kitabça çıxardıb*). Mən pul vermirəm? Mən pul vermirəm? Yalan danışma, qotur oğlu qotur!.. Şahmar, bircə otur burada, bir dəqiqə buyur bir-bir deyim, sən sal. (*Şahmar bəy çotgaya salır*) Yanvarda vermişəm əlli manat, sal.

Şahmar bəy. Bu əlli manat!

Əsgər (*kənara*). Əvvəl-axır çotgə gələcəkdir ortaya... Öləsən elə, ay milyonçu!

Bayraməli bəy. Mart ayında yetmiş səkkiz manat.

Şahmar bəy. Yüz iyirmi səkkiz manat.

Bayraməli bəy. Mayda yüz on bir manat pul və üç putdan on girvənkə kəm yağ, putu on iki manatdan, bu da elər, bu da elər... Əsgər, neçə elər?

Əsgər. İki putu iyirmi dörd, o da doqquz, otuz üç manat elər.

Şahmar bəy. Bərəkallah, Əsgər. Bu elər iki yüz yetmiş bir manat... Çox pulsuz, bunun altından çıxmak olmaz.

Əsgər (*kənara*). Onda boğazınıza çatı salın!

Bayraməli bəy. Bu hesaba baxanda mənim on illiyim geri düşür, ay mürtədin balası. Canıma od düşür, ay qotur oğlu qotur!.. Ölürəm, ay zalim oğlu!..

Əsgər (*kənara*). Öl ha... ölü ha!

Şahmar bəy. Dadaş, ondan keçib. İndi nə eləmək gərək barı heç olmasa bunlar bitərbiyət olmasınlar, əmiləri içəri girəndə ayağa dursunlar?

Bayraməli bəy (*Səfdərqulunu ortalığa çəkib*). Sən bundan tərbiyət gözləyirsən? Bir buna bax, sifətinə bax. Biğina bax, biğına...

Səfdərqulu. Kişi, Allaha bax, əstəğfürullah!

Bayraməli bəy. Əstəğfürullah deyəndə məni döyücəksən? Çix çölə, çıx! (*İtələyir*.) Gör necə murdardır a! Yaxın duranda it iyи verir, sürüñ!

Səfdərqulu (*gedə-gedə*). Qorxma, o iy məndən gəlmir...

Şahmar bəy. Tfı! Belə övlad olarmı? Allah qırsın sizi... Mən belə hərəkətlərə dözə bilmərəm. (*Gedir*.)

Rəsul getmək istəyir.

Bayraməli bəy (*kağızı cibindən çıxardıb*). Dayan oxu. Oxu, qotur oğlu qotur! Oxu! Əlli manat pul istəyir. Beş yol dərsə getməmisən, məlun oğlu məlun! Özü yazır ki, getməmisən... O mənə borc deyil deyir... Belə iş olar?

Rəsul. Oxumuram, oxumuram, oxumuram... Məndən nə istəyirsin, öldürəcəksən? Qabiliyyət yoxdur. Oxumuram.

Bayraməli bəy. Dərzi Arakelin oğlu bugün-sabah həkim gəlir, ay şüursuz oğlu şüursuz! Karapetin oğlu injenerdir, niyə ölmürsən? Niyə çatlamırsan, ay binamus oğlu binamus? Mən axır od tutub yanıram!

Rəsul. Belə tək sənin acığına oxumayacağam, ölsən də oxuma-yacağam!

Əsgər (*kənara*). İş yoğunladı, mən qaçım. (*Qaçıır.*)

Bayraməli bəy (*Rəsulun qulağından tutur*). Oxumayacaqsan? Oxumayacaqsan? (*Qulağın bərk dartıb*) Yaxşıdırımı, yaxşıdırımı?

Rəsul. Əl çək, əl çək, əl çək deyirəm sənə... Əstəğfürullah!

Bayraməli bəy. Dəxi mənim canımı boğazıma yiğdin sən... Yaxşıdırımı?.. İti döyməzlər, ay itin balası!..

Rəsul. Əl çək demirəm sənə?! (*Boğazından tutub yixır taxtın üstə*) Bu da yaxşıdırımı? Sən məni təngə gətirdin, bu da yaxşıdırımı?..

Əsgər (*daxil olub*). Odu aayy! Heylə, başına dönüm, heylə!..

Pərdə

1875

DALDAN ATILAN DAŞ TOPUĞA DƏYƏR

(Komediya)

ƏHLİ-MƏCLİS

Əbdürəhman bəy – əlli iki yaşında, qınovnik, qulluqdan çıxmış.
Xırda xanım – onun övrəti
Səkinə xanım – onların qızı, on səkkiz yaşında
Əbdürəhim – nökər
Pəri – qarabaş
Nurcahan – aralıq övrəti
Heydərəli – dərvish, iranlı
İskəndər bəy – cavan həkim
Dəli Şirin

ƏVVƏLİNÇİ MƏCLİS

Əhvalat vəqə olur Əbdürəhman bəyin otağında. Əbdürəhman bəy kürsü üstə əyləşmiş, qabağında stol, stolun üstündə bir stəkan çay, əlində qəzet. Xırda xanım döşəkçə üstə əyləşmiş, dalında püste.

Xırda xanım. Xudavənda, görəsən, mənim kimi də dünyada bədbəxt varmı? Qumun, torpağın sayı var, hesabı var, mənim dərdimin hesabı yoxdur. Az qalıb ciyərim od tutub yana... Daş doğaydı mənim əvəzimdə dərin yatmış anam... İçərim özümü yandırır, çölüm özgəni... Xırda xanım budu getdi, Xırda xanım odu getdi... Xırda xanım Əbdürəhman bəy arvadı. Bəli, bəxtəvər başımıza, ağrım Xırda xanıma da, onun ərinə də... ah, ah!..

Əbdürəhman bəy. Arvad, yaxşı başlamışan, durma heyfdir!

Xırda xanım. Səbəbin Allah evin yıxsın, tumbətün olsun, dərin yatsın, evi başına uçsun, dərbədər olsun məni bu evə düçar eləyəni!.. O günlərə daş düşəydi, zəlzələ oleydi, tarmar oleydi...

Əbdürəhman bəy. Afərin, sabah ertə yaxşı başlamışan mavərənnəhri.

Xırdə xanım. Mən ki sənnən danışmırəm. Barı qoymazsan, heç olmazsa dərdimi öz-özümə deyim, a biinsaf? İnsaf da buracan?!

Əbdürrəhman bəy. Çünkü mənnən danışmırəm, qoy bir stəkan çay içim, baş üstə, mürəxxəs olum qulluğundan, ondan sonra allahvara əllərinin ikisini də qoy qulaqlarının dibinə gərəyli çağır.

Xırdə xanım. Tələsmə, gedərsən, varax durur, sən durursan; çaxır durur, qumar durur, sən durursan, qaçmazlar. Elə bu dərddi məni öldürən, ay biçarə. Elə bu dərddi məni bu günə salan, ay Biçarə. Arın yox, namusun yox.

Əbdürrəhman bəy. Sən atayın goru, qoy oturax. Bəsdi, abrin olsun, həyan olsun!

Xırdə xanım. Mən bilmirəm sən məndən nə istəyirsən ey! Qoymazsan bir saat dərdimə, fikrimə qalam?!

Əbdürrəhman bəy. Əstəğfürullah rəbbi və ətubəileyhə! Arvad, mən səni incidirəm? Mən səni söylədirəm? Mən sənin ovqatını təlx eləyirəm, yoxsa sən mənim?

Xırdə xanım. Sənin öz-özündən xəbərin yoxdu, a biçarə... Əgər dərdini bilsən, bu dildə, bu damağda qalmazdin.

Əbdürrəhman bəy. Tfu, axı nə deyim... A gədə, Əbdürrəhim, Əbdürrəhim, sən atayın goru tez bir çubuq gətir ver durum itilim burdan... Arvad genə dinqir-dinqir eləyir.

Xırdə xanım. Bilirəm, gedəcəksən. Bilirəm, tələsirsən. Bəli, varax qaldı axı, neyləyəsən?.. Daş düşübdü mənim başıma, sənə nə var... Mən də fəxr eləyirəm ki, Əbdürrəhman bəy kimi sahibim var... Bəli, şükür Allaha.

Əbdürrəhman bəy. Əbdürrəhim, Əbdürrəhim, a gədə, sənə demirəm çubuq gətir? Arvad, sən atayın goru iKİCƏ dəqiqə mənə möhlət ver, gedəcəyəm.

Xırdə xanım. Sənin kimi kişini çay aşağı axıdım, çay yuxarı axtarım. Şükür Allah, sənə! Mənə bax, sahibimə bax!

Əbdürrəhman bəy. Arvad, sən atayın goru bir mənə de görüm başına at təpib, ya ki soyux dəyib? Axır məndən nə istəyirsən?

Xırdə xanım. Sən nə kişisən ki, mən səndən nə istəyim... Bilməzsən nə var nə yox, bilməzsən arvadın dərdi nədi, uşağın dərdi nədi. Gündüz axşama kimi başın qarışib gədə-güdəyə, uşaq-muşağı. Gecə qumar, gündüz qumar.

Əbdürrəhman bəy. Axı evdə nə dərd var ki, mən onun fikrinə qalam?.. Təvəqqəle eləyirəm ki, ağızını göyə tutmayasan!

Xırdə xanım. Qırqovul başın kola təpər, daldan xəbəri olmaz.
Daş başına salasan. (*Əbdürrəhim çubuğu gətirir, gedir*).

Əbdürrəhman bəy (çubuğu çəkə-çəkə). Arvad, bilirsən nə var, mən sənə çox məsləhət görürəm durub gedəsən bir ağlaşmaya, orada zu tutasan bundan ötrü ki, bir böyük məşguliyət olub.

Xırdə xanım. Mən onsuz da ağlamalı günə qalmışam. Sənin kimi sahibi olan mən günə qalar.

Əbdürrəhman bəy. Axır sənə nə olubdu, balam? Acsan, çılpasın, evin yoxdu, taydan-tuşdan geri qalmışan ki, belə canbazlıqa çıxmışan?

Xırdə xanım. Hanı ki... Dərdim elə olar olaydı.

Əbdürrəhman bəy. Bəs nədi dərdin, qoçaq?

Xırdə xanım. Əvvəla elə onu götür ki, bizim bir yetişmiş qızımız var, onu gərək bir təhər eləyək.

Əbdürrəhman bəy. Elə bu mətləbdən ötrü bu qarəvəllini gətirirdin?

Xırdə xanım. Bu dərdi azmı bilirsən?

Əbdürrəhman bəy. İndi göldik Mərəndə... Pərvərdigara, görəsən elə hamı arvad elə beləmi olurlar? Qaçar ala dağdan qara dağa, qara dağdan ala dağa. Yeniş-yoxuş, dərə-təpə, axırdan-axıra nədi-nədi kömür qaradı, qatıq ağdı.

Xırdə xanım. Sən axırı hədyana düzübsən... Qızın dərdi az dərddi? Onun tayları hamısı gediblər.. Püstə xanımın qızı getdi. Nurcahan xanımın qızı getdi. Səfdərqulu bəyin qızı getdi.

Əbdürrəhman bəy. Arvad, Allaha bax, tariya bax, qız deyəndə alma deyil, qarpız deyil tökəsən bazara, haray çekəsən ay alma alan, ay şafṭalı alan. Dəli olmamışan ki, arvad?

Xırdə xanım. İndi ki mətləbin başı açıldı...

Əbdürrəhman bəy. Mətləbin başı açıldı, amma çox zülmlən, ənvayı-müsibət ilən.

Xırdə xanım. Yaxşı sən atayın goru, qoy sözümü deyim... Bircə mənə de görünüm, getmişənmi İskender bəyin yanına? O ki invərsət deyirsiz, nə deyirsiz qurtarib, həkim gəlib, deyirlər ki, bir yaxşı kamallı, göyçək oglandı. Heç belə zad ağlına gəlibdimi?

Əbdürrəhman bəy. İndi başa düşdüm mətləbini, arvad... Elə işləri sən özün yaxşı bilirsən, gərək o gəlsin vizitə, yoxsa mən gedim ona nə deyim? Deyim ki, gəl mənim qızımı al? Tutalım ki, dedim, axı alarmı? Elə iş heç bir yerdə görünübəndim? Axı biz müsəlmaniq.

Xırdə xanım. Mən əvvəl gündən bilmışəm başıma düşən daşı. Mən bilirəm ki, sən elə şüur iyiyəsi deyilsən. Get Allahı sevərsən, get qumar oynamağın dalınca. Mən öz işimi düzəldim, onda bilərsən ki, analar necə qızlar doğublar.

Əbdürrəhman bəy (*gedə-gedə*). Allah xeyir versin. Sən nəsən ki, düzəldiyin iş nə ola? Mən ancaq axırda rüsvayçılıqdan qorxuram.

Xırdə xanım. Get, dalınca da bir qara daş getsin.

Əbdürrəhman bəy (*gedir*). Tuf... tuf...

Xırdə xanım (*tək*). Heç mümkün deyil, nə tövr olsa gərək varımdan, yoxumdan keçib bu işi düzəldim; yoxsa o qızların oxutmuş ləçərlər əgər bilsə, oğlanı çəkəcəklər bəndlərinə... Belə ittifaqı əldən buraxmaqlıq bişüurluqdur... Çünkü oldun dəyirmənci, çağır gəlsin dən Koroğlu... Əbdürrəhim, Əbdürrəhim!

Əbdürrəhim daxil olur.

Əbdürrəhim. Nə buyurursan, xanım?

Xırdə xanım. Bu saat gedərsən Nurcahan arvadı və o dərvişi ki İrandan təzə gəlib, çağırarsan bura. Nə tövr olsa gərək bu dəqiqə burada olalar. Başa düşdünmü? Şəhəri bir-birinə vurub tapıb gətirərsən!..

Əbdürrəhim. Bəli, bu saat, xanım. (*Gedir*.)

Xırdə xanım. Tez ha, tez ha... Pəri, Pəri!

Pəri daxil olur.

Pəri. Nə buyurursan, xanım?

Xırdə xanım. Bu saat otaqları təmiz süpürərsən, qapı-bacanı gül kimi elərsən!

Pəri. Baş üstə. Xeyirdimi, ay xanım, başına dönüm?

Xırdə xanım. Hələ danışmaq yeri deyil, bircə tez Səkinəni də bura göndər! (Pəri gedir.)

Xırdə xanım. Ay pərvərdigara, sən özün kömək elə, nəzir elə-rəm, hər ocaqda bir şam yandırırm, beş qoyun kəsim, iki gün ildə ehsan verim. On yetim sevindirrəm. Ya göy çadırın sahibi!..

Səkinə daxil olur.

Səkinə xanım. Nə buyurursan, ana?

Xırda xanım. Anan sənə qurban, Pəriyə kömək elə evləri təmiz süpürsün... Sonra əl-üzünü təmiz yu, libasını dəyiş, bəlkə bize naqafil bir qəribə qonaq gəldi.

Səkinə xanım. Kələyimi duymuşam... Mənciyəz elə işi bacar-maram.

Xırda xanım. Kəs, küçük! Sənə nə deyirəm əməl elə. Yeri, qız uşaqlısan, artıq danışma. Yeri anan sənə qurban, yeri. Allah ananı mətləbinə yetirsin. (*Xırda xanım Səkinəni itələyə-itələyə çıxarıır.*)

Xırda xanım (*diz üstə üzü qibləyə*). Ya göy çadırın sahibi! Ya mixi mismara döndərən Tanrı! Ya yoxdan bizi xəlq eləyən Tanrı! İmdad günüdür, yet dada!

Əvvəlinci məclis tamam olunur, pərdə salınır.

İKİNCİ MƏCLİS

Xırda xanım və yerində əyleşmiş... Əbdürrəhim daxil olur.

Xırda xanım. Əbdürrəhim, necə oldular?

Əbdürrəhim. Nurcahan arvadı götirdim, amma dərvish dedi ki, namazımı qılıb, bu saat gəlim.

Xırda xanım. Nurcahan gəlir, bəs hani?

Əbdürrəhim (*qapını açıb baxır*). Budu gəldi... Nurcahan xala, gəl içəri!

Xırda xanım. Əbdürrəhim, sən get işinə. (*Əbdürrəhim gedir, Nurcahan daxil olur.*)

Nurcahan. Salam əleyküm, Xırda xanım. Başına dönüm, xeyir-dimi? Atam-anam sənə qurban.

Xırda xanım. Xeyir olmamış nə var, a başı batmış! Nə verər-sən mənə, sənə bir elə zad bağışlayım heç dadı damağından getməsin?

Nurcahan. Mən sənin qarabaşınam, itinəm... Ölüm, canım da sənindi, balalarım da sənindi. Başına dönüm, sən desən ki, get özünü qayadan at, ona da hazırlam, yesirin olum.

Xırda xanım. Nurcahan, düz mətləb üstə gəlmək hamısından yaxşıdır... Özün bilirsən indiyə kimi tamam şəhər bir yana olub, mən bir yana və neçə-neçə müştərilər mənlən qohum olmaq istəyib, mən

qəbul etməmişəm; çünki əvvəla, Səkinə hələ uşaqdı, ikinci o müş-tərilər bizə tay olmayıb, özün də bilirsən.

Nurcahan. Bıy, başına dönüm, niyə bilmirəm? Bizim şəhərdə Səkinə xanıma layiq kim var?

Xırda xanım. İndi bu saat bizim şəhərdə bir oğlan var. Doğrusu budur ki, mən onu çox şadlıq ilən oğulluğa qəbul elərdim, amma elə adamım yoxdur ki, bu işi düzəltsin. Bu işi heç kəs düzəldə bilməz, səndən savay.

Nurcahan. İtin olum, xanım! Siz özünüz yaxşı bilirsiniz ki, Nurcahan elə işləri su içməkdən hasand bilir, belə işlərin anasıdır... Sizə məlumdu bizim şəhərdə nə qədər qız gedir, mənsiz heç keçmir. Bax, xanım, başına dönüm, əvvəl bu Səfdərqulu bəy, sonra Nurcahan xanım, ondan sonra...

Xırda xanım. A başı batmış, əgər bu işləri mən bilmirdim, səni niyə çağırırdım.

Nurcahan. İndi Xırda xanım, başına dönüm, bircə elə onu mənə de görüm oğlan kimdi. Vəssalam, nağma tamam. Artıq zad mənə lazımdır.

Xırda xanım. Həkim İskəndər bəy. Hansı ki...

Nurcahan. Bıy, bıy, elə onu de. Heç gör ağlıma gəldimi? Çox yaxşı, çox əcəb. Kifayət elər, bəsdi. Allah qoysa görərsən o tərləni nə təhər bəndə salacağam... Onu deyim sənə, Xırda xanım, başına dönüm... Həkim bir yaxşı ev tutub. Bu saat mən bura gələndə ona çox qəribə istul, kürsülər apardılar. Görünür ki, otaqların bəzəmək istəyir. Amma özün də görmüşəm. O sıfətdə, o şücaətdə oğlan tapılmaz. Amma, Xırda xanım, sən də qoçaqmışsan. Halal olsun sənə anandan əmdiyin süd! Pəh, pəh, pəh!

Xırda xanım. Ancaq bu işi yadda saxlamaq gərək... Özün bilirsən şəhrimizdə bu saat yetişmiş qız çıxdı, o cümlədən o arvadın qızları... Adı nədi? Özləri oxuyub elm tamam eləyiblər... Əgər bizim qorxumuz olsa, o ləçərdən olacaq.

Nurcahan. Ağrin olarin ürəyinə!.. Qadam onların oxumağına!.. Allahın verən günü məni apardılar, ta ayağımda başmaq da qalmadı gedib gəlməkdən... Hər kimə deyirəm, cavab verirlər ki, bizə rus qızı lazımdır.

Xırda xanım. Nurcahan, bizə yatmaq kar verməz; gərək elə bu gündən başlayaq tor atmağa.

Nurcahan. Nə demək ister? Əlbəttə, əlbəttə... Mən deyirəm elə bu saat gedim görüm nə qayırıram.

Xırda xanım. Bax, Nurcahan, bu işi səndən isteyirəm. Gərək nə tövr olsa düzəldəsən. Mən də sənə borclu oluram bir dəst şaldan libas əbrə işməkli, otuz manat pul və qabaqcan bir dəst çit paltar. Bəsdimi?

Nurcahan. Heç verməsən də mən sənin qulluqçunam. Sən nə deyirsən, başına dönüm.

Xırda xanım (çağırıv). Səkinə! Səkinə!

Səkinə daxil olur.

Xırda xanım. Anan boyuna qurban, o sandığın içində çit var, onu gətir ver Nurcahan nənəyə. (*Səkinə gedir.*) Bax, Nurcahan, dəxi bilmirəm, bu işi səndən isteyirəm. Nə tövr olsa gərək iş düzələ, yoxsa məni ölmüş görərsən.

Səkinə çiti gətirir.

Nurcahan (*Səkinəyə*). Nurcahan nənən sənə qurban, a bizim maralımız, a bizim ceyranımız, a bizim tavatımız! Belə ahu baxışına qocaca nənən qurban, a qız, a qız!.. Xanım, deyirəm dahi mən gedim.

Xırda xanım. Səkinə, sən get öz otağına. (*Səkinə gedir.*) Nurcahan, hələ bir az gözlə görək təzə dərviş nə deyir.

Nurcahan. Xırda xanım, başına dönüm, o dərvişdən adama möcüzələr nağıl eləyirlər, adamın başının tükü biz-biz durur... Deyirlər ki, əgər istəsə səni də bu saat öz yanına biixtiyar caduynan aparar, necə ki, Hacı İskəndər bəyin arvadını aparıbdır. Xanım, dərvişi də yaxşı fikrinizə salmısınız.

Əbdürəhim daxil olur.

Əbdürəhim. Xanım, dərviş gəlibdi.

Xırda xanım. Buyursun.

Dərviş daxil olur, çiyində xurcun tayı, içi dolu kitab və hər bir büsatı ilə.

Dərviş. Salam əleyküm.

Xırda xanım və Nurcahan (*ayağa durub*). Əleykümsalam, ağa dərviş, buyurun. (*Dərviş oturur.*)

Dərvış. Xanım, bəndəyə görə nə fərmayışiniz var?

Xırda xanım. Ağa dərvış, deyirlər siz cadu ilə möcüzələr görkəzirsiz, doğrudurmu?

Dərvış. Nə ərz edim, xanım xahiş edən görər.

Xırda xanım. Mən xahiş edərəm ki, siz bir qızın bir oğlan ilən ulduzun barışdırısınız və əgər bu işə əncam versəniz, məndən nə alarsınız?

Dərvış. Xanımcان, belə işlər mənim cadumun məqamında elə asandır necə ki, bir cam su içmək. O ki qaldı məni razi etməyə, o bağlıdır sizin şəfaətinizə.

Xırda xanım. Mən hazırlam hər nə siz buyursanız, onu sizə verməyə.

Dərvış. Xanımcان, şükür olsun xudaya, siz sahib güzaransınız və mən sizdən artıq istəmirəm. Mənə iltifat edərsiz bir rəs at, bir dənə cübbə, bir saat və bir qədər cib xərşdiyi.

Xırda xanım. Mən razıyam.

Dərvış. Buyurun indi görək oğlanın ismi nədir, qızın ismi nədir?

Xırda xanım. İskəndər və Səkinə.

Dərvış. Pəh, pəh! Maşallah! İslmlərindən görünür ki, tamam olmuş işdir. İskəndər və Səkinə... Xanım, buyurun bir təşt su gətirsinlər.

Nurcahan gedir su gətirməyə, dərvış kitablarını açır, qələmdəni və bir neçə kağızları o yan-bu yan edir, əbcəd hesabına görə kağızlarda yazır. Nurcahan təşti gətirir, dərvış diqqət ilə suya baxır.

Dərvış. Xanım, buyurun görüm Səkinə xanım gecələr vəhşət ilə qalxıb yeri üstə oturub, öz-özünə danışır mı?

Xırda xanım. Ağa dərvış, Allahı sevərsən məni qorxutma, hərdən-birdən olur.

Dərvış. İşimiz bir az çətin oldu. Amma eybi yoxdur, qorxmayıñ! (*Qoltuğundan bir neçə zəncir çıxardır, silkələyir.*) Xanım, bu zəncirləri görürsən? Bunların hər bir bəndində düşmənlərin birisi bağlıdı. Babasına lənət onların, heç zad qayira bilməzlər. Buyurun bir içi dolu od manqal gətirsinlər. (*Nurcahan gedir manqal gətirməyə, Dərvış ciblərindən neçə kağızlar arasında cürbəcürə otlar və benqalski aqon çıxardır.*) Xanım, bilirsınız nə var? Sizdən təvəqqəe edirəm ki, qorxmayıñ... tayifeyi-cindən ikisi Sərtanüş və Muqərquanuş mütə-

sərrif ediblər Səkinə xanımı. Lazımdır onları rəf etmək, ta ki işlərimiz düzəlsin, yoxsa onlar qoymazlar. Kafırlər hücum edib gələcəklər, mən onların qanadlarını yandıracağam, amma qorxmayıñ (*Nurcahan manqali gətirir. Dərviş başlayır oxumağa. Oxuya-oxuya bir neçə otlar atır manqala, qalxır ayağa bir əlində kitab və bir əlində nacaq bengalski aqonu atır manqala, oxuyur.*): Xurulfərrarə vəttəlqa və şeyən yəşbəhülbərqa. İza məzzac təhussöhqa. Mələktəş-şərqə vəlqərba, sərhəti təcətü mərahaya... Budu gəldilər, qorxmayıñ. (*Yenə oxuyur əl-ayağın tərpədə-tərpədə, Nurcahan və Xırda xanım qisılmış*).

Nurcahan, Xırda xanım. Allah, sənə pənah. Allah, sənə pənah.

Dərviş. Babası yanmışları gördünüz? Yaxşı tanıyırsız Heydərəlini. Tamam heyvanat, nəbatat, vəhşiyat, cinü ins bu tilsimlərdədirlər. Zəncirlərdə...

Xırda xanım və Nurcahan. Allah, sənə pənah. Allah, sənə pənah. Allah, amandı.

Dərviş. Qurtardım. Heç qorxmayıñ, bacılarım. İndi, xanım, bir şey var; mənə lazımdır bir dənə yumurta, o yumurtanın üstündə bir dua yazacağam zəfəran ilə. Gərək onu İskəndər bəyin qapısında bir övrət yerə vursun, sindirsin... Əlavə mənə lazımdır bir dənə kök qurbağa. Dua yazacağam, o duanı atarsız bir cam suya və qurbağanı asarsınız o camın üstünə başısağı və bir də bir dua yazacağam, onu suya salıb verəsiz oğlana; bir qətrə də olsa kifayət edər. Çay içində, su içində, eybi yoxdur.

Xırda xanım. Nurcahan, dur bir yumurta gətir. (*Nurcahan gedir.*) Ağa dərviş, bəlkə bu saat qurbağa tapılmadı.

Dərviş. Eybi yoxdur, sonra taparsınız. O qurbağa başısağı qalıb suya baxa-baxa öləcəkdir və o dəqiqədən başlanacaq məhəbbət eşqi odlanmağa...

Nurcahan yumurtanı gətirir, dərviş yumurtanı yazıb

Dərviş. Xanım, bu yumurta gərək yerə qoyulmasın. Nurcahan bacı, saxla, yerə qoyma. (*Yumurtanı Nurcahan yaylığının ucunda döşündə saxlayır.*)

Dərviş. Nurcahan bacı, bir-iki kasa də təmiz su gətir, birisi içməkdən ötrü, birisi də qurbağadan ötrü.

Nurcahan. Ağa dərviş, ala, su hazırlı.

Dərvış (*duaları yazıb suya salıb*). Bu göy kasa qurbağadan ötrüdür və bu ağı kasa içməkdən ötrü. Dur, xanımcan, indi mənim elmim tamam oldu. Rüsxət verin, mən gedim.

Xırda xanım. Ağa dərviş, buyur. Bu hesab deyil. (*Beş manat verir.*)

Dərvış. Xanım, iş möhkəm olmaqdan ötrü fitəni də (*cibindən çıxarar*) atarsız ocağa, yansın, ondan sonra oğlan Allahın verən günü biixtiyar gələcək qulluğuunuza. Dəxi mən də mürəxxəs olum.

Xırda xanım. Buyur, Allah səni də və məni də bu işdə məyus eləməsin... (*Dərviş gedir.*) Nurcahan, gərək sən də öz işinin dalınca ol. (*Gedirlər. Pəri daxıl olur.*)

Pəri. A başınıza dönüm, bu arvad lap ağlığını itiribdir axı. Bir deyən gərək, ay xanım, sən Nurcahanı tanımırısan, bilmirsən ki, o gündə min xan qapısında, bəy qapısında duz dadır? Ona sirr vermək olar?.. İşdi yağmadı, bitmədi. Ondan sonra zurnaya qulaq as. Gələcəkdi Püstə xanım, “a qız, Xırda, bacın ölsün, bu nə sözdü şəhərdə danışırlar?” ... Gələcəkdi Bədircahan xanım, “a qız Xırda, mən elə sevinirdim, and olsun Allaha, elə sevinirdim. Doğrusu deyirdim yoğurmadım, yapmadım, hazırlıca kökə tapdım, a xalan ölsün bu nə işdi?”.. Gələcəkdi Məşədi Cahan, “xanımın canı sağ olsun, İskəndər olmaz, Kərim olu, Kərim olmaz, Səlim olu”... beş-beş gələcəklər, yeyib-içib, şad-xürrəm geri gedəcəklər. Xanımlar elə belə mahna axtarırlar. İndi, Pəri, gəl evi süpür. Pəri, su gətir. Pəri, başmaq qoy. Bəxtəvər başımıza, pişiyimiz oğlan doğub... Əgər xanımın ağılı olsaydı o bir dəst çit libası verərdi mənim qızıma, mən yüz Nurcahan kimi adamin işin görərdim. Baş tutardı çox yaxşı, tutmazdı qalardı palaz altında... Çörəyi çörəkçiyə ver, birini də artıq. Aley, daş başına, ağılsız başına. (*Qarğıyır Xırda xanım gedən tərəfə.*)

Pərdə

ÜÇÜNCÜ MƏCLİS

Əhvalat vaqe olur İskəndər bəyin mənzilində. İskəndər bəy ayaq üstə durub stol yanında və stolun üstə kitab. Kitaba baxıb fıştıraq çalır.

İskəndər bəy (*sağ əlinin dal tərəfin kitaba bərk vurub*). Möhkəm dostum, əziz dostum, bitəməh dostum,bihəsəd, xalis dostum! Təklik yoldaşı, dərd-qəm yoldaşı, baqi dostum... Pərvərdigara, şükür,

gündə min kərə şükür sənə ki, mən kimi yetimi bu məqama gətirdin və məni tamam dünyanın ağıl və kamal sahiblərilə həmsöhbət etdin. Şükür, min kərə şükür!..

Nurcahan (*qapıdan baxır*). Həkim, sənsən? Başına dönüm, atam, anam sənə qurban!

İskəndər bəy. Mənəm xala, içəri gəl!

Nurcahan. Belə xalan sənin başına dönsün. Belə xalan sənin qadan alsın.

İskəndər bəy. Mənə görə nə qulluğun var? Əlindəki nədi?

Nurcahan. Başına dönüm, həkimbaşı, bu suyu bir baytal verib mənim azarlı nəvəmə dava adına, məndən beş şahı pul alıb. İndi həkim dadır deyir bu xalis sudu, indi sənə qurban olum...

İskəndər bəy. Gətir görüüm. (*Alıb dadır*.) Xala, doğrudan bu xalis sudu. Səni həqiqət aldadıblar.

Nurcahan (*kənara*). Yumurtanı sindirdim, suyu da içirdim. Bəs, başına dönüm, nainsaf oğlu mənicə aldadıbdı.

İskəndər bəy. Nəvənin naxoşluğu nədi? Əgər bura gələ bilir, gətir baxım.

Nurcahan. Nəvəm də sənə qurban, nəvəmin nənəsi də... sənəcə mənim bu cancıgazım qurban... Şükür olsun Allaha, böyük həkim olmusan bizim kimi fəqir-füqəraya köməkliyin dəyir, bizlər də sənə duaçı olluq.

İskəndər bəy. Xala, sən nə diribaş qarışan? Mənəcə nə verərsən sənə bir elə dava verim ki, norəstə cavan olasan?

Nurcahan. Sən mənə nə verərsən sənə bir elə qız tapam ki, şam yandırmaq lazım olmaya, üzünə baxanda günə baxan kimi gözlərin qamaşa. Gərdəni bir qarış, boyu sərv ağacı, ağ üz, qara kirpik, qara qaş, gözləri ala, ahu balası.

İskəndər bəy. Qarı, deyirsən eləməzsən.

Nurcahan. Mən? Mən? Eh, məni hələ tanımırsan. Mənə Nurcahan deyərlər. Mənim anam ölsün, tamam vilayətin alış-verisi hamısı mənimlədir. Mən başdan-ayağa sərr dağarcığıyam.

İskəndər bəy. Ay sərr dağarcığı, bəlkə mən elə küflət sahibiyəm, onda?..

Nurcahan. Qoca sərçəyə cub-cub öyrədirsən? Sənin nə vaxtındı külfət sahibi olasan, dünənki uşaq ola-ola.

Dəli Şirin qapının dalından.

Şirin. Görəsən həkimbaşı evdədirmi?

Nurcahan. Həkim, başına dönüm, odludu, qoyma içəri girə, yoxsa xata elər.

İskəndər bəy. Dəli də məriz deyilmi? Qoy gəlsin görüm dərdi nədi?.. Hər kimsən içəri gir.

Nurcahan. Mürəxxəs olum, başına dönüm.

Şirin daxil olur.

Şirin. Paho, paho! Nurcahan qarı, axırətsiz! Nə tez xam yerə şikara çıxmışan?

Nurcahan. Qapıdan belə dur, mənim zırrama dəli ilə işim yoxdu!

Şirin. Hələ dur! Dur! Yoxsa axırımı elərəm... Həkim, qadan alım, verdiyiniz dava qurtarıb, amma uşaq da yaxşıdı.

İskəndər bəy. Çox əcəb, artıq lazımdır?

Şirin. Bəy, mənim adım Dəli Şirindi. Tamam vilayət məni dəli hesab eləyir, mən bu saat sübut elərəm ki, mən dəli deyiləm. Ancaq ərzimə qulaq asın və sən də, Nurcahan, əlim-ayağım dəyməmiş dur yerində. (Nurcahanın qolundan tutub dartır ortalığa.)

İskəndər bəy (*stul üstə oturub kənara*). Qəribə işə düşdüm.

Şirin. Həkimbaşı, mən özümü dəli kökünə salmışam ondan ötrü ki, vilayətimizdə həqiqətdə dəli çoxdu və mən neyləyim; bazara girdin gözü qıçıq, sən də ol gözü qıçıq!

Nurcahan. Şirin, and olsun uşaqlarımın canına, sənənə beş fətir bişirrəm, məni burax gedim.

Şirin. Heç mümkün deyil. Dinməz-söyləməz dur yerində, yoxsa burnunu dışimplə qopardaram.

İskəndər bəy (*kənara*). Yaxşı qaravəllidi, axırını görək.

Şirin. Bəy, bu Nurcahan arvadı ki görürsən, şəhərimizdə beləsi hesabsız çoxdu və bunun özü tamam vilayətdə məşhur övrətdi. Əvvəli bir nazlı, həkətli, gəl məni gör, dərdimdən öl gəlindi. Nə qədər cahıldı, ötənə-keçənə göz vurardı... Belədi, Nurcahan?

Nurcahan. Yalansa ağrım ürəyinə!.. Dəlinin sözünə inanan özü də gərek dəli ola... Mən sənənə deyim, hər nə istəyirsən de. İt hürər, karvan keçər.

Şirin. Həkim, eşitmışsinizmi ki, dəlidən doğru xəbər? Mən elə o dəlilərdənəm.

İskəndər bəy. Mən ki həkiməm, səndə bir dəlilik görmürəm.

Şirin. Dalına quluq asın! Qocalanda sonra başladı əvvəl miyan-çılığa. Nə döyülməyi, nə söyülməyi vecinə almadı; arı yedi, namusu atdı dalına. İndi böyük məşguliyyəti odu ki, gəzər xan evlərini, bəy evlərini, bunun sözünü ona deyər, onun sözünü buna deyər. Hər bir sözün üstə yüz min qeyrilərin bəzəyir. Xudanəkərdə bir xanım cürət eləyib buna istədiyi şeyi verməyə... Vaveyla, vamüsibəta.

Nurcahan. Sənin ki dədənin malını vermirər... Saqqalına bax, saqqalına.

Şirin. Nurcahan... Əvvəl ki, sən ağuçu idin, balam, sonra bu mər-siyəxanlıq nə idi?

Nurcahan. Həkim, başına dönüm, mənim nəvəm naxoşdu, Allahi sevirən məni bu dəlinin əlindən qurtar gedim.

Şirin. Qoy mən bəyə əhvalatın hamisini nağıl eləyim, sənə bir turp əkim tütünün başından çıxsın, ondan sonra gedə bilərsən.

Nurcahan. Hələ sən get qanqal otla. Mən də Nurcahanam, sənin kimiləri çox xaltalamışam, ay it!

Şirin. İndi ki, belə oldu, çox yaxşı, çox əcəb... Bəy, sənə mənim canım qurban olsun, bağışlagilən sənə baş ağrısı olur, şəhərə təzə gəlmisən, bizim yerin gərək əcayib-qərayib işlərin öyrənəsən.

İskəndər bəy. Əvvəldən gərək olmayıyadı, çünki başlamışan, söylə görüm axırı nədi.

Şirin (Nurcahana). Ay imansız qarı, sən haman Nurcahan deyilsən ki, Nəzərəli bəyin qızının əvəzində Şahqulu bəyə öz qardaşın arvadın göstərdin, nə qədər onu yedin?

Nurcahan. Yalançının atası dərin yansın! Yalançının atasının qəbrində donquz bağlayım!

Şirin. A imansız dılğır qarı, sən haman Nurcahan deyilsənmi ki, Şahbaz bəyi aldadıb apardın, biçarəni Qulaməli bəyin tələsində öldür-dün.

Nurcahan. A səni görüm dizin-dizin sürünenəsən! A səni yaylımı gülləyə rast gələsən! Ay tünbətün oğlu, bu sözlər nə sözlərdir ki, özündən qayırsan?

Şirin. Səni gərək ağladım, hələ harasıdı... A qarı, de görüm, sən deyildinmi təziyə yerində Hacı Tanrıverdinin arvadının ətek qızıl-larının səkkizini kəsib yasavul qabağında polisxanaya gedən?

Nurcahan. Axırı necə oldu, a beyman! Axırda taqsırlı kim oldu, abihəya?

Şirin. Axırı necə olacaq, pristav qızılları məzdədi, səni də buraxdı.

Nurcahan. Yalançının evinə od düşsün! Yalançının balaları qırılışın! Yaxşımı?

Şirin. Bunlar olsun yalan. İndi mənim özümün başıma gətirdiyin məğlətəni bəyə ərz eləyim; günlərin bir gündündə...

Nurcahan. Daha bəsdir, qapıdan belə dur. Vallah, yoxsa bir oyun oynayaram tamam şəhər bura töküller. Belə dur, cəfəng oğlu cəfəng. (*İstəyir getsin.*)

Şirin. Ağlamasan buraxmaram.

Nurcahan. Abihəya oğlu, azmayınan! Məni burada yalqız gör müsən? Belə dur deyirəm sənə! (*Ağlayır.*)

İskəndər. Daha bəsdir, çıxın. İkiniz də birdən çıxın. Tez, tez! (*Şirin və Nurcahan dalaşa-dalaşa gedirlər.*)

İskəndər bəy. Şirin dəli deyil. Dəli mənəm ki, bu hədyana indiyə kimi qulaq asırdım. Qapını döyürlər... barı ikinci Şirin olmayıdı. (*Gedir.*)

Pərdə

DÖRDÜNCÜ MƏCLİS

Əhvalat vaqe olur Xırda xanımın otağında. Xırda xanım döşəkcə üstə əyləşmiş, püştə dalında.

Xırda xanım. Bu gecə heç yatmamışam, sabaha kimi fikirdə olmuşam. İndi başım yerində durmur, guya ki, mənim deyil... Bol xəyalat eləmişəm. Bir neçə vaxt iş düzəldib toy fikrine düşmüşəm. Sonra Pərini götürüb Səkinənin evinə qonaq getmişəm. Bir neçə vaxt iş düzəlməyib hirsimdən ağlamışam... Xülasə, çox bədxab oldum... İndi sabah açılıb, görək Allah nə istəyir. Pəri, Pəri. (*Çağırır, Pəri gəlir.*)

Pəri. Nə buyurursan, xanım?

Xırda xanım. Nurcahan bura gəlmişdi? Heç bir xəbər varmı?

Pəri. Xeyr, gəlməyib, heç bir xəbər də yoxdu.

Xırda xanım. Get Əbdürəhimini bura göndər. (*Pəri gedir.*) Nurcahandan çıxmayan iş!.. Görək o tezdən gələydi. Görəsən xudaya, görə bildimi, dərvişin dediklərini əmələ gətirdimi? Hə-yoxluğun barı tez bileydim. Bir-iki gün də belə keçsə, məndən daha adam olmaz.

Əbdürrəhim daxil olur.

Əbdürrəhim. Nə buyurursan, xanım?

Xırda xanım. Nurcahan bura gəlmışdı? Bir xəbər varmı?

Əbdürrəhim. Xeyr, gəlməyib və bir xəbər yoxdu. Əgər buyurursan, gedim bu saat çağırıım.

Xırda xanım. Get, gözünə dönüm, gör evdədimi? Deyinən xanım deyirdi bu saat bura gəlsin.

Əbdürrəhim. Baş üstə. (*Gedir.*)

Xırda xanım. Bilmirəm nədi ki, bu qızı Allah adama verir. Qız əvəzində bir daş olsaydı, böyük xoşbəxtlik olardı. Qızı adama əre verib qurtaranacaq ya quddus deyir. Yer üzündən kökünüz kəsiləydi, dahi məndə can qalmadı.

Səkinə daxil olur.

Səkinə. Ana, çay gətirimmi?

Xırda xanım. İstəmirəm, yenə ürək döyünməm artıb. Çay içəm, yenə gərək çölə qaçam.

Səkinə. Taqsır özündədi, hər bir zada hirsənlərsən, axırda ürək döyünmən qalxır.

Xırda xanım. Qoçaq, həkimliyi nə tez öyrəndin? Get, küçük, başımdan ol. Bəlkə bir xəlvət işim var, uşaqsan, büzül yat!

Səkinə (*gedə-gedə*). Sən deyən olsun, ancaq hirsənlənmə.

Xırda xanım. Bilmirəm nədəndir bu saat elə haldayam ki, isteyirəm aləmə od vuram... Özümdən narazı, gedədən, qarabaşdan narazı... Əgər bu halda kişi gelə, başında tərs dəyirman işlədərəm.

Nurcahan daxil olur.

Nurcahan. Salam əleyk.

Xırda xanım. Əleyk salam a Nurcahan, indiyə kimi hardaydın? Səni gözdəməkdən gözümün qarası getdi.

Nurcahan. Əvvəl başdan ərz eləyim, Xırda xanım, başına dönüm, belə gözlərimiz aydın olsun.

Xırda xanım. Belə aydınlıq içində ol. İmanın kamil olsun. Nağıl elə görüm nə var.

Nurcahan. Mənim ki bu dilim var, Xırda xanım, onu gərək qızılı tutam. Getdim yumurtanı sindirdim, su aldım əlimə, dedim:

başına dönüm bu suyu dava əvəzinə mənə bir baytal veribdür. İçdi dedi “xalacan”... Hər bir sözün başında “xalacan”... həqiqətdə sudu... O yan-bu yan. Bəs dedi mənim burada bir kəsim yoxdu, çox şad olaram ki, sənin kimi imanlıya rast gəldim. Hər nə sən desən, mən onu qəbul elərəm... Xülasə, danışığımız çox oldu.

Xırdə xanım. Evlənməkliyinin barəsində söhbət olmadı?

Nurcahan. Bəs mən nədən ötrü getmişdim? Özü dedi ki, bundan sonra mənə lazımdır ki, ev olam. Mən də ona dedim ki, sənə bir qız yeri bilirəm qonşuluqda. Sərv boylu, gərdəni bir qarış, qaş qara, kirpik qara.

Xırdə xanım. Gərək deyəydin ki, filankəsin qızı, atası bu, anası bu.

Nurcahan. Xanım, gedim balalarımın üzün görməyim, əgər bunların hamısını deməmişəməsə. O da mənə zarafatnan dedi ki, sənə bir dava verim, on beş yaşında qız olasan. Bir danışan, bir məzəli oğlandı ki, heç dünyada özünün də əvəzi yoxdu.

Pəri daxil olur.

Pəri. Xanım, bu gün nahara nə hazır eləyim?

Xırdə xanım. Hər nə ki sənin keyfin istəyir... Pəri, otaqda şəlitin üstə bir yaylıq var, ört başına, onu sənə bağışladım.

Pəri. Allah Səkinə xanımı xoşbəxt eləsin. (*Gedir.*)

Xırdə xanım (*çağırıır*). Əbdürrəhim, Əbdürrəhim!

Əbdürrəhim (*daxil olur*). Nə buyurursunuz?

Xırdə xanım. Taxtin altında bir cüt çəkmə var, onu və sandıqxanada bir yapıcı, onu verdim sənə.

Əbdürrəhim. Allah Səkinə xanımı xoşbəxt eləsin. (*Gedir.*)

Xırdə xanım və Nurcahan (*ikisi də birdən*). Amin!.. Amin!.. Amin!..

Nurcahan. Xanım, başına dönüm mən bu gecə bir vaqıə gör müşəm.

Xırdə xanım. Allah xeyir eləsin...

Nurcahan. İnstallah xeyirdi. Gördüm ki, bir göz istədikcən düz yerdə. Otuq, gülzar. Bu düzün ortasında bir buynuzlu maral otlayır. Hərdən-birdən başını qalxızb o yana, bu yana baxır, amma kənardan bir üzü nurlu kişi bu marala tərəf gəlir. O adam getdi maralın yanına,

maral qaçmadı. O kişi maralın başına ip salıb dalınca apardı. Mən buna çox təəccüb elədim, istədim ki, o üzü nurlu kişiyə yaxınlaşam, bu halda qulağıma azan səsi gəldi, oyandım.

Xırda xanım. Bu elə bizim işimizdir, o şəxs də haman dərvişdi. İnşallah maral qaçmaz.

Nurcahan. Xanım, başın üçün mən özüm də elə belə yozmuşam.

Dərviş daxil olur.

Dərviş. Salam əleyküm.

Xırda xanım və Nurcahan. Əleyküm salam, ağa dərviş, buyur otur.

Dərviş. Xanımcان, dəxi nə oturum, bu gün sübh tezdən Hacı Məhəmmədtağı və Hacı Kərim gəldilər mənim mənzilimə və mənə təklif etdirilər ki, bu gecə cəm olalar mənim mənzilimə və mən onlar üçün dua yazdım. Söhbət arasında mənə məlum etdirilər ki, bu saat onlar gəlirlər təzə həkimin yanından. Guya İskəndər bəy onlardan çox iltimas edib ki, onlar sizin qulluğunuza gəlsinlər namzədlik üçün və onlar şal və üzük tədarükünə düşüblər... İndi, xanımcان, bildinizmi mənim dualarımın hikmətini?!

Xırda xanım və Nurcahan (*səcdəyə enib*). Allah, sənə şükür. Allah, sənə şükür.

Əbdürreħman bəy daxil olur.

Əbdürreħman bəy. Arvad, dünən sən mənim başıma nədən ötrü o müsibəti açırdın? Məgər övrətdə səbr olmaz, ağızına gələn hədyanı söylər? İndi necə oldu?

Xırda xanım. Necə olacaq, şükür olsun Allahın dərgahına. Gözünü sil, dürüst bax gözümə... İndi bilirsənmi arvadın da qoçağı olar.

Əbdürreħman bəy. Xa! Xa! Xa! Arvad. Mənim qoçaq arvadım. Xa! Xa! Xa! Daldan atılan daş topuğa dəyər... Təklifini sevdim.

Xırda xanım. Gördün bu qara nərin hünərini? Gərək əlimdən, ayağımdan öpəsən.

Əbdürreħman bəy. O qara nər ikicə pula dəyməz və hər nə iş tutsa özün biabır elər, necə ki dünən dedim.

Xırdə xanım. Kişi, Allahı sevərsən sən məni qorxuzursan. Nə var, tez ol, tez de görüm?

Əbdürrəhman bəy. Nə olacaq? Sənin İskəndər bəyinin arvadı bu saat faytondan düşdü, yanında balaca oğlu.

Xırdə xanım. A Nurcahan, a dərviş, bu kişi nə danışır? Dəli olmusan, a kişi, nədi?

Əbdürrəhman bəy. Mən niyə dəli oluram? Dəli sənin kimi olur ki, belə bambılı dərviş başına ip salıb dəli kimi oynadır.

Xırdə xanım. Əbdürəhim, Pəri, Nurcahan, bu saat mənə bir xəbər, ay, ürəyim çatladı!.. Mənə bir az su! Tez! Oldum, ay su.

Əbdürrəhim. Xanım, doğrudur, mən özüm İskəndər bəyin gədəsini gördüm.

Xırdə xanım (*Əbdürəhimə*). Vur boyunlarına bu böhəya uşaq-larının, çıxart çölə, çıxart çölə bunları... Ay, ürəyim çatladı...

Əbdürrəhim (*Nurcahanı və dərvişi çıxardır*). İtilin buradan böhəya uşağıları. (*Xırdə xanımın ürəyi gedir.*)

Əbdürrəhman bəy (*Xırdə xanımı qucaqlamış*). Özünü toxtat, yassar olma. Əbdürəhim, su! Tez, tez ha! Ay aman su. A qız, özünü toxtat deyirəm sənə. (*Səkinə və Pəri tələsik daxil olurlar, qucaqlayırlar Xırdə xanımı.*)

Səkinə xanım. Ana, sənə qurban olum, nə qayırırsan? Uy Allah, uy!..

Pərdə

1890

SONRAKİ PEŞMANÇILIQ FAYDA VERMƏZ

(3 məclis dəfə)

ƏHLİ-MƏCLİS

Səlman bəy – təzə evlənmiş dəftərxana mirzəsi
Səlbnaz xanım – onun övrəti
Səttar bəy – onun əmisi oğlu
Fatma xanım – onun anası
Şamama xanım – Səttar bəyin övrəti
Çiçək xanım – onun qayınanası
Kürd Ələkbər – Səlman bəyin nökəri

ƏVVƏLİNÇİ MƏCLİS

Əhvalat vəqə olur Səlman bəyin otağında; Səlman bəy əyləşib otağın bir tərefində, yanında dəftərxana kağızları. Səlbnaz xanım oturub bir tərəfdə, yanında podnos və neçə stəkan-nəlbəki.

Səlman bəy (*saata baxır*). Səkkiz tamama qalib beş dəqiqli. Əzizim, sənin samavarın gec oldu, mən gedim. Bu gün poçt günüdü, tamam çinovniklər yığılıb.

Səlbnaz xanım. Bu saat hazır olu, çaysız hara gedirsson?.. Saat üçəcən ac qalsan gündə, axır nəfəsin olu.

Səlman bəy. Bu gecə saat birçən yazmışam, genə qurtara bil-məmişəm. Hamısı vacibli kağızlardı. Gedib ət-zad alıb göndərənəcən saat olu doqquz. Mən getdim, sən rahat anamı da çağır, çayını iç. (*Gedir.*)

Səlbnaz xanım. Ax, bu qulluq da heç bir zad deyilmiş; biçərəni lap kannan salıbdı, barı heç olmasa qoyalar günortadan sonra bir az dincələ, o da yoxdu. Vallah çay da adamın boğazından ötmür, yedyi-içdiyi haram olur.

Fatma xanım (*daxil olur, gözündə çəsmək əlində corab hörə hörə oturur oğlunun yerində*). O Səlman necə oldu?

Səlbnaz xanım. Genə çay içməmiş getdi.

Fatma xanım. Dədəmin dərdin içsin. Neyniyim içmədi, çox mənim vecimə idi!

Səlbnaz xanım (*kənara*). Allah, sən özün xətadan saxla, genə pis başlayıb.

Fatma xanım. Vallah, mən özüm bu saat bir haldayam ki, nəinki Səlmanı, qardaşlarımı da gözümün qabağında doğrasalar, əhvalıma təfavüt eləməz.

Səlbnaz xanım (*kənara*). Genə bərk tutulub, Allah sən özün xətadan so... (*Ələkbər daxil olur, əlində samavar, çaynik üstdə, samavari qoyur Səlbnaz xanımın yanında*.)

Fatma xanım (*Ələkbərə*). O boynunu yerə soxduğum getdi?

Ələkbər. Kimi buyurursan, xanım?

Fatma xanım. O adı batmış oğlum.

Ələkbər. Bəli, getdi.

Fatma xanım. Getsin, neynək. Boynu ha yanının altında qalmayacaq, həlbət gələr. Mən bu gecə sabaha kimi can vermişəm, səsimi qonşular eşidibdi, buradanca bura bir gəlib deyən olmayıbdı ki, niyə ölürsən. (*Ələkbər gedir*.)

Səlbnaz xanım (*kənara*). Bu canım ölsün ki, başdan-ayağa yalandı, görəsən ürəyinin qurdunu tərpədən nədi?

Fatma xanım. Deyən gərək mən nəyə gərəyəm, niyə ölüb qurtarmıram, Allahın çox əziz bəndəsi olmuşam?

Səlbnaz xanım (*bir stəkan çay əlində*). İsti-isti bu çayı iç, bəlkə təriyəsən.

Fatma xanım (*çayı tullayıb*). Apar özün boğmalan... Mən həmişə çay içənlərdən deyiləm.

Səlbnaz xanım. İçmirsən, deyinən içmirəm, daha stəkanın taxsırı nədi sindirirsən?

Fatma xanım. Sindirıram, belə bu əllərimin ortasından gəlir. Dədənin ha xarabasının qabın sindirmıram?

Səlbnaz xanım. Beş gün deyil ki, onları oğlun alıb gətirib.

Fatma xanım. Sənin ha qardaşın alıb gətirməyib, mənim oğlum gətirib, sənin nə borcun?

Səlbnaz xanım. Hər kim gətirib, gətirib. Evdəcə şeydi, axı niyə sınsın?

Fatma xanım. Çox artıq danışarsan, duraram hamısını cilik-cilik elərəm.

Səlbnaz xanım. Səndən hər nə desən çıxar. Qorxuram mənim özümü də döyəsən.

Fatma xanım. Səni döyəndə sən Çingiz xanın nəvəsisən? Səni döymək olmaz? Anan sarımsaq, atan soğan, sən haradan oldun belə gülməşəkər, balam!?

Səlbnaz xanım. Çox artıq danışma, sənin də atanı tanıırlar, mənim də.

Fatma xanım. Səndən taxsır yoxdu. Taxsır mənim o arvadığızdı oğlumdadı. Elə oğlun boyuna ip ölçüm... Mən öz əlimlə öz başıma daş salmışam, sənin ananı görə-görə, gedib səni alanda.

Səlbnaz xanım. Sən alanda başımıza tac qoymusən? Sən almazdın, həlbət bir hambal tapılardı.

Fatma xanım. Dünən bir, bu gün iki, dilinə bax dilinə... Niyə daş yağımrı, Allah?

Səlbnaz xanım. Sən bu gün aşkara dava axtarırsan. Qoy, Allahı sevirsən, bu bir stəkan çayı içək.

Fatma xanım. İç, beşin iç, ağızınacan da qəndin doldur, qazananın canı çıxsın. İstəyənə də ver, qənd ver, çay ver, düyü də ver. Kimdi qabağına duran! Səlman bəyin vayın eləyim!

Səlbnaz xanım. Elə bir ovuc düyündən ötrü ki, dünən o yazıq arvada verdim, qarnına od dolubdu. Bilməmişdik gərək rüsxət istəyəydik, bağışlayasınız?

Fatma xanım. Uy, uy, uy! Aman, aman! Dad, balam, sənin kiminin əlindən!

Səlbnaz xanım. O bircə qardaşım ölsün ki, sən bir ovuc düyündən ötrü bu davani başlamışan. Azarlı sənin kimi dingildəməz. Peşman olmadım ki, bir nəlbəki düyü verdim, sən özün qoltuğuna basıb, atayın evinə aparanda mən sənə deyirəmmi ki, bu evi niyə dağıdırısan?

Fatma xanım (*əllərini qalxızıb yerdə oynayır*). Yaridiq yaza çıxdıq. Bəxtəvər başımıza, bundan sonra da gərək gəlinə baş açaq, əlimizi döşümüzə qoyub izn istiyək: gəlin, bir parça çörək alıb yeyimmi? Gəlin, ağlaşmaya gedimmi? Ay yiyi! Mən səni bu dildə, bu damaqda qoya bilmərəm, qoy bircə o kafir oğlu kafir gölsin!

Səlbnaz xanım. Gələndə çox qorxanvardı; birin deyər, ikisinin deyərəm!

Fatma xanım. Dur bu saat sürün buradan, cin sıfətli, cinə oxşayanın qızı!

Səlbnaz xanım. Odu, qapı açıqdı, özünüz buyura bilərsiniz. Mənim sahibim sən deyilsən. Əgər o desə, kəbinimi qoysun ovcuma, baş üstə, getmək çətin deyil.

Fatma xanım. A qız, məni öz evimdən qovursan? Abihəyanın qızı!

Ələkbər daxil olur.

Ələkbər (*Fatma xanıma*). Xanım, günorta oldu, ət alıb gətirmişəm, nahara nə bişirim?

Fatma xanım. Dədəmin dərdin! Sürün buradan, it südü əmmiş! Gözümə elə nahar görünürdü.

Ələkbər. Sənin çox da gözünə görünmədi. Axı ağa gələcəkdi ac-susuz, ona nə deyim?

Fatma xanım. Get boğma pişir, zəhər pişir, zəhərmar pişir, dərd, vərəm pişir, yaxşımı?..

Ələkbər. Heyif o oğlana ki, sənin oğlundu.

Fatma xanım. Allah, gör mən nə günə düşmüşəm ki, bu kürd gədəsi də üzümə durubdu! Ay səni öyrədənin üstünə ildirim düşsün! Ay səni öyrədənin ciyəri dağlansın! Mənə xoruz-beçə deyirsən!

Ələkbər. Məni öyrədib eləyən yoxdu. Sən Səlbnaz xanıma eyham atrısan. Amma imanlı ol, məni öyrədib eləyən yoxdu, doğrusu budu ki, mən dahi burada dura bilmərəm.

Fatma xanım. Səni gücnən saxlayıram a mürtəd oğlu! Get, mələn oğlu mələn, yoxsa bağrım çatdar.

Səlbnaz xanım. Get balam, get... Görürsən nə canbaza çıxıbdı?

Ələkbər. Getməyəndə canımı çöldən tapmamışam, hər kim bu arvadın üzünə baxsa, sill azarına düşər.

Ələkbər gedir.

Fatma xanım. Yaxşı deyirsən, əllərinin içindən gəlir, bacardığını müzayiqə eləmə! Əgər mən də mən ollam, bu evi tar-mar edərəm... Görək, mənə də Fatma xanım deyərlər, uzağa da qoymayaçağam, bu gün, ya sabah!

Səlbnaz xanım. Belə dolanmaqdansa, elə tar-mar olmaq çox məsləhətdi.

Fatma xanım. Bir ev varmı, a səni xeyir görməyəsən ki, siz övladdan ora girə, o tar-mar olmaya? A sizin ocağınızı Allah göye sovursun!

Səlbnaz xanım. Doğrusu budur ki, mən özüm də təngə gəlmışəm. Mən bu evə gələn heç beş ay deyil, yüz yol bu evdə qırğın olub. Bir gün olmaz ki, bu xarabada dava, canbazlıq olmasın.

Fatma xanım. Xoşuna gəlmir, qadam?.. Xoşuna gəlmir, qadam? Bəs nə oturmusan? Bir oğlum var onu da əlimdən almaq istəyirsən? O sənin turş xəyalındı, quzu?

Səlbnaz xanım. O sənin oğlun, o da sən. Allah vara əl-ayağını dürt gözünə.

Fatma xanım. A mürtədin balası, mənə nə deyirsən? Dahi bəsdi. (Çəşməyini çıxardır.) Əlim-ayağım dəyməmiş, buradan elə get olmamış kimi.

Səlbnaz xanım (*çarşabını götürmüş*). Mən gedirəm, bilirom də oğluna iki yüz min pis şeylər mənim haqqımda məndən gopla-yacaqsan... Eybi yoxdu, desən biiman öləsən. (Gedir.)

Qapıda anası rast gelir. Çiçək xanım daxil olur.

Çiçək xanım (*qızına*). Nə var, nə var, hara belə tələsik?

Səlbnaz xanım. Ana, sənin qardaşların qırılsın, ana, məni yanar oda saldığın yerdə. Məni nədən ötrü bu kaftarin qıynağına vermisən, canımı yiğib boğazıma... Az qalib özümü boğam öldürəm!

Fatma xanım. A qız, Ciçək, belə şeyin var idi, balam, özcə başına yaxeydin... Məni niyə cəhənnəm oduna salırdın?

Səlbnaz xanım. Ana, o qardaşlarımın xəbəri üstümə gəlsin ki, bircə nəlbəki düyüdən ötrü məni çarmixa çəkibdi. Yalandan azarlayıb, bilmirsən nə qayırır.

Fatma xanım. A qız! Sənin bu ləçər qızın mənim üstümə uğurluq yixir. Mənə deyir ki, düyüünü qoltığuna basıb aparırsan atayın evinə. Buna nə deyirsən? Məni bu ağbirçək vaxtımda oğru eləyir. Bunu Allah götürər? Belə iş harada görünüb, a sənin evini Allah yıxsın!

Səlbnaz xanım. Barı ağ birçeyindən utan, gözümüzün içində yalan demə, böhtan atma, Allahdan qorx, bəndədən utan!

Fatma xanım. Çiçək, görürsən?.. Doğru deyirsən, balam, Allah qardışını saxlasın... Mən yalançıyam, mən böhtan deyənəm.

Çiçək xanım. A Fatma xanım, siz ağbirçək, dünyagörmüş arvadsınız, bu uşağa niyə qoşulursunuz?

Fatma xanım. O uşaqdı?.. O uşaqdı?.. Xeyr, bəbədi. Ayağına papış gərək, döşünə önnük!

Çiçək xanım. Elə danışırsınız ki, xiyar əyri bitir də.

Fatma xanım. Xiyar əyri bitəndə, a qız, analı-qızlı məni şaqqlayacaqsınız? Sizə bir toy tutaram, aləm tamaşaya çıxar.

Çiçək xanım. Gözünü sil, dürüst bax. Səni də tanıırlar, məni də. Mən sənnən yavaş danışıram, yoxsa ayağın yer alır?

Fatma xanım. Ana-qız məni döyəcəksiz?.. Ana-qız məni evimdən qovacaqsınız?.. Yamanlıq elədim, sənin bu bihəya qızını xoşbəxt eləyib, xanım elədim?

Səlbnaz xanım. Yaxşı xoşbəxt eləmisən, üzün ağ olsun, kömür qarası kimi.

Fatma xanım. Ay heyvana oxşayan tülükü balası, ananı gördün xoruzdandın? Vallah, bu saat ikinizi də yox kimi elərəm.

Çiçək xanım. O sənin xam xəyalındı. Hələ görünüm oğlun nə deyir... Səni o qədər süründürüm ki, cızdağın çıxsın. Bəri gəl a qız, səni mən bir dəqiqə bu halda qoymaram, səni mən bir Fatma qayıram ki, dədənin adı yadından çıxsın. (*Gedir.*)

Fatma xanım. Poho, heç dahı dinməyin, dəftərxana qurulub, bizə tənbəh kəsilecək.

Çiçək xanım (*başını qapıdan içəri salır*). Mən bu xarabaya belə qız vermişdim? Bir dəri qalib, bir sümük, a biiman! A səni görün ölündə dilin lailahəlləllah tutmasın, a zəhər torbası!

Fatma xanım. Sənə bir od vuracağam, a biçarə, hələ harasıdı, qiyamətəcən dadi damağından getməsin!

Çiçək xanım. Cəhənnəm köpəyinə oxşayırsan, a biiman, heç bir güzgü alıb, mürdəşir yumuş üzüvə baxırsanmı? Sənin sıfətini görən sill tapar, gərək kəffarə versin.

Fatma xanım. Sürünüb getməzsən, a çarxi xoruz? İstəyirsən paya götürüm?

Çiçək xanım. Sənə bilirsən nə deyirlər, a qız? Quyudan ilan qaçıran Fatma xala, tumanı cırıx, məclis gülüşü, öz-özündən xəbəri olmayan... Ala, kül başına!

Səlbnaz xanım. Bəsdir, Allahı sevirsən, gəl gedək (*Gedəgedə*.) Biiman, kaftar, murdar!

Fatma xanım. Gedin qabağınız qaya olsun, dalınız qırğın!

Məclis tamam olur.

Pərdə

İKİNCİ MƏCLİS

Fatma xanım tək, evi süpürə-süpürə.

Fatma xanım. Keçən zamana necə gözəl zamana idi... Biz dörd gəlindik evdə... Hamımız qayınanamızın qabağında əli bağlı, satın alma qul kimi... Əlimiz-əlimizin üstə, üzüörtülü buracan. (*Döşünü göstərir*.) Kimsənin cürəti nəydi bir kəlmədən artıq danışın! Bəli, xeyr. (*Süpürgələyir*.) O zamanda xeyr var idi, bərəkət var idi. Bir kəlmədən artıq danışanda deyirdi:. Ay hey, yolunu itirmə, düz tərpən!.. Gəlinlər də dinməz-söyləməz (*əlini vurur ağızına*), guya ki, laldılar... İndi gəl, tamaşa elə. (*Süpürgələyir*.) Bu zamananın gəlinləri belə otur kaftar, elə dur biiman, axıratsız! Tumanlarını elə fırladılar, az qalır ki, göz tökələr... (*Süpürgələyir*.) Odu ki, bərəkət qalmayıb da... Bəs bu çiçək, qızılçıq, boğazağısı nədəndi?.. Hamısı tamam onnandı ki, böyüyün üzünə ağ olurlar. Bu zamanın gəlinlərinin üzdərinə daş yamansın, üzdərini qara yer örtüsün. (*Qapıdan Səlman bəyin səsi gəlir*.) Ələkbər, Ələkbər! (*Fatma xanım süpürgəni atıb küncə, tez oturur bikef, iki əlləri ilə başını tutur*.)

Səlman bəy. Bu gədə hara gedibdi bu vaxt?

Fatma xanım. Bu gecə sabaha kimi mən titrəmişəm; ölüb, ölüb, ölümlərdən qayıtmışam və indi başımı tərpədə bilmirəm.

Səlman bəy (*qapıdan aspazxanaya baxıb*). Bu nə işdi, gədə evdə yox, Səlbnaz evdə yox, ocaq üstə qazan yox, od yox. Nə olubdu? Mən axı sabahdan çaysız getmişəm.

Fatma xanım. Balam, gədəni arvadin qovdu... Elə gəlini görüm ki, qudursun, çıyılınların yesin. Mən də ki, görürsən, ağızı üstə qalmışam, tərpənə bilmirəm.

Səlman bəy. Axı nə səbəbə Səlbnaz gədəni qovdu? Gədə ilə Səlbnazın nə işi var? Nə alış-verişi var idi?

Fatma xanım. Məni artıq danışdırma, görürsən ki, ölürəm, məndə o hal hanı ki, sənə cavab verim?

Səlman bəy. Mən də axı bu evin hambalıyam... Saat dördün yarısıdı, yemək istəyirəm, barı heç olmasa deyin görüm Səlbnaz hansı cəhənnəmə getdi?

Fatma xanım. Belə anası gəldi, tutdu qolundan, götürdü getdi... Az qalmışdı məni də burada döyələr. Yəqin gördülər ki, məndə o hal yoxdu, getdilər, Allah atalarına rəhmət eləsin.

Səlman bəy. Genə başa düşə bilmədim, axı səbəb nə oldu?

Fatma xanım. Səbəb nə olacaq? Qudurğanlıq. Onların görünüm cəmdəklərinə qurd düşsün.

Səlman bəy. Belə zülm heç bir millətdə görünməyib ki, siz mənə eləyirsiniz. Belə zülmü Allah da götürməz, bəndəyə də xoş gəlməz... Tatalım mən elə bir dilsiz, ağızsız heyvanam. Məgər heyvana adamın yazılı gəlməz?.. Nainsaflıq buracaq? Gecə-gündüz sizin qalmağalınıza dözürəm, fəhləlikdən əl çəkmirəm. Allah bir parça çörək veribdi, onu da qoymursunuz heç olmasa bircə gün vədəsində adam kimi yesin. Vallah, billah, tallah, təngə gəlmışəm, axırı peşman olacaqsınız! Məgər arvad tayfasında ləfzi-insaf, mürvət olmaz?

Fatma xanım. Bu sözləri mənə niyə deyirsən? Əgər sən yaxşı kişi olsaydın, işlər belə olmazdı.

Səlman bəy. Əgər mən sən deyən kişilərdən olsaydım, iki kötək ona vurardım, biri də gərək... Nə eləyim, yuxarı tüpürürsən biğ, aşağı tüpürürsən saqqal.

Fatma xanım. Mən səndən elə onu istəyirəm ki, bir yumruq ona vuranda besini mənə vur, mən incimərəm.

Səlman bəy. Bəli, elə o qalıb ki, gündə piyabazlıq olsun. Ömür çox xoş keçər. Axı genə mən bilmədim nədən ötrü anası Səlbnazı apardı?

Fatma xanım. Nə eləyim, anası gəlmışdı bura, yolu qara gəlmış. Mən dedim ki, a qız, akuşkanın ağızından belə dur, gəlib-gedən var, mənim acığımı akuşkanı açıb oturdu üstə. Bunun üstə dalaşdılar, getdilər.

Çiçək xanım və Səlbnaz xanım daxil olurlar.

Səlman bəy (*kənara*). Bəli, bircə Çiçək xanım əksiydi.

Çiçək xanım (*Səlbnaz xanımın qolundan tutub*). Bircə, qadam, buyur görüm, bu yetimin sahibi sənsən, yoxsa bunun yüz dargası var?

Səlman bəy. Mənəm!.. Sonra?

Çiçək xanım. Əgər bunun sahibi sənsən, bu evdən niyə qovurlar?.. Bu bədbəxtin qızı niyə bu günə düşübdü? Bir dərisi qalib, bir sümüyü.

Səlman bəy. Səlbnaz, belə dur, bircə mənə de görüm bu nə işdi?

Səlbnaz xanım. Vallah, billah, qardaşlarım ölsün ki, heç zad. Sən gedəndən sonra Fatma xanıma çay verdim, stəkanı vurdub yerə, sindirdi; deyir mən bu gecə ölürdüm, mənə baxan olmadı.

Fatma xanım. Gör, ləçərin yalanına bax, a qız, sən deyildin mənim atamı-anamı qəbirdən çıxardan?

Səlbnaz xanım. Mən bu cavan canımdan xeyir görməyim, balam, əgər mən ona artıq-əskik söz demişəmsə.

Səlman bəy. Gədəni kim qovdu?

Səlbnaz xanım. Özü... Gədə gəldi ki, xanım, nahara nə qayırim? Dedi ki, zəhər, zəhirmar! Get də, kafir oğlu, yoxsa bağrimon çatdar.

Fatma xanım. A qız, sən öyrətmədin gədəni ki, mənə xoruz-beçə desin, a səni görüm dilik-dilik olasan?!

Çiçək xanım. Dilik-dilik özün olasan, tamam övlad əcdad-bə-əcdadin olsun! Bu yetim yazıq deyil!

Fatma xanım. Səlman, eşidirsənmi, a binamus? Mənim axır qazancım budurmu?

Səlman bəy. Arvadın dilini Allah da bilməz, genə işlərin başı sənsən.

Fatma xanım. Mənmi, mənmi? Odu ki, yixmisan mənim də evimi, öz evini də a biçarə! Bircə bu Çiçək xanımdan soruş görək, mənim təqsirim nə idi ki, basdilar məni döydülər, sənin anam? Səni mən doğmuşam, a südüm gözüne dursun!

Çiçək xanım. Səni, balam, Əzrayıl döysün. Fatma xala, səni döymək olu?

Səlman bəy. Sənin özün də heç Fatma xaladan geri qalmazsan, qorxma.

Çiçək xanım. İndi, qadam, Allah sizdən razı olsun. Çünkü belədi, bizi rədd elə gedək.

Fatma xanım. Siz gedəndə dağlar qara geyəcək? Oy, amandı, getməyin, yoxsa dünya bərbad olu...

Səlbnaz xanım. Mən daş daşımığa raziyam, sən ilə bir dəqiqə oturmağa razı deyiləm.

Fatma xanım. Sizin xahişiniz mənim əlimdən oğlumu almaqdı, o sizin xam xəyalınızdı.

Çiçək xanım. Bu sənin oğlun, o da sən! Allah vara əl-ayağını dürt gözünə.

Fatma xanım. Səlman, eşidirsənmi?.. Allah, mənim Səlman adlı oğlum ölsün, oğulsuz qalımlı!..

Səlbnaz xanım. Mən səndən bircə belə də narazı deyiləm, Allah səndən razı olsun. Məni çevir öz başına, itiyin başına, ya məni rədd elə gedim, ya da ki, mən bu tövr dolana bilmərəm... Dava bir gün olu, iki gün olu, beş gün olu, ayların qırğıınına dözmək olmaz; daha mən az qalıbdı sill azarına düşüm.

Səlman bəy. Sənin dərdin bir isə, balam, mənim dərdimin hesabı yoxdu; nə eləyim, qalmışam naçar.

Fatma xanım. Görünür ki, mənəm sizin bədbəxtliyinizə səbəb. Neynək, mən gedərəm, sən ol, Səlbnaz xanım olsun. Ciçək xanım ələlxüsus... Burada mirt vurun! (*Oynayır.*) Oğluma bax, oğluma! Allah, yarıdıq yaza çıxdıq. Sənin kimi oğlun əvəzində bir kor qız çox yaxşıdı!

Səlman bəy. Bayaqdan başını tərpədə bilmirdin, indi ləzgihəngi vurursan! Mən də gərək ac-susuz bu hədyana qulaq asam.

Fatma xanım. Sən kişi deyilsən, belə sənə bu da azdı. Başına hamam fitəsi sənin kimi kişinin!

Ciçək xanım. A qız, dediyin nədi, balam? Hələ bizə bu azdı, istəyirsən ki, burada döyülek, gedək? Gör biiman nə danışır, a başınıza dönüm!

Fatma xanım. Biiman sənsən, atəndi, anandı, cəddi babandi! Cürətinə bax, cürətinə! (*Səlməna.*) Sənin kimi oğlun paltarın töküm, üstə şaxseyin təpim, şamını, şaxını qara boyuyum.

Səlbnaz xanım. Bu ölsün, sən qal qurdnan qiyamətə. Sənsiz ölkə dolanmaz. Gör dilinə nə tövr gəlir kaftarın.

Fatma xanım (*qalxır ayağa*). Dəxi bəsdi!.. Səlman, bu saat bıçağı soxaram ürəyimin başına, özümü öldürərəm! Mən Fatma olam, axırı mənim başıma sən bu müsibəti getirəsən? Sərikin burdan, sərikin burdan, miridanın balaları!.. Bu saat hirsimdən para-para ollam, dağillam!

Səlbnaz xanım. Ana, sənə qurban olum, gedək, gedək. Yoxsa bu saat it kimi qudurar.

Səlman bəy. Bu ev cin-şeyatin ocağıdı, baş götürüb gedən canı qurtarı. (*Tez çıxır.*)

Fatma xanım (*süpürgəni götürüb*). Sizə demirəm gedin? Sizə demirəm gedin, a ev dağıdanlar? (*Süpürgə ilə vurur, gedirlər.*)

Pərdə

ÜÇÜNCÜ MƏCLİS

Səlman bəy (*tək, gəzinə-gəzinə*). Dünyada əvvəlinci düşmən odu ki, qeyrətə, namusa dəymış ola, rahatlığa və güzarana mane ola. Həzərat, and olsun Allaha, mən elə işi düşmənə də arzu eləmərəm. Bu gündü, hansı ki, mən çəkikəm?.. Düşmüşəm od-yalovun içində. Öz evimdə nə insaf görmürəm, nə mürvət, nə ehtiram, nə məhəbbət və nə də mədara. Qalmışam naçar... Vurub özümü öldürsəm, namazına da duran olmaz, goruma söyərlər. Öldürməzsən, başına nə çara qılasan? Bir tərəfdən bir yetimi götürüb külfət olmuşam, boşarsan, olu bədbəxt və bitəqsir, onu necə boşayasan, o biri tərəfdən ana... İnsan oluncan at olaydı adam, heç olmasayı nə olurdu... (*Başını tutub oturur. Səttar və Şamama xanım daxil olurlar.*)

Şamama xanım (*yixılın Səlman bəyin ayağına*). Səlman bəy, atam-anam sənə qurban, məni başına çevir, mənə bir əlac elə, mən tab eləyə bilmirəm, canım gəlib boğazıma. (*Ağlayır.*)

Səlman bəy. Nə qayırırsan? Nə qayırırsan? Ağlama, ayağa dur, görüm nə var?

Şamama durur.

Səttar bəy. Əmi oğlu, bağışla, gəlmişik sənə zəhmət verməyə, adamımız yoxdu dərdi ona açaq... İkimiz də səndən təvəqqə edirik bizim tərəfimizdən vəkil olub, bunun kəbinin geri oxudasan, çünkü dolana bilmirik.

Şamama xanım. Bizi rədd elə, ayaqlarına qurban olum. Elə bil ki, bir əsir qul azad elədin.

Səlman bəy (*kənara*). Həmdərdlərim tapılıb.

Səttar bəy. Bu gün bazar günüdür, bilirəm asudəsən. Elə olsun ki, bu gün tamam olsun.

Səlman bəy. Balam, sizə nə olubdu, dəli olmamışınız ki? Camaat nə deyər? Əstəğfürullah eləyin, gedin işinizin dalınçan, bəs o biçarə tifillər necə olacaqlar?

Şamama xanım. Mən bunun evində oldum-olmadım, tifil-lərdən ötrü hamısı birdi. Çünkü, qardaş, qoymurlar bir gün rahat evimizdə oturaq.

Səlman bəy. Sizin ki, qayınananız yoxdu, kimdi sizi incidən?

Şamama xanım. Belə bu bəyin bacıları! Gündə biri gəlir, ana, bizim qardaşımızı lüt qoydun, ana, bu evi niyə dağıdırısan?.. Ləçər, ona-buna yedirdiyin bir deyil, iki deyil. Başına dönüm, hansına cavab verim? Mənim sahibim də onlara dinə bilmir.

Səttar bəy. Qardaş, doğrusu budu ki, bir onlar deyəndə, beşini bu deyir... Ondan sonra peşman oluram. Evə gəlirəm, tutur mənim yaxamdan, ata qalmır, ana qalmır, yalvarırsan səsin kəsmir, döyürsən dəxi hədyan eleyir. Bacılarım bihəyadı, şək yox... Bu onlardan bir az artıq. Qardaş, doğrusu ki, təngə gəlmışəm. Deyəsən ki, bir gün, bir saat, ya bir dəqiqə məndə rahatlıq var, əstəğfürullah!

Şamama xanım. Onların hərəsinin öz evi var, getsinlər öz evlərində darğalıq eləsinlər, dəxi məndən nə isteyirlər?

Səttar bəy. Buna məsləhət görürlər ki, bacım, ağ günün qara günü də var... Olub qalanını dağıtmə... Bu gör necə höcətdir ki, onların acığına qızıllarını satıb, daha da artıq tələfxərclik edir.

Şamama xanım. Satanda sənin malını satmırıam. Öz atamın evindən gətirdiyim şeydi, nə billəm, elə elərəm.

Səlman bəy. Xeyr, bu işlər nahaqdır, sənin oldu, bunun oldu, hamısı birdir, höcətlik bir zad deyil.

Şamama xanım. Doğrusu budur ki, bunun bacıları mənə iynə batıranda, mən buna işş batıracağam. Kefinə baxsın. Onlar o qədər pis-pis sözlər mənim haqqımda deyiblər ki, mən ölünenəcən onlarnan varam.

Səttar bəy. Bunlar hamısı nahaq danışıqdi. Dahı danışıqdan keçibdi. Mənim ki, atama, anama gündə min kərə üzümə qarşı söyə-cək, mən doğrusu buna dəxi dözə bilmirəm. Səlbnazın heç olmasa anası var, qovmusan, gedib evlərinə. Bunun heç kimi yoxdu, onunnañ belə bir yerdə dilinə iyiyəlik eləmir.

Səlman bəy. Bizim evin əhvalatın sən haradan bilirsən?

Səttar bəy. Həç, rəhmətliyin oğlu, tamam bazar danışır. Fatma xanım, deyib, ağlaşmada öz gününə ağlayıb. Sən nə danışırsan? Əlavə, Fatma xala ilə Çiçək xanım küçədə saç-birçək dalaşıblar, camaat yığılıb gücnən ayırıblar.

Səlman bəy. Balam, sən də mən günlü, mən də sən günlü, sabah ertə həmdərdilər cəmləşib.

Şamama xanım. Səlman bəy, atam, anam sənə qurban! Gün günorta oldu, əgər zəhməti qəbul eləyirsin, durmaq yeri deyil.

Səlman bəy (*Səttar bəyi kənara çəkir*). Ölmək ölməkdi, xırıldamaq dahi nə lazı?.. Əkilek.

Səttar bəy. Sən ölü, bu saat hazırlam.

Səlman bəy. Ya Əli, mədəd – deyib dabanımıza tüpürək, hər nə ola, ola.

Səttar bəy. Hara?

Səlman bəy. Tanrı böyük, altı gen.

Səttar bəy. Əl ver.

Səlman bəy. Buyur.

Şamama xanım. Əgər siz istəmirsiniz, mən bu saat özüm gedim qazixanaya.

Səlman bəy. Bu saat gedirik sizin işinizi tamam etməyə, arxayıñ olun. (*O biri otaqdan bir yapınçı çıxardıb bürüniüb tələsik çıxırlar*.)

Səttar bəy (*qapını daldan bağlayıb*). Şamama xanım, gözün aydın olsun, gedirik, axtarsanız bizi taparsınız Sibirdə, Sibirdə Sibirdə... (*Şamama xanım yüyüürüb istəyir qapını açsin, aça bilməyir*.)

Şamama xanım. Səttar, Səttar, bircə geri qayit! Səttar, aman gönüdür, Səttar!.. Səttar, getmə. Səttar, balalarını kimə tapşırıb gedir-sən? Səttar, qurbanın olum, getmə, qələt eləmişəm... (*Geri qayıdır*.) – Allah, bu nə işdi mən düşdüm, öz əlimdən öz evimi tar-mar elədim. Mən o iki tifilləri nə tövr saxlayacağam? (*Ağlayıb yixılır*.)

Fatma xanım daxil olur.

Fatma xanım (*baxıb*). Şamama, niyə belə eyləyirsən?.. Şamama! Şamama! (*Tez su gətirir*.)

Şamama xanım (*ayılıb*). Getdilər, getdilər.

Fatma xanım. Bircə özünü düzəlt, ala su iç... Genə... genə

Şamama xanım. Getdilər, getdilər.
Fatma xanım. Kim, getdilər?
Şamama xanım. Getdilər, getdilər. Aman Allah, getdilər, su,
su! (*Fatma xanım su verir.*)

Fatma xanım. Yasar olma, özünü düzəlt!
Şamama xanım. Səlman, Səttar...
Fatma xanım. Səlman, Səttar getdilər? (*Şamama işarə ilə deyir
“bəli”.*)

Fatma xanım. A qız, məni qorxutma, bircə ağıllı de görüm nə
oldu?

Şamama xanım. Səlman, Səttar qaçdilar Sibirə.
Fatma xanım. Ha vaxt getdilər, başına dönüm?
Şamama xanım. Elə bu saat.
Fatma xanım. Vay, evim yıxıldı. (*Yıxılır.*)

Çiçək xanım və Səlbnaz xanım daxil olurlar.

Çiçək xanım. Bu nədi, Şamama xanım, niyə ağlayırsan?
Şamama xanım. Evim yıxılıb, başına dönüm, evim tar-mar
olub, qurbanın olum!

Çiçək xanım. Nə olubdu, bircə özünü toxtat, de görüm nə
olub?

Şamama xanım. Səlman, Səttar qaçdilar Sibirə...

Səlbnaz xanım oturur, əlləri ilə üzünü örtür.

Çiçək xanım. A Fatma xanım, dincəldinmi? Nasın, pasın yat-
dımı?

Fatma xanım. Sənin qızın bu evə gələn günə daş düşəydi!
Səlbnaz xanım. Ana, durmaq yeri deyil, qaçaq divan qapısına.

Şamama, Çiçək xanım və Səlbnaz tez çıxırlar.

Çiçək xanım. Gəlin, yazıq balalarım.
Fatma xanım. Yüyürün, başınıza dönüm, yüyürün, ayaqlarınıza
qurban olum... Vay, vay, oğulsuz qalan canım vay...

Pərdə

1890

ADI VAR, ÖZÜ YOX

(Komediya)

ƏHLİ-MƏCLİS

Cənnətəli ağa – böyük mülkədar, əlli iki yaşında, qırmızı saqqal
Xanpərvər bəyim – onun tənumənd övrəti, qırx yaşında
Heydərqulu ağa – onların oğlu, on səkkiz yaşında
Püstəbanu bəyim – on dörd yaşında, onların qızı
Allahqulu }
Şahqulu } – ev qulluqçuları
Səfiqulu }
Güləndəm } – ev nökərləri
Telli }
Mirzə Əsgər
Usta Məhəmmədəli – bənna
Kərbəlayı Məhəmmədvəli – yalançı, gopçu, Cənnətəli ağanın
rəiyyətlərindən biri

ƏVVƏLİNÇİ MƏCLİS

Vaqe olur Cənnətəli ağanın otağında. Cənnətəli ağa, Xanpərvər bəyim, Mirzə Əsgər əyləşiblər hərəsi bir tərəfdə, Allahqulu ayaq üstə söykənib divara, belində xəncər. Pərdə qalxır.

Cənnətəli ağa (*güzgüyə baxıb*). Nainsaf oğlu, nainsaf elə həna göndərib ki, sən ölüsən, Mirzə, heç zada dəyməz. Lap çölə qolaz-damalıdı... İki dəfə qoydurmuşam, saqqalım genə hələ kürən ağ yaldı.

Mirzə Əsgər. Ağa! Niyə Hacı Mehdiyən götürmürsünüz? Onun ki yaxşı əla hənası var, o gün mən də almışdım.

Cənnətəli ağa. Yalansa, onun getdiyi həcc ona qənim olsun. O, elə yalandan, tülükü-tülükü danişmağı bilir.

Xanpərvər bəyim. Allah töksün sənin saqqalını!.. O da bizə bir qəhr-qəzəb olub... Vallah, dəxi qulluqçular da təngə gəlib.

Cənnətəli ağa. Vallah, çox acığımı tutdurarsan, atamın ərvahına, dəlləyi çağırıdib dibindən qırxdıram.

Xanpərvər bəyim. Gözəl ağa çox gözəldi, vurdur çıçək çıxartdı. Otur yerində. Allahi sevirsən, özünü rüsvay eləmə, görən gülsün...

Cənnətəli ağa. Mənə də Cənnətəli ağa deyərlər... Mənim Araz aşığımdandır, Kür topuğumdan... Hər kim nə deyəcəksə, qoy desin... Mən elə sözləri ürəyimə salsaydım, çoxdan sümüyüm çürümüşdü.

Mirzə Əsgər. Xeyr, ağa, yaxşı iş deyil... Nə lazımlı?.. Saqqal deyəndə, kişinin abrusudur və üzünün nurudur...

Cənnətəli ağa. Dünya beş gündür, beşi də qara... Vallah, Xanpərvərin acığına saqqalımı qırxdırib bir göyçək də qız alacağam: topuğu tülü, on dörd yaşında... xa, xa, xa...

Xanpərvər bəyim. Cox əcəb olur, biz də toyunda oynarıq... Allahqulu, bir qəlyan gətir... Ağa yenə eşqə düşüb... ağızında bir diş yox, məndən beş-betər... Ağrım o qızın ürəyinə ki, sənin kimi diş düşüyü gedər. (*Allahqulu gedir qəlyan gətirmaya*.)

Cənnətəli ağa. Ağzımda dişim yoxsa da, at belinə minib quş ovlayanda gəl tamaşa elə də!.. Sən ölüsən, atamın ərvahına, tulalar iyə düşəndə, tərlan boylarında elə bil ki, bir laçın oğlan oluram... Tərlan kəkliyi qovur, atı üzəngiləyirsən, Pəh! Pəh! Pəh! Ləzzət, nə ləzzət!

Mirzə Əsgər. Bəli, deyirlər ov çox şirin olur.

Cənnətəli ağa. Ancaq atın saz ola, tulaların cins, əlində tərlan... Sən ölüsən, Mirzə, tulalarının içində elələri var ki, birini bir ata qiymırsan verəsən. Ələlxüsus “Kaşdan”, “Mundir”. Əvəzləri yoxdur... Atamın ərvahına, birin yüz manata vermərəm.

Xanpərvər bəyim. Allah qırsın, yalan isə onları... evdə, eşikdə istirahət qoymurlar. Hər yeri murdarlayırlar.

Cənnətəli ağa. Zər qədrin zərgər bilər. Sən nə bilirsən onların qədr-qiyəmətini. (*Güləndəm əlində bir cam, Allahqulu əlində qəlyan daxil olurlar. Allahqulu əvvəl qəlyanı özü çəkir, tüstüsünü çıxardır, sonra dizi üstə çöküb, verir Xanpərvər bəyimə*)

Güləndəm. Ağa, həna hazırlıdır. Əgər istəyirsən, yaxım saqlaluva.

Cənnətəli ağa. Yaxşı olar, ay qız, gətir görək.

Xanpərvər bəyim. Ay başınıza dönüm, görün heç bu vaxt həna vaxtıdır mı? Apar, ay qız, dəli olmamışan ha. Görmürsən Mirzə oturubdur?

Cənnətəli ağa. Mirzə özgəsi deyil... İndi yaxanda nə olar.
Bəri gətir, ay qız, onun sözünə qulaq asma.

Mirzə Əsgər. Əlbəttə, mən də sizin nökərlərin birisiyəm... Yad
deyiləm. (*Allahqulu qəlyanı allib, tüstüsünü çıxardıb, bir də haman
qərar ilə verir.*)

Xanpərvər bəyim. A kişi, bəlkə bir yad qonaq gəldi, onda
necə olsun?..

Cənnətəli ağa. Necə olacaq? Məni də ha yeməyəcəkdir? Gəlir,
gəlsin, otursun orada, tamaşa eləsin saqqalıma necə həna qoydururam.
Qiyamət ha qopmur, adam ha öldürmürem?

Xanpərvər bəyim (*kənara*). Ağrım sənin höcət ürəyinə!
(*Allahqulu qəlyanı aparib, yenə gəlir.*)

Güləndam dizi üstə oturub, başlayır həna qoymağă.

Cənnətəli ağa. Ay qız, nə qayırırsan? Ay qancıq, saqqalımı
tamam yoldun.

Xanpərvər bəyim. Elə yerində yolur... Ay qız, yaxşı eləyir-
sən, dibindən qopart.

Güləndam (*Bəyimə*). Neyləyim? Ağa sabahdan saqqalını
daramayıbdır, pırtlaşış, barmaqlarım ilişir. Mən başıma nə kül töküm?

Cənnətəli ağa. Yavaş, yavaş! Qəsdənmi yolursan saqqalımı,
qancıq, sözbir eləyib?

Güləndam (*kənara*). Dişim bağırsağımı qırır, cana doymuşam,
mürdəşir yusun saqqaluvu!

Xanpərvər bəyim. Sən atanın goru qırxdır saqqalını, bir topu-
ğu tüklü də qız al, rədd ol başımızdan. Dəxi biz təng gəldik.

Səfiqulu (*daxil olub hövlnak*). Ağa, başına dönüm, bir böyük
bədbəxtlik üz veribdir axı!..

Cənnətəli ağa. Ay qız, dayan görüm! Nədir, ay gədə, nə olub?

Səfiqulu. Nə bilim, ay başına dönüm... Qara köpək, quduz
dəymış, o axdarma motalı yeyib, lap tərk eləyibdir. Bizim də xəbə-
rimiz olmayıb.

Cənnətəli ağa. Belə quduz dəysin ona ha... Sizin də boynunuz
sinsin ha... Sizi yox olasız!

Səfiqulu. Qapını açıq qoyublar. Açıq qaba da it dəyər. Nə bilim
ay başuna dönüm, işdir olubdur.

Cənnətəli ağa. Qoy bir həna qurtarsın... Səni o qara köpək ilə boğaz-boğaza bağladacağam, hələ bir tələsmə.

Səfiqulu. Sənin çörəyin gözümə dursun ki, mən qapını örtmüşdüm, sonra bilməyib açıblar. İndi mən neyləyim, ağa, başuna dönüm? Qəza işidir, olubdur.

Cənnətəli ağa. Necə qəza işidir? Vələdüzzina, xətakun!

Səfiqulu. Motal yenə yola gedər. Quduz dəymış iki dəri yağı da elə yeyib ki, bir xəşillik ancaq qalıbdır.

Cənnətəli ağa. Bəs bu nədəndir, vələdüzzina? Bu da qəzadandır?

Səfiqulu. Ağa, bəs nədəndir? Əlbət olacağa çarə yoxdur...

Cənnətəli ağa. Belə olanda qara köpək məni də yesə, o da olacaqdır qəzadan? Kafir oğlu kafir!

Səfiqulu. Mən neyləyim, mən başıma nə daş salım, başuna dönüm?.. Bir belə ziyanlığı görəndə vallah istədim o saat qara köpəyi tüfənginən vurum öldürüm.

Cənnətəli ağa. Qara köpəyi sənin kimi yüz nökərə vermərəm, çölə çıx axmaq. Bir durum, gör sənin başına nə iş gətirəcəyəm, ölüncən dadı damağından getməsin.

Səfiqulu (*gedə-gedə*). Ev ev deyil ki! Mən başıma nə kül töküm?..

Cənnətəli ağa. Mirzə, ölmüşünü görüüm, bu evdə üç-dörd qulluqçu var, beş-altı nökər, amma onunla belə genə bir belə binizam ev heç olmaz.

Xanpərvər bəyim. Allahqulu! Bir qəlyan gətir. Bilirsən ona səbəb nədir? Ona səbəb odur ki, külfət böyükdür... Bax, bir arvad qənd doğrayır, birisi ev süpürür, birisi də qab-qaşığı yuyur, paltar yuyur, o biri də sənin saqqalına gündə, günaşırı həna qoyur, evi yiğişdirir, nökərlər də onu kimi.

Mirzə Əsgər. Bəyim doğru deyir. Sizin evin büsəti heç yerdə yoxdur. Mən belə evlər bilirəm ki, sabahdan bir qoyun kəsiblər, axşama bir tikə əti də qalmayıbdır.

Cənnətəli ağa. Mirzə, görəsən şəriətə görə o qalan yağı yemək olarmı?

Mirzə Əsgər. Xeyr, ağa, yemək olmaz. Çünkü it özü murdardır və həm də ağızı nəcasata dəyir, ona görə yağı işlətmək caiz deyil.

Cənnətəli ağa. Baxırsanmı? Ha sizin boynunuz sınsın!.. Ay sizi yerə girəsiz! Bir naxır nökərin birisinin ağlına gəlmir ki, qapını açıq qoymaq olmaz. Qapıda yeddi-səkkiz it var... Belə də ziyanlıq olarmı? Xanpərvər bəyim də əlin ağdan-qaraya vurmur. Deyir gərək müdəm yeddi qat üstən tərpənmiyəm.

Xanpərvər bəyim. Bıy, bu nə deyir, ay qız? Elə o qalmışdı... Mənim atam evində, babam evində belə işlərə bizlərdən qarışan olubdur ki, indi mən də qarışım... Nə danişırsan, dəli ha olmamışan, ay kişi?

Şahqulu (*daxıl olub*). Ay başınıza dönüm, mənim taxsırim nədir ki, Heydərqlu ağa məni bu günə salıbdır?

Cənnətəli ağa. Sən nə deyirsən, ay gədə, dəxi nə var?

Şahqulu. Nə deyəcəyəm? Heydərqlu ağa başıma bir yumruq vurdu ki, budur ha başım şışib, qarğıza dönübüdür!..

Cənnətəli ağa. Nə ilən vurdu, ay gədə?

Şahqulu. Yumruq ilən.

Cənnətəli ağa. Maşallah de, ay gədə! Maşallah! Ot kökü üstə bitər. Mən ölüm, namxuda deyin, namxuda! Ay gədə, elə bircə yumruq vurdu?

Şahqulu. Gədənin atasının evini Allah yıxsın. Birini vurmaya da beşin ha vurmadı!

Xanpərvər bəyim. Mirzə, sənin canuna, Heydərqluluda pələng gücü var... Bir belə zad heç görünməyiibdir.

Mirzə Əsgər. Ağa! Barı oxumağı necədir? Bu zamanda oxumaq çox yaxşı şeydir.

Cənnətəli ağa. Sənin canın üçün, Mirzə, nə qədər əlləşdim, oxumadı... Əvvəl qoydum məktəbxanaya, üç gündən sonra qaçıdı, dedi ki, oxumaram... Dinmədim... Ondan qoydum uşkola. (*Güləndama*) Ay qız qurtardın? Di dur, buradan rədd ol! (*Güləndam gedir*.) Özüm getdim direxturun yanına, hələ bir at da vədə elədim... Oxumadı. Bir həftədən sonra qaçıdı getdi qırğı ovlamağa. Xülasə, çox zəhmət çəkdir, amma çifayda oxumadı. (*Allahqulu qəlyanı gətirib haman qərar ilə verir*.)

Xanpərvər bəyim. Cancığazı sağ olsun, oxumaq niyə gərəkdir? O qədər mülk onun var, babasına bəsdir.

Mirzə Əsgər. Bəli, bəyim, doğru buyurursuz! Odur, bax, Əhməd yüzbaşının oğlu... Saf içəridə oxuyub qurtarıbdır; amma çifayda bir zad vermirlər, bikar-bikar gəzir.

Şahqulu. Mənə bir deyən gərək sən niyə burada durmusan, barı
get başuna təpitmə qoy...

Cənnətəli ağa. Səni nə üstə vurdu, ay gədə?

Şahqulu. Dedi ki, gərək qara köpəyin ağızını yalayasan, o quduz
dəymış də yanına gedəndə mır-mır mirıldayıır...

Cənnətəli ağa. Xa, xa, xa!.. Xalis öz dədəsidir ki, durubdur...
Mən özüm də çox elə pəstahlar kök eləmişəm. Allah qoysa, Mirzə, bir
gün sənə nağıl elərəm. Bir kağız gətirənin kağızını necə özünə cey-
nətdirib uddurдум. Getsin xəbər aparsın. Gülməkdən qəşş elərsən...
Görək bir az kağız tapılarımı saqqalıma qoyum?

Xanpərvər bəyim. Yazı bilənimiz kimdir ki, evdə də kağız
ola? (*Cənnətəli ağa saqqalın kağızlayır, bu halda qapıda qaval səsi
gəlir.*)

Cənnətəli ağa. Saqqala qoz yarpağı yaxşı olur.

Səfiqulu (*daxıl olur*). Ağa, meymun oynadan gəlibdir. (*Əhli
məclis tamaşa üçün dururlar qapiya və pəncərələrə.*)

Meymun oynadan. Bala, bala, balambar... (*Qaval vurulur,
meymun oynayır.*)

Cənnətəli ağa. Ha bərəkallah! Ha bərəkallah! Odu ha, odu!
Xa, xa, xa! Odu ha, odu! Xa, xa, xa.

Pərdə

İKİNCİ MƏCLİS

Vaqe olur həmin otaqda. Allahqulu, Şahqulu ayaq üstə söhbət edirlər.

Şahqulu. Allahqulu dayı, sən ölüsən, meyitini görüm, qara köpək
dərinin üstündən azacıq yırtmışdı, yağı elə xakriz elədik ki, kefin
gələ... İndi Şahqulu, vur ki, bacının toyudur. Düyü əldə, yağı əldə,
ağaları ver yuxuya, döşən pilov üstə...

Allahqulu. Bu evdə it yeyəsini tanımir, nə vecinizə, kef aparın,
Allah sizə baxıbdır.

Şahqulu. Allahqulu dayı, mən ölüm acığın tutmasın, sənin
özünün kefi heç padşahda da yoxdur. Xanpərvər bəyimin sənə o qədər
şəfaeti var, demək olar, sən süd gölündə üzürsən.

A l l a h q u l u . Nə yava söyleyirsən, ay gədə? Başına at təpibdir, nədir? Heç qanırsanmı nə deyirsən? Bir elə qələt elə ki, atan-baban duzun dadmış olalar.

Ş a h q u l u . Sən ölüsən, meyitini görüm, Allahqulu dayı, heç o yan-bu yan eləmə. Bax, bu gözlərimlə görmüşəm... Amma, sən ölüsən, heç kimə demərəm.

A l l a h q u l u . Sarsaq oğlu sarsaq, nə danışırsan? Ağzını qulağının dibinəcən ciraram, axmaq oğlu axmaq!..

Ş a h q u l u . Meyitini görüm, mən heç sarsaq deyiləm... Bircə de görüm, gecələr bizi yuxuya verib bəyimin otağında nə qayırırsan?

A l l a h q u l u . Veyil oğlu veyil! Mən də deyirəm bəs nə deyir... Belə qəlyan istəyir, qəlyan aparıram. Deyir ayağımı ov, ayağını ovuram... Deyir quluncumu sindir, quluncun sindirıram. Bundan nə çıxar?

Ş a h q u l u . Allah atana rəhmət eləsin! Dəxi bundan artıq nə istəyirən?..

A l l a h q u l u . Gələn var, ay gədə, səsini kəs. Allahı sevirsən bizi naħaq qana çalxama! (*Səfiqulu qaçaraq otağa daxil olur, dalınca da Güləndəm ona bir bərk yumruq vurur.*)

G ü l è n d a m . Ay mürtəd oğlu mürtəd! Adamı da elə çımdıklərlərmi? Yandım töküldüm, ətim kömür kimi qaralıbdır.

Ş a h q u l u . Ay Səfiqulu dayı! Doğru deyir dayna! Niyə elə üsulluca çımdıkləmirən ki, özünün də xoşuna gələ? (*Gülüş*)

G ü l è n d a m . Ağrım hamımızın ürəyinə! Azğın uşaqları azğın! (*Gülüş*)

S e f i q u l u . Artıq danışsan, vallah səndən dişdək allam ki, saf ürəyin gedər, qəşş elərsən.

G ü l è n d a m . Yavaş, boğazında qalar. Kül başına!

S e f i q u l u . Mən ölüm, uşaqlar qoymayıñ! Şahqulu, tut, qoyma! Allahqulu, o yandan gəl!

G ü l è n d a m . Mürdəşir yusun üzünüüzü, murdar uşaqları! (*Qaçır.*)

A l l a h q u l u . Ay uşaqlar, birdən gedər deyər, vallah, Cənnətəli ağa dərinizə saman təpər, farağat oturun.

Ş a h q u l u . Xasiyyətinə bələdəm, qorxma deməz. Sən ölüsən, özünün ürəyindəndir... Siz ölüsiz, özü məni gündə min qapazlayır. Qızlar da qoşulurlar ona. Sən ölüsən, mənə qapaz, yumruq. Mən də, sən ölüsən, meyitini görüm (uzada-uzada) həllənirəm, həllənirəm... Xülasə, qardaş, bu evə Allah min bərəkət versin, hamının kefi kökdür.

Heydərqulu ağa (*o biri otaqdan*). A gədələr! Şahqulu! Allah-qulu! Ay murdar uşaqları, sizi çağırıram? Biriniz bura gəlsənizmi!

Şahqulu. Hər kim qapaz yemək istəyir, buyursun! Mən qələt elərəm, getmərəm. (*Qaçır.*)

Səfiqulu. Ay gədə, Şahqulu! Ağa səni çağırır, hara qaçırsan? (*Bunlar da qaçırlar.*)

Telli (*daxil olub*). Sənə qurban olum, ay Allah! Səni and verirəm öz birliyin hörmətinə, məni bu evdən tez xilas elə! Yoxsa canım boğazımı yiğilibdir, dəxi dözə bilmirəm... Bir yandan ömrü gödəlmış Heydərqulu ağa mənə göz verir, işiq vermir, elə fikrə düşür, elə qələt eləyir ki, it yesə gözü ağarar... Bəyimlər də biri deyir corabımı çıxart, birisi də papiros gətir, od gətir, gör saqqızım hardadır... Özləri yerlərinəndən tərpənməzlər. Bilmirsən hara gedəsən...

Heydərqulu ağa (*daxil olub*). Yaxşı düşmüsən əlimə, dovşan çomağa rast gələn kimi... Dünəncə məni niyə söyürdün?.. İndi necəsən?

Telli. Sürün cəhənnəmə! Min yol sənə demişəm mənə sürtüşmə, xeyir aparmazsan. Vallah, qarnına bir biçaq soxaram ki, bağırşığınayağına dolaşar... Bihəya oğlu bihəya!

Heydərqulu ağa. Adın nədir Daşdəmir, yumşalısan, yumşalı...

Telli. Əlisi dəli, Vəlisi dəli, qırılmışın hamısı dəli.

Heydərqulu ağa. Vallah əlimdən qurtara bilməyəcəksən... Nahaq yerə məni əzaba salma.

Telli. Ağlın özünükkülərə getməsin... Bu biçağı görürsənmi? Yaxşı olar ki, məndən əl çəkəsən... Dünən də atan, saqqalından utanmayıır, əlimi sixir... Yox bu xalq özünü çöldə qoyubdur... Kökünüz kəsilsin. (*Gedir.*)

Heydərqulu ağa. Görək Telli! Qalsın səninkilə mənimki. (*Gedir o biri otağa. Püstəbanu bəyim tələsik yüyürür pəncərə tərəfə, dişində papiros.*)

Püstəbanu bəyim. Güləndam, Güləndam, bir tez gəl! Tez ha, Güləndam, getdi, gəl! (*Oxuyur.*) Getmə, qurbanın olum...

Güləndam. Kimdir, xanım, kimdir? Hanı, necə oldu?

Püstəbanu bəyim. Belə Yusif bəydir, Cavad bəyin oğlu.

Güləndam. Zalim oğlu zalim, xalis Yusifdir... Allah saxlasın gözdən-nəzərdən... Ay kafir oğlu, bir bəri bax, dayna!..

Püstəbanu bəyim. Bilsə ki, baxan var, gözün buradan kəsməz... Xa, xa, xa! (*Yalandan gülür.*) İndi getməzsən.

Güləndam. Bax! Bax! Bax! Tərlanım... Bax, qızlar səni yesinlər!
Püstəbanu bəyim. Zalim oğlunun gərdəni bir qarışdır...
Yerişinə bax! Səkir... Quş kimi səkir kafir oğlu.

Güləndam. Ayağında çəkmə, arxalıq da məxmər... Bax, indi də
papağın əyri qoydu.

Püstəbanu bəyim. Hələ çox büsat düzəldəcəkdir lotu... De-
yəsən gələn var. (*Gedir, oxuyur.*) “Getmə, yesirin oldum”.

Şahqulu (*daxil olub*). Gördünüzmü Yusif bəyi? Gördüz necə gö-
zəldir?.. Havaxt məni görəndə deyir: a kafir oğlu, mürtəd oğlu, bəyi-
min kefi necədir?

Püstəbanu bəyim. Yəni məni də soruşur? A səni yesinlər,
Şahqulu! Göyçəkdirmi? Uzaqdan çox gözəl görünür.

Şahqulu. Yaxından baxanda ki, sağ adam valeh olur... Allah bir
xeyir iş düzəldə idi, nə oynardım, nə oynardım!..

Püstəbanu bəyim. Nə cür oynardın, a gədə?.. Elə indi bu saat
oyna görüm... Mən ölüm başla... hm, tez!

Güləndam. Qara geyəsən, oynasana!.. Hə, durma, başla görək.
Püstəbanu bəyim. Sən Yusif bəyin ölmüşü oyna!..

Şahqulu. Yusif bəy ölüncə, qoy dünya-aləm dağılsın... Siz çalın,
mən də oynuyum.

Püstəbanu bəyim (*pəncərə taxtasında ləzginka çalır*).
Güləndam, əl vur! Ha qoçaq, ha qoçaq. Bərəkallah, afərin, Güləndam,
yeri di, qoyma! (*Şahqulunu qapazlayır*.)

Şahqulu. Vurun, sizə qurban olum! Vurun, əzizlərim, sizə
qurban!.. Dəxi bəsdir! Dəxi bəsdir, başınıza dönüm, öldüm axı...
Bəsdir, vallah, dişlərəm.

Püstəbanu bəyim. Ağzına bax qoduğun! Gör nə deyir: dişlə-
rəm! Güləndam, yerdi! (*Şahqulu qaçıır, qızlar gülüşürlər*.) Xa, xa, xa...
(*Gedirlər o biri otağa, o yandaki otaqdan Cənnətəli ağanın səsi gəlir*.)

Cənnətəli ağa. Nə var, a gədə? Genə nə olubdur? Bəri gəl
görüm! Niyə qaçırsan?

Cənnətəli ağa, Kərbəlayı Məhəmmədvəli və Şahqulu daxil olurlar.

Şahqulu. Ağa, başına dönüm, hansı otağa girirəm məni qapazla-
yırlar. Canımın dərdindən bir yerdə dura bilmirəm. canım cəhənnəmə,
papağımın şiltiyin atıbdırlar.

Cənnətəli ağa (*oturub*). Qırışmal oğlu, nadürüslük sənin özündəndir. Papağın yırtılar birini də allam. Get, böyük ağaya ərz elə ki, Kərbəlayı Məhəmmədvəli gəlibdir. (*Gədə gedir*) Kərbəlayı, indi söylə görüm kənddə nə var, nə yox?

Kərbəlayı Məhəmmədvəli (*yanında xurcun, içində bir kəllə qənd, bir sərnic qatıq*). Ağa, başına dönüm, sənin ki, adın bizim üstümüzzdədir, şükür Allaha, kefimiz çox kökdür. Allah sənin kölgəni bizim üstümüzzdən əskik eləməsin.

Cənnətəli ağa. Olsun, olsun... Söylə görüm, dəxi nə var, nə yox, özün necə dolanırsan?

Kərbəlayı Məhəmmədvəli. Ağa, dövlətindən kefim çox kökdür. Ancaq bu qış səkkiz gamuşum, on dörd inəyim, xırda-paradan başqa, tələf olubdur.

Cənnətəli ağa. Paho, nə böyük ziyanlıq olubdur!

Kərbəlayı Məhəmmədvəli. Ağa, dövlətindən qalanı da çoxdur... Mən burası gələndə qulluqcunuz bir az tədarük görmüşdə, ancaq bir elə qəza üz verdi ki, hamısını getirə bilmədim. Yolda düşdüm Səmədbəygile. Orada sənin dövlətindən mənən çox hörmət elədlər... Səfiqulu ağa da orada idi. Dedi ki, Kərbəlayı, gərək oturub mənim ilən bir yerdə çörək yeyəsən. Dedim, ay ağa, necə ola bilər? Mən elə qələt eləyə bilmərəm... Olmadı, oturdular, bir az çörək yedik. Sonra durdum ki, yola düşüm, gördüm sovqatımın çoxu gedibdir. Bilmədim motali kim apardı, yağ necə oldu, qaymağı kim yedi. Qalanı bir sərnic qatıq oldu, heç açıb ağarda da bilmədim. Əlim boş olmamaqdan ötrü burada bir kəllə qənd alıb getirdim.

Cənnətəli ağa. Dəxi nə var, nə yox?

Kərbəlayı Məhəmmədvəli. Dəxi sağlığınız, nə var ki. Bir də, ağa, qubernator camaatdan ağsaqqal istəmişdi. Bir on nəfər cəm elədim, getdik... Buyurdu niyə dinc oturmursunuz, oğurluq eləyirsiz? Bilirsizmi ki, oğurluq eləyən gərək binamusluğu da gözaltı eləsin? Ondan ötrü ki, onun arvad-uşağı yasavullar və kazak əlində yesir kimi həlaka gelər... Çox söylədi... Burada mən nə cür danışdım, dürüst yadımda deyil, amma onun elə xoşuna gəldi ki, oradan buyurdu mənə bir midal gəlsin nəlbəki böyüklüyündə.

Cənnətəli ağa. Paho! Kərbəlayı, hər sözün doğru isə, amma burada çox artırdın. Onun üçün ki, nəlbəki böyüklüyündə midal olmaz; o böyüklüyündə yasavul nişanı olar.

Kərbəlayı Məhəmmədvəli. Başın üçün elə idi ağa! O günü də bir əhvalat oldu. Sarı Əhməd bəhrənin üstə bir az artıq-əskik danişdi. Üstümdə yaraq yox, elə əlimə bir paya keçdi. Bir balaca qulunuz da var, elə onu gördüm ki, Əhmədi bayaq alıb altına... İndi o, başı qanlı şikayətə gedibdir. Dövlətindən, heç zad bacara bilməz... Nə qədər canımda can var oğlunuza heç kim cürət eləyib, dil tərpədə bilməz.

Xanpərvər bəyim və Şahqulu daxil olurlar.

Xanpərvər bəyim. Kərbəlayı, kefin yaxşıdırımı? Nə qayırsan, nə eləyirsən?

Kərbəlayı Məhəmmədvəli (*baş əyib*). Şəfaətiniz artıq olsun, xanım, ömrünüzə dua eləyirəm, kölgənizdə dolanıram.

Cənnətəli ağa. Deməzsənmi kərbəlayının on dörd gomuşu, altı inəyi bu qış tələf olubdur.

Xanpərvər bəyim. Ay, vay, vay! Nə pis iş olubdur!

Şahqulu. Kərbəlayı, sənin bir elə malin harada idi? Rəhmətliyin oğlu, köhnə peşəni əldən qoymayıb goplayırsan

Kərbəlayı Məhəmmədvəli. Sən mənə havaxt naxırçı olmusan ki, mənim malimin sayını biləsən, qoçaq?

Şahqulu. Niyə, biz sizə qonşu deyilik, Kərbəlayı? Çığırmağa dəyirman, öyünməyə yad əllər. Belə gopu get elə yerdə işlət ki, səni orada tanıyan olmasın.

Xanpərvər bəyim. İtil buradan, vələdüzina! Sən heç ağızının sözünü bilmirsən! Kərbəlayı dəxi nə var, nə yox?

Şahqulu. Kərbəlayı, başla görək.

Cənnətəli ağa. İtil sənə deyirlər buradan, simitən oğlu simitən! İndi biz ilən həmsöhbət olacaqdır.

Şahqulu. Kərbəlayı, bağışda, bəlkə xatırına dəydim.

Xanpərvər bəyim. Ay gədə, itilib getməzsən?

Şahqulu. Bəli, gedim. (*Gülə-gülə gedir.*)

Kərbəlayı Məhəmmədvəli. Əlibos bu qapiya gəlmək mənə layiq deyil. Mən bu evin çörəyi ilə adam olmuşam. Çünkü yolda sovqatımı əngələ saldılar, naəlac qalıb bu qəndi aldım ki, ağa özünə mürəbbə bişirtsin. (*Qəndi çıxardıb kənara qoyur.*)

Cənnətəli ağa. Kərbəlayı, bizə nə çox xəcalət verirsən?

Kərbəlayı Məhəmmədvəli. Allah qoysa, gör, ağa, mən bu evə nə cür nökərçilik edəcəyəm... Mənim, ağa, ikinizdən də bir təvəqqəm var... Mənim malim bu il elə ələfsizlikdən tərk oldu. Deyirəm hərgah şəfaətiniz olsa, o sizin aşağıdakı evin yanında, arxin altındakı yeri mənə bərat buyurasız, artıq yer də deyil, beşaltı çuvalın yeri ancaq olar, dana-bizo çəpəri qayıram.

Cənnətəli ağa. Hə, yadimdadır... Oranı mən, orada olanda, istəyirdim bağ saldırıram. İndi ki, sənə lazımdır, bağışladım sənə, sənin qulluğun mənim yanında çıxdur. Hələ sənə çox zad verəcəyəm.

Kərbəlayı Məhəmmədvəli. Şəfaətiniz artıq olsun, Allah sizin kölgəvüzü bizim üstümüzdən əskik ələməsin, onsuz biz ayaq altında itərik. İndi, ağa, rüsxət versəz, gedib o bacım qızı Güləndamı da görüb gedərəm, yolum uzaqdır, bəlkə qaranlığa düşməyəm.

Cənnətəli ağa. Yaxşı, Kərbəlayı, mən özüm də gedəcəyəm, bir yerdə gedərik... Təliqəni də mirzə gələr, yazdıraram. (*Kərbəlayı Məhəmmədvəli Xanpərvər bəyimə baş vurub çıxır. Cənnətəli ağa da gedir.*)

Xanpərvər bəyim. Xoş gəldin. (Onlar gedəndən sonra çağırır.) Allahqulu, Allahqulu, bir qəlyan.

Pərdə

ÜÇÜNCÜ MƏCLİS

Vaqə olur həmin otaqda. Cənnətəli ağa Allahqulu ilə danışa-danışa gəlirlər.

Cənnətəli ağa. Nə danışırsan, ay gədə, necə oldu ki, bir qəpik pul da gətirə bilmədin?

Allahqulu. Gətirə bilmədim, ağa, yoxdan nə gətirəydim?

Cənnətəli ağa. Necə yoxdan, ay gədə? Bəs mədaxıl necə olubdur? Sən Pişixurd kəndinə getməmişdin?

Allahqulu. Heydərqulu ağa gedib tamam mədaxili alıb, mənə də cavab verdilər ki, ağanın bizim üstümüzdə heç zadı qalmayıbdır.

Cənnətəli ağa. Ay gədə, mən dəli olmuşam, bilmirəm, yoxsa sən? Əməlli danış görüm nə deyirsən?

Allahqulu. Ağa, elə əməlli ərz eləyirəm. Heydərqulu ağa bəhrəni tamam alıb, Hacı Qara Dinməzə satıbdır, yekanları tərəkəməyə tamam pay-püşk eləyibdir. Bostan pulunu mən istəyəndə, mənə qəbz göstərdilər. Onu da hacıya üz eləyibdir.

Cənnətəli ağa. Əstəğfürullah, bəs Heydərqulu özü necə olubdur?

Allahqulu. O da məndən bir-iki saat irəli gəlibdir, odur həyətdə qoç döyüşdürür.

Cənnətəli ağa. Onu bura çağır görüm bu nə əməldir mənim başıma gətirir? (*Allahqulu gedir*.) Siz Allah, buna baxın görün belə də iş olumu?.. Ha sənin boyuna ip ölçüm! Ha səni itəsən! Mən borcluların əlindən bazara çıxa bilmirəm, bu görün mənim başıma nə pəstaha gətiri! İndi mən başıma nə çarə qılım? Ha səni yerə giresən!

Məhəmmədəli (*daxil olub baş əyir*). Ağa, bizim bir az hesabımız var, ola bilərmi ki, onu şəfaət eləyəsiz?

Cənnətəli ağa. Necə hesabdır? Sən haradan gəldin çıxdın buraya?

Məhəmmədəli. Elə artıq hesab deyil, ağa... Təndirxana uçmuşdu, onu qayırmışam.

Cənnətəli ağa. Elə işlərə mən qarışmiram və qarışmaq da istəmirəm.

Məhəmmədəli. Niyə, ağa, özünüz danışmadınız? Dörd manat bir artıq pul deyil.

Cənnətəli ağa. Yaxşı qayırmamışan, bir qəpik də verməyəcəyəm.

Məhəmmədəli. Sahib ixtiyarısınız... Amma yaxşı deyil. Mənim haqqım gərək özümə çata.

Cənnətəli ağa. Mən haqq-maq tanımiram, çölə çıx, kefimin pis vaxtıdır! Çölə çıx! Çıx deyirəm sənə!

Heydərqulu ağa və Allahqulu daxil olurlar.

Cənnətəli ağa. Heydərqulu! Doğrudurmu ki, sən gedib mədaxilin hamısını satıb-sovub gəlmisən?

Heydərqulu ağa. Hə, doğrudur, nə olsun?

Cənnətəli ağa. Canuva dərd olsun, vərəm olsun! Yavaş, sənə kim izn verdi ki, gedib özbaşuva elə iş tutasan?!

Heydərqulu ağa. Kim izn verəcək? Mən özüm getdim.

Cənnətəli ağa. Sən çox qələt elədin! Başını daşdan-daşa döydün! Mən borcluların əlindən bilmirəm başımı hara təpim, sən də get bir böyük kəndin mədaxilini dəyər-dəyməzinə sat!.. Pulları bura gətir!..

Heydərqulu ağa. Bir qəpik də vermənəm... Pəs mən cahıl deyiləm! Mənim yoldaşlarım yüz-yüz manat xərcləyəndə mən baxabaxa qalıb!

Cənnətəli ağa. Bu saat pulu say bura, yoxsa ətini özünə yedirdərəm!

Heydərqulu ağa. Yox bir... Vallah, heç kim yel olub mənim yanından da ötə bilməz!

Cənnətəli ağa (*ayağa durub*). Nə deyirsən, ay gədə? Bir də de görüm! Bu saat səni iti öldürən kimi öldürərəm! (*Məhəmmədəli durur qabağa*.) Belə də iş olarmı, ay camaat, həmi darımı yesin, həmi də mənə xoruldasın?

Məhəmmədəli. Ağa, başına dönüm, hövsələni bir bas.

Heydərqulu ağa. Sən Allah burax görüm, o mənə nə qayıracaqdır... İndi bilir mənim cinimi ha... (*Allahqulu durur qabağa*.)

Allahqulu. Ağa, başına dönüm, böyüyün üzünə ağ olma, bəri gəl gedək. (*Aparır o biri otağa*)

Cənnətəli ağa. Yaxşı, Heydər, görək!.. Atamın ərvahına, bu saat gedib natarusda kağız yazdırıb, səni hər zaddan məhrum edəcəyəm. (*Gedirlər*.)

Məhəmmədəli (*tək*). Ağanın kefi şit dadır... Qəribə halətdir... Bir belə mülk-maaş sahibi olasan, yaxan borclular əlində qala və bir ağızından süd iyi gələn uşaq da səni biabır eləsin? Həqiqət böyük müsibətdir... Bəli, yazım dəftərin qirağına ki, bizim dörd manat guruldadı... Nə eləyək, o da qurban olsun Tellinin bir telinə. Ancaq bir işdən çox qorxuram. Bu ev çox qarış-bulaşdır, ona görə Tellinin burada qalmağını heç məsləhət görmürəm və bilmirəm ki, nə təhər eləyim (*yavaş-yavaş o qapiya, bu qapiya qulaq verir, yavaşdan*.) Güləndam, Güləndam.

Güləndam (*daxil olub*). Nə var, yenə çox tələsmisən? Hələ bir de görüm baftanı götərmisənmə?

Məhəmmədəli (*baftanı verib*). Ala, ay başına dönüm, necə tələsməyim? Bircə mənə de görüm Telli nə deyir, razı olurmu?

Güləndam (*yavaşdan*). Telli razıdır, ancaq el adətilə gedərəm, deyir. Yavaş danış, bizi pusurlar.

Məhəmmədəli. Güləndam, itin olum, küçüyün olum, bu ev çok şuluqdur. Aman günüdür, mən Tellinin tək bircə gün də burada qalmağına razı deyiləm... Sənə canım qurban, gör bir tehər eləyə bilərsənmi?

Güləndam. Ay nainsaf, bundan artıq çalışmaq olarmı ki, mən çalışıram?.. Səninki də elə odur ki, həmi qız olsun, həmi tez.

Məhəmmədəli. Təxirə qoyma, Güləndam, aman günüdür, canım sənə qurban.

Güləndam. Mənə bir on dörd arşın güllü çit alarsanmı?

Məhəmmədəli. Belə, bax mənim bu gözüm üstə... İsteyirsən elə bu saat alım gətirim. Güləndam, Güləndam, cənnətə o kəs gedər kim, yetirər yarı yarına. Ölürəm, bağrim çatlayır!

Güləndam. Yaxşı, ölmə. Artıq burada durma, get... Get bu axşam molla Heydərgildə gözlə, qızı ora göndərəcəyəm, işiniz orada tamam olsun. Bax, amma çit yadından çıxməsin ha!

Məhəmmədəli. Belə Allah səni də xoşbəxt eləsin. Nənki çit, hələ sənə bir neçə yaylıq da alıb gətirəcəyəm. Çox sağ ol. (*Gedir.*)

Güləndam (*tək*). Özümü yamanca bəlaya salmışam... Bədənim zağ-zağ əsir... Bilsələr, vay mənim halıma. Yusif bəy ilan dili çıxardır... Elə zariyir, elə zariyir, adamın yazığı gəlir... Bizim bu qız, bu qız! Başınıza dönüm, on dörd yaşında, yeyib, içib, qızmış nərə dönübdür... Elə deyir havaxt olacaqdır?.. Vay zamananız dağlışın! (*Süpürür.*)

Püstəbanu bəyim (*daxıl olur*). Belə sənə bu cavan canım qurban, Güləndam, Yusifi gördünmü? Bu gecə gələcəkdirimi?

Güləndam. Yavaş danış, qurbanın olum! Məni qana çalxama, gələcək ey, gələcək! Get qızıl-mızılını yiğ, bir boxçaya bağla... Küçənin başında fayton hazır olacaq, düz gir faytona, dəxi borcun deyil... Vaxtını mən özüm gəlləm deyərəm... Di durma, get!.. Mənə az yaxın gəl, tuyalları!..

Püstəbanu bəyim. Gör sənə nələr verəcəyəm?! (*Üzündən öpiüb qaçıır.*)

Güləndam (*tək*). Qızı bax, qızal! Deyir ki, gör sənə nələr verəcəyəm. Pəs necə? Babamı öldürmişəm ki, goruna and içim. Bir belə tədbir eləyim, bir belə qorxu çəkim, əvəzində bəs verməyəcəksən? Şahqulu, Şahqulu! (*Çağırır.*)

Şahqulu (*daxıl olub*). Nə var belə, sənə mənim bu canım qurban? Nə deyirsən, ay maralım?

Güləndam. Sarsaqlama, genə sənə bir söz deyəcəyəm. O gərək yadından çıxmaya. Ondan ötrü ki, sənə mənim yazığım gəlir.

Şahqulu. Sən desən ki, yixıl ayağının altında öl, sözüm nədir.

Güləndam. Gör özünü də ağlın kəsirmi? Bax, Şahqulu, sən qızın yanında çox Yusif bəy elə getdi, Yusif bəy belə getdi söyləyirsən... Qız uşağının beyni olmaz... Sonra bir iş olar, altın çəkə bilməzsən. Heydərqulu ağa bir dəlibaş uşaqdır. Cənnətəli ağanın hirsin mən görmüşəm. Vuralar, iti öldürən kimi səni də öldürərlər... Sonra haray hara çatar?.. O gün də böyük ağa deyirdi ki, bilmirəm bu Cavadın oğlu bizim küçədə nə çox gəzir. Bir deyən yox a qoduq, anqır tayıni tap!.. İndi bilirsən, balam, Allahı sevərsən, dilini dinc qoy, bizi xata-bəlaya salma. Budur, bax qabaqcadan deyirəm: birdən səndən bir elə söz eşitsəm, vallah, düz gedib ağalara deyəcəyəm. İndi özün bil.

Şahqulu. Allah atana rəhmət eləsin, Güləndam, yaxşı ki, məni başa saldin... Bundan sonra mən qələt elərəm bir də Yusif adı çəkmərəm... Yaziq, yetim gədəyəm, vuralar, öldürərlər, atamin evi yıxılar.

Güləndam. Get Tellini də bura göndər gəlsin, yaziqdır, onu da xəbərdar eləyim. (*Şahqulu gedir*) Vallah, belə qəribə iş olmaz, yaxşı deyirlər: özünə umac ova bilməz, özgəyə əriştə kəsər. İndi buna kələk qur, onun başın piylə, onların dildən qal aralıqda avara, sərgərdan... O iymışın saqqalına həna qoya-qoya... Adı yadına düşəndə dişim bağırşagini qırır... Allah qəzəb eləsin dayım Kərbəlayı Məhəmmədvəliyə, məni bu bəlaya salan odur...

Telli daxil olur.

Güləndam. Telli, bu gün bura çox qarşıqdır, burada adam xətadan xali olmaz. Hər nə olsa gərək bu gecə ola... İndi get nə ayın-oyunun varsa, yiğ bir düyüncəyə... Ancaq heç kim duymasın. Axşam azanı düz get molla Heydərgilə, əhvalatdan o özü xəbərdardır. Məmmədəli də orada olacaqdır...

Telli. Bədənim əsim-əsim əsir... Heç ağlıma gəlməyən işə düşmüsəm, qurbanın olum.

Güləndam. Ay yassar, güdəza getsə, burada mənim canım gedəcəkdir. Sən vaxt ikən canını qurtar. Bundan savayı sənin çarən yoxdur... Durma, get işinin dalınca!

Telli. Nə bilim, ay başına dönüm... Burada qalarsan vay, gedərsən vay. Belə də iş olarmı ki, mən düşmüşəm? (*Gedir.*)

Güləndəm (*tək*). Bunları yola salandan sonra görüm Səfiqulunu nə təhər fola gətirrəm. Yoxsa belə yurdsuz-yuvasız bayquş kimi haçanacaq qalacağam. (*Gedir.*)

Heydərqulu ağa (*əlində tüfəng daxil olur*). Allahdan qorxma-yanan, bu ev-eşiyi darbadağın dağıdasan!.. Bu başdan bir od qoyasan, o başdan cirrit deyib çıxa!.. Allahqulu! Səfiqulu! Haradasız, biriniz məgər burada tapılmazsız?.. Ay gədələr, görək... Bəlkə mənim meyitimi salalar... Gedərəm qaçaqlara qoşullam. Bu işdə ölmək var, dönmək yoxdur... Gör məni kim ilən hədələyirlər!.. (*Gəzinir.*)

Nökərlər (*daxil olub*). Nə buyurursuz, ağa?

Heydərqulu ağa. Çor buyururam, zəhrimar buyururam! Heyvan uşağı heyvan! Bu saat mənim atımı yəhərləyin, evdə də deyin ki, vallah, billah, tallah, hər kim Pişxurd kəndinə dolansa, onu iti öldürən kimi öldürəcəyəm!..

Səfiqulu. Ağa! At çoxdan hazırıldı.

Heydərqulu ağa. Eşitdinizmi? Nə təhər ki, mən deyirəm, elə deyərsiz. Mən belə deməmişdim... İndi onlara, verən Allah, mənə verər Allah... Atı çək çölə! Ay gədə, hey, Allahqulu! Birdən bilməzsən, deyərsən ki, “buyruq quluyam”, oralara gələrsən. And olsun Allaha, başını mal başı kimi kəsərəm!

Heydərqulu ağa və Səfiqulu gedirlər.

Allahqulu (*tək*). Arığın nə işi var qoruqda ki, vularlar qıcı sına... Allah vara ata-oğul bir-birinin ətini yesinlər, bizə nə var, canları cəhənnəmə... (*Gedir.*)

Pərdə

DÖRDÜNCÜ MƏCLİS

Vaqe olur həmin otaqda. Cənnətəli ağa və Mirzə Əsgər danışa-danışa daxil olurlar.

Cənnətəli ağa. Bəs, Heydərqulu hesab eləyirdi ki, mən onun kimi küçüyün əlində məəttəl qalacağam?.. Sən ölüsən, Mirzə, özü çıxdı qabağıma əl verdi... Qəribə oğlandır... Heç bir belə divanbəyi mən hələ görməmişdim... Şikayətimi elədim, buyurdu bu saat yazım pristava, onu qolubaqlı göndərər. Dürüst xatircəm ol. Belə də dərd

olurmu, ay kişi?.. Mirzə, meyitini görüm, o məni o qədər yandırıbdır ki, bundan sonra onu evə qoymaq istəmirəm.

Mirzə Əsgər. Ağa, elə deməyin, nə təhər olsa yenə baladır... Lazım-dır ki, bir qulaqburmazı verib, sonra bir iş üstə qoyasız, bikar gəzməsin.

Cənnətəli ağa. Bir oğul ki, mənim üstümə tüsəng çəkə, bir oğul ki, məni döymək istəyə... Gədələr tutmasaydilar, hələ məni vuracaq idi... Onu bir də evə qoya billəm?

Mirzə Əsgər. Əlbəttə, siz buyurandır, amma gənə nə tövr olsa, gərək onu mənzur eləyəsən ki, cahilin beyni qan olar və lazımdır ki, camaat üzünə bir növ ilə dolanasınız. Yoxsa, özünüz bilirsiniz, bizim xalq bir sözün üstə besini də qoyub adamı rüsvay elərlər...

Cənnətəli ağa. Allahdan gizlin deyil, bəndədən nə gizlin... Mən çox yaxşı bilirəm ki, qədim əsrlər keçibdir. İndi mən məhz bir mədaxilin ağasıyam, o da ki tarac olsun, onda bəs mən nə eləyim?

Xan pərvər bəyim (*daxıl olur*). Ay kişi, getdin nə qayırdın? Bu şikayət nə idi? Gözüün ağı-qarası bir oğlun var, istəyirsən onun da başını şışirdib çöllərə salasan? Heç bir utanmırısan? Belə də iş olarmı?

Cənnətəli ağa. Elə əvvəldən axıra sən deyilsənmi uşaqların başına daş salan? Gözümün ağı-qarası oğul gərək mənim var-yoxumu dağıdır, yaxamı borclular əlində qoya?! Mən ki hələ ölməmişəm! Bəs mənim adım, sanım necə olsun? Külfətimdən əl çekib, acıdan ki ölməyəcəyəm?

Xan pərvər bəyim. Ay kişi, bəsdir Allahi sevərsən, acıqlı başda ağıl olmaz, xalqı özünə az güldür!

Cənnətəli ağa. Mən ancaq dünən bilmışəm başıma nə daş düşübdür... Borc, borc kimi deyil ki! Mirzə, sən özgəsi deyilsən, evim yixilibdir.

Mirzə Əsgər. Ağa, sən Allah elə danışma. Sənə nə olubdur ki, evin yixila... Borcsuz düşmənin olsun. Onun üçün ki, deyirlər borcum var, etibarım var... Bu halda borcsuz kimdir? Tamam xanlar, bəylər boğazacan borca batıblar, bir siz deyilsiz.

Xan pərvər bəyim. Ay kişi, bəsdir sən Allah, onsuz da bu gün mənim kefim yoxdur... Allahqulu, Allahqulu, a gədə, bir qəlyan gətir... Kişi bir sözün ucundan tutub dəxi qurtarmaq bilmir... Pul iyiyəsinin canı çıxısın, bizi də buradan köçürtməyəcəkdir.

Cənnətəli ağa. Köçürdər də, hələ desən adamin gözünə aq da salar! Kafir uşaqları bilmirsən adamin başına nə iş gətirirlər... Biri

deyir ki, ağa ola bilər ki, bizim o xırda–para hesabımızı görəsiz? O biri işarə vurur: bu il taxıl görəsən necədir? Barama ki, Allaha şükür, yaxşıdır. Birisi də şəst ilən qalxıb təvazö eləyir: ağa, salam əleyküm və elə də adama zənlən baxır ki, deyəsən gözü adamın o yanından keçəcəkdir və eləsi də var ki, qıpqırmızı, az qalır adamı yaxalasın. Doğrusu, xəca-lətimdən istəmirəm dəxi bazara çıxam, adamı o qədər təngə gətirirlər.

Mirzə Əsgər. Qulaq asmayın, canları çıxsın.

Cənnətəli ağa. Kafir uşaqları istədikcə verdilər. Baqqal kor Əhməd üç yüz manat üstümə yazıbdır. Keçəl Hacı Mehdi doqquz yüz manat. İşə bax ki, nalbənd Poqus da on yeddi manat pul istəyir. Keçən vaxtlar olsayıdı, belə borclar adamın gözüne muy qədri görünməzdidi... Ay... hanı o günlər ki, on beş nökər ilə kəndin üstünə bulut kimi çöküb, bunu burada süpürleyirdim, onu orada... İndi qoyublar palajeniya. Rəiyyətə demək olmur buradan dur, orada otur... Bir yandan da saldat pulu, desyatın pulu, dəyirman pulu. Mən başıma nə çarə qılım? Vallah, az qalmışam dərdəcər olum...

Xan pərvər bəyim. Niyə, niyə, nə olubdur məgər? Padşahlıq pulu deyirlər manifest olub, bağışlanacaqdır. Baqqalların da canları çıxsın, verməyeydilər.

Cənnətəli ağa. Atamın ərvahına and olsun, arvad, səndə, bax bircə belə ağıl yoxdur.

Mirzə Əsgər. Ağa, doğrudan da zəmanə dəyişibdir. Keçən əsr hara, indi hara?.. Amma manifesti hamı danışır. Bəyim doğru deyir, heç qulaq asmayın... Sonra borclular özləri yalvaracaqlar ki, ağa, başına dö-nüm, heç olmasa, vaynaçar, ayda beşcə manat da olsa üstümüzə tollayın.

Xan pərvər bəyim. Ay kişi, borcdan gələsi nə var ki onun ucundan tutub bir belə sadalayırsan? Vallah, mənim gözümə bir zə-rəcə görünmür... Bizim dərdimiz var ki, borc onun yanında toy-bayramdır... O dərd qızıvun dərdir. Vallah, gecələr də yata bilmirəm... Mirzə də onun qaydına heç qalmır.

Mirzə Əsgər. İkinizin də başı üçün, mən elə gecə-gündüz o fikri cəkirəm. Bu nə sözdür ki, siz buyurursunuz? Mən bu evin çörəyi ilən dolanıram, necə ola bilər ki, Püstəbanu bəyimin qaydına qalmayım?

Xan pərvər bəyim. Hərgah sənin köməyin dəysə idi, mən onu çoxdan xoşbəxt eləmişdim.

Mirzə Əsgər. Mən başıma nə çarə qılım? Bir para adamı siz layiq bilmirsiz, deyirsiz nanəcibdir, nücəbada də elə münasib oğlan

yoxdur... Ağa, başına dönüm, acığın tutmasın, deyim: sizin Cahannisa bəyimin oğlu ikicə qara pula dəyməz. Gündüz axşamacan gözünün suyu töküle-töküle qoduq-moduq ilən gəzir. Hərçənd mülk-maşı çoxdur, amma ona vallah heç qız rəğbət eləyiib getməz.

Cənnətəli ağa. Qız uşağını özbaşına qoysan ya aşağı gedər, ya nağaraçıya... Cahannisanın oğlunu yaxşı tanımiram, amma mülkü çox olduğunu bilirəm.

Mirzə Əsgər. O ki Səfdərqulu ağanın oğludur, o da səfəhin birisidir. Veyil-veyil gəzməkdən savayı bir işi yoxdur.

Xanpərvər bəyim. Məhəmmədkazım ağanın oğlu necədir?

Mirzə Əsgər. Ay başınıza dönüm, adam sözü danışın. O, xalis məktəbdən qaçmış Koroğlu dəlisidir. Ancaq bir çatması əskikdir. Ona qız vermek olar? Yenə bu təzə qoltuqdan çıxmalarda tək-tük layiq adam tapılar.

Cənnətəli ağa. Heç vaxt, heç vaxt! Elə adamlar ilə qohum olmaqdan isə, qızımın ikisinin də başını kəsməyə hazır varam.

Mirzə Əsgər. İndi, ağa, siz göstərin, mən də düşüm dalınca... Birisi var, əgər mənim qızım olsa idı və o da müştəri olsa idı, mən yüz qurban kəsərdim. Ancaq bilirəm ki, qəbul etməyəcəksiz... Məhərrəm yüzbaşının oğlu... Bəy dəftərində adı var, artıq dövlətli. Bu halda da özü silistçi, çox kamil, gözəl oglandır.

Xanpərvər bəyim. Mirzə, eyib deyil? Heç utanmırısan, bizim evdə elə adamların adını çəkirsən?

Cənnətəli ağa. Rəhmətlik oğlu edə söz danışır ki, bişmiş toyuğun gülməyi gəlir... Bu nə sözdür... İstəyirsən bizi şəhər içində rüsvay eləyəsən?

Mirzə Əsgər. Ay ağa, başına dönüm, söz idı, dedim. Dəxi sizin niyə acığuvuz tutsun?

Xanpərvər bəyim. Elə adamlardan isə, Cahannisanın oğlu yaxşıdır.

Mirzə Əsgər. Yaxşıdır, əgər qız getsə.

Cənnətəli ağa. Bayaq dedim, Mirzə, qızı özbaşına qoymaq olmaz... O da mənə Heydərqulu olmayıacaq ki?.. Vallah, qoyaram ayağımın altına, çəkərəm, boğazı sərçə boğazı kimi üzülər.

Xanpərvər bəyim. O Cavadın oğlu Yusif də deyirlər buralarda çox hərlənir. O bilmirəm nəcidir, elə adamlara mən qızımın kəsinti dırnağını da qiymaram verim!

Mirzə Əsgər. Onu mən çox yaxşı tanıyıram. Onun veyil-veyil gəzməkdən savayı bir sənəti yoxdur... İtin birisidir: bir özü, bir darağı... Budur, iki ay olur ki, atası da evdən qovubdur... Ondan bəri dəllək Qəmbərin oğlu ilə yava-yava gəzir.

Güləndam (*daxıl olub*). Xanım, bir tez bura zəhmət çək!
(*Xanpərvər bəyim ilə Güləndam gedirlər*.)

Cənnətəli ağa. Bu qəziyyədən sonra, Mirzə, ola bilərmi ki, bir az pul tapasan, o xırda-para borcları verək?.. Mülkün birini də girov qoymağə hazırlam.

Mirzə Əsgər. Nə deyim, ağa, ağlım kəsmir ki, elə adam təpilsin.
Cənnətəli ağa. Genə sən yaxşısan, mən buraya bələd deyi-ləm. Nə qədər neustoyka da qoysalar əlac yoxdur, qoysunlar.

Mirzə Əsgər. Görüm, ağa, papaqcı Məşədi Rəhimdən ala bilərəmmi. Onunla o günləri danışdım, qırışmal ildə manata üç abbası istəyir.

Güləndam tələsik daxil olub, otağın künclərini axtarır.

Cənnətəli ağa. Nə axtarırsan, ay qız?

Güləndam. Tüfəng, yaraq axtarıram... Nə bilim, ay başuva dönüm?.. Allah Şahqulunun atasına nələt eləsin! Mən min dedim bu qızın yanına az gir-çix! (*Tələsik bir tüfəng, bir tapança götürüb gedir*.)

Mirzə Əsgər. Görəsən Şahqulu genə nə pəstah kök eləyibdir?

Cənnətəli ağa. Yox, xətadan xali deyil. Olmasa tüfəng-tapança nə lazımdır?

Xanpərvər bəyim (*daxıl olub*). Ay qız, mənə bir az su!.. Su... Ürəyim getdi, ay, ürəyim getdi... Su, bir qurtum su! (*Yixılır*.)

Cənnətəli ağa. Nə olub, ay arvad? Niyə belə eləyirsən?

Xanpərvər bəyim. Ay başınıza dönüm, bircə qurtum su! Ay, bircə qolumu tutun!

Cənnətəli ağa. Lal olmamısınız ha! Deyin görüm nə olubdur?

Güləndam (*Xanpərvər bəyimin qolundan tutub*). Püstəbanu bəyimi görüm şamı-çırığı qara yansın! Nə olacaq, biabırçılıq!

Cənnətəli ağa. Necə biabırçılıq? Nə danışırsan, ay qız? Ay gədələr, haradasız?!

Gədələr daxil olurlar.

Güləndəm (*Şahquluya*). Sənə demədimmi, kafir oğlu, qız uşağının beyni olmaz, onun yanında çox artıq-əskik danışma?

Cənnətəli ağa. Xataya düşdük, camaat də! Ay murdar uşaqları, sizdən soruşuram, nə olubdur? Püstəbanu bəyim hansı cəhənnəmdədir?

Xanpərvər bəyim. Qolumu tut! Su! Su! Öldüm, Allah! Vaaay, vayy!..

Cənnətəli ağa. Əstəğfürullah rəbbi və ətubi ileyh! Niyə dinmirsiz, ay zalim uşaqları?

Güləndəm. Ay başına dönüm, heç kimdə taxsır yoxdur, bütün işlərin başı, bu boğazından asılmalı Şahqulu kafir oglundadır.

Allah qulu. Ağa, əvvəl-axır biləcəksiz... Cavad bəyin oğlu Yusif bəy Püstəbanu bəyimi götürüb qaçıbdır. İndi də buyurursuz əməl eləyək... Tellini də Məhəmmədəli aparıbdır...

Cənnətəli ağa (*ayağa durub*). Necə, necə? Səsini kəs, kafir oğlu, elə zad ola bilməz! Qanı qurşağa çıxardaram!..

Şahqulu (*ağlaya-ağlaya*). Ağa, ağa, o çörəyin haqqı üçün mənim xəbərim yoxdur...

Güləndəm. Çörək gözünü tutsun yalan isə! Biqeyrət oğlu biqeyrət!

Cənnətəli ağa. Zalim oğlu zalim, qabaqcın məni öldürəydin, niyə evimi yıldın?! Vay, vay! Heydərqulu, boynun sinsin, harada qalmışan?

Mirzə Əsgər. Ağa, bir az səbr eləyin, görək məsləhət nədir.

Cənnətəli ağa. Məsləhətdən keçibdir. Uşaqlar, durmaq yeri deyil. Bu saat xəbər verin mənim övladıma! Biriniz də çapsın el-əbanın içində. At belinə çıxan durmasın gəlsin! Vay, vay! Heydərqulu, səni görüm yaylım gülləyə rast gələsən! Şahqulu, ay çörəyim gözünə dursun, bu nə müsibətdir mənim başıma gətirdin?!

Şahqulu. Ağa, ağa! Mənim əger xəbərim varsa, Allah boynumu sindirsin, evimiz uçsun, bacım-qardaşım qırılsın.

Cənnətəli ağa. Mənim tüfəngimi, qlincimi buraya gətirin!.. Mən onların erkəyini də, dişisini də qırmasam, ürəyim soyumaz... Mirzə, Mirzə, görürsən mənim başıma nə gəlir?

Şahqulu (*Cənnətəli ağanın ayağına yixilib*). Ağa, istəyirsən qabaqcın məni öldür. Amma vallah, billah, tallah, mənim xəbərim yoxdur.

Cənnətəli ağa. Ayağa dur, mürtəd oğlu! Səni boğazından asacağam! Kəndir, süyürtmə! (*Tutur boğazından.*)

Xanpərvər bəyim. Allah, bu nə işdir biz düşdük? (*Şah-quluya.*) Barı gözümün qabağında durma! Barı gözümün qabağında durma!

Güləndəm. Ölümün çatıb, ay mürtəd oğlu, nə durmusan? Bir işdir eləmisən, bari boynuna al!

Şahqulu. Yalan isə sənin gözünə gullə dəysin!

Cənnətəli ağa. Tərpənmə, məlun oğlu! Ay gədələr, sizə demirəm süyürtmə götirin? Tərpənmə, murdar oğlu! (*Döyür.*) Qanuvu içəcəyəm!.. Mənim başıma belə iş?! Mənim başıma bel iş?! Süyürtmə, süyürtmə!..

Mirzə Əsgər. Ağa, başına dönüm, bir az səbr eleyin, qohum-qardaş da yiğilsin, görək nə tədbir elərlər.

Cənnətəli ağa. Ay, ay, Mirzə, nə qoyub, nə axtarırsan? Bu iş tədbirsiz işdir... Yəni bundan sonra mən adam olub, adam içinə çıxacağam?!

Mirzə Əsgər. Ağa, belə işdə səbr lazımdır. Adəmin gərək tədbiri çəşmasın. Artıq cəzə-fəzə sizin adınıza layiq deyil.

Cənnətəli ağa. Adımız varsa da, qardaş özümüz yoxuq!.. Tərpənmə, tərpənmə, zalim oğlu! (*Döyür.*) Süyürtmə, süyürtmə!

Şahqulu. Ağa, məni öldürmə, taxsırıım yoxdur, taxsırıım yoxdur. Başına dönüm, ağa, vallah, taxsırıım yoxdur. (*Qaćır.*)

Cənnətəli ağa. Ay gədələr, dalımcə gəlin!.. Gərək dünyavü aləmi xaraba qoyam! (*Gedirlər.*)

Xanpərvər bəyim. Ay Allah bəndələri, ölürem!..

Pərdə

1891

YAĞIŞDAN ÇIXDIQ, YAĞMURA DÜŞDÜK

(Komediya, 4 məclisdə)

ƏHLİ-MƏCLİS

Hacı Qəmbər – əlli yaşında, sövdəgər
Dilbər xanım – qırx altı yaşında, onun övrəti
Cavahir xanım – on səkkiz yaşında, onların qızı
Yetər – qulluqçu, on altı yaşında
Cəbi – nökər, qırx səkkiz yaşında
Hacı Salman – tacir
Mayor Xudaverdi bəy – xaşalqarın
Əşrəf bəy – cavan oğlan, Dilbər xanımın bacısı oğlu, oxumuş
Dəyirmançı Qıdı kirvə – gödək, qoca kişi, üzü qırxiq, uzun sallama biğ
Molla Səfi
Aşıq Veli
Tintin İmamqulu – başmaqçı
Mahmud – Əşrəf bəyin nökəri

ƏVVƏLİNÇİ MƏCLİS

Cavahir xanım (*tək, taxt üstə oturmuş, bikef*). Pərvərdigara! Sən özün bizə rəhm elə, yamanca yerdə axşamladıq, qəribə, olmayan xataya düşdük... Yazıq anam baş götürüb evdən qaçıb, bilmir nə tövr bədbəxt atama kömək eləsin. Allah evini başına uçurtsun Hacı Salmanın, fəqir kişini yamanca işə saldı... Əgər biçarənin naxoşluğu şiddetət eləsə, ona əlac olmasa, belə müsibətə dözmək olmaz, mən gərək özümü diri-diriy quyuya salam... Fəqir atam. Yazıq atam. Günü qara anam. Bədbəxt, köməksiz anam. (*Ağlayır.*)

Əşrəf bəy (*daxil olub*). Cavahir, nə olub, ay qız, deyəsən ağlayırsan?

Cavahir xanım. Sənə qurban olum, ay xala oğlu, nə yaxşı sən gəldin. Evimiz yixilibdir, başına dönüm.

Əşrəf bəy. Nə olub, ay qız, nə olub?

Cavahir xanım. Nə olacaq? Hacı Salmanı tanıırsanmı? Evi yıxılmış biçarə atamı tovlayıb, var-yoxunu əlindən alıb verib baramaya, indi deyirlər ki, Qara dəryada gəmi qərq olub, tamam barama batıb... Atam bu əhvalatı eşidən kimi başına hava gəlib, olub dəli, evdən qaçıb. Anam da pir, ocaq qalmayıb ora qaçmaya, bir molla və seyid qalmayıb, ona dua yazdırırmaya. Özü də evdən baş götürüb itib.

Əşrəf bəy. Bu yaxşı iş olmadı... Həkim götirmisizmi?

Cavahir xanım. Həkim-zad nə qayırı?.. Ancaq qalmışlıq kişinin həşrinə, bilmirik nə çarə edək.

Əşrəf bəy. Bəs hacı özü haradadır?

Cavahir xanım. Mən sənə deyirəm ki, atam belə. adəticə olub dəli. Nə qədər yalvardım ki, ata, sənə qurban olum, getmə, bir az yat dincəl, məni də itələyib yıldı ora, ayaqyalın, başaçıq, hədərən-pədərən danişa-danişa getdi.

Əşrəf bəy. Yaxşı ki, mən gəldim. Heç fikir eləmə, Cavahir, mən bu saat gedib lazımı binagüzarlıq elərəm. Həkim gərək, dərman gərək. Lazımdır hacını evdən çölə qoymamaq.

Cavahir xanım. Gözlərinə qurban olum, Əşrəf... Bax, səni qoymayacağam gedəsən, ta ki, atam yaxşı olub, dürüst sağ olanacaq.

Əşrəf bəy. Durmaq yeri deyil, dəxi mən getdim... Ancaq xalam gələndə deyərsən ki, çox cəzə-fəzə eləməsin, Allah qoysa yaxşı olar.

Cavahir xanım. Get, Allah səni bizə çox görməsin. Get, Allah fəryadına yetsin. (Əşrəf gedir.) Pərvərdigara! Şükür sənə. Mənim bacılarım hərəsi gedib bir Allah bəndəsinə, öz evlərində rahat dolanırlar. Mən bədbəxt gərək belə müsibətə düşər olaydım?.. Mal-dövlət əldən gedib. Bundan sonra bizim günümüz nə təhər keçəcək, Allah bilir?! Yaziq canım, fağır canım!

Dilbər xanım (*daxıl olur, yorulmuş, bikef*). Cavahir, o suyu mənə ver, dilim ağızında yanıbdır, ayaqlarım qəbər olub... Görəsən mən hansı saatda dünya üzünə gəlmişəm? Mən olan günə daş düşəydi! Elə bu qalmışdı ki, qəza bizim başımıza götireydi?

Cavahir xanım (*su verib*). Ana, gəlsənə ayaqlarını isti su ilə yuyam.

Dilbər xanım. Lazım deyil, bala, gedəcəyəm...

Cavahir xanım. Heç yerə getmək lazım deyil... İndi elə bu saat Əşrəf dava-dərman götirəcək. Dedi ki, xalam çox cəzə-fəzə eləməsin və qorxmasın. Heç zad olmaz. Atamı da bu saat götirəcəkdir.

Dilbər xanım. Əşrəfin gəlməyi yaxşı oldu... Sizə canım qurban, şəhər tamam dəyib bir-birinə. Hara gedirəm gədələr məndən əl çəkmirlər. Biri deyir pirə apar, biri deyir dua yazdır, birisi hırıldayıır, birisi yalandan, guya ki, bizim dərdimizə qalır... Mən də inanıram... Nə bilim? Adamın əli yananda ağızına təpər... Mənə hər nə deyirlər, mən də onun dalınca gedirəm. Nə bilim? Hacı Salmanın evin Allah yixsın, balaları qırılsın!

Cavahir xanım. Allaha yalvarmaqdən savay əlimizdən nə gələr?

Dilbər xanım. Məscid qabağında dizi üstə çöküb, nə qədər yalvarmışam, nə qədər söz demişəm.

Cavahir xanım. Yavaş bir, deyəsən atamı gətirirlər.

Əşrəf bəy (çöldən). Ay kişi, vallah, billah, tallah, mən səni aldatmırıam... Bəri gəl, sən nə təhər adamsan? Bəri gəl deyirəm sənə. Bir gəl, de nədir sözün.

Hacı Qəmbər, Əşrəf bəy və Cəbi daxil olurlar, Dilbər xanım, Cavahir xanım hacını qucaqlayıb

Dilbər xanım. Ay kişi, evindən niyə qaçırsan? Bəri gəl, bir az dincəl.

Cavahir xanım. Ata məgər bizə sənin yazığın gəlmir?

Əşrəf bəy (aciqli). Allahi sevərsiz, danışdırmasın, oturun yerinizdə. Nə xəbərdir?!

Hacı Qənbər –

Bir belə cəhəlkar adamlar olmaz, mən deyirəm:
Fikrində idi bir neçə turac ilə kəklik vursun,
Əvəzində oların sərçəni bozbaş edən əst.

O deyir, xeyr, qardaş, belə deyil... Bat-bat bexur, net rabatay. Yaramadı, getdi, batdı, itdi... İndi bunun cavabı nədir? O deyir: qaz vur, qazan dolsun. Mən deyirəm: xeyr, qardaş, yaramaz, bat-bat bexur, net rabatay! İndi yaydır, qazlar uçub gediblər... Əlavə mən deyirəm ki, əzizim, qoy gedim bu tiği-sitəmkarı oxalatdırıım, Hacı Salmana qonaq gedim, o deyir: xeyr, olmaz, bat-bat bexur, net rabatay. Gəmi batdı, it də getdi, ip də getdi... Bu da beləsi... İndi necə olsun, Əşrəf, sən ağıllı oğlansan, buna nə deyirsən?

Əşrəf bəy. Mən deyirəm yorulmusan, get yat, bir az dincəl.

Hacı Qənbər. Təəccüb iş burasıdır ki, iki qulaqlarımın birisi mənə düşməndir, birisi dost... Sağ qulağım çığırı ki, vurulan qafilə sənindir, kirədar neçün ağlar? Sol qulağım çığırı: yalan deyir, çox qələt eləyir, bat-bat bexur, net rabatay. O dolu sandıqlar sağ olsun, biri ləl, biri cavahir... Sağ qulağım deyir ki, yüz min təbib neynəsin, bir fələk qarğamışa. Sol qulağım deyir: qələt eləmə, bir şəm ki, haqdan yana, heç bad ilə sönməz. Kafir uşaqları məni lap təngə gətiriblər, bilmirəm hansına inanım... Amma Hacı Salmana bir düdəməyi-hindi ilişidirməyim var... Belədir, Cəbi, ya yox?

Cəbi. Sənə gələn dərd-bəla gölsin Cəbinin balalarına, yazıq ağa!

Hacı Qəmbər. Ayağımın birisi deyir: dərya topuqdandır, o birisi deyir: həri, ha-ha... Dərya Bakının neft quyularından da dərindir, ora düşən, get ay batandan sonra gəl. Bat-bat bexur, net rabatay... O qaldı İsrafilin düdək çalmağına. Yat ki, yatacaqsan... (uzada-uzada) Gəmi... dərya... barama... Hacı Salman... Hacı Qəmbər... qutrats!..

Cavahir xanım. Ata, heç bilirsənmi, gecədən nə keçibdir? Gəl gedək yataq, gəl, canım sənə qurban. Gəl axır biz də yazıçıq!

Hacı Qəmbər. Gedək yataq. İsrafil zurnasını çalanacan (əlini ağızına tutub) du-u-u! Ay İsrafil qardaş, du-u-u!.. ölüsən də yatıb durmayacağam, du-u-u!.. (Gedirlər.)

Əşrəf bəy. Xala, sən heç fikir eləmə, Allah qoysa hacı bir-iki günə yaxşı olar. O ki qaldı dövlətin əldən getməsinə, o barədə genə fikir lazımlı deyil. Mənim canımın da, malimin da təəllüyü var sizə. Mən bir gün də qoymaram ki, siz üsrət çəkəsiz. Mənim sizdən savay bir kəsim yoxdur.

Dilbər xanım. Allah səni bizə çox görməsin, həmişə ümid yeri eləsin, ay Əşrəf... Ancaq yaman bəlaya düşdük.

Əşrəf bəy. Sənin canın üçün, xala, hacının bu əhvalatından artıq məni bu gün müsləman qardaşların hərəkəti qəmgin edibdir. Biçarə kişini bir hoydu-hoyduya götürmüştülər ki, Allah göstərməsin... Vəhşi, nadan tayfa!

Dilbər xanım. Doğrudur, başına dönüm, Allah onların zülmün artırırsın.

İمامqulu otağa girmək isteyir.

Cəbi. Sən nə isteyirsən, qardaş? Nə üçün gəlmisən? Nə var burada, qoymazsız görək dərdimiz nədir?

İمامqulu (*burnunda*). Gəlmışəm sənin sıfətinə baxmağa... Rəhmətliyin oğlu, belə dur görüm... Əlbəttə, işim var ki, gəlirəm də.

Əşrəf bəy. Cəbi, qoy gəlsin görək nə deyir (*gəlir*). Nədir sözün, qardaş nə isteyirsən?

İمامqulu. Heç, bir elə artıq iş yoxdur... Deyirlər ki, hacı belə olubdur (*şəhadət barmağın salib ağızına çıxardır*). Bizim bir balaca hesabımız var, ondan ötrü gəlmışəm. Vəssalam. Nə lazıım, qardaş, kasib adamam, bir sürü külfət sahibiyəm, zarafat deyil.

Əşrəf bəy. Buyur görək nə hesabdır.

İمامqulu. Hacının özünü görmək olmazmı?

Dilbər xanım. Hacı naxosdur, yatır. Nədir sözün onu de?

İمامqulu. Hacını bu gün bazarda gördüm. Allah göstərməsin, çox yaman gündə. Allah kömək eləsin. Nə deyim... Ancaq, qardaş, bir çin külfətim var, zarafat deyil.

Əşrəf bəy. Allah xatirinə, qardaş, sözünü de, rədd ol, tul eləmə.

İمامqulu. Niyə belə tələsirsiz, ay bəy? Sizi mən burada yemirəm ha.

Əşrəf bəy. Əstəğfürullah! Ay tıntın qırışmal, hesabın nədir, onu de, artıq bizə niyə əziyyət verirsən?

İمامqulu. Ay bəy, niyə belə kəmhövsələsən? Deyirəm, qardaş, hesabım var, hacı özü yaxşısını bilir.

Əşrəf bəy. Cəbi, Allah xatirinə bu kişini çölə çıxart! Füzul oğlu füzul, ovqatımızı təlx elədi. Nə qanır, nə qandırıır.

İمامqulu. Qanmayanda mən də hacı kimi dəli olmamışam! Belə ona bir cüt başmaq tikmişəm, onun pulunu isteyirəm, vəssalam... Zarafat deyil, qardaş, bir naxır külfətim var.

Əşrəf bəy. Tfu, füzul oğlu füzul! Pulu nə qədərdir, ayı, pulu? Qanırsanmı?

İمامqulu. Sən məni söyə bilməzsən, ixtiyarın yoxdur!

Cəbi. Ala bu sənin bir manatin, sürüñ buradan cəfəng oğlu cəfəng, yoxsa çənəni oynadaram!

İمامqulu (*gedə-gedə*). Sən ölüsən, heç yel də olub yanımdan ötə bilməzsən.

Cəbi. Rədd ol, heyvan! (*Gedirlər*.)

Əşrəf bəy. Vay müsəlman qardaş, tərbiyəsiz, vəhşi qardaş... Xudaya, nə vaxt biz bədbəxtlər elm tapıb, heç olmazsa rəftarın qayda-sını öyrənəcəyik? Hər bir müsibətdən artıq bizim nadan olmağımızdır.

Cəbi (*daxil olub*). Ay bəy, bundan bədtəri gəlir. Xanım sən buyur o biri otağa.

Dilbər xanım. Xudaya, dəxi nə qaldı bizim başımıza gəlmə-miş ola? (*Gedir.*)

Əşrəf bəy. Qoy gəlsin görək nə buyurur. Eşidiblər ki, hacının mali batıb, özü dəli olub; onun külfətinə təsəlli vermək əvəzinə, hərəsi bir balta götürüb kişinin evin yurd eləməyə... və adları müsəlman qoyublar... Atəşpərəstliyə heç layiq olmayanlar...

Mayor və Cəbi daxil olurlar.

Mayor. Hacını görmək olarmı?

Əşrəf bəy. Xeyr, hacı naxoşdur...

Mayor. Cəhənnəmə naxoş olsun, gora naxoş olsun... İndi mənim taxsırim nədir ki, tərləyə-tərləyə bu uzun yolu gəlmisəm? Deyən gərək biheya oğlu biheya, pul almışan, niyə vədəsində vermirən? Bir on gün bundan əqdəm lap nahaq yerə qoymadım gədələr onu saqqallayıb, bazar aşağı sürüsünlər.

Əşrəf bəy. Bəy, bir az atınızın başını çəkin!

Mayor. Sən nəcisin və nə cürət edib o sözü mənə deyirsən? Məni tanımirsanmı?

Əşrəf bəy. Xeyr. Ancaq görürəm ki, adamsan, əlli-ayaqlı və qulaqlı...

Mayor. Sən Məhəmməd yüzbaşının oğlu deyilsənmi ki, mənim qapımda dünənəcən sülənirdi?

Əşrəf bəy (*kənara*). Fuş... (*Mayora.*) Bəy, sizdən çox təvəqqə eləyirəm uzun eləməyin, tələbiniz nə qədərdir, onu buyurun.

Mayor. Qabaqcə mənim sualıma cavab ver görüm Məhəmmədin oğlu deyilsənmi? Xa, xa, xa! Xalqa it hürər, bizə çapqal.

Əşrəf bəy. Bəy, eyib olmasın soruşmaq, əldə böyümüşüz, yoxsa meşədən tutulmusunuz?

Mayor. Əgər mən səni bu sözün üstə bazarda gədələrimə çubuq ilə döydürməsəm, bu papaq mənə haram olsun! Səbr elə!

Əşrəf bəy. Mən əgər bilsəydim ki, siz mənim sözlərimi başa düşə bilərsiz, yaxşı cavab verərdim... Çifayda... Yaxşısı budur ki, tələbinizi buyurasız.

M a y o r. İndi hər nə istəyirsən de, qəbulumdur. Ancaq axırını gözlə, gör başına nələr gətirəcəyəm.

Əşrəf bəy. Təvəqqə eləyirəm müzayiqə eləmiyəsiz... Tələbinizi buyuruz.

M a y o r. Aşkara deyirəm: hərgah mənim iki yüz əlli manatım bu saat özümə çatmasa, bu evin palaz-paltaların çölə tullayacağam. Canım, Mirzə Petros bir ağıllı kişidir, doğru deyir. Hacı olub dəli. Dəliyə gərək qəyyum tikilə, ondan sonra mənim pulum özümə çata... Mən onu gözləyə bilmərəm, heç vaxt!

Əşrəf bəy. Yəqin həcının sizdə təməssükü var, çıxardin görək.

M a y o r. Əlbəttə var. Onsuz mən bir adama pul vermərəm. Ala. (*Verir təməssükü.*)

Əşrəf bəy. Siz də buyuruz: bu bir yüz, bu iki yüz, bu da əllisi... Təvəqqə eləyirəm, bilətəxir təşrif aparasız.

Cəbi (qapını açıb). Ağa, izal olun!

M a y o r. Neylək, eybi yoxdur, qeyri hesablarımı dursun görək. (*Gedir.*)

Cəbi. Haqqınız çatdı, kifayətdir, buyuruz!.. Buyuruz, ağa!

Əşrəf bəy. Cəbi, Allahı sevərsən, get darvazanı bağla, dəxi mən təngə gəldim.

Cəbi gedir.

Əşrəf bəy (tək). Adın müsəlman qoyan üçün dünyada hər bir dərdlərdən acı odur ki, hansı din qardaşımıza rast gelirsən, onda mürüvvət, rəhm, məhəbbət nişanələri bilmərrə görünmür və halonki Həzrət Rəsul əleyhüssəlam buyurubdur ki, Məğribdəki müsəlmana iynə batsa, Məşriqdəki görək onun ağrısın bilsin... Bu saat yer üzündə nə qədər müsəlman var, cəmən zəlalətdədirler... Səbəb? Ehkamişəriət bilmərrə yaddan çıxıb... Elm yox, tərbiyə yox, ədəb yox... Hər bir qədəmdə vəhi nadanlıq, adam öldürmək, qan tökmək, yalan demək... Sübut? Tamaşa edin, divanxanalar qapısında qoyun sürüsü kimi boyun-boyuna büzülüüb yiğilan kimdir? Müsəlman! Bir-birinin canına-malına düşmən kimdir? Müsəlman! Bu çolaq, ciyni düşük, dilənçi kimdir? Sərgərdan, əli qoynunda neyləyim deyən kimdir? Ah? Yaziq, bədbəxt, biçarə müsəlman!..

Cəbi (tələsik daxil olub). Ay bəy, muştuluğumu ver, Hacı Salman əlində bir kağız “xeyir xəbər, xeyir xəbər” çığır-a-çığır budur gəlir!

Əşrəf bəy. Heç kuyə salma, qoy gölsin görək nə xəbərdir?

Gedir qapiya tərəf, Hacı Salmanın səsi gəlir.

Əşrəf bəy (*qapı ağızında*). Allah sizi xeyir xəbər eləsin, hacı əmi, buyurun görək!

Hacı Salman (*daxil olub*). Hacı əmin sənə qurban, bu teli bir oxu.

Əşrəf bəy (*oxuyur*). Ragim в Батуме, груз был застрахован 90 тысяча рублей, ура! Mexti. Mehdi yazır ki, Rəhim Batumda, yük straxovoy olunub doxsan min manata.

Hacı Salman. Yük, yəni barama. Şükür olsun pərvərdigara... Rəhim mənim oğlumdur, Mehdi bacım oğlu... İndi bilirsən, qadonu alım, nə var? Mən burada qala bilmərəm, çünki görək özümü maşına yetirəm... Sabah sizə tel vurram. Hacı Qəmbərə bu əhvalatı bir növ xəbər verin, bəlkə biçarə kişi bir az özün düzəldə... Hələ ki, xudahafiz. Ev adamların da mənim tərəfimdən mübarəkbad eləyin, gözləri aydın olsun. Hələ ki, xudahafiz! Durmaq yeri deyil.

Əşrəf bəy. Buyurun, hacı əmi, Allah sizi xeyir xəbər eləsin. Xoş gəldiz.

Cəbi. Belə sənin kimi kişiyə bu Cəbinin balaları qurban. Get, get, pəhləvanım! Get, nərim, Allah səni şad eləsin.

Hacı Salman (*gedə-gedə*). Cox sağ ol, Cəbi, çox sağ ol. (*Gedir.*)

Cəbi (*bərkdən çağırır*). Ay xanımlar, gəlin ha, ha! Allah, sənə şükür, qaz vurulub, qazan dolub. Gəlin ha, ha!

Dilbər xanım, Cavahir və Yetər gəlirlər.

Dilbər xanım. Dilim tutuldu, başınıza dönüm, nə var?

Əşrəf bəy. Qərq olan barama əvəzində haciya qırx beş min manat pul çatır.

Cəmən. Allah, sənə şükür! Allah, sənə şükür!

Cəbi. Yol verin, yol verin, ay qız Yetər, belə dur. (*Ağzı ilə çılib-oynayır.*)

Cəmən. Allah, sənə şükür! Allah, sənə şükür!

Pərdə

İKİNCİ MƏCLİS

Vaqe olur həmin otaqda. Hacı Qəmbər, Əşrəf bəy əyləşiblər.

Əşrəf bəy. Mən çox təəccüb eləyirəm sizə ki, mənim sözümə inanmırınız. Mənə nə düşüb ki, sizə yalan deyim. Vallah, billah, necə ki, sizə ərz eləyirəm, elə iş o qaydadadır. Ala bax, bu iki tel: Hacı Salman yazır ki, bu gün üçün sizə qırx beş min manat pul gətirsin. Əvvəlinci telin də məzmunu belədir ki, baramanı straxovoy eləyiblər doxsan min manata, yarısı Hacı Salmanın, yarısı sizin. Burada bir şəkk-şübhə yoxdur.

Hacı Qəmbər. Mən bu sözü səndən bir aydır eşidirəm. Bu gün sabah, bu gün sabah! Pəs bunun axırı nə vaxt olacaq? Doğrusu inanmırıam, qardaş. Məni sən heç qınama. Rus işidir, yağımadı, bitmədi... O zaftra, zafranı mən çox görmüşəm. Ta ki, pul gəlib əlimə çatmasa, rahat ola bilmərəm. Vəssalam.

Əşrəf bəy. Mən sizi heç qınamırıam, ancaq onu mənzur eləyin; həkim bir kəlmə deyir ki, əgər hacı xiffət eləsə, fikir eləsə naxoşluğu təzədən geri qayıdaq. Özvüz bilin.

Hacı Qəmbər. Mən heç zad bilmirəm, ancaq onu qanıram ki, əgər bu iş dürüst olmasa, mən gərək Hacı Salmanı dünya üzündə qoymayım sağ qala. Vəssalam. Zalim oğlu zalim elə “qaz vur, qazan dolsun” deyə-deyə mənim evimi yıxdı.

Əşrəf bəy. Bu sözü tək mən demirəm, bu xəbəri tamam şəhər danışır. Əgər siz bu tellərə də inanmayanda, mən dəxi bilmirəm sizi nə tövr inandırırm.

Hacı Qəmbər. Əşrəf, sən hələ uşaqsan, dünyanın işin bilmir-sən. Hər saatın bir hökmü olar... İşdir, olmadı, olmadı; yağımadı, bitmədi... Mən özümü güclən inandırıa bilmərəm!

Əşrəf bəy. Eybi yoxdur, inanmısız inanmayın, əlbət pul gə-ləndə inanarsız.

Dilbər xanım (*daxıl olub*). Deyirəm, Əşrəf, dünyanın işinə bax, o gün gözümün içində hırıldayanlar bu gün bilmirlər mənə nə qayda gözaydındılığı versinlər... Məsciddən evə gələnəcən yol uzunu bir arvad qalmayıb deməsin: “A Dilbər xanım, gözünüz aydın olsun, Allaha şükür, pulunuz çıxıb”. Mən də ürəyimdə dedim: “Ölün, canınız çıxsın”.

Əşrəf bəy. İndi gəl kişini inandır ki, bu xəbər doğrudur.

Hacı Qəmbər. Allahı sevirsiz, məndən əl çəkin. Nə isteyirsiz? Mən bilirəm mənim evim yixiləbdür, dəxi artıq danışmaq nə lazım?.. Mən uşaq deyiləm ki, başa düşməyim. Mənə siz təsəlli verirsiz ki, mən artıq fikir eləməyim; qorxursuz ki, naxoşluğum geri qayıda.

Əşrəf bəy. Pa-a-a, rəhmətliyin oğlu, bizi lap ələ salmısız. Biz şadlığımızdan bilmirik nə eləyək, bu da elə öz dediyin deyir... Vallah, sizin acığınıza Aşıq Vəlini çığırib burada qiyamət eləyəcəyəm... Axırda görək kim peşman olacaq.

Hacı Qəmbər. Mənim sizlən işim yoxdur, hər nə isteyirsiz, onu eləyin... Mənim bu işim özü elə bir böyük zurnadır.

Əşrəf bəy. Çox yaxşı, çox əcəb! İndi ki sizin zurnavuz var, qoy bizim də barı sazımız olsun... Cəbi! Cəbi! (Çağırır.) Bax, bu canım ölsün ki, Hacı Salman elə doğru deyib: qaz vurmusan, qazan da dolub. (Cəbi daxil olur.) Cəbi, get Aşıq Vəliyə deyinən ki, bu saat sazin da götürüb yoldaşlarılə buraya gəlsin.

Cəbi. Bay, sənə qurban olum!.. Bunu çoxdan elə də! Başın üçün, Əşrəf bəy, bu xeyir xəbəri eşidəndən bəri var-yoxumdan əl çəkmışəm. Bax, bircə manat Seyid Əzimə vermişəm, bir üç manat qara pul fəqir-füqəraya paylamışam. Şükür sənə, Allah, gündə min kərə şükür!

Hacı Qəmbər. Kor nə istər? İki göz, biri əyri, biri düz... Allah eləsin, nə deyirəm?.. İsteyirsiz zurnaçı da gətirin.

Cəbi. Bax belə söylə, mən də deyim ki, bu gün bayramımızdır... Düşməni öldürmişəm, canına od qoymuşam. Aşıq Vəli qonşuda! Cəbi, vur, bacının toyudur. (Gedir.)

Əşrəf bəy. İndi mən bilirəm şəhərdə bu xeyir xəbər neçə adamın ovqatına soğan doğrayıb.

Dilbər xanım. Hacı Mehdinin arvadı məni görüb deyir: “Ay qız, Dilbər, barı bu xəbər doğru olaydı... Vallah, o qədər şad olmuşsam, o qədər şad olmuşsam, dəxi nə deyim”. Mən də ürəyimdə dedim: “Yalansa qudurub, ciyinini qapasan”.

Hacı Qəmbər. Ay balam, deyəsən, mən də yavaş-yavaş inanıram axı.

Əşrəf bəy. Nə lazım inanmaq? Hələ inanmayın. Qoy Aşıq Vəli gəlsin.

Dilbər xanım. Bizə nə düşüb görəsən, adam alladaq? Kişi, sən özünü suya batmış toyuğa oxşatdin.

Cəbi (*daxıl olub*). Aşıq Vəli, buyur. Ay uşaqlar, siz də gəlin... Gəlin görək, nə tövr nəğmə başlayacaqsız.

Aşıq Vəli (*və qeyriləri daxıl olub*). Salam əleyküm, ağalar...

Əşrəf bəy. Əleyküm salam, Aşıq Vəli. İrəli gəl görək... Sənə bir az zəhmət verəcəyəm.

Aşıq Vəli. Hər nə buyursanız, nökəriniz Vəli, can-baş ilən qulluğunuzda hazırlırdır... Ancaq bir şey ərz eləyim. Məni Cəbi çağıranda ki, sazını da götür gəl, biədəblik eləyirəm, uşaqların anası zəli kimi yapışdı ki, bir az dayan, sözüm var... Arvad, Allaha bax, tanrıya bax, çağırırlar, məndən əl çək, xeyir olmaz, dayan... Rədd ol tünbütnün nəvesi! Başına bir qapaz... Dedim eybi yoxdur, sonra hesablaşarıq. İndi başınıza dönüm, qulluğunuza bir neçə kəlmə söz ərz eləyim: hansı arvaddan həzər etmək gərək? Fədə olum, hacı, bir az başağrısı verəcəyəm, əfv buyurasız... Əlhəmdülillah ki, o xeyir xəbəri ki, mən eşitmışəm, o məni artıq şad eləyib.

Dilbər xanım. Hər nə deyəcəksən de, ancaq mən onu bilirəm ki, arvadsız kişiləri qarğalar basıb yeyərdi. Birisi də bax bizim bu kişiçiğaz.

Aşıq Vəli. Hanı elə qarğalar məni basıb yeyədilər, canım qurtarayıdı Pərizadın əlindən? Axmağın qızı dünən mənim üçün başın tərpədirdi. Deyir ki, Səttar kişinin arvadı alışdım-yandımdan özünə libas tikib, nə bilim kimin arvadı qayçıkəsməzdən tuman tikib, kimi zər-zərdən, kimi zərxaradan, kimi gendədurdan, kimi qonşunun canıçixsindən. Nə bilim, başına dönüm, qana da bilmirəm qulaqlarım tiqqıldayır. Deyirəm, ay arvad, nə olsun axı? Deyir belə dərd olsun, vərəm olsun! Sən də aduvu kişi qoymusan? Başına bir qapaz. Bizim Pərizad indi belə Pərizaddir. (*Gülüş*)

Əşrəf bəy. Bəs hansı arvaddan həzər etmək gərək, Aşıq Vəli, de gərək.

Aşıq Vəli. Ərz eləyim, ay ağalar, o arvaddan həzər etmək gərək ki, sübhədən axşamacan dodağının altında həmişə donquldana.

Əşrəf bəy. Xalasına lənət!..

Aşıq Vəli. Genə o arvaddan həzər etmək gərək ki, təzə ərinin yanında rəhmətlik ərinini tərif eləyə.

Cəbi. Bizim Şahsənəm kimi.

Aşıq Vəli. Ələlxüsus həzər etmək gərək o arvaddan ki, həmişə öz baxtından şikayət eləyə.

Əşrəf bəy. Afərin, Aşiq Vəli... Dalı gəlsin.

Cəbi. Ağa, birini də mən deyimmi?

Hacı Qəmbər. Bacarırsan de, Cəbi.

Dilbər xanım. Cəbi, bu kol sən girən kol deyil ha, özünü gözlə!

Cəbi. Al gəldi, Aşiq Vəli! O arvaddan həzər etmək gərək ki, hansı ki əri evə gələndə sımsığın sallaya, əri evdən gedəndən sonra şıllaq ata. (*Gülüş*.)

Əşrəf bəy. Aşiq Vəli, al üstün.

Aşiq Vəli. Yenə o arvaddan həzər etmək gərək, Əşrəf bəy ki, cavanlığında min bəd əməl eləyib, axırda mərsiyəxanlıq bina edə.

Hacı Qəmbər. Mən ömrümdə arvad mərsiyəxanının cəminin elə gördüm. Lənətullah!..

Əşrəf bəy. Aşiq Vəli bu gün qiyamət eləyir. Hm, dali gəlsin!

Aşiq Vəli. Ələlxüsus həzər etmək gərək o arvaddan ki, həftədə birinə siğə olmuş ola.

Cəmən. Xa, xa, xa!..

Cəbi. Aşiq Vəli, demə ki, qanmadı ha, axırda mənə sataşdin. Sən ölüsən, hərgah bu söhbəti Bədirnisa xalam eşitsə, sənin biğində bir tük qoymaz qala.

Aşiq Vəli (*sazı kökləyə-kökləyə*). Bədirnisa xala, Əşrəf bəy, bir elə artıq siğə olmayıb. Bir Kərbəlaya gedəndə olub, bir Xorasana gedəndə, bir, iki ya üç mərsiyəxana, bir üç-dörd mollaya, vəssalam. Bir yol da meylində var idi ki, nökərinizə siğə olsun, Pərizaddan qorxdum.

Cəmən. Xa, xa, xa!.. Xa, xa, xa...

Aşiq Vəli. (*çalıb oxuyur*) –

Ey əzizim, uyma bu puç dünyayə,
Axır salar səni yaman sevdayə.
Nazü nemətinə çox həris olma,
Allanma dövlətə, gəzgilən sayə.

Təhtani, fövqani qəsrinə baxma,
Xəz xırqəsinə su kimi axma.
Qızıl eynəkləri fəxr edib taxma,
Mübəhat eyləmə zərrin əbayə.

Bunlarmıdır, gözüm, insana ziynət?
Bunlarla insanlıq olmaz həqiqət.
Lazımdır insana, bil ki, mərifət,
Mərifətsiz vermə ömrün fənayət.

Adımı soruşsuz, Aşıq Vəliyəm,
Axtarmayıñ ağıllı, ya dəliyəm,
Nə Bakı, şirvanlı, nə gəncəliyəm,
Hardan olsam, bir bəndəyəm xudayə.

Hacı Qəmbər. Ay sağ ol, Aşıq Vəli. Çox sağ ol, qardaş!.. Yaxşı sözlərdir.

Dilbər xanım. Bərəkallah, bərəkallah, Aşıq Vəli!
Əşrəf bəy. Gəlsin qulluğu-şərifinə bir üç danə manat. (*Üç manat verir.*)

Aşıq Vəli. Şərafətiniz artıq olsun, ay bəy! Allah o günü elə-yədi ki, sizin də toyunuza görəydim.

Dilbər xanım. Aşıq Vəli, indicə dedin ki, hansı arvaddan həzər etmək gərək. Əger hünərin var, de görək kişilərin hansından həzər etmək gərək?

Aşıq Vəli. Belə mənim bax bu gözüm üstə! Qulaq as, xanım-can, bir-bir ərz eləyim... Əvvala kişilərin şərir, biirzinə lənət.

Dilbər xanım. Qoçum, Aşıq Vəli, çox de!

Aşıq Vəli. Üzdə bir, batındə qeyriyə lənət!

Əşrəf bəy. Amin!

Aşıq Vəli. Adama ümid-nevid verib, yerindən eləyib, zərərə salıb, axırda sözünə əməl eləməyənə lənət!

Əşrəf bəy. Vallah, Aşıq Vəlinin bu sözləri layiqdir ki, min-bərdən deyilsin. Mərhəba, mərhəba, Aşıq Vəli.

Aşıq Vəli. Məqami-ehtiyacda dost olub, sonra dostluğu, aşnalığı kəsənə lənət!

Əşrəf bəy. Bərəkallah, Aşıq Vəli, de, qardaşım, de!

Aşıq Vəli. Qohum-əqrəbasına, yalı artanda, təşəxxüs edənə lənət! Ay Cəbi, mən ölüm, əgər acığın tutsa da, Allaha pənah, sənin özünə də lənət ki, Zeynəb arvadın oğlunu, divanda yalandan and içib şəhadətlək edib, vilayətdən yox elədin! Biçarə arvad əli qoynunda, nalə edə-edə qalıbdır.

Cəbi. Odur ki, Allah məni gündən-günə zəlil edir də! Doğru deyirsən, Aşıq Vəli, Allah səbəbə lənət eləsin.

Hacı Qəmbər. Bu söhbəti qoyun dursun... Aşıq Vəli, çünki oldun dəyirmənçi, çağır gəlsin dən, Koroğlu! Başla görək, qəza başımıza nə gətirəcək.

Aşıq Vəli. (*çalıb oxuyur*) –

Ay ağalar, qulaq verin ərzimə,
Sizlərdən elərəm bu iltiması.
Cəhd eləyin dünyayə bənd olmayıñ,
Heç kimə olmayıb dünya vəfası.

Allanma dünyanın mülkü malına,
Nə qədər çox olsa, çoxdur cəfəsi.
İnsanın ziynəti elmdir, ədəb,
Nə xırqəsi xəzdən, tirmə libası.

Hacı Qəmbər. Çox sağ ol, Aşıq Vəli, çox sağ ol.

Qıdı kirvə (*daxıl olub*). Adə, nə çox adam vaaar!.. Hacı Qəmbər kirvə, Allah saxlasun, bağışla bir az vurmuşam, kepim kökdür... Xanım, Allah saxlasun... Paaa, Əşrəp bəy, Əşrəp bəy, Allah saxlasun! Kepin-damağın, Allah səni də saxlasun, ay Cəbi... Allah sizi də saxlasun, ay uşaqlar! Allah məni də saxlasun. Bir az vurmuşam, bağışlayın.

Hacı Qəmbər. Necəsən, ay kişi, çoxdandır səni görmürəm. Necə dolanırsan, qocalmamışan ki?

Qıdı kirvə. Allahın dövlətindən kepim çox yaxşıdır... Bir az da vurmuşam, pişdirim çalıram. Gecə-gündüz dəyirman işləyir, qatırlarım saz, kepim saz. Tut arağı bol, caxır bol, kartoflu qazanı da ocaq üstündən düşmür... Əşrəp bəy kimi otuz qonaq gəlsə, qonşuya getmərəm, dükana getmərəm, elə toyuq kəsərəm, biri bir quzu kimi.

Əşrəf bəy. Allah eləsin, Allah eləsin, ay kişi. Eşitdim özün də bir cahıl arvad almışan, doğrudurmu?

Qıdı kirvə. Ərz eləyim qulluğuva. Elə ki, bizim pağır qarı Allah rəhmətinə getdi, gördüm ki, dolana bilmirəm. Əlacımı Allah kəsdi, getdim bir qocapəndi dul arvad aldım gətirdim. İndi kepim saz, öz qarımla dolanıram.

Əşrəf bəy. Ay Qıdı kirvə, eşitmışəm ki, sən bizim hacıyla lap uşaqlıqdan aşnasan, doğrudurmu?

Qıdı kirvə. Mən sənə bir-bir nağıl eləyim, Əşrəp bəy, sən də qulaq as, kepin kök olsun... Mən hacını on iki yaşından tanıyıram. Mənim rehmətlik atam, Allah sizinkinə də rəhmət eləsin, sağ idi... İki də eşşəyimiz var idi. Mən buğda daşıyırdım dəyirmana. Hacı həmişə bizim kəndə gələndə bizim otağa düşürdü... Belədir, Qəmbər?

Hacı Qəmbər. Belədir... Doğrudur.

Qıdı kirvə. Buna mən bu gün elə hacı deyirəm ha. Həmişə mən Qəmbər deyirəm. Qulluğuya ərz eləyim, Əşrəp bəy, bu cahil vaxtı bir laçın oğlandı, bir laçın oğlandı ki, bərabəri yoxdu... Əşrəp bəy, bir az səbr elə, bir burunotu çəkim. (*Yavaş-yavaş burunotu çəkir*) Mən özüm də çox qoçaqdım ha! Elə indi bu saat da genə zəlim adamam... Müsəlmanlar yorğan-döşəkdə xoruldaya-xoruldaya yatan vaxt mən şəhərə gedib, ev yiyəsini güclən durdurub, dən apararam dəyirmana... Qol yoğunluğunda buglarmışdan buz sallana-sallana gecələr iş görərəm... Bu hacını görürsən, Əşrəp bəy? Ha bunun anası ölsün, bir belə zəlim oğlan heç olmaz idi. Vallah, elə gecələr ki, göz-gözü görmür, yaşı göydən töküür, elə bil ki, sel gəlir, görürdüm ki, Qəmbər qabağında bir eşşək, suyun içində, budur gəldi... Qıdı, qapını aç! Rəhmətlik atam deyirdi ki, balam bu gədə dəlidir, nədir... Belə gecələrdə çölə çıxməq olar ki, bu səpərə çıxır?

Dilbər xanım. Amma indi ikicə qara pula dəyməz.

Qıdı kirvə. Yox a! Elə genə kalapası durur... Bir gün, Əşrəp bəy, Qəmbər dalında bir dağarcıq dən gətirib, mən də dəyirmando... Səbr elə, burunotu çəkim... Haa... gəldi ki, Qıdı, bu dəni gərək üyüdəsən! Dedim, ada, görmürsən ki, təknə doludur?! Yox, olmaz... Bu dedi, mən dedim, axırı ki, özgənin sarı buğda unuyla dağarcığı doldurmuşam ki, get! Hələ getməyəcəyəm... Gərək bir kömbə də yeyim gedim! Ada, Allaha bax ki, vallah olmaz... Olmadı, kömbə də bişirdim... Peşman oldum dedim ki, “durum içim arağ”. Qəmbər başladı “sonra qırxgilən parağ”. Ada, parax nədi? Ki, bəs it adıdır... Bi!.. Sənin evin yixilsin gədə! İndi başına dönüm, Əşrəp bəy, bu Qəmbər belə Qəmbər idi... Baxışlayasız, çox naqqallıq elədim, gedim görüm qatırlarım necə oldu.

Cəmən. Xoş gəldin. (*Qıdı gedir.*)

Aşıq Vəli. Ağalar, mən də qulluğunuzdan mürəxxəs olum.

Əşrəf bəy. Xoş gəldin... Allah qoysa genə görüşərik. (*Aşıq Vəli Cəbiyinən gedir.*)

Hacı Qəmbər. Mən bir belə dayanatdı erməni görməmişəm. Bunlar mənə o qədər hörmət ediblər ki, ölenəcən yadımdan çıxmaz.

Əşrəf bəy. Görünür ki, qoçaq adammış. Görəsən bunun bir yetmiş sinni olarmı?

Hacı Qəmbər. Gərək artıq olsun.

Cəbi (*hövlnak daxil olub*). Ağa, sənə qurban olum, Hacı Salman elə gəlir, elə gəlir, ildirim kimi!

Əşrəf bəy. Əlhəmdüllillah!

Hacı Qəmbər. Qabağa çıx, ay gədə, tez ol! Ya Allah, sən özün rəhm elə!

Hacı Salman (*içəri girməmiş*). Cəbi, ay gədə, hacı evdədirmi?

Cəbi. Evdədir, başına dönüm, evdədir. Buyur, buyur, sənə qurban olum.

Hacı Salman daxil olur, əlində qayış torba. Hacı Qəmbər və Əşrəf bəy ayağa dururlar.

Hacı Salman (*kənardan*). Tö ani ki gofti ki, ruyintənəm, bülənd asiman bər zəmin əfkənəm? Hə, necəsən, yassar kişi? Qorxaq kişi! Dəxi mənəm-mənəm deməyəcəksən ki? Əşrəf bəy, salam əleyküm.

Əşrəf bəy. Əleyküm salam. Hacı əmi, özü doğru, sözü doğru, biəvəz kişi!

Hacı Salman (*əlin Hacı Qəmbərin çiyninə qoyub*). Hacı yoldaş, dəxi bundan sonra başına hava gəlməyəcəkdir ki? Bazara çıxıb məni söyməyəcəksən ki? De görüm!..

Hacı Qəmbər. Keçənə güzəst deyərlər. Bəri gəl üzündən öpüm!

Hacı Salman. Nə tövr ki, sənin xahişindir. (*Öpüşürlər.*) Əşrəf bəy, sənin canın üçün, maşından düz buraya gəlmışəm, heç evdən xə-bərim yoxdur. Dedim ki, gərək qabaqcan kişini sakit edəm, sonra evə gedərəm... İndi, hacı qardaş, bu pulu say, mənə də bir qəbz şəfaət elə, sonra qulluğunuzdan mürəxxəs olum... Evdə də bilirəm nigarandırlar. (*Hacı Qəmbər pulu sayır.*)

Əşrəf bəy. Bu gün sabahdan indiyə kimi hacını inandıra bilmirəm ki, siz gələcəksiniz və qırx beş min manat pul gətirəcəksiniz.

Hacı Salman. Zarafat iş deyil, Əşrəf bəy, qırx beş min manat ağızda deyilir. Siz onu heç qınamayın.

Cəbi (*Hacı Salmana*). Hacı, ağa, bilmirəm, vallah, sənin əlindən öpüm, ayağından öpüm... Allah ömrünüzü uzun eləsin, hər bir xətadan, bələdan saxlasın!

Hacı Salman. Allah razı olsun, ay Cəbi. Mən burada bir artıq iş görməmişəm... Kömək Allahdandır... Hə, hacı yoldaş... hamısı qatdanmamış yüzlüklərdir ha!

Əşrəf bəy. Şükür Allaha ki, hacı dincəldi. Yoxsa yediyimizi içdiyimizi bizə haram edəcəkdi.

Hacı Salman. Qınama, qınama, Əşrəf bəy. Allah heç bəndəyə göstərməsin, böyük müsibət idi. Zarafat iş deyil, qırx ildə əziyyət çəkib yiğdiğin dövlət bir gündə əldən gedə, qalasan müflis. Hə, hacı, saydın?

Hacı Qəmbər. Bəli, buyur bu da qəbz. Allah sizdən razı olsun... İndi gel, dübarə üzündən öpüm.

Hacı Salman. Ay yazılıq kişi... Gəl. (*Öpüşürlər*.) Hələ ki, xudahafiz.

Cəmən. Xoş gəldüz, Allah razı olsun!

Hacı Salman (*gedə-gedə*). Tö ani ki gofti ki, ruyintənəm, bülənd asiman bər zəmin əfkənəm? (*Gedir*.)

Hacı Qəmbər (*dizi üstə çökiüb üzü qibləyə*). Xudavənda! Şükür böyüklüyüն... Qurtardım zillətdən.

Cəmən. Gündə min kərə şükür!

Pərdə

ÜÇÜNCÜ MƏCLİS

Vaqə olur həmin otaqda. Əşrəf bəy daxil olur.

Əşrəf bəy. Gəldik çatdıq Mərəndə... İndi bir qoçaq oğlan istərəm burda mətləbi açıb iş düzəldə... Biçarə müsəlmanın hər bir işi daş arasından çıxır... İndi mən neyləyim?.. Avropa əhlinin bu qaydası yaxşıdır ki, oğlan öz xahişini qız'a qandırır, qız da elə ata-anasına məlum eləyir, cavab çıxır: bəli, ya xeyr. Vəssalam!.. Bizim işimiz çətindir. Mənim əlacım elə ona qalibdir ki, özüm mərd-mərdana deyim;

hərçənd utanıram, həya eləyirəm... Hərçi badə bad... Ay Allah qonağı istəyən! Ay uşaq, evdə kim var?

Dilbər xanım (*daxıl olub*). Bize nə yaxşı qonaq gəlib, ay Allah! Əşrəf, yaxşısanmı, başına dönüm? Bir belə müddətdə bir yol heç olmasa bir kağız da yazmıldın... Bir adam da göndərmirdin.

Əşrəf bəy. Sizin canuvuza, macalim olmur, gecə-gündüz əlləşirəm; əkinçilikdir, nə bilim bağdır, dəyirmandır, asudə deyiləm...

Dilbər xanım. Hacı hər gün xəbər alır görəsən nə oldu ki, Əşrəfdən bir xəbər çıxmadı?

Əşrəf bəy. Mənim işim belə düşübdür ki, bir dəqiqə bikar otura bilmirəm. İslə də götürmüşəm böyük. Qapıdakı gədələr də gecə-gündüz mənlən əlləşirlər... İndi əlhəmdülillah evi tamam elədim, bağ-bağça öz yolılı düzəlir. Ancaq təkəm, bu yaman dərddir.

Dilbər xanım. Bu zəmanədə ev işi hər bir işdən asan olub, ancaq özün xahiş eləyəsən.

Əşrəf bəy. Mənim kimi yetimin işi bu barədə asan ola bilməz. Mənim bir kəsim yoxdur, səndən və hacidan savayı.

Dilbər xanım. Hər kimin qızın istəsən, heç sənə müzayiqə eləməz, hələ deyəsən yalvarar verər... Sən göstər, mən gedim bir gündə tamam eləyim.

Əşrəf bəy. Məni bağışlayın, xala, tərkədəblik də olsa əlacım yoxdur... Nə lazım özgə qapısına getmək... Təvəqqə edirəm ki, məni siz və hacı oğulluğa qəbul eləyəsiz. Ərzim Cavahirin xəşbəxtliyidir.

Dilbər xanım. Cavahirin başını kəsməyə sənin ixtiyarın var, xalan sənə qurban!.. Sən bacımın balası, yadigarısan. Mənim artıq sözüm ola bilməz. Ancaq bilirsən, qadani alım, lazımdır ki, bu işdə atasının və qeyri övladın xeyir-duası olsun. Kişi gələr evə, açıb ona deyərəm və onun nə cavabı olsa, sənə məlum edərəm.

Əşrəf bəy. Sahib ixtiyarısız. Ancaq təvəqqə eləyirəm mənim bu cür rəftarımı biədəb hesab eləməyəsiz.

Dilbər xanım. Nə danışırsan, Əşrəf? Kim sənə biədəb deyə biler? Vallah, üzünə demirəm, sənin kimi cavan hələ bizim şəhərimizdə olmayıb. Əlavə, sən məgər özgəsən?

Əşrəf bəy. Mən həmişə sizi anam yerində qoymuşam... Allah şahiddir ki, bu sözdə xilaf yoxdur. (*Saata baxıb*) Yolum uzaqdır, xala, mənə rüsxət verin qulluğunuzdan mürəxxəs olum.

Dilbər xanım. Get, xalan sənə qurban. Hələ bu günlərdə, sənə xəbər göndərərəm.

Əşrəf bəy. Xudahafiz.

Dilbər xanım. Xoş gəldin... (*Əşrəf bəy gedir.*) Mübarək işdir, Allah çox xeyir versin... Bu halda şəhərimizdə Əşrəfdən münasib oğlan yoxdur... Cavahir əlbəttə bu işə razıdır, artıq söz ola bilməz. Mənim heç ümidi yoxdu ki, Əşrəf bəy bu fikrə düşə... Bundan sonra düşmən dəxi artıq yanacaq. Olsun, olsun! Yetər, Yetər. (*Çağırır.*) Artıq saxlamaq lazımlı deyil, bu günlərdə işi tamam elərik. (*Yetər daxıl olur.*) Yetər, otağı yiğışdır, hacının gələn vaxtıdır... Cavahir görəsən paltarı tikib qurtardımı? (*Gedir.*)

Yetər. Əşrəf bəy gələn kimi mən o saat duydum. Cavahir özü də elə eşitdi... Allah mübarək eləsin, heç belə münasib iş olmazdı... Tək oğlan, əl-ayağına dolaşan yox, cavan, göyçək, özü oxumuş, mülk-maşı. Artıq nə lazım? Buna deyərlər: nə yoğurdum, nə yapdım, hazırla kökə tapdim... Allah öz birləyi xatirinə mən yetimə də bir bəxt açın.

Hacı Qəmbər (*daxıl olub*). Ay qız, Yetər, nə qayırırsan, bala?

Yetər (*başını aşağı salır*). Heç, otağı yiğışdırıram.

Hacı Qəmbər (*zənnlə Yetərin üzünə baxır*). Başını niyə aşağı salmışan, ay qız? Yuxarı bax görünüm. Niyə rəngin qaçıb, naxoş-zad deyilsən ki, yaxın gəl görüm. Sənə yaxın gəl demirəm? (*Gedib Yetərin qolundan tutur*). Üzünə nə olub, qaralıb ay qız? (*Çənəsindən qalxızır.*) Kömürçü ha deyilssən. (*Yetər yavaşdan çəkilib getmək istəyir.*) Yetər...

Yetər (*dayanır*). Bəli.

Hacı Qəmbər. Get mənə bir az soyuq su getir... (*Yetər gedir.*) Qəribə işə düşmişəm, bir dəqiqə qızı görməyəndə dəli-divanə oluram... Bir xətadan qurtarib dübarə təzə xətayə düber olmuşam. Bilmirəm də nə tövr eləyim. Kəbindən savay bir əlac yoxdur, şəriətə görə də bu bir böyük savabdır. Zarafat deyil, səkkiz yaşından indiyə kimi saxlayıb bu dərəcəyə yetirmişəm, belə lətifəni əldən qoysam mənə axmaq deyərlər. Hərçənd məsəldir “köpəyin iyə düşəni tuladan yeyin olar”, amma hələ mənə bu sinnimdə köpək demək olmaz, mən özümü heç bir cavana tay tutmaram. (*Yetər su gətirir, hacı almir*). Ay qız, Yetər, sən lap yekə qız olmusan ha, indi gərək sən on altı, ya on yeddi yaşında olasan... Sən bizim evə gələndə lap balaca uşaqdin... Ay qız, üzünü niyə yumursan? İstəyirsən sənə bir etirli sabun alım?

Yetər (*kənara*). Qana bilmirəm bu nə deyir. (*Haciya.*) Əgər içmək istəmirsiz, aparım.

Hacı Qəmbər. Yetər, gərək sənin atan-anan yadına düşməyə, sən çox balaca idin. (*Yetər suyu yerə qoyub gedir.*) Açığı tutdu. Eybi

yoxdur, yavaş-yavaş yola gətirrəm. Hələ ürkütmək lazım deyil. Pəh, pəh, pəh! Nə qədər dedikcən gözəldir. Ondan masəva novrəstədir. Ah, dünya beş gündür, beşi də qara... Bir az istirahət elərik, əcəl yetib Əzrayıl da gələndə deyərik buyur!

Dilbər xanım (*daxil olub*). Ay kişi, yaxşı ki, bu gün tez qayıtdın evə. Sənə bir əhval deyim... Əşrəf bu gün gəlmışdı mənim yanımı. Deyir ki, hacıdan təvəqqə eləyirom məni oğulluğa qəbul eləsin... Mənim, deyir, bir kəsim yoxdur sizdən savayı... Bu işə indi sən nə deyirsən?

Hacı Qəmbər (*kənara*). Nə yaxşı oldu... Cavahir əl-ayağımıza dolaşmaz. (*Dilbər xanıma*.) Bilirsən, arvad, nə var?.. Mənim bu axırı ki işimdə Əşrəf bizə həqiqət oğulluq elədi, bizə xəcalət verdi, özün borclu elədi. Ona görə insafdan uzaqdır ki, biz onun sözün yerə salaq. Əlavə mən belə qanıram ki, Əşrəfdən artıq oğlana biz Cavahiri verə bilməyəcəyik. Allah mübarək eləsin. Mən bu işə çox raziyam və şadam.

Dilbər xanım. Mən özüm də çox şadam və raziyam. Ancaq indi rüsxət verirsem ki, mən bu işə razi olmayıımızı Əşrəfə məlum edəm?

Hacı Qəmbər. Əgər Cavahir özü də bu işə razi olsa, onda məlum eləye bilərsən?

Dilbər xanım. Məni və Cavahiri qonaq çağırıblar, gərək elə bu saat gedək. Cavahirə də yolda deyərəm.

Hacı Qəmbər. Çox yaxşı, elə vaxtdır, gedin... (*Dilbər xanım gedir*.) Heç bir belə sahmanlı iş olmazdı. Arvadın başın qarışdırıraq Cavahirin işinə, başlarıq Yetərin işini. Qardaş, Allahdan gizlin deyil, bəndədən nə gizlin, dəxi tab-taqətim kəsilibdir, aşkar olmuşam Məcnun. (*Gedib qapıdan qulaq asır*.) Gedin izalə olun da!.. Mən görünüm başıma nə çarə qılıram (səktə). Əgər Yetər razi olsa, mən işi elə bu gün tamam elərəm. İnstəllah, Yetər ağasının sözün yerə salmaz... Bir neçə gün xəlvət saxlarıq, sonra Dilbər bilsə də eybi yoxdur. Çox atılıb düşər, mehrin sayaram qabağına, deyərəm xoş gəldin. (*Gedib dübarə qulaq asır*.) İtilib getməzlər də!.. Əlhəmdülillah, getdilər (səktə). Yetər, Yetər!

Yetər daxil olur.

Yetər. Nə buyurursuz?

Hacı Qəmbər. Getdilər?

Yetər. Bəli, getdilər...

Hacı Qəmbər. Çox əcəb, çox pakizə. (*Yetər getmək istəyir.*) Hara qaçırsan, ay qız? Bir az dayan görüm nə var. Cavahirin işinə sən nə deyirsən, razısanmı?

Yetər. Mən nəkarəyəm ki, razi olam ya olmayam... Mən bir yetim qız, özüm də qulluqçu.

Hacı Qəmbər. Sarsağın qızı, bu evdə əvvəlinci xanım elə sənsən. Ancaq orası var ki, sən o sinnə dolmusan ki, biz şəriətə görə olmuşuq bir-birinə naməhərəm; mən sənin üzünü görüb səsini eşidə bilmərəm; çox günahdır, nə qədər desən günahdır.

Yetər. Nə eybi var, ağa, mən bundan sonra sizə heç görünmərəm və danışmaram.

Hacı Qəmbər. O nahaq sözdür. Mən elə iş görə billəm ki, sən mənə məhrəm olarsan.

Yetər. Mən qana bilmirəm. Bir deyirsən ki, mənə baxmaq günahdır, bir də deyirsən məhrəm olaram.

Hacı Qəmbər. Küçüyün nadürüstlüyünə bax a!.. Guya ki qanmir... Nəyindir ki, qanmırısan? Mən səni bu saat başa salım... Bilirsən, Yetər, nə var... Əgər mənim evimin şeylərin və nəqd pulumu hesab eyləsən, əlli beş mindən ziyadədir. Cavahir bu gün-sabah gedir. Dilbər əgər artıq-əskik danışsa, mehrin qoyaram qabağına, deyərəm xoş gəldin. Bir sən qalarsan, bir də mən. Kəbinimizi kəsdirərik. Hər nə olub-qalanım var, hamısını yazdırram sənin adına, olarsan bu evdə xanım. İndi başa düşdünmü, küçük?!

Yetər. Mən sizdən təvəqqə eləyirəm bu sözü bir dediz, bir də ağzınıza alıb, danışmayasınız. Mən ölüncən Dilbər xanımın kəniziyəm, kənizi.

Hacı Qəmbər. Dəli olmusan, nədir, ay qız? Bir dürüst fikir elə gör Allah-taala sənə nə mərtəbədə böyük bəxt açıbdır.

Yetər. Elə bəxti mən istəmirəm.

Hacı Qəmbər. Niyə? Belə məlum olur ki, məni qoca hesab eləyirsən də? Sənin Əşrəf bəyin kimi oğlanları mən cüçə yerində qoymuram! Sən nə deyirsən? Onun kimi oğlanların beşinə bir yumruq vursam, yerlərindən durmazlar. Məni necə hesab eləyirsən?.. Yassar balası, yassar. Gör məni kimə tay eləyir.

Yetər. Nahaq yerə özünüzü tərif eləməyin, olan iş deyil.

Hacı Qəmbər. Heç o yan-bu yan eləmə. Bu işdə ölmək var, dönmək yoxdur... Bilsəm ki, məni bu işin üstə dar ağacına çəkəcəklər, genə səndən əl çəkməyəcəyəm.

Yetər. Bircə fikir eləyin axır, siz mənə həmişə qızım-qızım demisiz.

Hacı Qəmbər. Mənim malim, canım, dövlətim sənə qurban, Yetər. Sən gəl mənim bu sözümü yerə salma. Bilseydin ki, mənim gecə-gündüz qərarım yoxdur, bir saat səni görməyəndə dəli-divanə oluram. Bilseydin ki, malımı, canımı qoymuşam sənin yolunda, bu qədər məni incitməzdin.

Yetər. Ağa, belə söhbətdən mənim abırim töküldü... Sizi and verirəm Allahın birliyinə, məni Dilbər xanımın yanında xəcil elə-məyin.

Hacı Qəmbər. Dilbər nəkarədir ki, cürət edib sənə güldən ağır söz deyə bilə. Dünyavü aləmi mən sənin üstündə xaraba qoyaram.

Yetər. Ağa, Allah xatirinə məni o məqama götirməyin ki, sizin yanınızda bihəyalıq eləyim. Mən gedib özümü diri-dirı quyuya salmağa raziyam, nəinki bu evə qeylü-qal.

Hacı Qəmbər. İndi ki, öz xoşuna razı olmursan, mən bu işi sənsiz elərəm, özü də güc ilən... Mən belə deməmişdim. Dürüst fikrində saxla ki, mən deyənə bitməsən, başıvu it başı kimi kəsəcəyəm və əgər o fikrə düşəsən ki, evdən qaçasan, səni yer deşiyindən çıxardıb genə əl çəkməyəcəyəm... İndi mən gedirəm, sən dürüst ağlinı başına cəm elə və bu axşam mənə cavab ver. (*Gedə-gedə*) Axmağın balası öz xeyrini də bilmir.

Yetər (*tək*). Belə ağrım sənin özünə də, malına da! Axmaq kişi. Hələ görünür ki, ağılı başına yiğilmayıb... Dəlidən hər nə desən çıxar, qorxmaq gərək... Allah heç bir bəndəni yetim, köməksiz eləməsin!.. Hənək-hənək, axırı dəyənək... “Qızım-qızım” deyə-deyə axırdı belə kələk?.. Səni görüm, kişi, belin sinsin!.. Qüvvətdən dəm vurur, ölüsən ha!

Mahmud (*daxil olub*). Xoş gördük, Yetər! Yaxşısanmı, kefin necədir, nə qayırırsan, nə eləyirsən?

Yetər. Xoş günün olsun, ay Mahmud! Nə yaxşı oldu ki, sən gəldin bizə.

Mahmud. Məni Əşrəf ağam göndərib. Deyir o işdən mənə bir xəber. Elə sənin yanına gəlmışəm.

Yetər. İşə nə var, iş çoxdan düzəlmış işdir. Əşrəf bəyə deyərsən gözləri aydın olsun... Mahmud, sən özün bir mənə de görüm sən niyə bizə heç gəlmirsən?

Mahmud. Nə bilim, ay Yetər. Vallah, o qədər işim olur ki, başımı da qaşımağa macal olmur. Bir yandan bəyin işləri, bir yandan öz işim.

Yetər. Sənin işin nədir?

Mahmud. Nə bilim... Özümə bir-iki otaq tikdirirəm, töylə-pəyə tikdirirəm... Əşrəf bəy deyir ki, gərək sən də evlənəsən... Mən də hazırlaşıram, əlac nədir?

Yetər. Sən Əşrəf bəyin darğasısan?

Mahmud. Əşrəf bəy mənim ağamdır, ölənəcən ondan əl çək-məyəcəyəm... Nəinki darğा, bəlkə hər bir ixtiyar mənim əlimdədir.

Yetər. Ay Mahmud, vallah, fikir eləyənde ki, Cavahir xanım bu evdən gedəcək, az qalır bağım chartedın, bilmirəm Cavahir xanımsız mən tək bu evdə necə olacağam.

Mahmud. Sən özün də gel bizim kəndə. Vallah, doğru deyirəm. Nə var burada?.. Kənd yaxşıdır, Allah vurub şəhəri, adam göy ot da görmür.

Yetər (*gülə-gülə*). Hacı məni qoyarmı ki, mən də gedim kəndə?!

Mahmud. Sənin fikrin olsun gəlməyə, görüm onda səni kim qoymayacaq. Vallah, səni elə aparram ki, hacı olmasın, lap babası olsun, heç ruhun da inciməz. Qoymaram başından bir tük əskik olsun... Hacı o yan-bu yan eləsə, onun özünü də oğurlaram.

Yetər. Mahmud, zarafat o yanda dursun, Cavahir xanım gedəndən sonra nə vaxt sənə sıfariş eləsəm, gel məni apar kəndə.

Mahmud. Bax, belə mənim bu gözələrim üstə! Nə vaxt istəsən, mən o saat hazırlam. Ancaq sən sözündən dönmə.

Yetər. Mənim heç kəsim yoxdur, Cavahir xanım gedəndən sonra mən lap yetim qalacağam, sən ol mənə qardaş.

Mahmud. Qardaş deyərsən, qardaş ollam, yoldaş deyərsən yoldaş!

Yetər. Çox sağ ol, indi get, hacı gəlib səni burada görməsin, yaxşı olmaz.

Mahmud. Salamat qal.

Yetər. Xoş gəldin.

(Mahmud gedir.)

Yetər (*tək*). Bizim hacıya bax, hacıya!.. “İtin əbləhi qaysavadan pay umar” – buna deyiblər... Siz Allah, görün heç rəvadırmı ki, mən nəsib olam kimə, bir dişi düşük, kaftar kişiyə. Bihəya oğlu bihəya zəli kimi yapışıbdır... Bir neçə gün möhlət verə ta ki, Cavahir xanımın işi

qurtara, onda mən öz fikrimi yaxşı çəkərəm... Ancaq qorxuram güclə iş görə. Dəlidən hər nə desən çıxar. Allaha pənah.

Cəbi (*daxil olub*). Ay qız Yetər, ala bu şeyləri. (*Səktə*) Nə durmusan, al da! Şal, üzükdür, hacı bu saat sandıqdan çıxardıb. Allah sənə bir elə bəxt açıbdır ki, heç kimə müyəssər deyil.

Yetər. Apar o şal, üzüyü hacı soxsun gözlərinə, eşidirsənmi?

Cəbi. Axmaq olma balam. Adam tarısına təpik atmaz... Bu bir belə xoşbəxtlikdir ki, heç yatıb yuxuda da görə bilməzsən.

Yetər. Bu ki, belə xoşbəxtlikdir və hacı sənə xoş gəlir, öz bacın qızını versən.

Cəbi. Yetər, Yetər, mən ölüm incimə... Çünkü hacıya getmək istəmirsən, lotu lotuyana gəlsənə mən arvadımı boşayım, mənənə gələsən. Nə olar, ay qız, axırda ölməyəcəksən?

Yetər. Tfu, səninbihəya saqqalına! Dəxi nə deyim. (*Gedir.*)

Cəbi (*tək*). Qız deyil ki, bir od-yalovdur... Yanından keçmək olmur... Amma öz aramızdır, necə yaxşıca maldır! Allah ürəyinə bir rəhm sala, özünə halal övret eləyəsən. Necə yaxşı olar!.. (*Səktə*) Xeyr a... Mənim xəyalım turş xəyalıdır. Milyonçu hacıya getməyən mənənə gələrmi? Fələyin üzü qara olsun! Barı bolca dövlətin ola, bunlar da olmasa, barı bir şücaətin ola, gənə dərd yarıdır.

Hacı Qəmbər (*daxil olub*). Cəbi, şeyləri verdinmi?

Cəbi. Verdim, ağa götürmədi...

Hacı Qəmbər. Nə dedi götürmədi?

Cəbi. Nə bilim, ay başına dönüm. Qana bilmirəm. Bir söz deyəndə adamın atası, anası qalmır, ağızına gələni deyir.

Hacı Qəmbər. Ay gədə, sən qəribə biməsrəf adamsan, heç zad əlindən gəlmir. Bəs sən nəyə gərəksən?

Cəbi. Gədə neyləsin, burada güc işi yoxdur, ustalıq lazımdır. Bir az tələsmayıñ, görək nə təhər elərik.

Hacı Qəmbər. Cəbi, mən gedirəm... And olsun getdiyim Məkkə və Mədinəyə, əgər sən bu işi düzəltəsən, sənə yüzcə manat pul verərəm.

Cəbi. Siz buyurandan sonra, pulsuz da mən borcluyam çalışım, əlləşim, ancaq bir az səbr lazımdır.

Hacı Qəmbər. Nəinki yüz, iki yüz də verərəm, üç yüz də verərəm. Ancaq iş əmələ gəlsin. Qoçum Cəbi, görün nə tövr fənd quracaqsan. Sən ki, şeytana papaq tikənsən.

Cəbi. Arxayın ol, ağa, hər nə kələyim var, işlədəcəyəm.

Hacı Qəmbər. Görək, Allaha pənah! (*Gedir.*)

Cəbi (*tək*). Yüz manat az pul deyil... Bir az bərkitsən bəlkə üç yüz də verə... Görünür ki, kişi çox əl-ayaqdadır. Qan gözün tutub... Amma çifayda! Qancıq elə qancıq deyil ki, adam söz deyə bilsin... Görək... (*Səktə və fikir*) Yetər, Yetər!

Yetər (*daxıl olub*). Qoymazsız bir saat bir yerdə oturaq! Məndən nə istəyirsiz, əl çəkməzsiz?

Cəbi. Mənim bu canım ölsün ki, səndə bax bircə belə də ağıl yoxdur. Axmağın balası, mən də səndən ötrü çalışıram, sənə yazığım gəlir, yoxsa mənə nə düşübdür... Mən bileydim ki, hacı mənim bacım qızını alar, mən elə bu saat özümü ataram hacının ayaqlarının altına... Sən nə deyirsin?.. Amma yəqin bilirəm ki, istəməz, o sənə bənddir, səndən ötrü dəli-divanədir.

Yetər. Cəbi, vallah, sən axırı məni o yerə gətirəcəksən, saq-aluva lomba ilə tüfürəcəyəm.

Cəbi. Vallah, cənəni yerindən oynadaram! Qancıq, bir sözünə bax.

Yetər. Tfu! (*Tüpürüüb qaçıır.*) Aldınmı payımı?

Cəbi (*tək, səktə*). Mənə hələ bu da azdır... Bir mənə deyən gərək ay həpənd, sən nə girmisən meydana? Hacı nər kimi qızışib norəstə qız alacaq, sənin saqqalına tüfürəcəklər. Mənim kimi də axmaq olarmı? Daş mənim bu axmaq başıma... Könlü balıq istəyənin quyruğu suda gərək. Hacı qoy özü öz işini düzəltsin, mən qələt elərəm bundan sonra Yetərə bir kəlmə söz demərəm. (*Gedir.*)

Pərdə

DÖRDÜNCÜ MƏCLİS

Vaqc olur həmin otaqda.

Hacı Qəmbər (*tək*). Paho, ay!.. Axır ki, Cavahiri yola saldım getdi. İndi görün mən nə qayırıram... Doğru deyiblər bir cahilliqda, bir də qocalıqda baş gərm olar. Göz qızışib, gecə yuxusuz, gündüz əlamanda... Belə ruzgarı uzun çəkməz olmaz... Dünyavü-aləm olub peşəm. Hər bir saat, hər bir dəqiqə, vaxtbivaxt Yetər durub gözümün

qabağında... İş düzələr, bir neçə müddət istirahət elərik... Dünya beş gündür, beşi də qara. Süleymana qalmayan dünya kimə qalacaq? (*Cəbi daxil olur.*) Hə, Cəbi, necə oldu?

Cəbi. Cəbini Allah yer üzündən götürsün... Cəbini buyurursuz bitməz işə, adını qoyursuz yaritmaz! Cəbi neyləsin?.. Nə qədər əlləşirəm, nə qədər çalışıram, qancıq tora girmir ki, girmir... Deyirəm ay qız, axmağın balası, belə dövlətdən, cah-calaldan kim əl çəkər... İndiyə kimi qulluqçuluq eləmisən, bundan sonra xanımlıq elə... Ye, iç, yat, gəz! Allaha da gündə min kərə şükür elə... Əlac olmur. Çox da bərkə çəkəndə, deyir vallah Dilbər xanıma deyərəm... Dəxi saqqalımda yer qalmayıbdır ki, lomba ilən tüfürməmiş olsun.

Hacı Qəmbər. Get onu bəri çağır görüm... (*Cəbi gedir.*) Nainsafın balası nainsaf, gör necə nəməkbəhəramdır. Bir mənə deyən gərək nə düşmüsən həpənd Cəbinin üstünə, çağır mollanı, kəbini kəsdir, qurtarsın getsin... Yetərin harayı onda görek hara çatar.

Dilbər xanım (*daxil olur, acıqli və təəccübü Hacı Qəmbərə xeyli baxıb*). Yağışdan çıxdıq, yaqmura düşdük. Aybihəya oğlubihəya, tfu sənin bihəya saqqalına! Bu saqqaldan utanmırsan heç?!

Hacı Qəmbər. Başına at təpibdirmi nədir, arvad? Nədən ötrü və nə cürət edib bu fəhlərləri mənə deyirsən, hə?

Dilbər xanım. Nə cürət eləyirəm?! Nədən ötrü?! Bilmirsən, ay bihəya? Vallah, bu evə bir od qoyaram, bir oyun oynayaram inqirazi-aləməcən danışılar! Bir gözümün içində dürüst bax! Təzədən dəli olmusan, ay mürtəd, ay məlun? Tfı, sənin saqqalına!

Hacı Qəmbər. Bihəyanın qızı, şəriətdən çıxıb üzümə ağ olursan? Mənim cinimi bilirsən ki! Bu saatda bu evdən səni it qovan kimi qovaram.

Dilbər xanım. Çaxır içmisən, yoxsa qarğı beyni yemisən, məni evdən qovursan?.. Bəxtəvər başıma, altmış yaşında sahibim təzədən eşqə düşüb!.. Boyunu yerə soxum!..

Hacı Qəmbər. Dinc, farağat otur, heç atlanıb-düşmə, yoxsa axırda peşman olarsan. Məni yaxşı tanı.

Dilbər xanım. Yetər, Yetər! Buraya gəl, ay qız! Buraya gəl görüm, indiyə kimi sənə “qızım, kızım” deyən, səni nə tövr zərzibaya münəvvər eləyib bu evdə xanım qayırır. Tfı sənin saqqalına!

Hacı Qəmbər. Sənin cürətin yoxdur ona “buradan dur, orada otur” deyəsən! Murdarın qızı murdar, sürün gözümüz qabağından!

Dilbər xanım. Bu saat qaçaram bazara başıaçıq, ayağıyalın; çağırram aləmi, tökərəm başıma ki, camaat, Hacı Qəmbər təzədən dəli olub, məni, beş uşaq anasını, Fərhad kimi otuz il külüng çalanı öz evindən qovur. Səni bir saatda rüsvayı-cahan elərəm.

Hacı Qəmbər. Əstəğfürullah! Lənət sənə kor şeytan ha! Sözün nədir, gözünə dönüm, məndən nə istəyirsən, məndən, nə istəyirsən, ay dəli Xudaverdinin nəvəsi?

Dilbər xanım. Səndən nə istəyirəm ki, pinəçi Kazımın oğlu? Ay dünənəcən çərcilik eləyən! Yetəri buraya çağır, onda sənə deyərəm.

Hacı Qəmbər. Əstəbfürullah! Xataya düşdük camaat da.

Dilbər xanım. Axır deyirəm nədən ötrü Cavahiri başından tez rədd elədi, qızışılıq eyşi-işrətə məşğul olmaq istəyirmiş... Tfу, məlun! Heç utanmırısanmı? Yetər xanım, nazlı xanım, norəstə xanım, gəl! Tfу, biqeyrət!

Hacı Qəmbər. Yetər səndən pisdir? Yetəri sənin kimi yüz arvada vermərəm. Yavaş, onu xanım eləyəndə görək mən şəriətə namüvafiq iş görürəm?.. Əgər xoşuna gəlmir gözüm üstə yolun var, buyur təşrif apar... Buyur elə bu saat buyur.

Dilbər xanım. Sən bu evdə qan salmaq istəyirsən, qan, qan, qan! Vəssallam. Abrı yeyib, isməti atmışan dalına!

Hacı Qəmbər. Axmağın qızı axmaq! Bircə onu başa düş ki, Yetərin on beş ya on altı yaşı var, biz olmuşuq naməhrəm, istəyirsən ki, məni günaha batırıb cəhənnəm odılə yandırasan?

Dilbər xanım. Bihəyanın üzrünə bax, üzrünə! Xeyr, elə deyil. Sənə belə dikməmə qız gərəkdir, norəstə! Tfу saqqalına, tfу etibarına!

Hacı Qəmbər. Dəxi bəsdir, kifayət elər?.. Dur itil gözümün qabağından, yoxsa vallah sür-sümüyünü əzərəm. Dur deyirəm sənə!.. Sən məni lap biqeyrət elədin, sürün!..

Cəbi daxil olur.

Dilbər xanım (*Cəbiyə*). Ay bihəya oğlu bihəya! Yaxşı, hələ bu Məkkə belini sindirmiş ağlin itiribdir, sənə nə düşüb, mürtəd oğlu mürtəd, girmisən meydana, çöp altında dəyirman tikirsən? Ay çörəyim səni hər iki gözündən eləsin!

Cəbi. Ay xanım, başına dönüm, mənim taxsırıım nədir ki, söyürsüz? Mən neyləmişəm?

Dilbər xanım. Gözümüz aydın olsun, pişiyimiz oğlan doğub... Allah kişilərin hamısına lənət eləsin ki, bir az yalları artıq düşəndə it kimi kürsəyə gedirlər.

Hacı Qəmbər. Yalın artıq olanda, görək mən də gedib qeyrilər kimi rus arvadı kənardə saxlayıram? Allahın əmrindən, peyğəmberin şəriətindən çıxıram?

Dilbər xanım. Neynək, əgər saqqalına, getdiyin Məkkəyə yaraşar, sən də get bir rus arvadı saxla.

Cəbi. Xanım, heç acığın tutmasın... Rus xanımlarında belə naz var, qəmzə var, şivə var, o ki, müsəlman arvadlarında tapılmaz. O yaraşib rus xanımlarına ki, hər tərpənişi adamın canını alır.

Dilbər xanım. Elə o deyilmə hacının beynini qarışdırın?

Hacı Qəmbər (*ayağa durub*). Dəxi sən mənim canımı yiğdin boğazıma! Bu saat itil mənim evimdən! Tünbətünün qızı, sürüb buradan! (*İtləyir*.) Get, bu gün mehrini sayaram qabağına. (*Güç ilə qovur*.)

Dilbər xanım (*ağlaya-ağlaya*). Allah, belə zülmü götürürsən də!

Hacı Qəmbər. Hara gedirsən get. Sənin o biri otaqda işin yoxdur, düz get!

Dilbər xanım. Gör, abihəya oğlu, sənin başına nə gətirəcəyəm. (*Gedir*.)

Hacı Qəmbər. Mən belə deməmişdim... Cəbi, bu saat Molla Səfini çağır buraya, artıq məndə səbr qalmayıb, dəxi dözə bilmərəm!.. Bu nə arvad oldu mənim canıma!

Yetər (*daxil olub*). Ağa, indiyə kimi mən sənin üzünə dik bax-mamışam, bu evi öz atamın evi hesab eləmişəm. Siz bu fikrə düşəndən bəri mən gecə-gündüz ağlayıram. Bu evi nə üçün dağıdırırsız? Heç ola bilərmi ki, Dilbər xanım bu evdən qovulsun, axır o mənə analıq elə-yibdir... Mən bu işə razı ola bilmərəm.

Hacı Qəmbər. Mən tamam qohum-əqrəbadan əl çəkirəm, otuz il bir yerdə mənimlə yoldaşlıq edən övrətimdən əl çəkirəm, gör bu axmağın balası mənə nə vəz eləyir.

Cəbi. Neyləyim ay ağa, başına dönüm, Allah mənə bir elə qız verməyiibdir ki, sənə xoş gələ, atam özümü ayaqlarının altına, deyəm: “Ağa, qurbanı sənə, buyur”. Bu veyil qızı veyil öz xoşbəxtliyin qanmir.

Y e t e r . A ğ a , Allah xatirinə . Dilbər xanımı qaytarın evə ! Xudaya , bu nə işdi mən düsdüm ! Allah rizasına , ağa , mənə zülm eləməyin , məni çevir uşaqlarının başına ... Mən Dilbər xanımın göz yaşına dözə bilmirəm , camaati özünüzə güldürməyin .

H a c ı Q ə m b ə r . Səsini kəs ! Dilbər də cəhənnəmə , camaat da cəhənnəmə ... İşivü gör , ay gədə , Cəbi , tez ol get Molla Səfini buraya çağır , tez ol ! (Cəbi gedir .) Mənim malimin , canımın bundan sonra təəllüqü var sənə . Gör səni necə saxlayacağam ! Zər-zibənin içində . Görən desin : afərin , Hacı Qəmbər ! Molla gələnəcən ... Alıb götirmişəm . (Tələsik gedir .)

Y e t e r . Anasız , atasız , qardaşsız yetim canım vay ... Xudaya ! Mən nə günah eləmişdim ? Mən Dilbər xanıma nə cavab verim ? Cavahir xanıma nə deyim ? (Oturub ağlayır .)

H a c ı Q ə m b ə r (əlində bir kəllə qənd və bir qutu nabat daxil olur) . Dinim , imanım , dövlətim , malim , niyə ağlayırsan ? Bu canı qoymuşam yolunda . (Yetərə tərəf gedir , Yetər qaçır) Qız sağlığı elə belə olar , qabaqcən bir az ağlar , xiffət elər , sonra öyrəşər . Bir az da keçər başlar ki , filan arvada niyə baxdin ? Gül kimi Yetəri qoyub kənara kim baxar ? .. Bundan sonra namazımız pakizə qılıb əyləşərik evdə , başımızı qoyeriq Yetərin dizi üstə , bir neçə müddət istirahət elərik , Əzrayıl da gələndə deyərik , buyur .

M a h m u d (daxil olub) . Salam əleyküm , ağa !

H a c ı Q ə m b ə r . Əleykəssalam . Nə var , nə yox , Mahmud ? Cavahir necə dolanır , yaxşıdırımı ?

M a h m u d . Allaha şükür , keyfləri kökdür , damağları çağ ... Cavahir xanım məni göndərib ki , get gör necə dolanırlar , salamatdırlarmı ? Əlavə gəlmışəm bir neçə şeylər alıb aparım , bir də xanım bir az yağ , qaymaq göndərib , onu da verdim Yetərə . Mürəxxəs olum qulluğu - nuzdan . İşim çoxdur , axşama düşərəm .

H a c ı Q ə m b ə r . Get , axşama düşərsən və mənim tərəfimdən çox dua apar .

M a h m u d . Baş üstə , dua göndərən sağ olsun . (Gedir)

H a c ı Q ə m b ə r . (tək , pəsdən oxuyur) :

Ey dil , qərar gir ki , çə vəqt-i-təpidənəst ?

Ey didə , xun məbər ki , həngami-didənəst¹ .

¹ Ey ürək , sakit ol , heç çırpınmaq vaxtidırımı ,
Ey göz , qan ağlama ki , yarı görmək vaxtidır .

Axır ki, çatdım arzuma, şükür xudaya. Dilbər də bir az atılıb-düşər, sonra yumşalar, hər bir iş düşər öz yoluna. Mən qələt elərəm bir də Hacı Salmana yaxın gedərəm. Nə lazım özümü artıq zəhmətə salım. (*Qapını açıb baxır.*) Bu Cəbi məlun oğlu getdiyi yerdən qayıtmaz da... Bilmir ki, mən bu saat nə iztirabdayam. (*Oxuyur.*)

Mən bəsteyi-zülfəm, mənə zəncir nə lazım,
Öldür məni qurtar, belə təxir nə lazım?

Molla Səfi (*daxıl olub*). Salam əleyküm, hacı.

Hacı Qəmbər. Əleykəssalam, Molla Səfi. Siz bu evə çox xoş gəlmisiniz! Buyurun, buyurun görək.

Molla Səfi (*aylaşib*). Bu saat Cəbi dedi ki, hacının sizə bir işi düşüb, tez buyurun oraya.

Hacı Qəmbər. Bəli, sizə bir xeyir işimiz düşübdür. Çox əziz olasınız ki, tez təşrif gətirmisiz.

Molla Səfi. Mən həmişə sizin qulluğunuzda hazır varam. Özünüz bilirsiniz ki, mənim sizə nə qədər məhəbbətim var. Allah özü şahiddir ki, mən həməvəqt sizə duaçı varam, heç sizi yadımdan fəramuş elərəm?

Hacı Qəmbər. Allah imanınızı kamil eləsin... Mən sizə bir işdən ötrü zəhmət vermişəm... Mən bir yetim qız, atasız, anasız saxlamışam, lap bir tike vaxtından. İndi yetişib yekə qız olub. Özünüz bilirsiniz ki, şəriətə görə biz olmuşuq bir-birimizə naməhrəm. Ona görə lazımlı ki, onu bir növ xoşbəxt eləyim.

Molla Səfi. Yeqin ki, hacı, qızı əra vermək xahişiniz var... Aferin, səd aferin... Vallahı bir elə iş görürsünüz ki, guya behiştin bir guşəsin satın alan kimi, çox gözəl, tərifəlayiq işdir.

Hacı Qəmbər. Xeyr, mənim fikrim onu evdən çıxarmamaqdır.

Molla Səfi (*diz üstə qalxıb*). Pəh, pəh, pəh!.. Buna, bax, heç sözüm yoxdur... Aferin, maşallah! Belə işin nə qədər savabı var, heç bilirsiz? Pəh, pəh, pəh! O qədər savabı var ki, yer ilən göy arası tutmaz!.. Görək, hacı, kəbin nə vaxt olacaq?

Cəbi daxıl olur.

Hacı Qəmbər. Mən elə sizə məhz ondan ötrü zəhmət vermişəm. Xahiş eləyirəm ki, elə bu saat tamam eləyəsiz.

Molla Səfi. Çox yaxşı, çox gözəl, çox pakizə və çox mübarək... Allah xeyir versin, ömri-tulani əta eləsin... Bu gün, elə saat da çox xoşdur... ay Cəbi, bu qutudakı nəmənədir?

Cəbi. Nabatdır, ay Molla Səfi.

Molla Səfi (*təbəssümlə*). Çox pakizə... Bəs bu qəndin çayı hanı?

Hacı Qəmbər (*beş manat çıxardıb*). Bu beş manat da olsun çay pulu!

Molla Səfi. Pəh, pəh, pəh! Çox mübarekdir, Allah boy-a-başa çıxartsın... Yaxşı... Hacı, görək qız özü bu saat haradadır və bu işə razıdırımı?

Cəbi. Qız evdədir və özü bu işə razıdır. Mən də onun vəkiliyəm.

Molla Səfi. Çünkü bu işdə artıq savab var, lazıim gəlir ki, şərən olsun... Ola bilərmi qız özü gəlib rubəru razılıq versin və mən də tamam eləyim.

Cəbi. Mən ərz eləyirəm ki, qız öz dililən yanımda iqrar eləyib və məni özünə vəkil tutub. Mehri də olacaq yüz əlli əşrəfi.

Molla Səfi. Yəni nə eyib elər, qız gəlsin dursun o qapıda və bir kəlmə desin ki, mən bu işə razıyam, ya ki, elə işarə eləsin, kifayət elər... Mənim xahişim odur ki, bu gözəl iş şərən olsun, vəssalam... Cəbi, qızı çağır gəlsin... Hacı, qoy mən deyən olsun... Savabı artıqdır.

Hacı Qəmbər (*kənara*). Mollaların elə bu füzulluğu mənə xoş gəlmir. (*Cəbiyə*) Cəbi, o qızı çağır gəlsin buraya.

Cəbi. Baş üstə, çağırıım... Hərçənd lazıim deyil idi. Çox vaxt belə də keçərəm... (*Gedir.*)

Molla Səfi. Nə əcəb xəyalınıza gəldi bu gözəl iş?.. Hacı, sənin başın üçün, bu bir elə işdir ki, hər kim eşitsə afərin deyəcək. Əlavə, bu işin həm bu dünyada, həm axırətdə xeyri var.

Hacı Qəmbər. Əlacım yoxdur, yazıqdır, neyləyim? Qorxuram verim özgəsinə bədbəxt ola... Bu zəmanədə adamı tanımaq çətindir.

Cəbi (*hövlnak daxıl olur*). Ay ağa, başına dönüm, cürət edib deyə bilmirəm, qızı evdə yoxdur, qızı aparıblar...

Hacı Qəmbər (*başına vurub*). Vay, evim yixıldı!.. Bu dəqiqə qızı Mahmud apardı... Tüfəngi bəri gətir. Ay gədə, dalımcən gəl, ay gədə! (*Gedə-gedə*) Vay, evim yixıldı!.. Zalim oğlu Mahmud!.. (*Gedirlər*)

Molla Səfi (*tək*). Pəh, bu olmadı ha! Mənə deyən gərəkdi, həpənd, bu nə şəriətbazlıqdı... Kəbinini kəsəydin qurtarayıdı gedəydi...

Ölardı hacının halal övrəti, gədə aparseydi də, geri almaq mümkün idi. Biçarə kişinin ovqatı təlx oldu... İndi mən şeyləri neyləyim. Aparmayım, mənə nə borc, mən zəhmət çəkib gəlmışəm, öz borcumu yerinə yetirmişəm. Qızın qaçmağına mən ki, müqəssir deyiləm... Sən öл, aparacağam. (*Pulu qoyur cibinə, nabati bağlayır dəsmala, qəndi alır əlinə, hazırlaşır getməyə.*)

Cəbi (*daxil olub*). Yavaş-yavaş, ay molla! Sən o şeyləri hara yiğışdırırsan, başına dönüm?.. Yəni it getdi, ip də getsin? Elə zad ola bilməz. Şeyləri qoy yerə, pulu bəri ver! Rəhmətliyin oğlu, sən lap aň eləyirsən!

Molla Səfi. O nədəndir, əzizim, Cəbi? Yəni qızın qaçmağına mən müqəssir deyiləm ki! Zəhmət verib gətirmisiniz, haqqımdır aparıram.

Cəbi. Rəhmətliyin oğlu, sən zarafata salmışan nədir? Vallah, hacı adamın dərisinə saman təpər.

Molla Səfi. Sən öлəsən, Cəbi, göydən mələk yenə, mən bir zəqqum da vermərəm, nahaq özünə zəhmət vermə.

Cəbi. Sən öлəsən, molla, heç elə fikirlərə düşmə! Qoymaram qədəmini çöle qoyasan! Yaxşısı odur ki, davasız, qeylü-qalsız şeyləri yerinə qoyub təşrif aparsınız.

Molla Səfi. Mən ölüm, Cəbi, sən gəl mənə bu zülmü eləmə, atamın ərvahına, iki Quran xətm elərəm sənin valideyninə. Belə dur, gedim. Ay kişi, sən nə təhər adamsan! Mən ölüm, belə dur!

Cəbi. Heç vaxt olmaz, sən öлəsən!

Molla Səfi. Ala, bu beş manat da sənin olsun, Allahın dərdibələsi da... Di belə dur, gedirəm. A kişi, belə dur deyirəm sənə! (*Cəbinə itələyib çıxır, qəndi və nabati aparır.*)

Cəbi (*tək, əlində beş manat*). Xa, xa, xa!.. Hacı, get ay batandan sonra gəl! Nə qəribə iş oldu. Qoçağım Yetər haciya nə yaman turp əkdi... Bu beş manatdan Şahsənəmə bir başmaq, Gülsənəmə bir yaşmaq. Dilbər xanımı müştuluqlayıb, özümə də ondan bir tula payı. Allah dadına yetsin Yetərin! Vəssalam.

Pərdə

1895

MÜSİBƏTİ-FƏXRƏDDİN

Çəkmə, çəkə bilməzsən, bərkdir fələyin yayı

ƏFRADİ-ƏHLİ-MƏCLİS

Fəxrəddin bəy – cavan oğlan, darülfünun tamam etmiş
Mələk xanım – onun anası
Şahmar bəy – cavan oğlan, onun qardaşı
Hacı Murad } – cavan nökərlər
Xəlil }
Rüstəm bəy – böyük mülkədar
Mahmud bəy – onun cavan oğlu
Səadət xanım – onun qızı.
Gülbahar xanım – Mahmud bəyin övrəti, Fəxrəddinin bacısı
Əhməd } – Rüstəm bəyin cavan nökərləri
Veli }
Hürü – qoca övret, qulluqçu
Cahangir bəy – cavan oğlan, mülkədar
Fərhad } – Cahangir bəyin dostları
Məhərrəm }

ƏVVƏLİNÇİ MƏCLİS

Vaqe olur Rüstəm bəyin otağında, Avropa qaydasında bəzənmiş, Rüstəm bəy
öyləşib səndəli üstə, tək.

Rüstəm bəy (*tək*). İndiyə kimi tamam ömründə düşmən qabağından qaçmamışam, həmişə və hər yerdə düşmənə faiq gəlmışəm, bir Allahdan savayı heç kimdən qorxmamışam... (*Səktə*) Mən haman Rüstəməm ki, topdağıtmaz Cümşüd bəyin evini xaraba qoydum... Mənə bir təşəxxüs satmaqdan ötrü Kərim xanın yurdun xaraba qoydum, tar-mar elədim, evinə od vurdum, külün havaya sovurdum... İndi mən bir ağızından süd iyi gələn cavandan qorxacağam?! (*Durur ayağa*) Bir at görməmiş, tüfəng əlinə almamış, övrət sifətdə uşaqlan çəkinəcəyəm? Mən, mən Rüstəmi-zəmanə? Heç vaxt. (*Təbəssümlə*) Hmm...

Görək Fəxrəddin atası Heydər bəydən qoçaqmı olacaq ki, əli qılınçı, qabağında doşan tazı qabağında qaçan kimi vaziyirdi. (*Səktə*) Özün öldürdüm, qızın güclən oğluma gətirdim, qardaşların bu vilayətdən itirdim... İndi məgər mən ölmüşəm ki, Fəxrəddin gəlib burada ad alıb, san çıxartsın və mənim oğlum Rəşid bəy, Rəşid kimi oğlun qanı yerdə qalsın? O mən deyiləm. (*Uzun səktə, çağırır.*) Əhməd, Vəli!.. Hərgah onu atası yolu göndərməsəm, bu papaq mənə övrət ləçəyi olsun. (*Əlin vurur başına*.) Bir tek Fəxrəddin oğlum Rəşidin qanına layiq ola bilər... Mən gərək o evi xaraba qoyam!..

Əhməd, Vəli bellərində xəncər-tapança daxil olub baş əyirlər.

Rüstəm bəy. Fəxrəddin bəy Heydər bəy oğlu, deyirlər gəlibdir, onu görəniniz varmı? Ölənəcən mənlən əlləşən atası Heydər bəyə bənzəyirmi?

Əhməd. Xeyr, ağa, görməmişik. Ancaq belə söyləyirlər ki, çox qəribə oğlandır; alçaq, müləyim. Əlavə deyirlər ki, öz rəiyəti üçün mülkündə azarxana və məktəbxana açıbdır, həkim gətirib, mama gətirib.

Rüstəm bəy. Eşitmişəm... Fəxrəddin tamam dünyanın gözü olsa, genə mənim oğlum Rəşidin əvəzi deyil ki, onu Heydər bəy para-para eləmişdi... Nə qədər Fəxrəddin gözəl olsa, nə qədər kamallı, ağıllı olsa, mənə bir elə artıq xoşdur, çünkü onu qəza oğlumun qanına layiq əvəz göndərib və mənim üçün məqami-intiqam. (*Səktə*) Əhməd! Vəli!.. (*Səktə*) Rəşidimin yadigarları! O bədbəxt gecə, Rəşid can verən zamanı biz əhd-peyman elədik, öz aramızda əl tutuşduq, o əhd-peyman yadınızdan çıxmayıbdır ki?..

Əhməd. Xeyr, ağa, elə halət, elə məqam yaddan çıxa bilməz, mümkün deyil... Və adın kişi qoyanın sözü bir gərək. Başımızdakı papaqdır, ağa, övrət ləçəyi deyil!

Vəli. Əvvəl-axır ölümdür. Ağa, qoy can puç olsun, qeyrət yolunda, namus yolunda... Rəşid ağamın müsibətini unutmaq olmaz.

Rüstəm bəy. Mərhəba, mərhəba!.. Cavabınız mərd igidin cavabıdır; çörəyim sizə halal olsun... Əgər sizlən bir yerdə oğlum, biçarə Rəşidim sağ olsaydı, o da mənə belə cavab verərdi... Haradasan, oğul, belimi sindiran oğul? Yaraların yadına düşəndə dünyavü-aləm başıma aylanır, bədənim od tutub yanır, başımdan tüstü

çixır... Oğul, oğul! Sənin qanını yerdə qoymaram, oğul! Qəbirdə rahat yat... Hərgah meydanda tək də qalsam, genə düşməndən əl çəkməyəcəyəm.

Əhməd. Nə buyurursunuz, ağa, məgər biz qırılmışq ki, siz meydanda tek qalasız? Nə qədər bədəndə canım var, nə qədər nəfəsim gəlib-gedir, and olsun Rəşid bəyin öz canına, mən düşməndən intiqam almamış, ondan əl çəkməyəcəyəm!

Vəli. Ağa, məni güllə ilə vurub öldürseydiz bundan yaxşı idi ki, o sözü buyurduz. Məgər Rəşid yaddan çıxa bilər?! Rəşid ağanın qanın tek mən alacağam və bir adam başı kəsməklə ürəyim soyumayacaq, onu yəqin bilin!

Rüstəm bəy. Bu qeyrətdən, bu namusdan sonra – ki sizdə gördüm, – mənim dərdimin yüzdən biri qaldı... Allah sizdən razı olsun. Ancaq, oğlanlarım, tələsmək lazımlı deyil. Mən necə tədbir töksəm, o qayda rəftar edərsiz. Amma o vədəyə kimi bu barədə lal-kar olmaq gərək... Başa düşürsüz ki, nə deyirəm?

Əhməd və Vəli. Əlbəttə, ağa, necə ki, başa düşmürük. Düşməni ayıltmaq olmaz, onlar da güclüdürler.

Rüstəm bəy. Çox yaxşı, gedin, gedin, Allah sizdən razı olsun. Mahmudu buraya göndərin.

Əhməd və Vəli baş vurub gedirlər.

Rüstəm bəy (*tək*). Hərgah mənim oğlum Mahmudda namus-qeyrət olsaydı, mənim nişanələrimin yüzdən biri onda tapilsayıdı, o indiyə kimi qardaşının intiqamını almışdı və məni bu dərddən xilas eləmişdi... Heyf sənə, oğul, heyf sənə, Rəşid!.. Of.. (*Uzun səktə*) And olsun Rəşid bəyin qəbrinə, hərgah Mahmud övrətin sözünə baxıb, biqeyrətliyi qəbul eləsə, mən onu bir də oğul deyib çağırmayacağam, ölüb, ya itmiş hesab eləyəcəyəm... Mənim oğlum gərək mənim özümə oxşasın, biqeyrət oğul mənə lazımlı deyil. Rəşid əlimdən getdi, ölmədim, Mahmud gedəndə nə olacaq?.. (*Səktə*) Dünyada ömr eləmə, elədin qeyrəti, namusu əldən vermə, vəssalam.

Mahmud bəy (*daxil olub*). Nə buyurursunuz?

Rüstəm bəy. Gəl otur.

Mahmud bəy (*kənar səndəli üstə oturub*). Gədələr dedilər ki...

Rüstəm bəy. Səndən bir sual edəcəyəm, ona cavab ver.

Mahmud bəy. Buyurun.

Rüstəm bəy. Mahmud, sənin məhəbbətin məni vadar elədi, mən də gedib düşmən qızın gətirdim cəbrən və evimdə gəlin elədim və mən öləndən sonra dövlətimə şəri... Demirəm pisdir, göyçək deyil, ağılsız-kamalsızdır... Amma düşmən qızıdır və bu düşməncilik ki, bu saat bizim aramızda var və həmişə olacaq, Gülbahar mənim evimdə qala bilməz, əlavə müsibətlən gələn qızı düşmən qapısına geri qaytarmaq özü bir böyük müsibətdir... Gülbahar gərək getsin. (*Səktə*) Qandın ki, tələbim nədir? (*Səktə*) Səndən cavab gözləyirəm, de görüm sözün nədir?!

Mahmud bəy. Məni bağışlayın, ata, hərgah məhəbbət necə ki, buyurursunuz, sizi vadar elədi gəlin barəsində cəbrən iş görməyə, ola bilərmi ki, haman məhəbbət mane ola ikinci cəbrə və zülmə?

Rüstəm bəy. Ola bilməz... İkinci təklif: hazırlansan Heydər bəyin evin tar-mar etməyə, yurdunda bayquş ulatmağa, Rəşid bəyin qanını almağa?

Mahmud bəy. Sahib-ixtiyarınızı... Amma Fəxrəddin bəyin haqqında doğrusu insaf yol vermir; çünkü o biçarə bitəqsirdir və özü o vaxt burada olmayıb.

Rüstəm bəy. Hay, hay, hay, hay, Mahmud! Mən elə qabaqcadan bilirdim sənin cavabınızı... Heyf sənə, Rəşid! Yaraların sübut edirdilər ki, düşmənə asanlıqla can verməmisən. Biçarə oğul, belimi sindiran oğul!..

Mahmud bəy. İnanın, ata, Rəşid bəyin müsibəti necə ki, sizə rahatlıq vermir, elə də mənim özümə. Ancaq, ata, Allah xatırınə məni vadar eləməyin nahaq qan tökməyə və zülm etməyə...

Rüstəm bəy (*rişxənd ilə*). Xa, xa, xa!.. “Nahaq qan tökməyə”. Hm... Rəşid yəqin ki, mənə belə cavab verməzdə! Mahmud, Mahmud, bu mərtəbədə sənə tuman əsər edib? A bədbəxt!

Mahmud bəy. Məgər insaflı iş görmək binamusluğunə sübut edər, ata?

Rüstəm bəy (*aciqli*). Kifayətdir, gedə bilərsən... Ancaq qacış Gülbahar xanım ilə piçi-piçi danışmayasan, təvəqqəl eləyirəm.

Mahmud bəy. Ata, mən ölümə getməyə...

Rüstəm bəy. Kifayətdir, mürəxxəs, gedə bilərsən!

Mahmud bəy (*gedə-gedə kənara*). Belə ki, sən başlamışan, öz evində bayquş ulayacaq.

Rüstəm bəy (*tək*). Rəşid! Qanını yerdə qoymaram. Yoxsa oturduğum yerdə sinəm partlayıb bağrim çatlar!.. Bir qaranlıq gecədə gədələri götürüb gedərəm, od vuraram evlərinə, tayalarına və çölə çıxanı gülləbaran edərəm. Rəşid! Bilsəm ki, evim tar-mar olacaq, yurdum itəcək, genə sənin qanuvu yerdə qoymayacağam, oğul!.. Evlərini Qars qalası da eləsələr, yüz nəfər adam da orada olsa, genə gərək mən intiqamımı yerdə qoymayam... Mənə iki etibarlı nökərim, Cahangir bəy, yoldaşları kifayətdir... Vay Mahmud, vay Mahmud!.. (*Gedir.*)

Gülbahar xanım (*daxil olub*). Uy, ay qardaşlarım, uy, yaziq atamın evi!.. Qulaqlarım kar oleydi, bu günə əhvalati eşitməyəydim... İndi mən neyləyim, Allah? Dərdimi kimə deyim, Allah?.. Kağız yazıb kimlən göndərim? Nə tövr onları xəbərdar eləyim?.. Ağlım çəşir, Allah!.. Mən Fəxrəddinin ölümünə tab eləyə bilmərəm, Allah! (*Ağlayır.*) Uy, yaziq qardaşlarım, yetim canım, yaziq canım, qərib canım sizə qurban, ölüm mənimdir, Allah! (*Yixıl səndəli üstə gözlərin örtüb ağlayır.*)

Sədayi-qayibanə oxuyur:

Yaran, bu gərdişi-fələkin kəcmədarı var,
Dövrü zəmanənin nə yaman ruzigarı var!
İbrət gözün açıb hər kim yəqin görər
Kim bu xərabə cölündə müsibət baharı var.

Səadət xanım (*daxil olub*). Gülbahar, nə olubdur? Gülbahar! De görüm nə olub?! Səsini çıxart, Allah xatırınə, məni qorxutma!?

Gülbahar xanım. Müsibət yerdən göyəcən... Səadət, Səadət, canım sənə qurban, bağrim çatlayır, aman günüdür!

Səadət xanım. Gülbahar, sən məni həqiqət qorxudursan. Allah xatırınə tez ol, sözünü de!

Gülbahar xanım. Səadət, insaf məqamında sənin atan mənim atam ilə düşməndlər, sənin atan mənim əmilərimi nahaqdan diyarbə-diyar saldı... Mənim atam sənin qardaşını öldürdü, sənin atan mənim atamı, belədir? Üç qan bunlar elədilər, bir qan mənim atam. Görək bundan sonra Fəxrəddinin taxsırı nədir?! Sən istəyirdinmi ki, Fəxrəddini!.. Oy, dilim-ağzım qurusun, Allah!

Səadət xanım. Fəxrəddinin başından bir tük əskik oluncan, mənim iki gözlərim kor olsun! Gülbahar, Allah xatirinə gödək danış görüm, təzədən qəza başımıza nə gətirmək isteyir?

Gülbahar xanım. Bu saat mən eşitdim, Allah heç bacılara göstərməsin... Rüstəm bəy nökərlərilə məsləhət gördülər ki, bir qaranlıq gecədə gedib mənim atamın evini yandırsınlar və çölə çıxanı gülləbaran eləsinlər... Fikirləri Fəxrəddini öldürməkdir... Fəxrəddin üç ay deyil Almaniyadan gəlibdir, mən onu görməmişəm... Belə zülm olarmı ki, bunlar başlamaq isteyirlər?!

Səadət xanım. Bu oldu çətin məsələ. Allaha pənah, ağlamaq məqamı deyil, belə işlərdə fikir lazımdır.

Gülbahar xanım. Qorxuram biz onları xəbərdar edənəcən iş-işdən keçə... Əgər məsləhət görürsən, mən özüm qaçım xəbərə.

Səadət xanım. Uşaq olma, səbr elə, bu saat. (Səktə) Hürü nənə, ay Hürü nənə. (Çağırır.) Ancaq təvəqqə edirəm rəftarında təgyir olmasın və özünü arxayın saxlayasan. Eşidirsənmi?

Hürü (daxil olub). Belə nə var, Hürü nənə sizə qurban?

Səadət xanım. Yaxın gəl, Hürü nənə (yavaşdan), bir çətin işə düşmüşük, dərdimizə əlac, əgər bizi isteyirsən.

Hürü. Nə səni, nə Gülbaharı, bax, bircə belə də istəmirəm. Fəxrəddin yadına düşüb, bilmirsən nə pəstaha açsan!

Səadət xanım. Hürü nənə, zarafat yeri deyil; bir xatalı işə düşmüşük, səndən savay kömək yerimiz yoxdur.

Hürü. Bircə canım var, o da sizə qurbanı. Səadət xanım, bax Gülbaharı bu əmcəklərimlə bəsləmişəm, Fəxrəddini ciynimdə böyük-müşəm; sən də ki, Fəxrəddinin yarisan, səni onlardan da artıq isteyirəm.

Səadət xanım. Mən onu çoxdan bilirəm, ancaq bəri bax, Hürü nənə, bu saat evdən xəlvət çıxarsan düz Fəxrəddin bəyin yanına. Təkcə özünə deyərsən ki, bizim qırılmışlar sözü bir yerə qoyublar ki, gedib onların evlərini bir qaranlıq gecədə yandırsınlar və çölə çıxanı gülləbaran eləsinlər. Və bu işdən ötrü Cahangir bəyi də köməyə çağırmaq isteyirlər. Fəxrəddindən təvəqqə eləyirəm bu xaraba vilayətdən baş götürüb getsin, qalmasın bu dağılmışda... O ki qaldı mənə, mənim fikrimi çəkməsin, onun hər yerdə olsa, salamatlığı məndən ötrü kifayətdir, mən ölenəcən bivəfaliq eləməyəcəyəm, nə qədər canım sağdır, bu canımı onun yolunda qoymuşam... Amma, Hürü nənə, bax, Allah xatirinə bu xəbəri bir kimsə gərək bilməyə! Fəxrəddinə deyərsən.

Aman gündür, bizi bəlaya salarsan, atam bilsə əvvəl bizi qırar...
Dürüst fikrində saxla!..

Hürü . Arxayın ol, bilsəm ki, məni tikə-tikə doğrayacaqlar, ətimi
şışə çəkəcəklər, genə demərəm. Özüm də gedəcəyəm, başınıza dönüm.
Bu iki qocalar – biri sənin o mürdəşir üzün yumuş atan, biri də o
Mələk xanım imansız, iki xanimanı tar-mar eləmək istəyirlər.

Gülbahar xanım . Hürü nənə, canım sənə qurban, danışmaq
yeri deyil, aman gündür, özünü tez yetir Fəxrəddinə.

Hürü . Gündüz getmək olmaz, gərək gecə tamam obanı yuxuya
verib, ondan sonra gedim. Bürünərəm yapincını, başıma basaram
papağı, əlimə allam çomağı, düzələrəm yolun ağına. Əlac nədir, axşa-
ma da bir zad qalmayıb.

Səadət xanım . Bu yaxşı məsləhətdir... Bir də Hürü nənə,
Fəxrəddinə deyərsən ki, gör nə məqamdır ki, beş il ayrılıqdan sonra
mən dübarə onunla ayrılmak istəyirəm... Beş il gözlərimi dikmişdim
onun yoluna, indi qəza bizi dübarə ayırmaq istəyir. Əlac nədir... Hər
zülmə, cəbrə tab elərəm, ancaq Fəxrəddin salamat qalsın... Mən öz
atamın xasiyyətinə bələdəm, öz höcətliyin o yeridəcək. Fəxrəddin
buradan getsin, qalmasın. Bu xaraba vilayətdə insaf qalmayıb, mürvü-
vət qalmayıb, əlavə Hürü nənə, Fəxrəddinə deyərsən ki, məni gör-
məmiş getməsin... Vay fələk!..

Gülbahar xanım . Hürü nənə, gətir ayaqlarından öpüm ki,
gedib atamın xanimanına dəyəcəkdir, gətir ağızından öpüm ki, gedib
Fəxrəddini öpəcəksən. (*İstəyir öpsün*)

Hürü . Sən də bir yavaş görüm, ay qız! Bircə bu kişiyə deyən
gərək, ay biiman! Bu Fəxrəddin haman Fəxrəddindir ki, qızın Səadəti
altı-yeddi il oxudub, tamam vilayətin gözü eləyib, indi bu da onun
əvəzidir, ay biiman, a başı batmış?! Hərgah Səadət bu qədər oxuma-
seydi, o da olardı bizim tayimizn biri. İndi, bax gör ki, Səadət dildən-
ağızdan düşmür. Səadət üstə camaat az qalır bir-birin qırsın, ay səni
görüm ölündə dilin lailahəlləllah tutmasın! Səadəti bu məqama yeti-
rən Fəxrəddin deyil? Tfu! Yox olası sən, murdar olasən sən! Yandım
töküldüm!..

Mahmud bəy (*daxıl olub*). Nədir yenə, a Hürü qarı, dərvişlik
eləyirsən?!

Hürü (*üzün tutmuş qızlara*). Vallah deyəcəyəm... Məni öldürsə-
niz də deyəcəyəm.

Mahmud bəy. De, de, Hürü nənə, qorxma, nə olub?

Hürü. Nə olacaq, dəli qudurmuş atan təzədən genə çarxı xoruz kimi girib meydana, qoymaz görək dərdimiz nədir?

Mahmud bəy. Əhvalatdan xəbərdaram... Ancaq qorxmaq lazımlı deyil, mən ölməmişəm ki, qoca təzə müsibət gətirə bilsin bizim başımıza... Elə fikirləri mən pozaram, qoymaram əmələ gələ; arxayı olun.

Səadət xanım. Qardaş, biz heyvan deyilik, bizə insan deyirlər. İnsan olan kəsdə məhəbbət gərək, insaf gərək, mürüvvət gərək... Atamızın bir ayağı qəbirdədir, lazımdır ki, biz mane olaq onun vəhşisi işlərinə. Nə olubdur axır, bəs deyil?!

Gülbahar xanım. Allah xatırınə, məqdur, köməyi müzayiqə eləməyin. Qardaşlarım cavandır, rəhm eləyin, Şahmar da dəlidir, xəta çıxar.

Mahmud bəy. Təşviş düşmək lazımlı deyil. Əvvəla, mən qoymaram bir kəs o qapiya getsin. Hərgah mənim sözümə baxmayıb getsələr, mən özüm də gedərəm, o qəsdə ki, qoymayım bir adama zərər yetişə. Dürüst arxayı ol, vəssalam.

Hürü. Vallahi, ay Mahmud bəy, hərgah Fəxrəddinin başından bir tük əksik olsa, and olsun əziz Allaha, mən bu əllərimlə sizin yurdunuzu tar-mar eləyəcəyəm; bir od vuracağam bu xarabaya, tüstü aləmi götürsün... Xalqı sənin atan yaratmayıbdır ki! Nə isteyirsiniz?

Mahmud bəy. Hay qara nər, qoçum Hürü nənə!.. Bəri gəlin, axmaqlar... Mən ölməmişəm ki, siz təşviş düşürsünüz! Qoca kişidir, danışar, danışar, yorulub oturar yerində. Bəri gəlin, gedək bağçaya. (Səadəti, *Gülbaharı qucaqlayıb aparır, gedirlər.*)

Pərdə

İKİNCİ MƏCLİS

Vaqe olur Fəxrəddin bəyin mənzilində. Gecə Fəxrəddin bəy əyləşib səndəli üstə, qabağında miz, miz üstə bir cüt yanmış şam, dəftərlərə baxır.

Fəxrəddin bəy (*tək*). Mənim ağlım heç kəsmirdi ki, kari-xeyirlər, bizim molla demişkən, bu tezliklə tamam oleydilər. Allah qoysa, bir üç-dörd ilin içində bağ da hazır olar və onun mədaxili məktəbxanaya və azarxanaya kifayət elər; məndən artıq xərc istə-

məz... Sonra... Səadət xanım qolları çirməkli, dəstə haçar belində, gecə-gündüz əlləşməkdə, cənab Fəxrəddin bəy də özü həmi bağban, həmi dirrikçi, həmi məktəbdə müəllim... Pis ömr deyil, hərgah qəza bivəfaliq etməsə. Görək, Allaha pənah! (*Səktə.*) Hacı Murad! (*Çağırır.*
Hacı Murad daxil olur.)

Hacı Murad. Nə buyurursunuz, ağa?

Fəxrəddin bəy. Nə var, nə yox, Hacı Murad? Həkim mənzilindən razıdır mı? Mollanın kefi necədir?

Hacı Murad. Molla uşaqlarla dərsdən sonra uşaq kimi oynayır. Həkim mənzilindən çox razıdır, ələlxüsus övrəti. İnək də ki, gəlibdir; şadlıqlarından bilmirlər nə eləsinlər... Molla çox yaxşı oğlandır.

Fəxrəddin bəy. Çox yaxşı, təhəng çubuqları da ki, vüsul oldu.

Hacı Murad. Bəli, ağa, iki ərebe, çox təmiz çubuqlar.

Fəxrəddin bəy. Çox pakizə. Sübh tezdən hamisini basdırarsan. Nə qədər fehlə lazımlı olsa, bağbana deyərsən götirsin, əlavə şagirdlərin hamisini çıxardarsan köməyə. Çubuqları artıq saxlamaq yaxşı deyil...

Hacı Murad. Baş üstə, ağa, molla özü hazırlaşış əlləşməyə. Sabah Allah qoysa, qurtarıq. Hava da bozdur; bu dəxi yaxşıdır.

Fəxrəddin bəy. Çox gözəl. Gecə keçib, get rahat ol... Sübh tezdən durmaq gərək.

Hacı Murad baş vurub gedir.

Fəxrəddin bəy (*tək*). Hər iş öz yolundadır, şükür Allaha... İndi bir qalib Rüstəm bəyle barışmaq. Bilmirəm onu nə tövr eləyəcəyəm. Dünyanın hər bir işi cəngi-məğlubədir; amma vəhşi nadanlıqla cəng etmək mümkün deyil. Neyləmək? Çünkü oldun dəyirmançı, çağır gəlsin dən, Koroğlu...

Mələk xanım və Şahmar bəy daxil olurlar.

Mələk xanım (*əyləşib*). Bu gün dünya başına aylanıb; heç yerdən qalxa bilməmişəm, xəbərim də səndən olmayıb, ay oğul.

Fəxrəddin bəy. Çox əcəb oldu ki, təşrif getirdiniz. Şahmar, gəl otur görək... Ana, ola bilərmi ki, Gülbaharı bura götirdəsən, yazıqdır, bilmirsən mənim könlüm nə mərtəbədə onu istəyir! O biçarə, yəqin ki, dəxi artıq bura gəlmək istəyir.

Mələk xanım (*qolun tutub*). Uff, uf, uf!..

Fəxrəddin bəy. Nədir genə ufuldayırsan?

Mələk xanım. Nə bilim a başına dönüm, elə ki bir az hava dəyişir, tamam yaralarım sizildəşirlər. Gülbaharın anası ölsün, onu qoyarlarımı buraya gölsin? Elə bu sizildəyan yaralarım Gülbaharı aparan vaxt vurulan yaralar deyilmə? Zalim usaqları başına nə qədər tatarı vurdular, qızdan əl çəkmədim, elə dilimlə çıçırdı: “Heydər, Heydər!.. Məgər qəbrin çatlamır?”. Sonra başladılar xəncər ilə məni doğramağa.

Fəxrəddin bəy. Bilirsən nə var, ana? Bele namərbüt hərəkət ancaq bizim bu xaraba vilayətdə baş verə bilər və adına vəhşilik, nadanlıq deyirlər. Neyləmək gərək? Mən hərgah bilsəm ki, Gülbahar bu saat özünü bədbəxt hesab eləmir və yaman-yaxşı dolanır, keçərdim, işdir olubdur.

Mələk xanım. Nə söyləyirsən, oğul? Gülbaharı sən binamus hesab eləyirsən ki, düşmən evində özünü xoşbəxt hesab eləsin? Onun cürəti nədir!

Şahmar bəy. Pəh, pəh,pəh!.. Əcəb söz eşitdi! Bu da bizim oxumuş, sahib-kamal qardaşımız... Yaxşı, bir mənə de görüm ki, bir qızın atasını öldürələr, evlərini basıb, anasına beş yerdən yara vurub, özünü cəbrən aparalar, o deyə bilərmi ki, mən xoşbəxt olmuşam?

Mələk xanım. Oğul, atanın canı ağızından çıxanacaq “Fəxrəddin, Fəxrəddin” deyib çağırıldı. Güllə dəyəndən sonra onun dirnaqları ilə kotan kimi eşdiyi yeri görsəydin, ağızından bir qarış çıxan kömür kimi qaralmış dilin görsəydin!.. Uy Heydər, uy Heydər!.. Məni köməksiz qoyub gedən Heydər! Gözlərim kor oleydi, səni o halda görməyeydi.

Fəxrəddin bəy. Xudaya! Gör biz müsəlman necə bədbəxt, vəhşi, nadan tayfayıq ki, bir nahaq, biməna işdən ötrü bu mərtəbədə müsibətlər, düşməncilik bəhəm eləmişik. (*Səkta*.) Vallahi, deyirəm belə hərəkətlərə dürüst fikir verəndə, belə görünür ki, guya biz müsəlman tayfaların üstə göydən lənətnamə yenib ki, işığa çıxa bilməyəcəksiniz, həmişə zülmətdə qalıb, vəhşi nadanlıq gücü ilə bir-birinizi tələf edəcəksiniz... Aşkar görürəm sübut uzaqda deyil... Mən buraya gələn üç ay deyil, bu üç ayın ərzində iki yüz adam, dəxi də artıq, elə bizim ətrafda bir-birini tələf ediblər. Məgər bu vəhşi nadanlıqdan deyil? İnsaf yox, mürüvvət, qanacaq, tərbiyət yox, məgər

şəriət bize göstərən yol budur? İnsaf məqamında durun. Anacan, qardaşım, axır mənim atam Rüstəm bəyin cavan oğlunu tikə-tikə eləmişdi! Necə ki, atamın müsibəti bizi yandırır, elə də Rəşid bəyin ölümü atasını, qardaşını yandırır... Siz nə insaflan işə bir göz ilə baxırsınız??!

Şahmar bəy. Çox yaxşı, tutaq bu oldu əvəz-əvəz... Bəs bizim əmilərimizi ki, Rəşid onların bir barmağı olmazdı, hərəsi yüz atlıya bərabərdi, kim diyarbədiyiar saldı? Əlavə, ana, bir aç başını (*Mələk xanım başını açır*.) Bu yaralara nə deyirsən? Yox, qardaşım, yox! Fəxrəddin, belə deyil.

Fəxrəddin bəy. Ona mən deyirəm “əlaməti-vəhşilik, heyvanlıq, nadanlıq”. Artıq nə deyə billəm?! Buyur görək, əmilərim qaçaq-quldur saxlamayayırlar, oğurluq elətdirmeyəyidilər, ağızların farağat qoyayırlar, öz kasıbılıqlarına məşğul olaydilar, belə müsibətə düşçər olmayıayırlar, vəssalam... Aşkar işdir, burada bir höcət ola bilməz.

Mələk xanım. Oğul, oğul! Beş il üzü qibləyə namaz qılıb, Allahı çağırıb, yolunu gözləmişəm; indi sən də belə? Yoxsa, oğul, səni yoldan Səadət çıxardıb?

Fəxrəddin bəy. Sözün var, söz danış, qəlbə dəymək nə lazıim... O şeyləri ki, mən sizə burada deyirəm, onu Səadət də yəqin orada deyir. Ancaq başa düşmək gərək. Əlavə məgər mən, ya Səadət müqəssirik ki, bu vəhşi tayfa içinde yaranmışıq? Müqəssirik ki, camaat qudurmuş heyvan kimi bir-birini qapır və nədən ötrü? Bir qarış yerdən ötrü, yanından keçdin, mənə salam vermedi – ondan ötrü... Bunlar hamısı vəhşilikdən və nadanlıqdan və həmçinin xainlik, göz götürməməklik... Anam, qardaşım, bəri siz mənə əziyyət verməyin, Allah xatırınə!.. Onsuz da məni müsəlman qardaşların nadanlığı qəm dəryasına qərgə eləyir. Məgər cəmi müsəlmanın dərdi mənim üçün kifayət deyil?! Birçə buyurun görək, cavan Rəşid bəyin taxsıri nə idi ki, onu mənim atam doğramışdı? Hərgah Rüstəm bəy ilə atam düshəndi, Rüstəm bəyin özünü öldürüydi, nəinki cavan oğlunu.

Şahmar bəy. Qardaş, səndən elə sözlər eşitdim ki, sinəmə gülə dəysəydi, min pay ondan yaxşıydı! Dəxi sənə nə deyim? Mən elə qorxuram ki, Səadət xanımı da gətirib burada bize calayasan.

Mələk xanım. Oğul, oğul! Bu sözləri bizim yanımızda danış-din, bəri özgə yerdə danışma; bizi qorxaq, binamus hesab edib ayaq altında itirərlər... Oğul, canım sənə qurban, oğul, aman gündür!

Fəxrəddin bəy. Sizin danışığınızdan belə məlum olur ki, guya bizim bu xaraba vilayətdə heç bir insan sifətində adam tapılmaz, zəmani ki, mənim insaflı hərəkətimi burada binamus hərəkət hesab edə bilərlər.

Şahmar bəy. Ay qardaş, Allah xatırınə, nə söyləyişsən, bizim yerlərdə insaf nə qayırır, mürüvvət nə qayırır? Xalq gücənən başın girləyir... Hərgah bilsələr ki, sən fəqir adamsan, dinc adamsan bir gün səni rahat qoymazlar öz evində yatasan, olub-qalanını aparıb adamı quru yurdda qoyarlar. Sən nə fikir eləyişsən? Uşaq deyilsən ki! Vallah, billah, tallah, inan qardaş, hərgah sən xəlvətdə Rüstəm bəyin nökərlərinin birisinə rast gələsən, o dəqiqə sənin başını qoyun başı kimi kəsərlər. Bunu yəqin bil.

Mələk xanım. Quran oxumaqlan donuz daridan çıxmaz, oğul! Sən bu xarabanın işinə nabələdsən. Şahmar nə deyir, sən onun sözünə qulaq ver. Əlavə Səadət xanım barəsində pambıçı qulağından bilmərrə çıxart. Hansı məlunun qızı deyil hərgah Səadət ayağın bu evə bassa, o saat özünü boğub öldürməyə, dinindən dönməyə. Özün bil, oğul.

Fəxrəddin bəy. Çox uzun danışdıq, kifayətdir... Mənim axır sözüm budur ki, mən cəllad deyiləm adam öldürəm, ya öldürdüürəm... Hərgah mənim özümü öldürmək istəyirlər, neyləmək, qoy öldürsünlər, mən bir can borcluyam. O ki qaldı Səadətə, onu məndən bir əcəl ayıra bilər... Sizdən çox təvəqqə eləyişən ki, Səadət barəsində dəxi artıq bu evdə söhbət olmasın, kifayətdir.

Mələk xanım. Kifayətdir, kifayət olsun, eybi yoxdur. Dur gedək oğul. (Şahmar bəyə.) Allah barı səni mənə çox görməsin, dur gedək...

Şahmar bəy. Bəli, fəziləti-axund məlum şüd!.. Buyur, gedək, ana. (Gedirlər.)

Fəxrəddin bəy (*tək*). Qəribə işə düşmüşəm, and olsun Allaha, bu kəsafeti-mədə ilən mənə ağıl öyrətmək istəyirlər... Canım, beş gün deyil bu vəhşi tayfanın içinə gəlmişəm, az qalıbdır ki, məni cəllad eləsinlər. Xudaya, gör mən nə dərdi çəkirəm, bunların fikri nədir! Bədbəxt müsəlman, şəriətdən bixəbər, avam müsəlman. Fəqir-füqəralar yaddan çıxıb, yetimlərə rəhm kəsilib, elm yox, sənət yox. Girmişik meydana, əldə qılinc, hərif axtarıraq. Bismillah buyurun görək kim artıq bihəyadır, kim cəbr etməkdə, baş kəsməkdə qoçaqdır. Tfu, xaraba qalasan, ölkə! Heyf sənə, gözəl şəriət! Heyf sənə, gözəl islam! Hər

bir şeydən mənə təəccüb o gəlir ki, anam, qardaşım bilə-bilə ki, mən Səadətsiz dünyada bir gün də ömür eləmək istəməzdim, onunla belə o təmənnaya düşüblər ki, Səadətin adını çəkməyim... Afərin məhəb-bətinizə! (*Hürü kışi libasında daxil olur.*)

Fəxrəddin bəy (*xoflu*). Kimsən, nəçisən? Burada nə işin var?

Hürü. Qorxma, Hürü nənə sənə qurban! Mənəm, mən. Belə sənin qoca Hürü nənən!

Fəxrəddin bəy. Gecənin bu vaxtında, bu libasda? Nə olub, Hürü nənə? Allah xatırınə, tez məni hali elə.

Hürü. Qorxma, canım sənə qurban, hələ qoy bir nəfəsimi alı... Səndən savay yaxında adam yoxdur ki?

Fəxrəddin bəy. Heç kim yoxdur. Bircə de görüm Səadət salamatdırı, nə iş ittifaq düşüb?

Hürü. Salamatıq, a başına dönüm... Bizim o mürdəşir üzün yumuş Rüstəm bəy, məlun oğlu məlun, hazırlaşış sizin evə od vursun gecə vaxtı və çöle çıxanı yanğın işığına gülləbaran eləsin. Bir dəli qudurmuş Cahangir bəy də var, bilmirəm onu tanıırsan, ya yox, o da Səadətdən ötrü dəli-divanədir, kişi istəyir onu da gətirib köməyə bu evin adamlarını cəmən qırsın... Rüstəm bəyin tədbirini Səadət xanım və Gülbahar xanım bilib təşvişə düşüblər, məni də göndəriblər xəbərə.

Fəxrəddin bəy. Nahaq təşvişə düşüblər... Rüstəm bəy mənə heç zad eleyə bilməz; ancaq təəccüb burasıdır ki, mən hazırlaşmışdım gedim Rüstəm bəyin qulluğu-şərifinə, bu düşmənçiliyi aralıqdan götürməkdən ötrü... İndi ki, belə oldu, neyləmək. Lazımdır sərhəsab olmaq... Məni xəbərdar eləməkdə yaxşı iş görmüsüz... Biçarə Səadət yəqin əziyyət çəkir.

Hürü. Səadət xanım biçarə özünü öldürür, deyir: Fəxrəddin bu vilayətdən baş götürüb getsin, aman günüdür, qoy, deyir: dünyayı-aləmin hər nə müsibəti var, mən çəkim, Fəxrəddinin başından bir tük əksik olmasın. Fəxrəddin, and olsun sənin əziz canına, mən dünyada belə qız görməmişəm, eşitməmişəm! Allah özü birliyi xatırınə, onu səndən ayırmasın!.. Gülbahar gecə-gündüz qardaş deyib ağlayır. Səadət xanım bir dəqiqli Gülbahardan əl çəkmir, quzu kimi onu yalayır. Belə bacı da olmaz, ana da olmaz.

Fəxrəddin bəy. Mən bir işdə çox böyük səhv eləmişəm, Hürü nənə. Gərək Səadəti düz aparaydım Almaniyaya. Qalardıq orada və

bir belə zəhmət çəkməzdik, bu vəhşi tayfanın nahaq, biinsaf, bimürüvvət işlərin görməzdik. İndi görək Allah nə istəyib!

Hürü. Fəxrəddin, canım sənə qurban, mənim buraya gəlməyimi gərək heç kim bilməsin, cünki məlun oğlu məlun bizi diri-dirə boğar, dar ağacına çəkər. İndi mən gedim, qurban sənə, Səadət xanım təvəqqə eləyirdi ki, burada qalmasın və gedən vaxt məni görməmiş getməsin.

Fəxrəddin bəy. Mən buradan heç bir yana gedə bilmərəm. Əvvəla, ondan ötrü ki, dəxi hicrana tabım yoxdur, mənim Səadətdən uzaq düşməyə taqətim ola bilməz. İkinci, o işləri ki, mən başlamışam, ondan əl çəkə bilmərəm. Doğrudur, mən adam öldürən deyiləm, amma onu mənim əlimdən Allahdan savayı heç kim ala bilməz. Hərgah bilsəm ki, Səadət məhəbbətini bir dəqiqli məndən kəsibdir, ikinci dəqiqli mənim bu dünyada axır nəfəsimdir. Bu sözləri təvəqqə eləyirəm, Hürü nənə, Səadətə deyərsən. Hər nə istəsəm, bu dünyada hamisini o məhəbbət gücü ilə eləye bilərəm.

Hürü. Səadət özü çox yaxşı bilir sən kimsən ondan ötrü, sən də bilirsən Səadət kimdir səndən ötrü. Allah hər ikinizi salamat eləsin, xətadan-bələdan uzaq... Gecə keçir, nənən sənə qurban, dəxi mən gedim.

Fəxrəddin bəy. Get, Allah səndən razi olsun! Gəl üzündən öpüm. (*Öpüşürlər.*)

Hürü. Sənə gələn dərd-bəla mənim sağ gözüümə! Oğul-uşağım da sənə qurban, Fəxrəddin!

Hürü gedir.

Fəxrəddin bəy (*tək*). Rüstəm bəy intiqam almaq istəyir... Neyləmək! Belə vay, ellik ilə gələn vaydır. Rüstəm bəydə günah yoxdur. Elmdə, sənətdə geri qalan millət bizim günümüze düşər... Bitərbiyət, qanmaz, bihəya, yalançı, oğru, başkəsən, nainsaf, bimürüvvət... Neyləmək gərək?! İşimiz bel düşüb... Ağsaqqal, büzürgüvarımız Rüstəm bəy! Mənim taxsırıım nədir ki, məni öldürtmək istəyirsiniz, bitaxsır? Görək bu şəriətimizdə var, Quranımızda var, ya belə işə insaf yol verə bilər?.. (*Uzun səkta.*) Xudaya, mən ölüməndən qorxmuram, qüdrət sənin əlindədir, amma rəva deyil ki, mən bir belə zəhmətdən sonra öz mətləbimə çatmamış, arzularımı yetməmiş cavan, bir gədəsifət adamın əlində bitaxsır bada gedəm. Həvəs ilə başladığım işin

aqibətin görməyib tələf olam! Mənim canıma qəsd eləyən şəxs, məgər Allahdan qorxmaz, xəyal eləməz?.. Məgər cavanlıq, nakamlıq zalımın qabağın kəsməz! Məgər Səadətin naləsindən qorxmaz?..
(Fikrə gedir.)

Sədayi-qayibanə oxuyur:

Sındırdı çərx zülm ilə balü pərim, haray!
Döndərdi tez xəzanə fələk güllərim, haray!
Ey ruzigar, neyləmişəm bilmənəm sənə,
Ümmanə döndü qan ilə çəşmi-tərim, haray!

Pərdə

ÜÇÜNCÜ MƏCLİS

Vaqe olur Cahangir bəyin bağçasında. Cahangir bəy tüsəngə söykənib, bikef durub ayaq üstə.

Cahangir bəy. Uf, belə ömür keçirməkdənsə ölüb qurtarmaq yaxşıdır... Allahın bir bələsidir ki, düşmüşəm: yemək yox, içmək yox, bir dəqiqə bir yerdə farağat oturmaq yox... Mal-dövlet tarac oldu getdi, özüm də düşmüşəm bu günə. Xudaya, mən nə günah eləmişdim ki, sən məni bu hala saldın? (Səktə.) Nə qədər özümə söz verirəm, Qurana, kitaba and içirəm ki, bundan sonra Səadət adı çəkməyəcəyəm, olmur... Dəli-divanə kimi gecə yarısından keçmiş, atlanıb gedirəm o ətraflarda gəzirəm, gəzirəm, yorulub axır nəfəs geri qayıdırıram... Əgər bir neçə müddət də ömrüm belə keçsə, arzuma çatmasam, yəqin ki, buxovlanacağam. Neyləyim, Rüstəm bəy evini eləyib bir Qars qalası, yaxın getmək olmur ki, qızı güclən aparanan, ya ki, özün vurub öldürəsən?! (Uzun səktə) Nə olardı, xudaya, mənim bu divanə məhəbbətimin yüzdən biri Səadətdə olaydı. Hay-hay, hay-hay! Nə qədər Fəxrəddin bəy gəlməmişdi, mənim genə az-çox ümidi vardı, indi o ümidlərim də kəsilib, qalmışam naçar, bielac... Tamam el-oba mənim adımı Məcnun qoyublar. Əlbəttə, mən divanəyəm. Hərgəh divanə olmasaydım, Səadətə təəşşüq yetirməzdim... Mən hara, o hara?.. Səadətin məkanı asimanda gərək oleydi... Hurilər içrə Allah

onu yaradıb mənim kimi divanə üçün xətavü bəla... Neyləyim, bilsəm ki, baş götürüb getsəm, bu bəladan xilas ola billəm, vallah elə bu saat itərəm; amma bilirəm ki, məqdurimiz bu gün gedib sabah geri qayıdacağam genə o qapıda sürünməyə. Nə qədər fikir eləyirəm, dərdimin əlacı bircə şeydir: gərək Fəxrəddin aralıqdan götürülə yoxsa ayaq-yalın, başıaçıq, dərələrdə, təpələrdə Məcnunam ki, Məcnunam.

Fərhad və Məhərrəm daxil olurlar, təəccüblə Cahangir bəyə baxırlar.

Fərhad. Cahangir, nədir? Genə sir-sifətindən qan yağır, suya basılmış toyuğa oxşayırsan?! Yəqin genə o əhvalatdır səni bu günə salan!

Məhərrəm. Mən ölüm, Fərhad, bəri gəl, qayıdaq. Cahangiri bu halında görməkdənsə, görməmək yaxşıdır. Sağ olmuş, elə bil ki, xanzadələrin borcun bundan almaq istəyirlər.

Cahangir bəy. Əlbəttə, elə deyəcəksiz... Kotan nə bilir qayış nə çəkir?

Fərhad. Genə başlayıb rəhmətlik oğlu, buyur görək təzədən nə var?

Cahangir bəy. Məgər siz mənim dərdimi bilmirsiz, dəxi nə lazımlı soruşmaq.

Məhərrəm. Bu köhnə söhbətdir, Cahangir, təzədən nə var, onu buyur görək.

Cahangir bəy. Nə olacaq, Fəxrəddin bəy gəlibdir, ümid yerim kəsilib, vəssalam! Bundan artıq nə istəyirsən?

Məhərrəm. Ümid yerin kəsilib, sonra nə olsun? Evdə oturub dul arvad kimi ziqqıldıamaqdan ələ nə gələr? İnsan gərək dərdinə dərman axtarsın, dərman tapa bilmədi, səbr eləsin, dözsün, dözə bilməz, boğazına bir çatı salsın. Ziqqıldıamaqdan iş aşmaz.

Cahangir bəy. Necə ki, mən fikir eləmirəm, dərdimə dərman axtara bilmirəm? Gecə-gündüz belə çevirirəm, elə çevirərəm və nə qədər fikir eləyirəm, bir əlac tapmirəm məgər indi mənim dərdimin əlacı Fəxrəddinin fot olmayı, yəni dərdimin əlacı insan qanıdır. İndi də deyirsiniz, deyin...

Məhərrəm. Mən bilsəm ki, sənin dərdinə insan qanı dərman ola bilər, vallahi mən elə bu saat əzrailliyi qəbul elərəm. Dərd odur ki, mən elə dərməna inanmirəm.

Fərhəd. Cahangir, mən ölüm, doğrusunu de, qızın sənə heç bir az meyli var, ya yox? Onunla bu barədə danışmamış? Yoxsa elə uzaqdan-uzağ Məcnun olmusan?

Cahangir bəy. Nə qədər məgər sıfariş eləmişəm... Cavabı həmişə birdir: "Mümkün deyil, məndən inciməsin". Bir dəfə yolda görmüşəm, cavab verdi ki, zülmə razi olma. Hərgah o fikrə düşsəniz ki, güclə iş əmələ gələ, o da nahaqdır, çünkü mümkün olan şey deyil. Nitqim kəsildi, artıq söz deyə bilmədim, yola düşüb getdilər. Yerimdən bir saat tərpənə bilmədim, dallarınca heyran-heyran baxdım, gözlərimdən yaş biixtiyar nisan kimi töküldü. Uf!..

Məhərrəm. Mən sənin yerinə olsam, Cahangir, əhvalatı düz Rüstəm bəyin özünə deyərəm və qandıraram ki, qızın Rəşid bəyi doğrayan Heydər bəyin oğluna qoşulub qaçmaq istəyir, onda bəlkə...

Cahangir bəy. Paaa, heç bir fənn qalıbdır ki, işlətməmiş olam... Nə molla, nə dərviş, nə seyid, nə cadu, nə pitik!.. Canımı, malımı tar-mar eləmişəm. Rüstəm bəyin özünə qandırdım, o zalim oğlu gör mənə nə cavab verdi: "Mənim qızım bir artıq oxumuş qızdır, sənə yaramaz. Sən bir çölçü babasan. Sənə bir kasıbfəndi qız gərək, hər kimin qızın istəyirsən, gedim bu saat alım".

Fərhəd. İndi biz nə edək? Qız razi deyil, atası razi deyil. Evləri Qars qalası. Bəs nə tövr olsun?

Cahangir bəy. Aman günüdür, qardaşlar, əgər bacarsanız müzayiqə eləməyin... Məhərrəm, Məhərrəm. Heç fikrə getmə, sizdən savayı kömək yerim yoxdur.

Məhərrəm. Sən, Cahangir, qəribə adamsan, vallahi! Mən necə fikrə getməyim ki, Rüstəm bəy evini eləyib bir əlçatmaz qala, Fəxrəddin bəy həmçinin... Əlavə, tutaq ki, elə biz qadir olduq Fəxrəddin bəyi öldürməyə, sonra nə olsun? Cahangir, qardaşım, acığın tutmasın, axır sən elə yerdən tutmusan ki, mümkün olan şey deyil. Səadət xanım deyəndə, bir padşaha layiq qızdır, sənin, mənim tayımız deyil. Axır nə lazımlı olub bir bitməyən işin dalına düşək?!

Cahangir bəy. Bayaq dedim: kotan nə bilir qayış nə çekir?.. Allah səni mənim günümə saleydi, onda bilərdin mən nə haldayam və nə çekirəm... Neyləyim?

Fərhəd. Rəhmətliyin oğlu, Məhərrəm də elə söz danışır ki, guya Fəxrəddin bəyi öldürmək çox çətin işdir. Vallahi, onu elə bu gecə öldürüm! O ki qaldı qızı, sən ölüsən çətini bir ələ keçməsidir, nə qayıracaq? Atılar, düşər, axırı yumşalar.

Məhərrəm. Fərhad, Fərhad, böyük-böyük danışma! Vallah bu saat Fəxrəddin bəyin qapısında iki gədə var ki, bizi diri-diriyeyərlər... Nə söyləyirsən? Qız da o sən deyən qızlardan deyil, sən onu tanımırsan, ona yaxın getmək olu?!

Cahangir bəy. Ay uşaqlar, siz ki, məni yaxşı tanıyırsınız. Mənim əlimdən nə gələr, nə gəlməz, heç kim bilməsə də, siz ki görmüşsünüz, siz ki bilişiniz... Məgər mən özüm Fəxrəddini öldürməkdə aciz qalmışam? Əlim gəlmir, Səadətin əziyyətindən qorxuram, yoxsa mənə nə olub?

Fərhad. Cahangir, bu olmadı! Qardaşım, gahi sən deyirsən Fəxrəddini öldürmək gərək, gahi deyirsən mən onu necə öldürüm... Bu sözlər bir-birini tutmur.

Cahangir bəy. Doğrusu ki, mən başımı itirmişəm, özüm də bilmirəm nə danışıram. Yaxşısı budur ki, məni vurun öldürün, bir yol canım qurtarsın. Vallahi, doğru sözümdür, qanım sizə halaldır, öldürün!

Məhərrəm. Bilirsiniz nə var? Belə danışıqdan iş aşmaz, Fəxrəddin bəyi öldürməkdən mətləb hasil ola bilməz. Hamisindən yaxşı odur ki, qızın özünü bir tərəfə aparaq, hər nə ola-ola.

Fərhad. Nahaq danışma, Məhərrəm. Nə qədər Fəxrəddin bəy sağıdır, qızı aparsan da iş düzəlməyəcək, onda biz gərək baş götürüb elə bir tək Rüstəm bəyin əlindən bu vilayətdən qaçaq. Mən belə qanıram ki, hərgah Fəxrəddin bəy ortalıqdan götürülsə, bəlkə onda iş rast yoluna düşə.

Məhərrəm. Bir iş də var, onu mülahizə eləmək. Rüstəm bəyin evində oğlu Mahmud bəyin arvadı, Fəxrəddin bəyin bacısıdır... Gülbahar xanım. Gərək Mahmud bəyin qaynını öldürsək, aya Cahangir bəyin işi düzəlir? Ona Mahmud bəy, – Rüstəm bəy dursun bir kənarda – görək razı olur? Canım, mən nə qədər fikir eləyirəm, bu işin axırını bir yana çıxarda bilmirəm doğrusu.

Cahangir bəy. Məhərrəm, sənin axırın niyə belə bietibar oldu, a gədə? Mən haman Cahangir deyilləmmi ki, yoldaşlar cəmən qaçdırılar, mən geri qayıdır, səni yaralı dalıma alıb gülə dolu kimi yağan vaxt at kimi qaçdım, qoymadım öldürərlər? Bu dursun kənarda... Mən haman Cahangir deyilləmmi bir top bez atdım barıdan, səni dustaqxanadan çəkdim divar üstə, sonra dalımda, qaça bilmirdin, nə qədər mənzil apardım?.. Məhərrəm, Məhərrəm, qaranlıq meşədə cərrahlıq edib üç

ay gündə iki dəfə yaranı açıb-bağlayan, ana-bacı kimi sənə pərəstar olan kim olub? Qoçaq yoldaşlarım dağıldilar, bircə tək mən axırda qaldım sənin yanında. Məhərrəm, məgər bu əhvalatlar yadından çıxıblar?

Məhərrəm. Qurtardın ki? El-oba sədası doğru olarmış! Cahangir, həqiqət mən görürəm sən dəli olubsan... Məgər sənin işindən mən baş qaçırdıram?! Eyibdir sənə, Cahangir, belə sözlər danışmaq. Mən canımdan, malımdan əl çəkərəm sənin yolunda, ancaq biləm ki, iş əmələ gələ bilər. Nahaqdan atılıb düşməkdən iş aşmaz. Mən deyirəm iş görək, iş olsun... Axır, qardaşım, vallah, billah, tallah, Fəxrəddin bəyi öldürməkdən heç zad ələ gəlməz.

Fərhəd. Uzun danışmaq lazımlı deyil. Durunaya gedək rizliyək, bir-iki gündən sonra özümüzü vuraq əjdahalar içində, ya onlara verən Allah, ya bizə; hər nə ola-ola... Ya Fəxrəddini öldürməyə, ya qızı qaçırmaga, vəssalam!.. Mənim məsləhətim belədir, indi özünüz bilin.

Məhərrəm. Baş üstə, buyurun gedək...

Cahangir bəy. Buyurun gedək. (*Gedirlər*.)

Pərdə

DÖRDÜNCÜ MƏCLİS

Vaqe olur qaranlıq gecədə, Fəxrəddin bəyin mənzilinin qabağındakı bağçada. Pərdə qalxandan sonra Şahmar bəy gəlir, əlində tüfəng.

Şahmar bəy. Yamanca qaranlıqdır, göz-gözü görmür. (*Ətrafa baxır*.) Hacı Murad, Xəlil... (*çağıırır*.) Birisini diri tuta bilsəydik, nə yaxşı olardı?.. Onda Rüstəm bəydən bir dəfə xilas olardıq. Tutan kimi düz aparıb şəhərdə divan əlinə verərdim. Rüstəm bəyi qarışdırardım işə, necə ki, o mənim əmilərimi işə saldı, qulaqları cırıldaya-cırıldaya gedərdi, biryolluq canımız qurtarardı... Hacı Murad! (*Çağıırır*.)

Hacı Murad, Xəlil gəlirlər.

Şahmar bəy. Uşaqlar, nə var, nə yox?

Xəlil. Ağa, hələ ki bir şey yoxdur, amma yamanca qaranlıqdır, iki qədəmdə adamı seçmək olmur.

Hacı Murad. Bircə elə hənirtidən bilmək olar ki, yaxında adam var. Allah eləsin ki, bu gecə golsinlər.

Şahmar bəy. Əgər birisini diri tuta bilsəydik, çox yaxşı olardı. Ancaq, Allah xatırınə, özünü gözləyin, yoxsa birinizi vursalar, gərək biz papaq qoyub çölə çıxmayaq.

Hacı Murad. Qurbanı öyrətmışəm ki, onlar yaxın gələndə naqafil ayı kimi bağırsın “kimsən?” Onda həriflər bir balaca özlərini itirəcəklər, o dəqiqə birinin allam üstünü, qoymaram gözün aça, boynunun ardına bir-iki döşərəm, tərpənə bilməz, o saat səriyərəm qollarını. Qurtardı, getdi.

Şahmar bəy. Əgər bacarsan, çox yaxşı olar... Yatmayın, bəlkə gec gəldilər, özünü gözləyin. Necə ki düzmüşəm, elə qaydada dursunlar. Hərgah ot tayasını yandırmaq istəsələr, mane olmayın, qoyun yandırsınlar.

Xəlil. Ağa, Hacı Rəsulun çəpəri tərəf adamımız yoxdur. Səməd kişinin evi tərəf də qorxuludur.

Şahmar bəy. O tərəfdən cürət edib gələ bilməzlər, ancaq Hacı Rəsulun çəpərində adam qoymaq gərək.

Xəlil. Gərək mən özüm orada duram. Hərgah o tərəfdən gələn olsa, çünkü dalı çox bərkdir, tuta bilməyəcəyəm, elə ataram qalar yerində.

Şahmar bəy. Çox yaxşı, dəxi durmaq yeri deyil. Gedin görək Allah nə istəyib. Sərhesab olun, özünü gözləyin. (*Gədələr gedirlər*.) Mən Fəxrəddinə deyəndə ki, qardaş, sən bu xarabanın işini bilməzsən, burada müssəlmanlar haqq-nahaq bir-birinin qanın içirlər, mənə inanmirdi, indi özü düşüb əl-ayağa! Bəs necə, oğlan, elə bilirsən ki, biz burada asanlıqla çörək yeyirik? Bizim yer Almaniyadır? Bundan sonra bilərsən ki, bu vilayətdə baş çıxarmaq böyük hünər istər.

Fəxrəddin bəy (*daxıl olur, əlində tüsəng*). Xaraba qalasan, vilayət! Mən, Fəxrəddin, tüsəng? Nə eləyəsən? Qudurmuş itlərdən lazımdır ki, özünü mühafizə eləyəsən... Bir adam ki, heyvandan seçilməyə, ondan əlbəttə qorxmaq gərək.

Şahmar bəy (*təbəssümlə*). Hm! Fəxrəddin bəy, bizim vilayət ilə Almaniya necədir, bir-birine bənzəyirmi?

Fəxrəddin bəy. Yalansa xaraba qalsın sizin vilayət! Hələ bir şey yoxdur ki, ay Şahmar?

Şahmar bəy. Hələ ki, xeyr. Hərgah gələn olsa, kənarda bir gədə qoymuşam, it kimi hürəcək, bizi xəbərdar eləyəcək.

Fəxrəddin bəy. Qoşunkeşlikdə belə dolanmazlar ki, biz bu neçə gündür dolanırıq. Belə də vəhşi, nadan tayfa olar? Gecə-gündüz yuxusuz, hər bir saatda gözlüyüürük ha budur evimizi odlayacaqlar, gülləbaran edəcəklər.

Şahmar bəy. Bəs biz nə edək ki, tamam ömrümüz belə keçir?.. Darıxma, Fəxrəddin, Allah kərimdir. Ancaq, qardaş, belə işlər sənin işin deyil, sən get arxayıñ yat.

Fəxrəddin bəy. Əlbəttə, gedib yatacam, ancaq buraya gəlməkdə qəsdim səni görüb tapşırmaqdır ki, olmaya-olmaya bir adam yaralana... Hərgah bir adama güllə dəysə, Şahmar, elə bil ki, o güllə mənim gözümə dəyib. Bax, Allah xatırınə, qan tökməyin, səy eləyin qaçsınlar, getsinlər.

Şahmar bəy. Sən get arxayıñ yat, qoymaram xəta ola... Elə gördülər ki, biz sərhesabiq, özləri qaçarlar; qorxma, qoymaram adam vurula.

Fəxrəddin bəy. Allah amanında... Mən gedirəm, ancaq mən ölüm, Şahmar, tapşır ki, vurmasınlar. Eşidirsənmi, mən ölüm deyirəm ha!..

Şahmar bəy. Qorxma, qoymaram, arxayıñ ol. Gecə yaridan keçib, get yat.

Fəxrəddin bəy. Hərgah yatmaq mümkün olsa. Yaxşı, xudahafiz. (Gedir.)

Şahmar bəy. Xoş gəldin... Birdən elə dəli qudurmuş Rüstəm bəy özü gələ və ələ düşə, nə qəribə iş olar?.. Hər nə desən çıxar o kişidən, beş vaxt namazdan savay... (Səktə.) İş bilməmək belə olar a... Yalvarır ki, qoyma adama zəfər yetişə. Bəli, biz onları vurmayaq, onlar bizi qırınsınlar... Yaxşı məsləhətdir vallah... Görək, Allaha pənah. (Gedir.)

Şahmar bəy gedəndən bir az sonra Fərhad və Məhərrəm daxil olurlar, xoflu, yavaşdan danışırlar bağçada, əllərində tūfəng.

Fərhad. Keçəl! Şeytanın ağılna gəlməyən iş sənin ağılna gəldi... Nərdivanı harada qoydun?

Məhərrəm. Çəpərə söykəmişəm... Təpil, təpil! Bax, bax! Fəxrəddin bəy bu özüdür, şamı yandırıb kitab oxuyur, bədbəxt, əcəl girləyir... Mən ölüm, hələ tələsmə, qoy görək nə qayıracاق... Kitab oxuyur, şəklə baxır; yəqin Səadət xanımın şəklidir.

Fərhəd. Tamaşa yeri deyil, qardaş! Tutarlar, sən ölüsən dərimizi boğazımızdan çıxardarlar, qurtar gedək!..

Məhərrəm. Bağ içində bizi kim görə bilər? Mən ölüm, bir az səbr elə. Aferin oğlan, pəh, pəh, pəh!..

Fərhəd. Belə dur görüm aa. Qoy yatırdım gedək, sonra tərif elərsən!

Məhərrəm. Mən ölüm səbr elə... A gədə, sən nə qorxaqsan?! Bel bağ içində, belə qaranlıqda adam görmək olar, adam tutmaq olar?!

Fərhəd. Bu canım ölsün ki, ya sən dəli olubsan, ya bizi əcəl girləyib... Bircə fikir elə gör haradasan, məqam nə məqamdır!

Məhərrəm. Sən nə ağciyər adamsan, Fərhəd, qoy bir tamaşa edək, görək Səadət xanımın ruhi-rəvani necə oğlandır. Maşallah, aferin, həqiqətən gözəl oğlandır!..

Fərhəd. Pa-a-a, olmadı ki!.. Bəsdir, rəng-rəng danışma, sən Allah, qoy tamam eləyim gedək.

Məhərrəm. Mənim əlim qurusun əgər belə cavana mənim əlim qalxsa. Heyf deyil? Adam gərək onda Allahsız olsun.

Fərhəd. Məhərrəm, Allaha bax, bu yer naz-qəmzə yeri deyil.

Məhərrəm. Mən ata bilmərəm, əlim qurur.

Fərhəd. Əstəğfürullah! Sən belə dur, gör mən onu necə yatırıram!

Məhərrəm. Olmaz, qoymaram heç vaxt! Əllərimi kəssən, dişlərimlə tutub qoymayacağam, vəssalam!

Fərhəd. Bəs nə üçün məni buraya gətirmisən?! Yəqin ki, mənlən düşmənciliyin var?

Məhərrəm. Uzun danışma, Fərhəd, ağıllı danış! Sənə deyirəm qoymaram, qoymaram, vəssalam!

Fərhəd. Bircə de görüm Cahangirə nə cavab verəcəksən?

Məhərrəm. O sənin borcun deyil.

Fərhəd. Belə məlum olur ki, sən bizə yoldaş deyilsən, bəlkə hələ...

Məhərrəm. Baş aparma, Fərhəd, adam kimi danış...

Kənarda tüfəng atəşinin səsi gəlir, Fəxrəddin şəmi söndürür, Məhərrəm və Fərhəd qaçırlar.

Xəlil. Tərpənmə, tərpənmə boynunusovurram!

Şahmar bəy. A gədə, qoymayın. Qabaqla! Hara qaçırsan? Qoymayın, ay gədə!

Hacı Murad. Tutun, ay gədə, qoymayın, getdi. (*Tüfəng səsi*.)

Xəlil. Tüfəngi elə atmazlar, al gəldi. (*Tüfəng səsi*.)

Hacı Murad. Tutmuşam, gəl ay gədə! Tərpənmə! Tərpənmə, öldürdüm! Hara tərpənirsən? Öldürrəm bu saat!

Xəlil. O birisi necə oldu, ay gədə? At qalsın yerində, qoyma qaçdı!

Şahmar bəy. Qorxma, gəldim... Buraxmayın! Bağla qollarını!..
O birisi necə oldu, ay uşaqlar?..

Xəlil. O birisini apardılar. (*Tez-tez tüfəng atılır və səs uzaqlaşır*.)
Qoymayı, apardılar!

Pərdə

BEŞİNCİ MƏCLİS

Vaqe olur Rüstəm bəyin bağçasında, gecə yaridan keçmiş, Səadət xanım, Gülbahar
ve Hürü danişa-danişa gəlirlər.

Səadət xanım. Mənim ağlım kəsmir ki, bu gün Mahmud
şəhərə getmiş ola, heç elə gün olmayıb ki, bizim evimiz bu mərtəbə
iyiəsiz qala. Gədələrin biri də evdə yoxdur. Qanmiram bu nə işdir?
Deyirəm yoxsa bu evi yixilmişlər o tərəfə gediblər?

Gülbahar xanım. Mən özüm də qanmiram... Mahmud gedən-
də mənə dedi ki, şəhərdə işim var, bir-iki gündən sonra qayıdağam.

Hürü. Mən onu bilirom ki, Rüstəm bəy qaranlıq qovuşandan bir-
iki saat sonra tüfəngi götürüb getdi. Deyəsən, elə, o bədbəxt uşaqları
o tərəfə getdilər.

Gülbahar xanım. Yavaş bir, ay qız! Bu nə səsdir, ay başına
dönüm?

Səadət xanım. Bir az sakit ol görüm. (*Səktə*.) Siz burada durun,
mən görüm bu nə səsdir, bu saat qayıdaram. (*Gedir*.)

Hürü. Heç belə iş görünməyib ki, sənin evində bir Allah bəndəsi
gəlin ola, sən gedəsən onun atası evinə od vurub, qardaşların öldü-
rəsən. Belə yox olasan sən, ay Rüstəm bəy, yox!

Gülbahar xanım. Allahın qəzəbinə gəlsin görüm onu, evi
başına uçsun, tar-mar olsun, Səadətin canından uzaq yerdə.

Hürü. Vallah, əgər Səadət olmaya, bu evdə mən bir gün də qalmaram. Deyirəm, nə bilim bəlkə Allah rəhm eləyə, bir növ bunlar barışalar. Səadətin işin qurtaraq, çıxaq gedək evimizə.

Gülbahar xanım. Yox, bu evi yixılmış Rüstəm bəy farağat oturmayacaq, ölənəcən barışiq da ola bilməz. O elə məlun deyil!

Səadət xanım (*tələsik gəlib*). Hürü nənə! Mahmudun çuxasını, Əhmədin yapincısını, papaqlarını tez buraya gətir, tez ol, tez! Sual lazımlı deyil, durma. (*Hürü gedir*.) Xudaya, bilmirəm biz nə günah eləmişik ki, bu qədər müsibətlər bizim başımıza gəlir?.. Gülbahar, titrəmək vaxtı deyil... Bu dəqiqli sən gərək gedəsən, burada artıq qala bilməzsən! Evin yixılsın ata, evin yixılsın! Gediblər... Qırğın olub, çoban söyləyir...

Gülbahar xanım. Canım sənə qurban, Səadət, yoxsa atamın evi yixılıbdır? Uy Allah, uy Allah, ölüm mənimdir!

Səadət xanım. Ağlamaq yeri deyil. (*Hürü gəlir*.) Gey çuxanı, papağı qoy başına. Hürü nənə, sən də. Tez olun, bax, ha belə... İndi Allah amanında, durmayın, Gülbahar, məni yadından çıxartma, gedin, Allah sizə yar olsun! Gedin, yoldan kənar, özünüz də bağçanın dalından çıxın. (*Ağlaş ibübüşürlər*.)

Gülbahar xanım (*gedə-gedə*). Yaziq canım vay, yurdsuz-yuvasız canım vay! Səadət, Səadət, ölüm yaxşıdır ayrılıqdan.

Səadət xanım. Allah kərimdir, gedin, gedin! Görüm mənim başımda nə müsibətlər var!

Hürü. Gedək! Rüstəm bəyi görüm iki gözlərindən olsun, hirsı başında çatlaşın. (*Ağlaya-aglaya gedirlər*.)

Səadət xanım (*tək*). Tez gedin, yoxsa rast gələ bilərsiniz. Çoban gətirən xəbərdən belə görünür ki, böyük dava olub, hər iki tərəfdən ölən olub... Xudaya, səni and verirəm öz böyüklüyünə, hərgəh bir xəta olubsa, o xata qardaşimdən, atamdan uzaq olsun, ölüm mənimdir, Allah!.. Allah, sən özün Fəxrəddinə qiyma, yazıqdır, naməndədir, mən də yazığam... Xudaya, rəhmini kəsmə, bir belə müsibət kifayətdir, dəxi tab eləyə bilmirəm.

Səs gəlir. Səadət xanım irəli durub.

Kimsən? Yaxın gəlmə, adını de, yoxsa...

Rüstəm bəy (*bağçadan*). Mənəm, Səadət, qorxma!

Səadət xanım. Salamatsınızmı, ata? Dəxi məndə can qal-mayıb... Belə iş olmaz ki, siz mənim başıma gətirirsiniz.

Rüstəm bəy. Qorxma, qızım, bir elə artıq iş olmayıb, sən get içəri, yad adam var.

Səadət xanım. Bir elə iş olmayıb nə deyən sözdür, ata? Bəs Mahmud hamı? Allah məni öldürsün qurtarsın sənin əlindən!

Rüstəm bəy. Sənə deyirəm bir elə iş olmayıb, get, qalmağal eləmə! Camaatı buraya tökmə! (*Mahmud bəyi Əhməd qoluna girib yavaş-yavaş gətirir.*)

Səadət xanım. Uy, uy, qardaş! Bacın ölsün, ay qardaş!.. Sənə nə olub, ay qardaş?!

Rüstəm bəy. Səadət! Çığırib-bağırib aləmi buraya tökmə, Allah xatirine!..

Mahmud bəy (*zəif səslə*). Qorxma, Səadət, qorxma, sənə mən söz verdim, mən deyən olmadı, Allah işidir.

Rüstəm bəy. Bir yastıq! Tez, tez ha! (*Səadət xanım qaçır yastıq gətirməyə*.) Qorxma, yassar, mərdanə ol, oturt Əhməd, gir qoltuğuna... Ha belə!

Mahmud bəy. Tələsmeyin, qoyun bir az dincəlim. (*Səadət yastıq gətirir.*) Uf, yavaş, yavaş!

Rüstəm bəy. Gərək soyunduraq, soyunmasa olmaz. Əhməd, basın qalxız, ha belə, indi rahatsanmı, oğul? Güllə haradan dəyib, ay gədə?

Səadət xanım. O güllə bacının gözlərinə dəyəydi, ay qardaş, yazıq qardaş! Dincəldinmi, ay ata, dincəldinmi?

Rüstəm bəy. Bir qayçı, tez a! Yara gərək bağlana, bağlanmasa olmaz. Bəlkə xətərli yaradır... qolunu, belə başına dönüm, çıxart, Əhməd!

Mahmud bəy. Yavaş-yavaş, tərpətmə! Qoy bir az dincəlim. (*Əhməd yaraya baxır.*)

Rüstəm bəy. Qan çoxmu gedib, ay gədə?

Əhməd. Bilmək olmur, ay ağa. İndiyə kimi axdı getdi, qan nə qayırır?

Səadət xanım (*galır, əlində qayçı*). Sən belə dur, Əhməd! Bacın gözlərinə qurban, qardaş!.. Əhməd belə tut, ha belə. Yavaş, tut buradan, çıxart, yavaş-yavaş. Bu saat, canım sənə qurban, çıxart, ha belə.

Rüstəm bəy (*Səadətə*). İndi sən belə dur, özün də buradan get... Əhməd, üsullu böyrü üstə çevir... Yaxşıdır, çox incitmə... Bu yaramı bağlaşan yaxşı deyil.

Səadət xanım. Elə demə, deyilən ki, evin yixılıb, vəssalam... O gülə bacının sağ gözünə dəyəydi, ay qardaş!.. Axır sənin nə işin vardi elə yerlərdə, yaziq qardaş, mehriban qardaş? Dincəl ata, evi yixılmış ata, dincəl!..

Rüstəm bəy. Mahmud, Mahmud... Niyə danışmırsan, ay başına dönüm? Mahmud, Mahmud!.. Başın bir az dikəlt, ay gədə. Bu Vəli hansı cəhənnəmdə qaldı bilmirəm!

Əhməd. Ağa, Cahangir bəyi, Vəlini tutdular, yazıqlar şir kimi əlləşirdilər, olmadı!.. Zalim uşaqları guya ki, bizim yolumuzu gözləyirləmiş!..

Səadət xanım (*Mahmuda baxib*). Uy, ay qardaş!.. Ata, evin başına uçsun!.. Ata, barı üzünü qibləyə çevir.

Rüstəm bəy. Mahmud, Mahmud... Axır sən Rəşid bəyin qardaşsan, niyə belə yassar olursan? Mahmud, niyə dinmirsən, qoca atan sənə qurban?

Səadət xanım. Bacın gözlərinə qurban, qardaş! Allahı çağır, salavat çevir, kəlməni de, ürəyinin sözünü de, nakam gedən qardaş!

Mahmud bəy (*zəif səslə*). Gülbahar...

Səadət xanım. Gülbaharı çağırımmi gəlsin?

Rüstəm bəy. Canıma od salma, ciyərimi dağlama, nakam gedən oğul! Taxsır məndədir, ay oğul, mən ölməli idim, mən, mən, mən, mən... mən... mən!..

Mahmud bəy. Gülbaharin xatırınə dəyməyin, incitməyin.

Səadət xanım. Qorxma, ay qardaş... Mən ölenəcən qoymaram Gülbahara güldən ağır söz deyilə. Gülbaharin sənə qurban, bədbəxt qardaş!

Rüstəm bəy. Ay oğul, aman gündür, mənim evimi yixma!.. Məni imansız eləmə!..

Əhməd. O gülə dəyəydi mənim sağ gözümə, ay ağa, ay yaziq, fəqir ağa... Elə adam vurmayıń deyib yalvarırdın, ay ağa!.. Məzлum ağa!..

Rüstəm bəy. Bircə səsini çıxart, ay oğul! Malim-dövlətim sənə qurban, ay oğul! Evimə od düşəydi, Muhmud, dilim quruyayıdı, Mahmud!

Səadət xanım. Sən qardaşımı tufana verdin, ata! Sən yıldın evimizi! Yurdun dağılsın, ata!.. (*Mahmuda baxıb.*) Uy, başınıza dönüm, qardaşım keçinir, üzün qibləyə çevirin. Evi yıxılmış ata, yurdu tar-mar olmuş ata, bari qoyma qardaşım Quransız keçinə... Uy, Allah, yaziq qardaşım! (*Mahmudu qucaqlayır.*)

Rüstəm bəy (*Mahmuda baxıb.*). Əhməd, xalçadan tut, belə çevir. Dilim quruyayıd, oğul! (*Üzünü qibləyə çevirirlər.*) Bir az da belə... Səni namus yolunda bada verdim, oğul!.. Əhməd, yüyür molla dalınca!..

Əhməd. Evimiz yıxıldı, ay başına dönüm. Bu şəhidə nə Quran?.. Gecənin bu vaxtında molla nə qayırır, yetirməz... Keçibdir...

Səadət xanım (*tez Quranı götürüb*). Ay qardaş, ay qardaş!.. Qulaq as, gör bacın üstündə necə Quran oxuyacaq. (*Quranı açır.*) Bismillah rəhmanürrəhim... (*Qəss eləyib yixılır.*)

Rüstəm bəy (*ayaq üstə, başıaçıq*). Ay gədə, o xəncəri sox mənim ürəyimin başına, atam sənə qurban!.. Məni öldürün, ay camaat, mən biimani dünyada sağ qoymayın!.. Başınıza dönüm... Muhammed, Muhammed!.. Ev-eşiyimə bu saat od vuracağam, Muhammed! Səndən sonra mənə heç zad lazım deyil, Muhammed!.. Əhməd! Əhməd! Od getir, küləş getir, yurdumu gərək xaraba qoyam! (*Gedə-gedə.*) Uy, Muhammed, uy Muhammed, belimi sindiran oğul!

Əhməd. Qurtardin, ağa, dünyanın qıylü-qalından. Heyf sənə! Səndən sonra mən bu evə üz döndərmərəm, qanına əvəz eləyib baş götürüb gedərəm, and olsun sənin bu canına!.. Külfətdən əl çəkib, vətəni atıb, yurd-yuvani dağıdıb, baş götürüb gedəcəyəm... Ta bu ömr olmadı!.. (*Üzündən öpiüb.*) Özümü sənə qurban dedim, indi get qəbirdə rahat yat, qanına qan elərəm, qorxma! (*Gedə-gedə.*) Ağa, mehriban ağa, rəhmlı ağa, nakam ağa!..

Pərdə

ALTINCI MƏCLİS

Vaqe olur Fəxrəddin bəyin mənzilinin qabağında olan bağçada.

Əhməd (*ətrafa baxa-baxa gəlir*). Ay bivəfa puç dünya! Bu az müddətdə gör necə güzel oğlanlar bada gedib. Rəşid bəy getdi, Muhammed bəy getdi, Vəli kimi əjdaha qalada axırıncı yaradan tələf oldu

getdi... Cahangir bəyin yurd-yuvasını dağıdılar, canı dustaqxanada çürüyür. Rüstəm bəy kimi pəhləvanın beli bükülüb, özü dönüb bir yumağa... Bu nə gündür mən özüm çəkirəm, bu nə candır mən özüm saxlayıram?! Yurdum itib, yuvam dağılıb, olmuşam qaçaq, gecə-gündüz bir saat bir yerdə otura bilmirəm... Dərd bilənlər getdi, dost-aşna getdi, mən tək qalıb nə olacağam?! Əhdimə vəfa elərəm, ondan sonra

Göz dolu yaş, üzüm tutumuş vətənə,
Cigər dağlı ah-nalə edərəm;
Külfəti tapşırıb həqq dadınə,
Baş götürüb biyabanə gedərəm.

Tüfəngini sazlayıb gizlənir.

Fəxrəddin bəy (*gəlir bağçaya*). Hacı Murad, bu gün gələn qəzetləri gətir buraya!.. Heç belə yorulmamışdım ki, bu gün yorulmuşam; bizim bu camaat ilə məgər iş görmək olar. Gündəgün, saatbasaat nə qədər yaxın bələd oluram bunların xasiyyətlərinə, bir o qədər aşkar görürəm ki, bir gül ilə bahar olmaz. Dəxi məni təngə gətiriblər, ovqatım olub təlx, ələlxüsus biçarə Mahmudun müsibəti məni hər şeydən artıq yandırır... Ay kişi, belə də murdar vilayət olar? Bu mərtəbədə vəhşilik, nadanlıq olar?.. Tfu! Mənim bu heyvan qardaşımı nə qədər yalvardım, təvəqqə elədim ki, xəta olmasın, nahaq qan tökülməsin, genə olmadı... Kimdir müqəssir?.. Müsəlman qardaşın vəhşi nadanlığı... Biçarə, yazıq Mahmud, heç nahaq yerə tələf oldu getdi. Allah Rüstəm bəyə lənət eləsin, üzün hər iki dünyada qara eləsin... (*Hacı Murad bir səndəli gətirir, bir cüt şam və bir miz.*) Hacı Murad, Xəlil necədir, yarası sağalıbdırmı?

Hacı Murad. Yaxşıdır indi, ağa... Gədə az qalmışdı ölsün, qoçaq həkim əcəb kömək elədi. Bir-iki gün olur ki, azarxanadan çıxıbdır.

Fəxrəddin bəy. Çox şadam... Hacı Murad, səhər tezdən gedərsən Əhməd bəyin yanına və bir araba da apararsan, təhəng çubuğu verəcək gətirərsən. Əlavə bağbanlara deyərsən ki, aşağı bağlı tamam kəlləsər eləsinlər. Özüm də gələcəyəm.

Hacı Murad. Bəli, ağa, baş üstə.

Fəxrəddin bəy (*qəzətə baxıb*). Gedə bilərsən. (*Hacı Murad baş vurub gedir.*) – Vallahi-billahi, doğru yazıblar, haqları var... Bizim

kimi vəhşi tayfanın dünya üzündə gərək yeri olmasın... Mollalar bizim axırımızı yetirdilər... Hara baxırsan heç bir könül şad edən şey görmürsən... Bundan artıq bədbəxtlik ola bilərmi ki, sən öz evində bir saat qorxusuz rahat otura bilməyəsən; küçələrdə, yollarda qorxusuz gəzə bilməyəsən. Heyf sənə, gözəl şəriət! Heyf sənə, gözəl islam ki, biz vəhşi olub qədr-qiyəmətini qanmırıq!

Tüfəng atılır, Fəxrəddin bəy yixılıb tez qalxır, Hacı Murad tələsik gəlib onu qucaqlayır.

Hacı Murad. Ay başınıza dönüm, aman gündür gəlin... Nə oldu, ay ağa? Nə oldu, başına dönüm?

Fəxrəddin bəy. Bimürüvvət oğlu, biinsaf oğlu!..

Hacı Murad. Ay dad, ay fəryad! Amandır, gəlin, ay başınıza dönüm! Gelsənizmi, Şahmar bəy, Xəlil!..

Fəxrəddin bəy. Məni oturt, həkimi çağır... Xudaya şükür... Qeribə müsibətdir, müsibəti-müsəlmanan! Vəhşilik, elmsizlik, nadanlıq! Bəli, neyləmək, qəza işidir... (*Şahmar bəy əlində tüfəng, Mələk xanım, Gülbahar, Xəlil qolu boynundan asılı tələsik gəlirlər, Hacı Murad Şahmar bəydən tüfəngi alıb qaçıır.*)

Şahmar bəy (*Fəxrəddini qucaqlayıb*). Xəlil! Həkim, tez... Qorxma, başına dönüm, qorxma, canım sənə qurban!

Hacı Muradın çöldən səsi gelir.

Hacı Murad. Ay namərd oğlu namərd, hara qaçırsan, qanını içəcəyəm.. Qaçma, ay gədə, vallah səndən əl çəkməyəcəyəm! (*Tüfəng atılır.*)

Mələk xanım. Allah, amandır, Allah, amandır. Allah, özün rəhm elə, qorxma gözlərinə qurban! (*Oturur Fəxrəddinin yanında.*) Uy, ay Fəxrəddin, bu nə işdi bir düsdük?!

Gülbahar xanım (*Fəxrəddinin ayaqlarını qucaqlayıb*). Uy, ay qardaş! Uy, yaziq qardaş!

Fəxrəddin bəy. Qorxmayıñ, qorxmayıñ... Çıxart (libasın), hərgah ağa ciyərə dəyməmiş olsa, ümid var...

Şahmar bəy. Burada ağa ciyər nə qayırır, ay başına dönüm? Sən bircə qorxma. (*Soyundurur.*) Qorxma, canım sənə qurban, bu saat... Gülbahar, bir yaylıq, tez! Bir də yastiq, tez! (*Gülbahar gedir.*)

Fəxrəddin bəy. Darıxmayın.

Mələk xanım. Atam-anam o tökülən qanına qurban, oğul! Cırağımı söndürmə, Fəxrəddin! Uy, yandım Allah!

Şahmar bəy. Tez ol, ay qız, yaylıq...

Fəxrəddin bəy. Darıxma, Şahmar!.. Allaha pənah!..

Şahmar bəy. Şahmar adlı qardaşın olmayıyadı, Fəxrəddin və belə müsibəti görməyəydi. (*Gülbahar xanım yaylıq və yastıq gətirir.*) Qoy buraya, ha belə... Uzan, uzan, canım sənə qurban! (*Yaranı bağlayır.*)

Fəxrəddin bəy. Həkim necə oldu, nəfəsim darıxır...

Gülbahar. Darıxan nəfəsinə günüqara, bədbəxt bacın qurban, Fəxrəddin! Uy, yazıq qardaşım...

Hürü (*tələsik daxil olur*). Gullə kimə dəyib, a başınıza dönüm?.. Bu nədir, Allah, bu nədir? Fəxrəddin, Fəxrəddin, Fəxrəddin!.. Mən səni bu əmcəklərimlə bəsləmişəm, Fəxrəddin, aman gündür, Fəxrəddin! Evin yixilsin, Mələk xanım! Başına əlləmə düşsün, Mələk xanım, dincəldinmi, dincəldinmi?!

Mələk xanım. Ay camaat, məgər ciyərimdən çıxan tüstünü görmürsünüz?! Yandım, Allah! Dilim lal olaydı, Fəxrəddin! Gözlərim kor olaydı Fəxrəddin!

Gülbahar. Uy, Şahmar, bir belə də qan gedərmi? Qoyma başına dönüm, amandı Allah! Amandı!.. Allah, sən özün rəhm elə, bizə yazığın gəlsin!..

Fəxrəddin bəy. Həkimin köməyindən keçibdir... Mənə bir az su...

Mələk xanım. Su vermək olmaz, Şahmar, Şahmar! Dur qəbirdən, Heydər, dur qəbirdən özünü mənə yetir, Heydər! Heydər gəl! Heydər gəl gör əziz balan nə gündədir? Nə halətdir, Heydər! Uy, ciyərim yandı! (*Qəşş eləyir.*)

Hürü (*yaraya baxıb*). Can!.. Can Fəxrəddin... Əllərin quruyayıdı, düşmən! Belə çevir, qan içəri dolmasın, Şahmar, dincəl Mələk xanım!

Fəxrəddin bəy. Macal vermədi... Bivaxt... Heyf!

Gülbahar xanım. Ay başına dönüm, həkim necə öldü? Ay ata, ay ata, evinə od düşeydi, ay ana! Yurdun tar-mar olaydı, ay ata! (*Fəxrəddinə baxır.*) Həkim necə oldu? Başınıza dönüm... Həkim, həkim, həkim! (*Qaçır çölo.*)

Şahmar bəy. Ürəyin incidirmi, qardaş? O gullə mənim sağ gözümə dəyəydi, Fəxrəddin!

Fəxrəddin bəy. Məktəbxana, azarxana məndən sonra tək nişanədir, dağıtma. Səadətə hörmət eləyin, düşməni bağışlayın...

Şahmar bəy. Şahmar adlı qardaşın ölsün, Fəxrəddin. Yaman yerdə evimizi tar-mar elədin!

Fəxrəddin bəy. Şahmar!

Şahmar bəy. Can Şahmar! Nədir, başına dönüm? Sözünü de!..

Fəxrəddin bəy. Səadət...

Şahmar bəy. Hürü nənə, canım sənə qurban, Səadət xanım qonşuluqda dayısı evindədir, çağır gəlsin, ciyərim odlanır, Fəxrəddin!

Hacı Murad, Xəlil daxil olurlar.

Hacı Murad. Ağa! Səni bu hala salanı cəhənnəmə vasil elədim; amma heyf sənə, kaş o gülle mənə dəyəydi... Ölüm Allah əmriddir, ağa,ancaq... (*aqlamaq qoymur danışmağa..*)

Xəlil (yaraya baxıb). Üç atlı göndərdim həkim dalınca, həkim gəlib bu yaraya neyləsin! O gülle mənə dəyəydi... Kaş bu yaradan ölüydim, səni bu halətdə görməyəydim, yaziq ağa, məzлum ağa!

Fəxrəddin bəy. Əshədü-ən-lailahə-illəllah, əshədü-ən-Məhəmmədən-rəsuləllah...

Mələk xanım (ayılıb). Heydər necə oldu? Onu buraya çağır, indi bu saat buraya gəlmışdı... Heydər, Heydər!.. Aparın məni salın quyuya, atam-anam sizə qurban!.. Fəxrəddin vay, cavan oğlum vay! Heydər gəl, gəl gör nə günə düşmüşük, gəl oğluna toy elə, Heydər! (*Qəşş eləyir..*)

Səadət xanım (daxil olur Hürü ilə). Belə dur. (*Hürüyə. Oturur Fəxrəddinin yanında. Xəlil, Hacı Murad çölä çıxırlar.*)

Şahmar bəy. Fəxrəddin, bir gözünü aç gör bizə kim gəlibdir!

Səadət xanım. Fəxrəddin, mən səni bir yekə pəhləvan hesab eləyirdim, bəs sən belə imişsən!?

Fəxrəddin bəy (Səadətin əlindən tutub). Ağlama, mərdanə ol, qəza işidir, təzə bağda dəfn eləyin, qan tökmək kifayətdir...

Səadət xanım. Mənim bu yanana ciyərimi göz yaşı söndürməz. (*Əlindən öpür.*) Fəxrəddin, necə gözəl arzularımız qaldı, Fəxrəddin... Bu dünya necə puç dünya imiş, Fəxrəddin! Heyf sənə, heyf, heyf... Bu pis, murdar ömrü müsəlman qardaş dəxi bədər eləyib. Bu müsibət məgər nadanlıqdan, elmsizlikdən deyil!?

Hürü. Fəxrəddin! Nə qayırırsan? Ay başuva dönüm! Ay başınıza dönüm, qoymayın, aman gündür, Fəxrəddin keçir!.. Vay, evin yixilsin, Mələk xanım, yurdun itsin, Mələk xanım!..

Mələk xanım (dəli sıfətində qalxıb). Yanıram, vallah yanıram, billah, üstümə su töküñ, başınıza dönüm!.. Heydər, Heydər... Gəl, gəl,

gəl. Şahmar, qoyma, evimizə od düşüb! Ay aman, yandıq! Yandım, yandım, yandım, Allah! (*Qəşş eləyir.*)

S a h m a r b ə y (*diqqət ilə baxıb*). Belimi sindirdin, qardaş! Ymid yerimi kəsdin, qardaş. (*Gedir, ağlaya-ağlaya*).

S e a d ə t x a n ı m. Hürü nənə, Mələk xanımı apar çölə, biçarə dəli olacaq...

H ü r ü (*Mələk xanımı durquzub aparır*). Dur gedək yurdu başına uçmuş, xanimanı dağılmış, dur gedək, dur... Öz əlinlən evini yıldın!

M ə l ə k x a n ı m. Apar məni sal quyuya, atam-anam sənə qurban, Hürü!.. Fəxrəddin balam vay! Cavan oğlum vay!.. Heydər, gəl, balamın sevgilisi yanındadır, gəl toy elə! Heydər, gəl, gəl, gəl! (*Gedirlər.*)

S e a d ə t x a n ı m (tək). Belə namərdlik olmazdı ki, sən elədin, Fəxrəddin... Uff! Ürəyimə bir dağ çəkdi, ölənəcən yandıracaq, Fəxrəddin!.. Mən səni bu mərtəbədə istəməsəydim, Fəxrəddin, bir dəqiqə bu dünyada sağ qalmazdım. Ölsəm əziyyətdən xilas ollam, Fəxrəddin, onu istəmirəm... Nə qədər canım sağıdır, sənə təziyədar qalacağam, gündə beş vaxt qəbrinin başına dolanıb, azarxanada, məktəbxanada mücavirlik edəcəyəm. Səndən sonra ömrüm uzun ola bilməz! Fəxrəddin, vəsiyyət edəcəyəm qəbrimizi bir etsinlər... Heyf sənə, Fəxrəddin, bu vəhşi nadanlar sənin qədrini-qiyətini bilmədilər... İndiyə kimi həya qoymayıb əlindən öpüm, amma indi üzündən öpəcəyəm, ayrılıqdır, Fəxrəddin! (*Qucaqlayıb örür.*) Nəfəsim gəlmir... Bismillahir-rəhmanir-rəhim... Xudaya! Mən necə bədbəxt yaranmışam ki, gör kimlərin üstündə Quran oxuyuram... Məgər belə müsibət çəkmək olar? Dağlanmış sinəmi parə-parə elədin, Fəxrəddin... Bismillahir-rəhmanir-rəhim... Ciyərim dağlandı, Fəxrəddin! (*Fəxrəddini qucaqlayıb qəşş eləyir.*)

Sədayı-qayibanə oxuyur:

Va həsrəta qoydu fələk binəva səni;
Aləmdə dərd çəkməyə gördü rəva səni.
Dünya evində olmadı bir yaxşı gün nəsib,
Övrətlər içrə eylədi bəxtiqara səni.

Pərdə

1896

PƏHLİVANANI-ZƏMANƏ

ƏHLİ-MƏCLİS

Aslan bəy – 37 yaşında, sahibi-elm, Avropa libasında
Laçın bəy – 36 yaşında, çərkəs libasında
Qulu – ləqəbi “Şeytan”, Aslan bəyin nökəri, 54 yaşında
Cahangir bəy – küçə vəkili, 58 yaşında, rus libasında, başında papaq
Əhməd – ləqəbi “Pişik”, Cahangir bəyin sağ əli
Cabbar bəy – qızılıkəndli
Məşədi Tağı – xarabakəndli
Qurban – balaca kəndli
İmamqulu bəy – cavan oğlan, müsəlman libasında
Paşa – nalbənd, 30 yaşında

ƏVVƏLİNÇİ MƏCLİS

Vaqe olur Cahangir bəyin mənzilində, otaq Avropa qaydasında bəzənmiş.

Əhməd (*ayaq üstə, tək*). Görəsən mən olmasam bizim bu ağa Cahangir bəy necə dolanar? Əlindən nə gələr və nə qayıra bilər? Nə qayıra biləcək?.. Ağzına belə qurd düşüb acıdan ölər. Bu canım ölsün ki, o mənəm ki, tülək quş kimi gecə-gündüz dünyayı-aləmi vururam bir-birinə, bir xaraba qalmır ki, mən oraya baş təpməyim... Atlanıb ora-bura, hazırca gətirirəm bəyin qulluğu-şərifinə, deyirəm buyur əfəndim. Belə yumşaq qulaq olmaz. (*Səktə*.) Başların qırxbı, qulaqların dibindən xırçıdır yola salıram. Mənim əlimə gələn də nə olur? Bir tula payı... Afərin mənim kimi oğlana!.. Pəh, pəh, pəh! Maşallah!.. Dəxi nə deyim? (*Səktə*.) Xeyr aaa, belə dolanmaq olmaz ki, mən dolanıram. Belə dolanmaq olmaz. (*Səktə*.) O qədər çalışdım, ciddi-cəhd elədim, axırı nə qazandım? Ləqəb, o da nə? Pişik... “Pişik Əhməd”. Afərin mənim kimi oğlana!.. Maşallah, maşallah! Bərabərin ki tapılmaz (*Təbəssüm ilə*.) Tfu sənin içində, a bəxt!

Cabbar bəy (*daxıl olub*). Salam əleyküm.

Ə h m ə d (tələsik). Əleykümsalam, Cabbar bəy, əleykümsalam... Buyur. Buyur... Buyur əyləş görək. Mən səni dünən gözləyirdim, kişi. Nə oldu ki, təşrif gətirmədin? Mənim ürəyimə cürbəcür fikirlər gəlirdi. Dedim, görəsən nə oldu ki, kişi gəlmədi, xudanəkərdə yoxsa azarladı?

C a b b a r b ə y. Dünən bir az nasazdım, gəlmədim... Neyləyim, əlacım yoxdur. Kafir oğlu, bilmirsən, Əhməd bəy, məni nə mərtəbədə yandırıb, nə mərtəbədə incidib!.. A kişi, hansı vilayətdə görünüb, hansı millətdə görünüb ki, oğul yixib ata-anasını döysün, evlərindən qovsun?!.. Hər kim desə, Allah, mənə oğul ver, o bəlkə dəli-divanədir. Heç ağlı yoxdur. Genə qız yaxşıdır, Allah qiza min pay versin... Qız, qız, genə, başına dönüm, qız.

Ə h m ə d. Gör kişini nə mərtəbədə yandırıblar ki, ağızından od tökür... Bay, bay, bay!.. Heç fikir eləmə, kişi... Əhvalatı Cahangir bəyə demişəm, arxayı ol. Buyurdular ki, hərgah Cabbar bəy razı olsa, mən onun oğlunu bir gündə bu vilayətdən itirdərəm. Ancaq indi bilirsən nə var, Cabbar bəy? Bu işdən ötrü lazımdır beş ərizə vermək. Bir az xərc olacaq. Ərizələr gərək bu kitablardan yazılışın və elə yazılışın ki, daşa vursan daş yarıla.

C a b b a r b ə y. Cahangir bəy mənim tamam var-yoxumu əlimdən alsın, başına dönüm, məni o namərd oğlundan xilas etsin!.. Həya eləyirəm... Dilim gəlmir olan işin hamısını nağıl eləyim. Analığının dörd dişin birdən salıb... Vurublar ər-arvad hərəsi bir tərəfdən, baş şışib, dodaq şışib, tamam bədənində sağ istirahət qoymayıblar... Əndamına təpmə qoymaqdan qollarım az qalıbdır qurusun... Zalim oğlu isteyirmiş barmağın salıb biçarə arvadın gözlərini töksün, harayçı qoymayıb... İndi, Əhməd bəy, göydə Allah, yerdə sizi deyib gəlmişəm, gərək mənim dərdimə əlac tapasınız.

Ə h m ə d (kənara). Bəy adlanmağım bəzi ovqat bəd deyil, lazım olar, amma kişi çox füzuldur çifayda. (*Cabbar bəyə*) Belə iş olar a kişi? Tfu! Şükür sənə, xudaya!.. Qəribə işlər varmış. Heç fikir eləmə, kişi, Allah qoysa ona bir tövbələtmə verdirəcəyəm ki, inqirazi-aləmə kimi dadi damağından getməsin! Hələ bir dayan.

C a b b a r b ə y. Nə qədər o məlun oğlu, onun ləçər arvadı evdən çıxmayıblar, mən geri qayıtmayacağam... Əhməd bəy, bilmirsən necə zahimdirlər, birəhmdirlər...

Əhməd. Heç fikir eləmə... Bax, bircə belə də fikir eləmə. (*Barmağının ucunu göstərir.*) Əgər o, Cahangir bəyin qələminin altına düşə, mən bilirəm nə olar!.. Bir az səbr elə... Ancaq sonra peşman olmayasın ha... Eşidirsənmi, kişi?

Cabbar bəy. Mən?.. Mən yəni peşman oldum?.. Heç vaxt. Onu kənd içində rüsvay eləyəcəyəm.

Əhməd. Nə deyim, vallah, bu da oğul. Bu işlərin adın nə qoyub eləyir, axır onu bir mənə qandır görüm.

Cabbar bəy. Səndən eyib olmasın, Əhməd bəy, başına dönüm, mənim ikinci arvadımdan bir balaca qızım var... Qız deyil, bir gül parçası. Mənim oğlum, onun ləçər arvadı deyirlər ki, sən gərək o qızı və anasını evdən qovasan, mülk bizə qalsın... Mən də onların acığına o qızı çiynimdən düşürtmürem və özlərinə deyirəm ki, iyirmi parça yerimi ki, Qızılıkəndin yanında var, atımı, malımı və nə qədər müxəllefat var, satıb nəqd eləyib verəcəyəm o qızı. Ölün, canınız çıxsın!.. Həqiqət elə belə də eləyəcəyəm, Allah qoysa... Qız yaxşı qızdır. Əhməd bəy, görsən xoşuna gələr... Bir şeytandır ki, əvəzi yoxdur... Elə “qağa” dedikcən ağızına qənd verirəm...

Əhməd (*kənara*). Allah o qızı saxlasın... Yerləri Aslan bəyə, özümə də bir balaca tula payı – yaman olmaz idi. (*Cabbar bəyə.*) Zəmanə, deyirəm, Cabbar bəy gör necə xarab olubdur. Dünya malından ötrü oğul durub ata-ana üzünə, bacı qardaşın üzünə, məhəbbət əldən gedibdir, mehribanlıq qalmayıb; it sümük üstə boğuşan kimi gündüz axşamadək boğuşurlar... Pərvərdigara, sən özün rəhm elə, yazıçıq!.. Bah, bah, bah!.. Dünyanın axırıdır, vallah!..

Cabbar bəy. Nə qoyub nə axtarısan, başına dönüm? Mən qorxuram özümü öldürməsinlər, gorbagor eləməsinlər. Neçə müdəddətdir ha... Mən onların əlindən təam alıb yemirəm, qorxuram zəhər qatarlar.

Əhməd. Allah kərimdir, kişi, qorxma, heç qorxma... Mən elə bu gün təkid elərəm ərizələr tamam olar, inşallah iş də düzələr, arxayı ol... Ancaq sən bir əlli manat hazır elə, görək nə təhər olur...

Cabbar bəy. Paaa, bu olmadı ki... Əhməd bəy, sənin canın üçün yanımda bir üçlügüm var, bilmirəm necə olacaq.

Əhməd. Sənə doğrusun deyim, Cabbar bəy, bizim bu Cahangir bəy üç manatlıq ərizə yazan deyil... Amma çünkü artıq millətpərəstdir, ona görə ümid var onu bir növ razı edəm... Amma sən də bir dürüst

cibini axtar, gör bir üç manat da tapa bilərsənmi, mabaqisi sonra da çata bilər...

Cabbar bəy. Bayaq dedim, mən var-yoxumdan keçmişəm ancaq dərdimə dərman tapılsın. Vallah, Əhməd bəy, bu saat yanımızda üç manatdan artıq tapılmaz, hərgah olsayıdı müzayiqə etməzdim... Cahangir bəy məni başına çevirsin, dərdimə əlac eləsin...

Əhməd. Sən o barədə arxayın ol... Bu kitablari görürsən? Dəndlər dərmani tapılmaz məgərinki bu kitabların içində... Anan ölsün kitab yazan!.. Bunda nə ağıl varmış! Başına dönüm, belə zad olmaz ki! Pəh! Pəh! Pəh!

Məşədi Tağı (*daxil olur*). Salam əleyküm.

Əhməd və Cabbar bəy. Əleykəssalam

Əhməd. Buyurun əyləşin... Yuxarı buyurun... Belə buraya buyurun, bax buraya.

Məşədi Tağı. Elə bura da yaxşıdır, zəhmət çəkməyin... Yer yerdir, təfəvüti yoxdur. (*Əyləşib*) Görəsən Cahangir bəy evdə varmı?

Əhməd. Bəli, evdədir, bu saat çıxar.

Məşədi Tağı. Çox yaxşı oldu... Mən xarabakəndliyəm, adım Məşədi Tağı Mikayıł oğlu... Bizim bir elə işimiz düşübdür ki, Cahangir bəydən sivay ona əlac eləyən olmaz; elə onu deyib gəlmışəm... Ola bilməz ki, bir adamdan ötrü tamam obanı kor qoyasan... Canım, qudurmuş it kimi ötəni-keçəni qapır... Neyləyəsən? Canımızı boğazımıza yiğib, dəxi tab eləyə bilmirik, vəssalam, axır söz...

Əhməd. Hmm... Bir balaca başa düşdüm. Ərizə yazmaq gərək, özü də xəlvət, adsız... Onun dədəsinə Cahangir bəy bir od vursun ki, tüstüsü asimana bülənd olsun... Bir badalaq lazımdır, özü də çox balaca, təpəsi üstə dəysin yerə, beyni burnundan gəlsin... Belə deyil, məşədi?

Məşədi Tağı. Elədir, başına dönüm... İnanın, qardaşlarım, vallah, billah, mən indiyə kimi tamam ömründə fasılçıq eləməmişəm, bir kəsin bədbəxtliyinə səbəb olmamışam. Bu iş özgə işdir... Qeyrət, namus əldən gedib, arvad çəkib aparır, məlun oğlu, zarafat deyil. Adamın az qalır bağıri çatlasın!

Əhməd. Paho! Yəni elə işlər də var? İndi hünərin var gəl Cahangir bəyin yanında “qeyrət, namus getdi” adı sək... Vallahi, deyirəm, kişinin az qalar bağıri çatlasın... Mən bir belə millətpərəst adam görməmişəm... Allah onun ömrün uzun eləsin, müsəlmanlara çox görməsin.

Cabbar bəy. Amin, amin, amin, yarəbbülaləmin.

Məşədi Tağı. Onun millətpərəstliyi aləmə məşhurdur... Bəs mən nədən ötrü gəlmışəm, buraya, özgə yerə getməmişəm?

Cahangir bəy (*daxil olur, qonaqlar ayağa dururlar*). Əyləşin, salam əleyküm, xoş gəlmisiz.

Əhməd. Sizə ərz elədiyim Cabbar bəy bu kişidir. Allah xatırın mənzur edib, gərək siz bu bəyə lazımlıca kömək edəsiniz, işlərinə kargızlıq buyurasız.

Cabbar bəy. Başına dönüm, dəxi bilmirəm, mənə rəhm eləyin, yaziq olmuşam.

Əhməd. Cabbar bəy bir iyirmi beş manat da pul götərib təvəqqə eləyir ki, ona rəhm edib dərdinə əlac eləyəsiniz; çünkü özü bəy, mülk sahibi, iyirmi parça yeri var Qızılıkəndin yanında, işi də mənə məlumdur; sizə sonra ərz elərəm.

Cabbar bəy. O iyirmi parça yerin hamısını satacağam, qalmasın o murdar oğluna, özün də sizin əlinizlən yox eləyəcəyəm, Allah qoysa.

Cahangir bəy. Siz bəlkə məni yaxşı tanımirsiniz, ancaq onu bilmək gərək ki, mən bu qapıdan heç kəsi məyus geri qaytarmamışam. Pul oldu, olmadı, öz köməyimi müzayiqə etməmişəm. O ki qaldı yer barəsində, hərçənd mən özüm yer alıb-satan deyiləm, amma Allahın dövlətindən böyük şəxslər arasında yaxşı dostlarım var, onu da sərəncam elərəm.

Cabbar bəy. Sizi Allah biziçərən çok görməsin, ömrünüz uzun olsun. Demək, mən gedim, arxayıñ gözləyim? Adım Cabbar bəy Məcidbəy oğlu, adı batmış oğlumun adı Mirzə Hacı.

Cahangir bəy. Əhvalatdan müxbirəm, ərizələr sabah hazır olar. Ancaq siz gərək bir beş gün gözləyəsiniz burada, ta hökm çıxanadək... Amma lazımdır heç kimə bu iş barəsində bir kəlmə söz deməyəsiz.

Əhməd (*kənara*). Yerlər araya gəlməyincən dəliyəm ki, onu əldən buraxam? Bu tələdən kim qurtarıbdır ki, Cabbar bəy də qurtarsın.

Cabbar bəy. Dəli olmamışam ki, danışam? Məni bir elə də avam hesab eləməyin. Ancaq, sənə qurban olum, bir az diqqət ilə yazınız.

Cahangir bəy. Arxayıñ ol, kişi, belə işlər mənim əlimdə su içməkdən asandır... (*Əhmədə*) Əhməd, bu cənabın bizə görə nə qulluğu var?

Cabbar bəy. Mən mürəxxəs olum...

Cahangir bəy. Xoş gəldin... Get, arxayın gözlə. (*Cabbar bəy gedir.*)

Əhməd. Məşədi Tağı, xarabakəndli, birisindən xəlvət ərizə vermək istəyir. Çünkü o şəxs kənd-oba arasında sayılıan adamdır və ondan tamam camaat çəkinir, o da camaata od vurub atalarını yandırır. İndi bu istəyir ki, siz camaatı o itin ağızından xilas eləyəsiniz.

Məşədi Tağı. Camaat elə özü məni vəkil edib sizin qulluğunuza göndərib. Sizin milətpərəst olmağınızı eşidib, ümidlərini size ancaq bağlayıblar ki, siz onları o ejdahanın ağızından qurtarasınız; çünkü dəxi tab etmək mümkün deyil, qeyrət-namus bilmərrə əldən gedib.

Əhməd. Siz camaat içində özünüz çox müddət qulluq eləmisiniz və cənabınıza görək məlum olsun ki, yaxşı ev yandırmaq var, taxıl odlamaq var, adam öldürmək, nahaqdan işə salmaq var... Görək o adamın dədəsinə od vurasan və elə vurasan ki, heç bilməsin ki, bəla güneydən gəldi, ya qüzeydən... Bu vilayətdən elə itirəsen ki, qulaqları cırıldaya-cırıldaya gedə, camaatın da canı qurtara.

Məşədi Tağı. Afərin bu sözlərə, bərkallah, Əhməd bəy!.. Gör necə başa düşüb... O evi yixilmiş bizim başımıza nələr gətirib, hamısını bu kağıza yazdırışam, oxursuz görərsiz. Onu bilin ki, bu yazılan yüzdən biri deyil. (*Kağızı verir.*) Zalim oğlu canımızı bax buraya yiğib! (*Boğazın göstərir.*) İndi göydə Allahi, yerdə sizi deyib gəlmışəm!.. Bizim dərdimizə əlac!..

Cahangir bəy. İndi ki, o məlun qeyrətə, namusa əl atır, sən görərsən ki mən onun başına o işləri gətirrəm, hansılar ki, Əmiraslan bəyin başına gətirdim... Əhməd, yadındadırı Qədir yüzbaşını hara göndərdilər, Qəhrəman koxanı ki, tamam vilayətə qovğa salmışdı, – nə günə düşdü?.. Tamam bu barmaqların gücile mən eləmişəm...

Əhməd. Hay getdi, Cahangir bəy, sən də bir bəlayi-bədsən ha!.. Allah heç bəndəni sənin qələminin altına salmasın... Pah, pah, pah! Mən bilirəm səndə nə var!..

Məşədi Tağı. Bu işləri mən bilməsəydim, burada nə işim var idi? Bilirdim ki, gəldim də. Ələlxüsus ki, Cahangir bəyin millətpərəstliyi.

Əhməd. Bu söhbət aydın söhbətdir. Cahangir bəyi kim tanımır?! İndi, məşədi, bilirsən, qardaşım, nə var? Sən camaat tərəfindən vəkil olub gəlmisən o kişinin dədəsinə od vurasan. Belədir, əzizim?

Kəndinizdə var dörd yüz ev, hər evdən iki manat, bu elər yeddi-səkkiz yüz... Mən özüm də camaat tərəfindən vəkil getmişəm, o işlərdən xəbərdaram... Belə sən gör necə qoçaqsan ki, tək gəlmisən, yoldaşsız... Əlbəttə, iş görmək gərək. Lazımdır ki, ərizə diqqətlə yazılışın.

Məşədi Tağı. Biz istədiyimiz də elə odur, başına dönüm. Dəxi təngə gəlmişik.

Əhməd. Artıq uzun danışmaq lazımlı deyil. Əlini sal cibinə görüm necə gətirmisən... üç yüz, dörd yüz?

Məşədi Tağı. Üç yüz, dörd yüz nədir, başına dönüm? Zalim oğlu bizlərdə məgər istitəət qoyubdur ki, pul tapıla?! Bircə dənə qızılım var, artıq öldürsəniz də tapılmaz. Camaatda taqət qalmayıb.

Əhməd. Nə söyləyirsən? Çəşmisan nədir? İstəyirsən bir kişinin topdağıtmaz evini tar-mar eləyəsən, özün də necə teklif eləyirsen! Pəh, pəh, pəh!.. Kamallı vəkil tutub camaat. Aferin maşallah!..

Cahangir bəy (*ayağa durub*). Əhməd, mən bir azdan sonra gedəcəyəm. Hərgah gələn olsa, deyərsən ki, axşam saat beşdə buyursunlar.

Məşədi Tağı. A başına dönüm, mən səni deyib gəlmişəm, sən də hara gedirsən? Məlun oğlu bizi quru yurdda qoyub, pul tapılır məgər!

Cahangir bəy. Əhməd, evdə ol, qubernatorun dəftərxanasından kağız gətirəcəklər, alıb qoyarsan mənim otağıma. Çox vacib kağızdır, itib eləməsin. (*Gedir.*)

Əhməd (*kənara*). Xeyr a... Məşədi qırılmış tələyə girməyəcək... (*Məşədi Tağıya*) Sən nə təhər adamsan, a kişi? İndi bundan sonra Cahangir bəy sənə yaxın gələrmi? Adamsan, adam oğlusan, beş manat nə puldur ki, sən o yandan bəri şəklədirlən? Cahangir bəy elə Allahın verən günü beş manat faytona verir... Üstə qoy görüm nə qoyursan. Hm, tərpən görüm, tez! Hmm.

Məşədi Tağı. Sənin xatırın üçün qoy bir manat da artıq olsun... A kişi vallah, billah, camaatda can qalmayıb. Nə söyləyirsən, bu bir manatı da mən öz cibimdən verirəm.

Əhməd (*kənara*). Yalançıya Allah qəzəb eləsin! (*Məşədi Tağıya*) Xeyr a, düzələn iş deyil, gedə bilərsən. Buyur, buyur, nahaq yerə boşboğazlıq oldu... Buyur.

Məşədi Tağı. Yəni yeddi manat da azdır? A kişi, Allaha baxın, belə iş olmaz... Sənə deyirom istitəətimiz kəsilibdir, pul tapılmır, pul, qanırsanmı?

Əhməd. Artıq baş ağrısı vermə, buyur, buyur... Get Avanes bəyin yanına, Sərkis bəyin yanına. Əvvəl-axır sizin pulunuz onlara nəsib olar... Buyur, buyur.

Məşədi Tağı. Allah genə onlara versin, beş də verirənən alırlar, üç də verirənən alırlar; papağı götürüb mənə bir baş da vururlar... Siz adınızı qoymusuz millətpərəst, amma belə hərəkətlərdən aşkar görünür ki, millətpərəstliyiniz də pul tələsidir, vəssalam. Sən məni kəndlə, qanmaz hesab eləyirsən. Əzizim, mən şeytana papaq tikirəm. Yaxşı divanxanalar görmüşəm, böyük şəxslərlən rəft-güftüm olub... Adınız millətpərəst, özünüz dəllək... Xudahafiz! (Gedir.)

Əhməd (*tək*). Zalim oğlu nə fəndbazmış, a gədə!.. Bərəkallah kişi!.. Mən də başlamışam gör kimə badalaq qurmağa... Camaatin pulun doldurub cibinə, şeytan oğlu şeytan, on manat da heç olmasa vermir... Neyləmək gərək? Genə lənət heçə. (Çağırır.) Məşədi, məşədi, bəri qayıt görüm!

Məşədi Tağı (*daxil olub*). A kişi, sən ölüsən, Əhməd bəy, artıq olsa, müzayiqə eləmərəm, inan Allaha.

Əhməd. O pulları bəri ver görüm... Kağızı da bəri elə (*Pulu kağızı alır*.)

Cahangir bəy (*daxil olub*). Əhməd, ala bu planları apar ver Aslan bəyə, evdə olmadı, ver Quluya...

Əhməd. Baş üstə, Cahangir bəy. Al bu pulları hər nədir və bu kağızı... Əlbəttə, Məşədi Tağı da bizə bir gün lazımlılar. Görünür ki, qoçaq kişidir.

Cahangir bəy. Yaxşıdır, qoy dursun... Yazaram.

Məşədi Tağı. Bəy, siz məni yaxşı tanımirsiz... Mənim adım hər yerdə söylənir. Allah qoysa sizə çox-çox karsaşlıq edəcəyəm. Ancaq bir bu dəfə lazımlıca səy eləyin.

Əhməd. Tapşırmaq lazımlı deyil, məşədi, sən o kişinin evini elə tar-mar eləyəcəksən ki, inqirazi-aləmə kimi söylənəcək. Nə danırsan?!

Məşədi Tağı. Allaha pənah. Ancaq təvəqqəl eləyirəm ki, sabah bu vədəyə kimi ərizə hazır olsun. Xudahafiz.

Cahangir bəy. Baş üstə, xoş gəldin. (Məşədi Tağı gedir.)

Əhməd. Ta səy bundan artıq olmaz ki, neyleyim?! Zalim oğlu zalim, tora girmədi ki, girmədi! Görünür ki, çox tülək imiş... Al, hər nədir. Lənət heçə!.. İkişi mənim, beşi sənin (Cahangir bəy pulu alır.)

P a ş a (*çöldən*). Allah evinizi başınıza uçursun, hər iki dünyada üzünüüzü qara eləsin!.. Adları bəy, özləri cibkəsənlər, dəlləklər, quldurlar!..

Cahangir bəy. Əhməd, Qotur Paşadır gələn. Sən ölüsən qaçmaq gərək. (*Qaçırlar*.)

P a ş a (*daxil olub*). Getdim kabab iyinə, gördüm eşşək dağlanır... Tfu sənin içində, a bəxt! (*Çağırır*.) Ağa mirzə Cahangir bəy! Qaçış gizlənmək ilə adamdan əl çəkməzlər. Qadon alım, bəri çıx, bəri çıx, yoxsa vallahi dünyayı-aləmi yiğaram buraya... Camaat, görün heç yolkəsən, quldur belə iş elərmi?! İki yüz min manata dəyən neft yerini aldadıb bir doxsan yaşında qocadan alasın iki min manata, pulun da tamam-kamal verməyəsən?! And olsun Allaha, necə ki, ərz eləyirəm, belədir, bir kəlmə xilaf söz yoxdur. Aslan bəyin gözüne güllə vursam, genə ürəyim soyumaz. (*Çağırır*.) Ağa mirzə Cahangir bəy! Fəda olum sənə, ağa mirzə Cahangir bəy! Əstəğfürullah rəbbi və töbə. Lənət sənə kor şeytan ha, ha... Ağa mirzə Cahangir bəy, ay bizim ağa mirzə, başımızın sahibi!.. Cahangir bəy!

Ə h m ə d (*daxil olur*). Nə var qoçaq, nə üçün bağırırsan? Bura ki meşə deyil... İstəyirsənmi peysərinə bir beş-on yol da şaplayım, elə düz gedəsən?..

P a ş a. Cahangir bəyi buraya çağır, artıq hürmə!

Ə h m ə d. Adın Qotur Paşa ola, belə hökumət işlədəsən? Qoçaqsan vallahi, dəxi nə deyim?!

P a ş a. Adın Pişik Əhməd, ağan Cahangir bəy abbasiyə ərizə yazan, bəs bu forsun nədəndir, əzizim? (*Təbəssüm ilə*) “Nə üçün bağırırsan”. Nə üçün bağırmayım? Öz qohumunun evin yixib mənilən bir yerdə yerini Aslan bəyə satdırınız, o da mənə səkkiz yüz manat vədə elədi ki, mən mane olmayam, axırı necə oldu? Nə üçün vermirsiniz? Nə üçün mənim evimi Cahangir bəy tar-mar eləyir?

Ə h m ə d. Axmaq-axmaq danışma, həpənd!

P a ş a. Axmaq olmasaydım, qoyardım ki, doxsan yaşında qoca kişini aldadasız? Əlbəttə, axmağam... Mən çox işlər biliyəm, ancaq hələ axırını gözləyirəm...

Ə h m ə d. Bilirsən, Paşa, nə var? Biz, qardaş, bir yerdə çörək kəsmişik, məsləhətə xəyanət yoxdur... Aslan bəy bir abrozovanni oğlanlaşdır, o işini möhkəm aparıb. Heç zad eləyə bilməzsən. Qoy biz bir şey edək, buradan dur gedək Şeytan Qulunun yanına, ona da bir şey

vədə edək, o işimizi düzəltsin, vəssalam... Mən deyərəm ki, Paşa prokurorun yanına getmək istəyir... Heç fikrə getmə, Paşa, sən ölüsən, bu canım ölsün ki, bundan qeyri bir əlac yoxdur. Bəri gəl gedək.

Paşa. Elə bilirsən, getməyəcəyəm? Vallah, billah, hərgah Aslan bəy vəd elədiyi səkkiz yüz manatı verməsə, qocanı aparacağam düz prokurorun yanına. Özü bilsin. Babamı öldürmişəm ki, goruna and içim?.. Verməsə, “qaradovoy” deyib beş saat bağıracağam, aləm tökülsün, üstümə...

Əhməd. Heç zad lazımlı deyil. Bir əlli-altmış manat verərsən mənə, mən də işi düzəldərəm... Bəri gəl gedək. Buyur, ya Allah... Mənə Əhməd deyərlər. Gör nə büsat açacağam, özün də mətəl qalasan. Buyur, buyur... Buyur deyirəm sənə. (*Gedirlər.*)

Pərdə

İKİNCİ MƏCLİS

Vaqə olur Aslan bəyin otağında, Avropa qaydasında bəzənmiş. Divara tərəf miz, ətrafinda səndəlilər, miz üstündə cürbəcür əntiqə şeylər. Qapılarda, pəncərələrdə pərdələr, xəlilər. Aslan bəy tək səndəli üstə əyləşmiş, başı açıq, əlində papiros, fiştriq çalır.

Aslan bəy. Да а аа... Иначе невозможно... Дальновидность орла необходима, быстрота ястреба... Нельзя зевать, тогда, когда люди никому очнуться не дают – ловят на лету... Везде речь только о миллионах: еще бы!.. За переуступку дела Подлезский получил 75 т. рублей отступного. Шутка сказать, в два дня, не трята ни одной копейка, палец о палец не ударяя, получить 75 т.! Ныряев Петя тоже самое. Досадное же всего то, что Микиртум Каспарич продал свое сравнительно небольшое дело за $3\frac{1}{2}$ миллиона-мужичье и $3\frac{1}{2}$ миллиона¹. Hay-hay... Hacı Sadığın döv-

¹ Aslan bəy – Belə de... Başqa cür mümkün deyil. Uzaqqörənlik qartala, cəldlik qırğıya vacibdir... Adamların ayıq, alici quş kimi hər şeyi göydə ovladıqları bir vaxtda fürsəti əldən vermək olmaz... Hər yerde söhbət ancaq milyonlardan gedir, hələ desən... Podzelski tək bir işi başqasına düzəltməklə 75 min manat aldı. Zarafat deyil, iki günün içində, bir qəpik də xərc çəkməyəsən, əlini ağdan qaraya vurmayasın, 75 min qazanasan! Niryayev Petya da onun kimi. Adama ağır gəlir ki, Mikirtum Kasparic özünün müqayisədə bir o qədər də böyük olmayan yerini $3\frac{1}{2}$ milyona satdı – avam camaat və $3\frac{1}{2}$ milyon.

ləti məndə olaydı, onda görərdilər analar necə oğul doğublar... Qoyardım ki, mənsiz belə işlər olaydı?! Qoyardım ki, firənglər, ya ingilislər özbaşına burada iş götürüyədilər?! Heç vaxt!.. Nə edəsən?! Ah, Allah kərim padşahdır. Нечего Бога гневат, и мои дела идут недурно¹. (*Zəng vurur. Qulu daxil olur.*) Bircə bax, Qulu, sən bir iş elə. Balaca kəndli Qurban kişini tanıyırsan ki?

Qulu. Bəli, tanıyıram.

Aslan bəy. O irəli bir yol da bizə gəlib, yadımdan çıxıb, bilmirəm nə işdən ötrü.

Qulu. Onun atmaral ilən işi var idi.

Aslan bəy. Afərin, özüdür...

Qulu. İndi bu saat şəhərdədir... Onun bir az yeri var, dəllallar hər tərəfdən əhatə edib nəfəs almağa macal vermirlər, kişini təngə göti-riblər...

Aslan bəy. Afərin, yaxşı duymusan... Bəs dəllallar nəfəs çəkməyə macal vermirlər, hm... xa, xa, xa!

Qulu. Mən onu dünən gördüm və danışdırıdım. Söz verdi ki, bu gün gəlsin. Bir az da pul verdim.

Aslan bəy. Qulu, bilirsən nə var? Durmaq yeri deyil. Get, onu bu saat tap gətir, yer deşiyində də olsa, gərək tapasan, yoxsa əldən çıxar.

Qulu. Baş üstə, gedərəm. Ancaq yəqin bilirəm ki, özgə yerə getməz, bu saat gərək buraya gəlsin.

Aslan bəy. Getsən yaxşıdır, etibar etmək olmaz. Durma. (*Qulu gedir.*) Yayın istisi, beyin boşalmış, ağıl gözdə... Hər fənnin var işlət də! Ведь иногда весь успех зависит от одной минуты².

Aslan bəy (*zəng vurur. Qulu daxil olur.*). Qulu, o yerin kağızını aldınız mı? Tapşırılmışdım hazır eləsinlər.

Qulu. Hansı yeri buyurursuz?..

Aslan bəy. Sənə bağışladığım şəhər yerinin kağızını.

Qulu. Xeyr, hələ almamışam.

Aslan bəy. Kağız gərək indi hazır olmuş ola, gedib alarsan... Yer yaxşı yerdirmi? Qulu, bir beş min manata dəyərmi?

Qulu. Heç onu beş min manata da vermərəm.

Aslan bəy. Çox şadam... O qonşuluqdakı yer hələ dururmu?

¹ ... Allaha naşükür olmağa dəyməz, işim heç də pis getmir.

² ... Bəzi hallarda bütün müvəffəqiyyət bir dəqiqədən asılı olur.

Qulu. Bəli, durur.

Aslan bəy. Bir bil gör neçeyə almaq olar, pul verim, onu da alıb qatarsan o yerə.

Qulu. Billəm.

Zəng vurulur.

Aslan bəy. Gör kimdir, Qulu. (*Qulu gedir.*) Кули в восторге от городского участка... Да необходимо задобрить и Лачина и Джангира. Иначе нельзя. Богатейшие участок у моего Курбанчика. Да а... Но если только удастся... Нетъ не уйдешь от меня мой старикашка Курбанчик, не уйдешь!¹

Laçın bəy (çöldən). A Qulu, bəy evdədirmi?

Qulu. Bəli, evdədir (*qapını daldan açıb*), buyurun.

Laçın bəy (daxil olur). Xa, xa, xa!.. Xa, xa, xa!..

Aslan bəy. Genə nə var a kəndirbaz, nəyə gülürsən? Əyləş görək. (*Qalxıb əl verir.*)

Laçın bəy. Gülməyib nə eləyim a balam? İndi bu saat Məhəmməd məd mənə rast gəldi. Başladı ki, a bəy, mənim yüz min manata dəyən şəhər yerimi tovlayıb əlimdən aldınız, verdiniz yüz iyimi manata, indi gedirəm, deyir, Aslan bəyin qapısına, məni iti məsciddən qovan kimi qovdular. Allah, deyir, belə zülmü qəbul elər?.. Allah sizin evinizi yıxsın!.. Sən ölüsən ağızından od tökürdü. Qorxuram bizi bir gün küçədə basıb pakızə döyürlər də. Ona bir min manat vermək lazımdır, Aslan.

Aslan bəy. Adın Laçın bəy, özün yapalaqdan aciz!.. Kim cürət edib əl tərpədə bilər?! Əlavə, mən ölüm, insaflı danış, onlara dövlət nə lazım? Çirkli libaslarnamı yaraşar dövlət, ağlı-kamallarına yaraşar, yoxsa sir-sifətlərinə? Qoy dövlət keçsin bizim əlimizə, onu bir ağız ləzzətilə ağayana xərc edək. Görsünlər ki, dünyada dolanmaq nəyə deyərlər... Mən ölüm belədirmi? Yaxşı demirəm?

Laçın bəy. Толковать нечего, разумеется так... Скажи пожалуйста, Аслан, как с Имамкули беком, поддается или нет?²

¹ Şəhər yerindən Qulu vəcdə gelib... Laçının da, Cahangirin də könlünü almaq lazımdır. Özgə cüre ola bilməz. Mənim Qurbançikimin yeri çox qiymətlidir. Bəli... Əger onu ələ götürmək mümkün olarsa, buna söz ola bilməz; əziz qoca Qurbançikim heç cüre əlimdən qurtara bilməz, heç cüre!

² Laçın bəy – Mülahizə nəyə görək, əlbəttə ələ belədir... Aslan, rica edirəm deyəsiniz, İmamqulu bəylə iş necə oldu, yaxasın ələ verir, ya yox?

Aslan bəy. Yavaş-yavaş deyəssən tələyə yaxınlaşır. Görək.

Laçın bəy. Bizə də bir şey olacaq, yoxsa yox?.. Lotunu inan-dırmışam. Hər nə deyirəm deyir belədir.

Aslan bəy. Kakoy же ты чудак, Лачин, ей богу. Да разве можно такую глупость сказать! Я разве когда-нибудь жалел для них что-бы то ни было? Свинья же ты после этого!..

Laçın bəy. Ладно, не сердись и не ругайся! Я пошутил... Сыпал, Аслан, новости? И Карапета на Баилов отправили с целой его шайкой, человек до 30, да еще Довлатбазова, все за кражу мазута. Оказывается весь Черный Город занимается кражей нефти¹.

Aslan bəy. Сыпал, но я тебе откровенно скажу, что я по крайней мере, никого из них, не виню: всякому жить хочется, это так естественно и против такого явления могут возмущаться только разные писаки в роде наших...

Laçın bəy. Ну, брат, все же так хочешь, образованным то людям во всяком случае не подобало да еще вполне обеспеченым...

Aslan bəy. Не фантазируй, пожалуйста, в наше время кто не ворует? Не воруют одни дураки...

Laçın bəy. Говарят, что Ага Шариф послан в тюрьму сказать Наибову, что ему остаётся одно верное средство: петлю на шею. Вот мой совет о помощи.

¹ Aslan bəy – Allah haqqı, Laçın, sən lap səfəhsən. Belə də sarsaq-sarsaq danışmaq olar? Heç olubdurmu indiyə qədər mənim bir kəsə rəhmim gəlməsin? Bundan sonra sən donuzsan...

Laçın bəy – Yaxşı, hırslıñib söymə. Zarafat etdim... Aslan, təzə xəbəri eşitmisən? Bayila, Karapetdən mazut oğurlamağa 30-a qədər adamdan ibarət dəstə göndəriblər, hələ Dövlətbazovun da.. Sən demə, bütün Qaraşəhər neft oğurluğu ilə məşğuldur.

Aslan bəy – Eşitmışəm, sənə açıq deyim ki, mən onlardan heç kəsi taxsırkar bilmirəm: hamı yaşamaq istəyir, bu təbii haldır və bu cür hadisələrə ancaq bizimkilərə oxşar ayrı-ayrı cizma-qaraçılar hiddətlənə bilerlər...

Laçın bəy – Amma qardaşım, öz aramızdır, təhsil görmüş, hər cəhətdən təmin olunmuş adamlara hər halda bu cür işlərə qurşanmaq layiq deyil.

Aslan bəy – Qozqurtma, mən ölüm, bizim zəmanədə kim oğurluq etmir? Bircə dəlilər...

Laçın bəy – Belə deyirlər Ağa Şərif ağızbırə, Naibova xəbər göndərib ki, onun üçün bircə çıxış yolu qalıb: boğazına kəndir keçirsin; mənim ona köməyim də, məsləhətim də belədir.

Aslan bəy. Глупейшая фантазия и больше ничего! Он обладает миллионами, легко ему советы давать, да и такие бессмысличные¹.

Laçın bəy. Xudahafiz mən getdim.

Aslan bəy. Xoş geldin, getancaq bundan sonra ağlına zor vermə...

Laçın bəy. Axşam klubda səni gözləyirəm. Bir vacib iş də var, gəl.

Aslan bəy. Çox pakızə, gəlləm... (*Laçın bəy gedir.*) Sən ölüsən, ağa Laçın bəy, sənin özünə də axırda bir badalaq qurmağım var... Əlinə bir az yer salıbsan, çox atlanıb-düşürsən, gözün ayağın altını görmür. Bir az dayan!.. Ax, боже мой, чуть было не забыл. Сегодня 8-ое. Непременно нужно дать одну телеграмму в Тифлис князу, другую... да... в Коджоры. Его превосходительству и третью... куда?.. В Питер, Светлейшему. (*Tellri yazib, sonra oxuyur.*) Чудесно, лучше и не надо. Русская аристократия черезвычайно милые и симпатичные люди, сколько в них деликатности, восхитительной простоты и благородства. Прочитав телеграмму, скажут: "татарин", но в нем ничего татарского нет. Что значит воспитание и образование... Грешно с такими милыми господами прекратить связь и знакомство². (*Zəng vurur. Qulu daxil olur.*) Qulu, fayton götür, bu telləri yola sal.

Qulu. Bəli, apararam... Ancaq Qurban kişi gəlibdir. Çörək-zad verdim yedi.

Aslan bəy. Cox pakizə. Gətir içəri, qoy otaqlara tamaşa eləsin, görmədiyi büsatı görsün, mən də bir azdan sonra gəlləm. (*Gedir.*)

Qulu (*qeyri qapımı açıb*). Kişi, gəl içəri. Başmaqlarını çıxar, nə qayırtırsan?.. Bəri gəl, bax, bura əyləş.

Qurban (*daxil olub və büsata baxır*). A Qulu, başına dönüm, məni qoyaydın qapıda duraydım, bəy çıxanda dərdimi ona çöldə deyəydim, məni buraya neyçün gətirirdin? Adam az qalır deli-divanə ola! Ömrümdə mən belə büsat görməmişdim, belə də şey olarmı?

¹ Aslan bəy – Lap ağ yalandır, vəssalam! Kişi milyonlara sahibdir, ona elə belə ağılsızcasına məsləhət vermək möyər asandır?!

²... Vay səni, aman Allah, lap az qalmışdı yadımdan çıxısm. Bu gün ayın 8-dir. Tiflisə, knyaza hökmən tel vurmali, ikincisini də Qocura... Üçüncüsünü də zatı-alılərə... Hara? Piterə, qibleyi aləmə. (*Telləri yazib sonra oxuyur.*) Cox gözəl, çox pakızə, bundan yaxşı heç lazımda deyil. Rus aristokratiyası fövqəladə gözəldir, qanlışırın adamlarıdır; onlarda nə qədər nəzakət, valehedici sadəlik, alicənablıq vardır. Teli oxuyub deyəcəklər: "tatardır", amma onda tatarlıqdan heç bir əlamət yoxdur. Tərbiyə və təhsil, bax, bu deməkdir... Belə mehriban cənablarla əlaqəni kəsmək, tanışlığı unutmaq günahdır.

Qulu. Ayyyy... Nə qoyub, nə axtarırsan?! Hələ gözə görükən budur. Bir tamaşa elə, gör nələr var! Buraya bax, o künçə bax.

Qurban. Pah, pah, pah!.. Belə də dəsgah olarmı? Başına dönüm, bu yuxudur görəsən, a Qulu, yoxsa aşkardır?

Qulu. Hələ burada nə var ki? Bir bəri dur, tamaşa elə, gör bu evdə nə zinət var, nə dövlət var. O şəkli görürsən? Heç bilirsən onu bəy neçəyə alıbdır? Bilirəm, inanmayacaqsan... Ona veribdir altı min manat.

Qurban. Pah, pah, pah!.. Görəsən, a Qulu, belə evdə olanın da dərdi varmı? Sən Allah, a Qulu, bircə de görüm, Aslan bəyin sənəti nədir? Bu qədər dövlət olar ki, bunun var?

Qulu. Aslan bəyin dövlətinin nə sanı var, nə hesabı. Sənə mən elə bir put lülə qızıl göstərə billəm, bir çanaq ləl-cəvahir. Hansını deym ki, sən başa düşə biləsən?

Qurban. Dövlət olmasa, canım, bu büsat haradan ola bilər? Əlbəttə var ki, kişi dəsgah açıbdır da.

Aslan bəy (*daxil olub*). Otur, kişi, otur. Hm... Evlər xoşuna gəlirmi? Sizin kənddə də belə işlər varmı?

Qurban. Belə işləri biz dərviş nağılında eşitmışık... Allah dəxi də artıq eləsin, a bəy.

Aslan bəy. Neçə yaşın var, qoca?

Qurban. Çoxdur, başına dönüm. Olar bir doxsan yaşım... Mən balaca uşaqdım, yeriyb-yüyürən, nəstə, adı nədir, gələndə...

Aslan bəy. Sən bilmirsen, kişi. Sənin nə qədər artıq olsa, əlli-altmışdan yuxarı deyil. Gələsən, kişi, səni mən göndərim Xorasana, ya Kərbəlaya... Get ağalarını ziyarət elə. Ömrə ümid yoxdur.

Qurban. Allah qoysa gedəcəyəm. Elə işlərimi qurtardım, dəxi burada qalmayacağam, gərək siz kömək edəsiz... Bu kağızlara baxsanız, bilərsiz mənim dərdim nədir.

Aslan bəy kağızları alıb oxuyur.

Qulu. Məsləhətə xəyanət yoxdur. Qoca, bu saat sənə heç bir şey lazımlı deyil, məgərinki axırət... Özündən sonra varislərə bir şey qoysan, goruna gündə min kərə söyməkdən savay sənin bir xeyrin olmayıacaq. Yaxşısı o deyilmi ki, yerlərini satıb, nəqd pul eləyiib gedəsən ziyarətə, ovdan tikdirəsən, məscid bina edəsən, fəqir-füqəraya əl yetirəsən?!

Qurban. Elə Laçın bəy də mənə belə məsləhət gördü.

Qulu. Bu dünya puç dünyadır, ağlı olan gərək axırətin axtarsın. Ələlxüsus ki, ömür az qalanda.

A s l a n b e y . Qoca, mən sənə bir aşkar söz deyim. Sənin bu yer işin elə işdir ki, sən özün iyirmi ilə təmizləyə bilməzsən. Çox qocalısan, vaxt gözləməz. Yaxşısı odur ki, sən o yerləri satasan, başdan ola. Hərçənd mənim özümə yer lazımlı deyil, çünki yerim çıxdı, amma sənə mən adam göstərim, o sənin yerini alar və yaxşı da qiymət verər.

Q u l u . Ağa, Allah xatırınə, bir yol bu kişi sizi deyib gəlibdir, hər nə eləyirsiniz, özünüz eləyin, bunu bir də özgə qapısına göndərməyin.

A s l a n b e y . Axır mən alım neyləyim? Sən bilirsən ki, yer barə-sində mən özüm də təngə gəlmışəm.

Q u r b a n . Beyt haqqı, a bəy, o yerdə qır nə qədər desən tapılır. Bir az qazırsan, torpaqdan neft iyi gəlir. Ovcuna alıb sıxırsan, neft damcılayır.

Q u l u . Ağa, siz bu işdən heç boyun qaçırmayın. Rüsxət verin, mən bu kişini aparım Cahangir bəyin yanına, bu onu vəkil eləsin. Bu yeri, zərər də olsa qəbul eləyin. Kişi də yazıqdır, özgə adamın əlinə düşər, alladarlar.

Q u r b a n . Mən bir yol bu işi vermişəm bəyə. Bundan sonra mənim vəkilim odur. Hər nə tövr istəyir eləsin. Mən bəyin atasını da tanıyıram. Allah oğlanların saxlasın, yaxşı kişidir.

A s l a n b e y . Vəkalətnamədən irəli, a Qulu, qocanı apar hamama. Buna bir dəst libas da al, üstün-başın düzəlt; yoxsa bunu bu tövr libasda adam içinə çıxarmaq olmaz. Sonra mən işə əncam çəkərəm.

Q u l u . Qoca, dur gedək. Allah özü birləyi xatırına Aslan bəyin ömrün uzun eləsin, dəxi işin qurtardı; bəxtin çəkdi... Aslan bəy ki, söz verdi, işin bitdi. Dur gedək.

Q u r b a n . Qurban olum sənə, a bəy, elə olsun ki, bu işdə sonra peşmançılıq çıxmاسın.

A s l a n b e y . Xa, xa, xa!.. Qocanın fikrinə gör nə gelir! Kişi, dündəyada mənim nə ehtiyacım var ki, bir sənin kimi qocaya mənim köməyim lazımlı ola, mən də ona xəyanət edim?

Q u l u . Qoca, dəxi bəsdir, artıq otursan, qorxuram sarsaqlayasan. Dur ayağa. Dur, dur gedək.

Q u r b a n . Mürəxxəs olum... Bağışlayın, başağrısı verdim.

A s l a n b e y . Qoca, al bu yüz manatı qoy cibinə, ürəyin buz kimi olsun. A Qulu, yəqin qocanın düşməyə yeri yoxdur, saxla yanında. Cahangir bəyi də göndər buraya... Qoca, məndən razı oldun ki?

Q u r b a n . Nə tövr, nə tövr məgər!.. Allah səndən razı olsun! Allah oğlunu saxlasın!

A s l a n b e y . Razılığı iş tamam olandan sonra edərsən, indi gedin.

Qulu və Qurban gedirlər.

Aslan bəy (*tək*). Qoca iş tamam oluncan qulluğunuzda pakizə dustaqdır.

Несомненно нефтеносные земли. Все признаки ясно указывают. Пятьсот десятин! Каждая по тысяче, по две тысячи рублей. Да... а... Теперь можно купить имение Николая Алексеевича. О... о... я знаю что тогда сделаю. Замок в мавританском вкусе, кругом высокие башни среди леса, парк, зверинец, экипажи всех видов, гости, ландо, гуляние, хохот...¹

Zəng vurulur. Qulu daxil olur.

Qulu. İmamqulu bəy gəlibdir.

Aslan bəy. Buyursun. Qulu, bəri bax, Cahangir bəy və kələtnaməni alan kimi, bir buraya təşrif gətirsin və işi tamam oluncan qocanı əldən buraxmazsan. Başa düşdünmü? Qoymazsan bir kəs ona yaxın gələ. Öyrədərlər...

Qulu. Xeyr a!.. Arxayın olun. Qoca elə kəməndə keçməyibdir ki, qurtara bilsin. (*Qulu gedir.*)

İmamqulu bəy (*daxil olub*). Salam əleyküm.

Aslan bəy. Əleykümsalam, buyurun əyləşin.

İmamqulu bəy. Planları gətirmişəm, buyurun baxın.

Aslan bəy. (*planlara baxıb*) – Amma çox yermiş, İmamqulu bəy, Allah dəxi də artıq eləsin, nəcib övladınız. Heç bu yerdən satmısınız mı?

İmamqulu bəy. Hələ bir desyatın də satmamışam, amma indi istəyirəm yavaş-yavaş satam, hərgah müştəri olsa.

Aslan bəy. Bilirsiz, əzizim, nə var? Belə işlərdə oyun lazımdır: “iqra”, yəni fən... Gərək elə fən qurasan ki, yerin qiyməti artsın. Sizə də elə o lazımdır.

İmamqulu bəy. O işləri siz bilirsiz. Nə tövr buyurarsız, mən də elə rəftar elərəm.

Aslan bəy. Bir üç ay bundan irəli Xudaverdi bəydən mən aldım on desyatın yer, üç yüz manatdan desyatini, amma kupcidə yazıldı

¹ Şübhəsiz, neftli yerlərdir. Bütün əlamətlər də aydınca göstərir. Beş yüz desyatın! Hər desyatın min, iki min manatdan. Bəli... İndi Nikolay Alekseyeviçin malikanəsini almaq olar. Meşənin ortasında, dörd tərəffi hündür qalalarla örtülmüş, ərəb zövqündə qəsr, park, içində hər cür canlıdan olan heyvanxana; sonra qonaqlar, lando, gəzinti, gülüşlər...

səkkiz yüz. Bu sevdadan sonra Xudaverdi bəy əməlli-başlı alış-veriş elyir. Səkkiz yüzdən, doqquz yüzdən indiyə kimi əlli-altmış desyatın də yer satıb. Mən çox şadam. Elə filankəs bu yerdən alıb deyin, müştərilər aman vermirlər. Amma öz aramızdır, mən ölüm, əgər bu sözü ağızından qaçırdasan. Yer ümidsiz yerdir. Belə fənnə biz “oyun” deyirik, “birjevaya iqra”.

İمامqulu bəy. Hərgah xahiş eləsəz, mən də sizə elə o qayda ilə sataram bir iyirmi desyatın.

Aslan bəy. Nə qədər çox olsa, oyundan ötrü bir elə artıq əsər elər. İndi ki siz iyirmi desyatın deyirsiz, eybi yoxdur, qoy iyirmi olsun.

İمامqulu bəy. Axşam buyurarsız nataryusxanaya.

Aslan bəy. Çox pakizə.

İمامqulu bəy. Hələ ki xudahafız.

Aslan bəy. Xoş gəldiniz. Saat yeddiidə... Allah qoysa sizi Parisə aparacağam, vistavkaya, İmamqulu bəy. Çox qəribə işlər olacaq orada, günahdır getməmək.

İمامqulu bəy (*təbəssüm ilə*). Bəli, Allah qoysa gedərik, inşallah. (*Gedir*)

Aslan bəy (*tək*). Как это чудно, как это мило. Вчера представитель общества “Темное царство” милейший Моисей Израилович просто меня умолял купить для них 20 десятин этой самой земли. Готовы заплатить за десятину 2000 рублей. 300 долой – 1700 x 20 = 34000 руб. А сегодня меня просит купить сам владелец. 34000. Шутка сказать! Это не то что мазут воровать, да на Байлов отправляться. Способ приобретения – самый законнейший. Сейчас же к Моисею... Тысяч 10 задатка и дело в шляпе¹.

Fışdılıq çala-çala gedir.

Pərdə

¹ Aslan bəy (*tək*) – Bu iş qəribə olduğu qədər də mənə xoşdur. Dünən “Zülmət səltənəti” cəmiyyətinin nümayəndəsi hörmətli Moisey Izrailoviç dil çıxarıb mənə yalvarırkı ki, həmin yerdən onun üçün 20 desyatın alım. Özü də hər desyatınınə 2000 verməyə hazırlıdır. 300-ü rədd elə. 1700 vur 20-yə, elə 34000 manat. İşə bax, bu gün sahibkar özü məndən yer almağı xahiş edir. 34000... Dildə demək asandır! Bu heç də Bayila gedib mazut oğurlamaq deyil. Ələ gətirməyin yolu da tam qanuni yol. İndi Moiseydən 10 min beh qoparım, vəssalam, şüd tamam.

ÜÇÜNCÜ MƏCLİS

Vaqe olur Aslan bəyin otağında, Cahangir bəy, Cabbar bəy və Əhməd əyləşiblər.

Cahangir bəy. Vallahi deyirəm bu saat mənim bir əlliycəcən yaşım var, amma mən bir belə vücud görməmişəm və görməyəcəyəm. Canım, kişi əslindən ağadır və heç kimə müyəssər oğul deyil. Gör-məmişəm bu qapiya bir adam gələ, məyus qayida... Allah öz pənah-hında saxlasın. Adı Aslan, özü aslan.

Əhməd. Bir yol, Cahangir bəy, bacım oğlunu tutmuşdular, gəldim bəyin yanına. Məni görən kimi başladı: genə nə var, a pişik? Ərz elədim mətləbim nədir. O dəqiqə bir balaca kağız götürüb üstündə bilmirəm nə yazdı, nə yazmadı, buyurdu ki, apar ver. Kağızı apardım. Verən kimi uşağı əldən qoydular, götürdüm geldim... Aslan bəy kimi millətpərəst harda var? Pəhləvandır, pəhləvan! (*Kənara*.) Həzərat, olsun ki, yalan deyirəm... Bunların heç kimə xeyri olmayıb, ələlxüsüş onun böyük qardaşından, lənətullah!

Cahangir bəy. Bir adama söz verməsin, verdi yeddi fələk də onu poza bilməz. Bilsə ki, on manat zərəri var, yenə öz sözündən qaçan deyil.

Cabbar bəy. A Cahangir bəy, siz mənə dediniz ki, bəyi tamam şəhərdə böyük-kiçik, tanımayan yoxdur; amma mən yüz adamdan soruşdum ki, Aslan bəyin evi haradadır, tanıyan olmadı. Bu nə sirdir?

Cahangir bəy. Xa, xa, xa! Nə söyləyirsən, kişi? Nəinki bu şəhərdə, sən get Tiflisə, Dərbəndə, İrəvana, paytaxt şəhərimizə ki, Peterburq ola, onu tanımayan yoxdur.

Əhməd. Gədə-güdə, qoduq-moduq nə bilsin ki, Aslan bəy kimdir? Sən get knyazlardan xəbər al, yaranallardan xəbər al, tamam divan əhlindən soruş, onda bilərsən ki, Aslan bəy kimdir. Aslan bəy İskəndər kimi sədd açıbdır, nə söyləyirsən, kişi!

Cabbar bəy. Elə bu dəsgahlardan görünür ki, kişi böyük adamdır; doğru buyurursuz. (*Qulu başın bulaya-bulaya daxil olur*.)

Cahangir bəy. Genə nə olub, a Qulu? Ovqatını təlx görürəm.

Qulu. Ovqatım necə təlx olmasın? Sabahdan indiyə kimi qapı açmaqdan canım boğazımı yığılib, gəlib-gedənin əlindən təngə gəlmışəm. Xalqda insaf yox, utanmaq yox, həya yox! Biri gəlir dustaq işim var, biri gəlir mənə yer ver, biri gəlir pul ver. Ac qohumların da sanı yox, hesabı yox... Mən də ayaq altında itmişəm.

Cahangir bəy. Bu saat bəyin yanındakı kimdir?

Qulu. Bir knyazdır, Tiflisdən gəlib. (*Qapiya baxır.*) Deyəsən gedir. (*Qulu tələsik çıxır.*)

Əhməd (*qapiya baxib, kənara*). Afərin, bu knyaza... Şeytan Qulu dəllal Sərkisi knyaz qayırdı, necə ki Cabbar bəy məni “bəy”. Qoçumsan, vallah, Qulu... Xudaya-pərvərdigara, bu evdə nələr qaldı mən görməmiş olam! Hələ yaxşı ki, bəyin böyük qardaşı Ağa Taun burada yoxdur, lənətullah!..

Qulu (*daxil olur*). Bilmirəm bu knyazlar yazıqdan nə istəyirlər eyy... Vallah, təngə gelmişik.

Cahangir bəy. Bizim burada olduğumuzu Aslan bəy görəsən bilirmi?

Qulu. Bu saat çıxar.

Cabbar bəy. Kişilər, Aslan bəyi o mərtəbədə qoydunuz ki, “gəlir” deyəndə bədənimə lərzə düşür.

Əhməd. Xeyr al! Elə adam deyil... Ləzzətli oğlandır... Rəhm, mürüvvəti dəryacandır. Nə söyləyirsən. Bir lortçudur ki, bərabəri yoxdur. İndi gələr, görərsən.

Aslan bəy (*daxil olub*). Qulu, Allah xatırınə axşamadək heç kimi qəbul eləmə. O qədər yorulmuşam ki, danışmağa taqətim yoxdur... Salam əleyküm. Əyləşsin. (*Əyləşirlər.*)

Əhməd (*ayaq üstə*). Molla olma, başın ağrısın. Bizim dərdimizi siz çəkməyəndə görək bəs kim çəkəcək?

Aslan bəy. Canım, dərd bir olar, dərd iki olar, nəinki bu qədər. Vallahi, deyirəm, biz müsləmanın çox işlərinə baxanda az qalır ki, mən uşaqlı kimi ağlayam.

Əhməd (*kənara*). Bax, bu ağlamaq büsatını mən təzə eşidirəm, əvvəl yoxdu... İnanan, atana lənət, anana lənət!

Aslan bəy. Deməkdən, qandırmaqdan dəxi yorulmuşam. Hər kim mənim məsləhətim ilə iş görüb, olub dövlət sahibi. Hər kim mən deyən yol ilə getməyib, axırdı olub peşman. Canım, xalqa güclən ağıl öyrədə bilmərəm ki! Ta səy, qardaşlar üçün, bundan artıq olmaz ki!.. Mən neyləyim, vəhşidirlər.

Əhməd (*kənara*). Gopa, başına gönüm, gopa!.. Məşədi Tağı, yerin boş...

Cabbar bəy. Mənim də dərdimə əlac elə, başına dönüm, qoca kişiyyəm, bir kəsim yoxdur, Allahdan aşağı səni deyib gelmişəm.

A s l a n bəy. Cahangir bəy, bu qocanın dərdi nədir, buyursun görək. Hərçənd yorulmuşam, əlac yoxdur. Əhməd demişkən: “Molla olma, başın ağrımاسın”.

C a h a n g i r bəy. Bunun Qızılıkəndin yanında bir neçə parça yeri var, bir balaca davalı... O yerdən ötrü oğlu bunu darixdirir. Çünkü ikinci övrətindən bir tifil qız usağı var, gərək o tifili fot eləyəsən, anasını da rəf, mülk qalsın mənə. Yoxsa, deyir, sizi qıracağam

A s l a n bəy. Vay yazıqlar, vay biçarələr!..

Ə h m ə d. Zalim oğlu bir neçə gün bundan irəli istəyirmiş barmağını salıb o qızın anasının gözlərin töksün. O gün sizə ərz elədiyim əhvalatdır.

A s l a n bəy (aciqli). Allah xatirinə, Əhməd, belə söhbətləri mənim yanımda danışma, ürəyim nazikdir, dözə bilmirəm. Ax ты мерзавец!.. Ax ты негодяй!.. Да его можно в тюрьму мерзавца! Какая дикая безжалость!¹

C a h a n g i r bəy. Fəqir kişi, neyləsin, həyasına qısılıbdı.

A s l a n bəy. Mən belə söhbətlərə qulaq asa bilmirəm, yoxsa yəqin bil ki, yuxu da mənə haram olar... Hərgah Cabbar bəy istəsə, mən onun biinsaf oğlunu bir gündə yox elərəm.

C a b b a r bəy. Göydə Allahı deyib, yerdə səni, gəlmisəm. Başına dönüm, Aslan bəy.

A s l a n bəy. Burda heç bir çətin iş yoxdur. Əhməd, Cabbar bəyi bu saat apar nataryusun yanına, bir vəkalətnamə Cahangir bəyin adına yazdır və deyərsən ki, xərci mənim hesabımı yazsınlar. Kişi, Allah ölümdən macal versə, mən sənin o yerlərini çox artıq qiymətə rədd eləyəcəyəm. Sən dürüst arxayın ol və oğlunun barəsində binagüzarlıq nə tövər sənin kefin istəsə... Ay yazıqlar! Ay biçarədir!..

Ə h m ə d. Aslan bəy, dərdin alım, mənim də bir böyük dərdim var axı.

A s l a n bəy. Sən də buyur, baş üstə.

Ə h m ə d. Siz mənim adımı “pişik” qoymusuz, lazımdır ki, pişiyə də hərdən-birdən dalaq atmaq.

A s l a n bəy. Xa, xa, xa, xa... O da baş üstə. Buyur bu yüz manatı. Ancaq mənim də sənə təvəqqəm var; bu gün Cabbar bəy sənə qonaqdır, işləri qurtarandan sonra onu apararsan pakizə müsəlman aşpazxanasına,

¹... Ay əclaf! Ay alçaq!.. O yaramazı dama basmaq vacibdir! Gör necə də vəhşi-cəsinə insafsızlıqdır!

hər nə xahiş eləsə, versinlər və nə qədər xərc olsa o da mənim boy-numa, yaxşı?

Cabbar bəy. Allah səndən razı olsun. Mürəxxəs olum.

Aslan bəy. Xoş gəldin, gedin. (*Əhməd və Cabbar bəy gedirlər.*)

Cahangir bəy. Kağızlar möhkəm kağızlardır. Təmiz kupçılə alıb-satmaq olar.

Aslan bəy. Biz istədiyimiz də elə odur. Çox göyçək, çox pakizə.

Laçın bəy (*çöldən*). Əhməd, mən ölüm bir bəri qayıt!.. Yax-şıdır, gedərsən. Hələ bir bəri qayıt! Mən ölüm deyirəm. (*Əhməd və Laçın bəy daxil olurlar.*)

Laçın bəy. Aslan sənə bir qəribə əhvalat nağıl eləyim. Üç gün bundan irəli bizim Əhmədi o qədər əziblər ki, yerdə ölü qalıbdı... Nişanbazlığa getmişmiş bədbəxt, evdə duyublar... Nə yemisən turşulu... Vurublar ha!.. Vurublar ha!..

Aslan bəy. Yox aaa... A kişi, mən ölüm, qoy, belə zad olmaz ki!

Laçın bəy. Yalan söz yoxdur... Əhməd bir başını buraya gətir... Necə yalvarırmış, necə yalvarırmış!..

Cəmən. Xa, xa, xa... Xa, xa, xa...

Əhməd. Nə olsun, a bəylər, nə üçün gülürsüz? Dost yolunda çovğun olar, qar olar...

Laçın bəy. Bunu ki, təpik altına salmışmışlar, bağırırmış: “A qancıq, niyə kömək elemirsən?”. Nişanlısına deyirmiş ey!..

Cəmən. Xa, xa, xa...

Əhməd. Burada qalsam, Laçın bəy özündən çox şeylər qayıracaq. (*Gedir.*)

Cəmən. Xa, xa, xa... Xa, xa, xa...

Aslan bəy. Hay yerində hay... Heç gör özü deyirmi.

Zəng vurulur.

Aslan bəy. A Qulu, gör kimdir? (*Qulu gedir.*)

Cahangir bəy. Deyirəm mən gedim Cabbar bəyin dalınca. Qorxuram o yan-bu yan eləyə...

Aslan bəy. Xeyr, lazım deyil, ürkər. Əhməd özü ustadır, əldən qoymaz.

Qulu (*daxil olur*). Bu gün neçə gündür, o qotur Paşadır nədir, məni lap təngə gətirib. Genə gəlib ağızına gələn hədyanı danışır.

A s l a n bəy. Hədyan danışır, dəxi mənə niyə deyirsən? Vur boynuna çıxsın çölə.

Q u l u. Nə bilim, deyir ki, gedib divana məlum edəcəyəm, düz prokurorun yanına gedəcəyəm, doxsan yaşında kişini alladıb, deyir, yerin əlindən alıbsız, bir köpük də pul verməmisiniz.

A s l a n bəy (*aciqli*). Mən sənə təəccüb edirəm, Qulu. Necə cürət edib bu sözü gəlib mənə deyirsən? Get bu saat başına döyə-döyə çıxart çölə. Qoy hara istəyir getsin!

C a h a n g i r bəy. Xeyr, lazımlı deyil... Paşa bihəyanın birisidir, onun ağızın yummaq gərək.

L a ç ı n bəy. Kuli obешался, так нечего делать, отдай! Пусть убирается к черту!¹

A s l a n bəy. Onu buraya çağır görüm. (*Qulu gedir.*) Siz ölüsiz, işə düşmüşəm. Bu qotur qırışmal nalbənd güclən deyir: gərək səni soyam... Axırı bunların belə hərəkətləri məni o məqama yetirəcəkdirki, mən bilmərrə rəhmimi insandan kəsəcəyəm... Hərgah söz vermiş olsaydım, yenə haqqı var idi.

Qulu və Paşa daxıl olurlar.

A s l a n bəy. Belə dur görüm. Sən məndən nə istəyirsən, qoçaq?

P a ş a. A bəy, acığınız tutmasın, alış-verişdir. Siz mənə səkkiz yüz manat vədə elədiniz, mən də o bədbəxt kişini öyrətdim, mane olmadım. Hər bir desyatını iki min manata dəyən yeri satdı sizə iyirmi manata. Mən sizə bir yamanlıq etməmişəm...

Q u l u. Artıq pul deyil. Başınıza dönüm sədəqə eləyin, verin getsin. Bu da kasib oğlanıdır, neçə gün işdən-gücdən olubdur.

C a h a n g i r bəy. Xeyir lazımdır, Paşa da yazıqdır.

L a ç ı n bəy. İş görüb görməyib, eybi yoxdur, ver getsin.

P a ş a. Mən iş görməmişəm? Mən iş görməmişəm?.. Hay-hay! Kişinin evinə od vurmuşam, dədəsin yandırmışam, qəbirdən çıxarmışam! Nə buyurursunuz?

A s l a n bəy. Dəxi uzun eləmə, heyvan oğlu heyvan! Al bu sənin pulun, sürüñ gözümün qabağından! (*Qulu pulu alır.*)

¹ Laçın bəy – Qulu vədə veribsə, heç nə etmək olmaz. Ver, qoy rədd olsun cə-hənnəmə!

Paşa. Doğru buyurursunuz, heyvan olmasaydım, səkkiz yüz əvəzinə səkkiz min alardım. Çifayda iş işdən keçibdir.

Laçın bəy. A Paşa, pulunu aldın, dəxi artıq danışmaq lazım deyil.

Qulu. (*Paşanın qolundan tutub*) – Məscidin qapısı açıq olanda köpəkdə də bir həya gərək. Dəxi bəsdir, gəl çıx, gəl... Gəl pulunu da sayıb verim, rədd ol!

Paşa. De, hər nə istəyirsən de. Çifayda iş-işdən keçibdir.

Cahangir bəy. Paşa, kifayətdir. Get Allahına şükür elə. Artıq nə istəyirsən, qardaşım?!

Qulu Paşanın qolundan tutub çıxardır.

Aslan bəy. Вот негодяй! Вот мерзавец! Еще пугает... Подите после этого делайте людям добро¹.

Laçın bəy. Cahangir bəy, buyur gedək. Bəyin ovqatı təlxdir. Biz hesabımızı sonra çəkərik.

Cahangir bəy. Yaxşı, buyurun gedək.

Aslan bəy. Да, пожалуйста. Лачин, после... Этот... мерзавец действительно меня расстроил. Успеем, на днях, как вам будет угодно, так и я сделаю, только не сегодня².

Qulu (daxil olub). Quldurov...

Aslan bəy. Kim?

Qulu. Bir uzun boylu şəxs deyir bəyi görmək olarmı? Adı Quldurov.

Aslan bəy. Baaa. Quldurov... Qulu, buyursun zala... Tez, paltonunu çıxart... Quldurov... Heç bilirsiniz bu kimdir? Bu çox zorba adamların biridir. Замечательнейший коммерсант с колоссальным богатством³.

Laçın bəy. Xudahafiz.

Cahangir bəy. Xudahafiz.

Aslan bəy. Xoş gəldiniz... Məni bağışlayın. (*Gedirlər.*)

Pərdə

¹ Aslan bəy – Əclafa bir bax! Yaramaza bir bax! Hələ bir qorxuzur da... Bundan sonra gəl adamlara yaxşılıq elə də.

² Aslan bəy – Bəli, Laçın, buyurun sonra... Bu əclaf məni lap haldan çıxardı. Bu günlərdə vaxt taparıq, sizə necə əl verirsə, elə də düzəldərəm, ancaq bu gün yox.

³ ...Hədsiz sərvətə malik çox qəribə kommersantdır.

DÖRDÜNCÜ MƏCLİS

Vaqe olur Qulunun otağında. Bir dənə miz və bir neçə səndəli.

Qulu (*tək, səndəli üstə əyləşmiş, bikef*). Görəsən, dünyada mənim kimi də eşək adam olarmı?! İndi bu nə gündür mən çəkirəm? Bu nə ömürdür mən keçirdirəm, gecə-gündüz, vaxt-bivaxt, sərbaz kimi bu evlərin keşiyini çəkirəm... Genə dərd yarı olardı, hərgah gedəndə heç olmasa bir soruşaydı ki, Qulu, səndə pul varmı, ya yoxdurmu? Ancaq elə buyurmağı bilir: filan otağın kağızını dəyiş, filankəs gələcək, ona yüz manat ver, gələn qonaqları yaxşı yola sal. Elə buyurur, guya Vartansifət atası gedəndə mənə min manat pul verib gedib... Canım yiğilüb boğazıma, az qalıb baş götürəm qaçam.

Laçın bəy, Cahangir bəy daxil olurlar.

Laçın bəy. A Qulu, balam, sənin bu ağan nə vaxt gələcək? Elə iş olardı ki, o bizim başımıza gətirdi?.. Bir ay bundan irəli o, gərək bizə nataryusda kağız verəydi, indi çıxıb gedib, müftə pul cibində, fors verməyinə... Heç yadına düşür ki, axır bu pulları mənə yetirən var... Belə haramzadəlik harada görünüb? Adınamı layiqdir belə işlər, elmi-nəmi layiqdir?.. Axır adını abrazavanni qoyub, döşündə nişanı.

Qulu. Hələ bir əyləşin. Sizin ikinizin də canı üçün, hərgah bilsəniz ki, mənim özümü nə günə qoyub gedib. Təəccüb elərsiz. Dörd min manat borca düşmüşəm. Deyə də bilmirəm ki, elə buyurursan, heç bilmirsənmi ki, pul lazımdır... Elə bunu elə, onu elə... Ancaq buyurmağı bilir. Mən də qalmışam naçar.

Laçın bəy. Biz ona üç-dörd yüz min manatlıq iş gördük, bizə qızıl dağları vəd elədi, axırda belə. Amma özü ağalıqdan dəm vururdu. Mən ona deyəndə ki, bizim payımızı kupci ilə ver, acıqlanırdı: "Genə deyirəm gədalıq lazım deyil, ağa ol, ağa!". Özü yaxşı ağalıq elədi, maşallah... Elə bilir ki, qaçmaq ilə adamdan əl çəkərlər.

Qulu. Heç hara qaçmaz, arxayı ol və o pulları salamat eyə bilməyəcək, o qədər ki, nifrin ona olunur.

Cahangir bəy. Bizim bu abad olmuş şəhər elə yerdir ki, Aslan bəyi öldürəsən də buradan bir yana getməz. O qədər xam-xam, yumşaq qulaqlar var ki, nə qədər kefi istəsə, bir elə tapılacaq. Bizim kimi adamları ələ salan gör nə qiyamət edə bilər və eləyir.

Laçın bəy. Tanıyıram, yaxşı tanıyıram: mən onun dabbağda gönüñ tanıyıram... Onlar cəmi məqami-ehtiyacda küçük kimi quyuqların bulayıb, ayaq öpərlərdi. Ehtiyac keçdi, ağılıqdan dəm vururlar. Cəminin hərəkətləri olub yalan, büxl, şivə, müftəxorluq. Tamam ömürlərində bir gün-gecə halal zəhmət ilə qazanılmış tikə yeməyib-lər. Sənətləri olub keçəpapaqlıq.

Əhməd, Paşa, Qurban və Cabbar bəy daxil olurlar.

Laçın bəy. Xa, xa, xa... Xa, xa, xa... Buyurun, buyurun... Ya Allah, əyləşin, bu saat Qulu Aslan bəy tərəfindən əsginazı qat-qat çıxardıb paylayacaq, Xa, xa, xa, xa, xa...

Cahangır bəy. Nahaq zəhmət çəkmisiz. Aslan bəy hələ gəlməyib.

Laçın bəy. Aslan bəy bu saat əyləşib bir böyük şəhərdə, "Qopartma" qışlaşığında, yavaş-yavaş xırıd eləyir. Ciblər dolu pul, fors... Qabağında da durmaq qeyri-mümkündür. Desyatini iki min manata göydə firildiyir... Qopartma və qopartma!..

Qurban. Aaax, ax!.. Evi yixılsın səbəbin!..

Paşa. Mənim Aslan bəy ilə işim yoxdur, mənim işim, bax bu Şeytan Qulu ilədir.

Qulu. Obada it az idi, biri də gəmi ilə gəldi... Mən ilən nə işin ola bilər, əzizim?

Paşa. Səkkiz yüz manatdan mənə verdin beş yüz, üç yüzü qaldı səndə. Yalvardın ki, bir on gündən sonra verərəm, on gün olub bir ay, sözün nədir? Ver, qardaş da!

Qulu. Mən dünyada çox qəribə adamlar görmüşəm, amma bunun kimi murdarına rast gəlməmişdim.

Paşa. Yalan deyirsən, gündə yüz yol gördüğün Aslan bəy, on il qulluq elədiyin ağan məndən çox-çoxbihəyadır. Allahdan qorxmaz, insandan utanmaz.

Qulu. Heyvan oğlu heyvan! Nə cürət eləyirsən. (*İstəyir vursun, Laçın bəy qoymur.*)

Laçın bəy. Dava lazım deyil, əyri oturun, düz danışaq...

Paşa. Əhməd, nə durmusan qardaşım, nə üçün dinməyirsən? Bu bəylər öz haqlarına gec-tez çatacaqlar. Yixilan evlər bizimdir, a bədbəxt.

Əhməd. Mən o gün bədbəxt olmuşam ki, düz yolu, haqq yolu qoyub düşmüşəm şeytan yoluna. Gecə yuxu mənə haram olub, gündüz

rahatlıq. Peşman olub başıma döyə-döyə qalmışam... Ya haqq! Özün şahidsən ki, mən bu sözləri dürüst qəlbən deyirəm, necə mən peşman olmayım ki, bu biçarələr göz yaşı tökürlər. (*Cabbar bəyi, Qurbanı, Paşanı göstərir.*)

Qulu. İndi gör iş nə məqama çatıbdır ki, Əhməd mollalıq iddiasına düşübdür... “Yata bilmirəm... Hay nə eləyim” Başdan-ayağa hamısı yalan!

Qurban bəy (aciqli). Ay eyyy, kor məlun, sənin də danışmağa dilin var? Kəs səsini, kor şeytan!..

Laçın bəy (Cahangir bəyə). Komediya başlanır, görək axırı necə olacaq, sən danışma.

Əhməd. Xudaya! Tövbə, tövbə əstəğfürullah! Qələt eləmişəm, tövbə!.. Min kərə yalan deyib, and içib, din-imanı satıb bu kişinin evin tar-mar eləmişəm, el içində rüsvay! Təqsirimdən keç, xudaya!.. Aslan bəy müsəlman deyil, müsəlmanlıq nişanəsi bilmərrə onda tapılmaz. Müsəlman olan kəs özgə malın haram it qanı hesab elər... Cabbar bəy, ixtiyarın var məni öldürmeye, qardaşım!

Cabbar bəy. Səndə, qardaşım, təqsir yoxdur. Hər nə təqsir var, bu Cahangir bəydədir. Bu mənim evimi yıldı, adını millətpərəst qoyub yurdumu tar-mar elədi. Allah bunun yurdunu tar-mar eləsin! Hər iki dünyada üzünü qara eləsin!

Cahangir bəy. Ev yılanın evini Allah yıxsın, kişi!.. Vallah, billah, Aslan bəy məni inandırdı ki, o yerləri on beş manatdan artıga alan olmaz. Mən nə bilim ki, yerin qiyməti bir belə artacaq!

Qurban. Dərd deyəndə mənim dərdimdir. Kül mənim bu qocalmış başıma! Mənim də evimi yılan bu kor məlun oldu. Allah bunu olmayan bələya salsın!.. “Axirətini axtar” deyə-deyə məni o günə saldı ki, camaat içində çıxa bilmirəm, qohum-əqrəbadan utanıram. Hər kim məni görür, məzəmmət eləyir. Qorxudan evdən çölə çıxa bilmirəm, kor-peşman, başıma döyə-döyə qalmışam... Bir də, qardaşlarım, bu dağılmış ev məni başdan çıxardı: kim bilsin, dedim, bu zinət, dövlət sahibi, özü də müsəlman, adam aldatmaz... Bir çıxa ilə məni aldatdırılar. (*Quluya.*) Bu məlun oğlu məlun!..

Qulu. Qoca, bəsdir! Çox da uzun eləmə! Yoxsa yaxşı olmaz!

Cabbar bəy (Quluya). Qardaşım, görünənən alovlanıb yanırıq, zülm ərşə dayanıb, a kəmfürsət, birəhm, Allahsız tayfa, hələ diliniz də var danışmağa?!

Qurban. Aslan bəyin evlərinə baxırsan, şücaətə baxırsan, deyir-sən ki, belə adam ömründə heç kimi aldatmayıb və aldatmaz. Kim bilsin ki, o büsatlar, o bəzək, o şücaət hamısı adam aldatmaqdən ötrüdür və bizim kimi avam, fəqir-füqəraların qulaqların kəsməkdən əmələ gəlibdir. Vay, Aslan bəy! Artıq sözüm yoxdur! Allah görüm səni görünməyən bəlaya salsın, balam! Mənim kimi əli qoynunda qalasan, balam! Həmişə xəcalət içində olasan, balam!.. Yandım töküldüm!..

Pاشا. O xəcalət çəkən olsayıdı, belə kəndirbazlıq eləməzdi. Həya elərdi, utanardı, Allahdan qorxardı. Qardaşlarım, nifrin tökməkdən, fəhş eləməkdən iş aşmaz, dərdinizə dərman axtarın eviniz yixilibdir.

Cabbar bəy və Qurban. Dədəmizə od vurublar, ciyərimizi yandırıblar.

Əhməd. Aslan bəy vəd eləyib Laçın bəy altmış desyatın yer “Qopartma” qışlağından, Cahangir bəyə on desyatın yer bu kişinin (*Cabbar bəyi göstərir*) yerindən, mənə də iki min manat pul. Evi abad olsun. Mən istəmirəm. O pul it qanından haramdır.

Cabbar bəy. Əhməd, danışma! Danışma, başına dönüm, yoxsa bu saat ciyərim od tutub yanar!

Qurban. Qoy desin, qoy desin, iş aşkar olmaq gərək... Belə məlum olur ki, bunlar bir dəstə quldur-qacaqdırlar... Vallahi gözünün içində vuracağam gülləni. Bir sərçəcən ömrüm yoxdur, qoy hər nə isteyirlər mənlən eləsinlər...

Laçın bəy. Əhməd, sən ki, balam, şeytana papaq tikirsən, sən nə üçün avam danışırsan? Məgər bilmirsən ki, Aslan bəy öz işini müvafiqi-qayda görüb, gedib öz kefinin dalınca? Sən nə üçün ortalıq qarışdırırsan?!

İمام qulu (daxil olub). Salam əleyküm. Nə çox qonağın var, a Qulu? Cənab Aslan bəy hələ təşrif gətirməyiblər? Bilmək istərdim ki, görək mənə kömək etmək üçün qurduğu fən, nə üçün axırı belə yaxşı çıxmadı?

Pاشا. A bəy, görünür ki, bu millətpərəstlər bir balaca sizə də toxuyublar... Buraya cəm olanları bir bəlaya salıblar ki, heç yerdə və heç millətdə görünməyibdir.

İمام qulu bəy. Mən də oyun, fən, “birjavay iqra” bəlasına düçər olmuşam. Aslan bəy xeyirxah olub iyirmi desyatın yerimi, adına fən qoyub alıb üç yüz manata desyatini. Qabaqcən satıb yəhudiyə, hər desyatını iki min manata, on günün ərzində otuz dörd min manat nəqd

qoyub cibinə. Buyurdu ki, nəcib övladsız, sizə kömək lazımdır, Allah qoysa, deyirdi səni Parisə vistavkaya aparacağam... Xa, xa, xa!.. Nəcəbətindən dəm vururdu ağam...

Laçın bəy. A menя уверял, что сделка с Имамкули беком не состоялась... Вот мерзавец!

İمامqulu bəy. Триста четыре тысячи, триста четыре!¹ Beş gündə. Ağızda deyilir, qardaşım, zarafat deyil!..

Cahangir bəy. Bu iş helədir ki, demək olur: yoğurmadım, yapmadım, hazırca kökə tapdım.

İمامqulu bəy. Gəlmışdım soruşam ki, bəy “birjavay iqra” nə deyən sözdür? Vallahi deyirəm, məni ancaq aldatmaq yandırır, nəinki pul. Ona görə mən gərək vəkilləri bir-bir görəm və bu işə bir əlac tapam.

Paşa. Mən əlacını sizə göstərim... Prokuror. Heç o yan-ba yanı görmək lazım deyil... Juliklik zakonda yoxdur və ola da bilməz... Doxsan yaşında qoca yazdığı kağız divanda qəbul olmaz.

Qurban. Vay, bəlaya düçar olan canım vay!..

Cahangir bəy. Bilirsiz nə var? Mən belə qanıram ki, siz piş əzvəqt təşvişə düşürsünüz, səbr eləyin, qoyun Aslan bəy gəlsin. Hərgah o vəd elədiyi məbləğləri verməsə, baş üstə, mən də sizə köməkçi.

Əhməd. Aslan bəy hərgah bir kəsə qəpik versə, onu fors üçün verir. Vəssalam. Fəqir-füqəraya qəpik də verməz və hərgah bir ianət eləmiş olsa, ölüncən dağ böyüklükde minnət qoyacaq o şəxsin boy-nuna, peşman eləyəcək, o biçarə bilməycək necə qurtarsın o minnətdən.

Cabar bəy. Mən evi yixılmışa, bu Cahangir bəyin dövlətindən yüz min manat əvəzinə gərək çatayıdı 1590 manat. Bir əlli-almış ətək, qalanı durur. Amma bu evi yixılmış kağıza qol qoydurub ki, guya pul tamam-kamal çatdı. Belə yixib mənim evimi bu evi yixılmış, bu yurdu itmiş! (Cahangir bəyə.)

Qurban. Mən evi dağılmışa, bu vəkilimin dövlətindən iki yüz, üç yüz min manat əvəzində gərək çatayıdı əvvəl-axır iki min manat. Həzərat, and olsun sizi, məni yaradana, necə ki, deyirəm, elə də var. O iki min manatdan mənə nə ətək bilmirəm. Bir yol veriblər beş

¹ Laçın bəy – Məni də inandırmışdı ki, İمامqulu bəylə saziş baş tutmayıb. Əclafə bax!

² İمامqulu bəy – Otuz dörd min, otuz dörd!..

manat. Bir yol on. Hər kənddən gələndə beş-on manat veriblər. Bir-iki yol da bu Şeytan Qulu mənə qənd alıb verib... Kağıza mən də qol qoymuşam. Öz əlimlə yurd-yuvamı tar-mar eləmişəm.

Cahangir bəy. Haqdan keçmək olmaz, qardaşlarım, hər ikiniz doğru deyirsiniz, yalan yoxdur.

Laçın bəy. Bəs Hümmət nə eləsin? Özü şəhər əhli ola-ola, vağzal yanında yerini dörd min manata satıb, bir qəpik də pul almayıb. Yerini doxsan min manata satıblar.

Paşa. Bu oldu aşkar quldurluq. Dəxi nə durmusuz, düz gedin prakurora, yainki qubernatora, vəssalam. Boş-boş danışmaqdan çifayda?.. Nə durmusuz? Yoxsa it qulağın kəsəndən qorxar?.. Sizin evinizi yılanların ümdəsi Aslan bəyin evinin bəzəyi, sonra bu Cahangir bəy, bu Şeytan, Laçın bəy, bu Əhmədin özü.

Əhməd. Doğru deyirsən, doğru deyirsən, qardaşım. İndi neyləmək gərək? Əlacı bunları qırmaqdır, yoxsa divandan bizə haray çatmaz.

Laçın bəy. Kül olmuşdu Aslanın başına ki, öz işini möhkəm aparmaya idi.

İمام qulu. Demək əl çək, get işinin dalınca, vəssalam. Artıq nə danışmaq, əlac-məlac tapılmaz.

Paşa. Əlacı? Prakuror, prakuror, prakuror, vəssalam! Elə iş zakonda keçməz.

Əhməd. Belə deyil. Hərgah iş başlamaq istəsən, gərək vəkil tutasan. Sən beş verəsən, o həmin vəkilə min verər. Nə itirir? İki puç elər, hələ artıq xərc də sizə qalar. Belə deyil? Bu müsibəti tapşıraq xudavəndi-aləmin divanına və müsəlman qardaşları xəbərdar edək, onlar bu qapiya yaxın gəlməsinlər. Saniyən, millətpərəstlikdən dəm vurur öz xeyirlərini müləhizə edən şəxslərdən qaçsınlar, əlavə, bəzəkli evdən qorxsunlar. Çünkü bəzəkli evlərdə insaf, mürüvvət, rəhm az-az tapılır və bu işlərdən ötrü təklif edirəm: buyurun məscid qapısına, Allah qapısına.

Qurban. Çək, qardaşım, çək bizi Allah qapısına... Gedək. Mən axunda deyəcəyəm ki, axund, bizim vilayətə bir belə qulaqkəsən gəlibdir, aman günüdür, əlac, dərman, başına dönüm.

Cabbar bəy. Mən özüm münacat verəcəyəm, mən özüm min-bərdə danışacağam, şəhərbəşəhər gəzəcəyəm, kəndbəkənd gəzəcəyəm, ölenəcən çalışacağam.

İ m a m q u l u . Mən də, qardaşlarım, car çağırtdıracağam: ay mü-selman qardaşlar, oyuna, fənnə girmeyin, qorxun “Birjavay iqradan”... Carçı qaban İskəndəri gətirdəcəyəm, dəniz qıraqından başlayıb çıxa-racağam şəhərin bu başına, sonra o başından bu başına. Bağır, başına dönüm, bağır! Elə bağır ki, qulaq tutulsun.

P a ş a . Mən də, siz ölüsiz, buradan düz gedəcəyəm Avanes kir-vənin yanına, bircə abbası qoyacağam ovcuna, bir yaxşı ərizə yazdırıb verəcəyəm prakurora. Aslan bəyin, Laçın bəyin, Cahangir bəyin və bu Şeytanın əlindən. Vəssalam, nəğmə tamam. Deyəcəyəm buyurun Bayila, mazut oğurlayanların qulluğu-şərifinə. İndi buyurun gedək...

Q u r b a n (*gedə-gedə Quluya*.). Tfu, gözünün içine, məlun oğlu məlun! (*Gedirlər*.)

Bu halda bir qoca ağısaqqal kişi əlində ağaç və bir neçə jandarm daxil olurlar, onlardan biri deyir: “Qanun hökmüne görə dustaqlı edərəm siz”. Laçın bəy, Cahangir bəy, Qulu bəy hərəsi bir şəklə düşür.

C ə m ə n . Bu yaxşı iş olmadı.

Pərdə

1898-1900

VAY ŞƏLƏKÜM MƏƏLLƏKÜM

(*Məhzəkə, I məclisədə*)

ƏFRADİ-ƏHLİ-MƏCLİS

Xanmirzə bəy – dövlətli cavan oğlan
Almas } – onun yoldaşları
Balaqardaş }
Karapet – yekəburun, xaşalqarın, şərabxanaçı
Əliheydər – qoca kişi, Xanmirzə bəyin dayısı
Xanəndə Mirzə Səttar
Tarzən Poqos

Əhvalat vaqe olur şərabxananın dal otağında. Xanmirzə bəy, Balaqardaş və Almas daxil olurlar otağa.

- Almas. Karapet, vu adə Karapet! (*Çağırır.*)
Balaqardaş. Vu adə Karapet! Ölmüsən bəgəm?
Xanmirzə bəy. Dərgah qapısı açıq olanda köpəgin yuxusu gələr, buna deyiblər a.
Almas (*qapı tərəfə gedib çağırır.*). Karapet, Karapet!
Karapet. Seças.
Almas. Sənin “seças”na qurban olum, de gəl də! Verün də!
Karapet (*daxil olur*). Mənim ağalarım, siz buraya xoş gəlibsiniz, səfa gətirmisiniz. Mənim bu mənzilim sizə qurbəndi.
Almas. Artıq danışmaq yeri deyil, Karapet (*əlilə vurur qarnına*). Belə sənin dümbəeginə qurban olum, acıdan qarnımız cur-cur eləyir. Tərpən görək, yeməgə-içməgə nəyin var?
Karapet. Sizin canınız üçün bir elə basdırımm var ki, ölü yesə dirilər. Şərablarım var ki, heç Yer üzündə tapılmaz.
Xanmirzə bəy. Kababdan irəli bir az çörək-pəndir, yanının həməsalahılə gətir, qoçaq.
Balaqardaş. Dayanma, Karapet, canım sənə qurban, o zəhrimarı tezçə gətir, yoxsa ürəgimin ortası zoqquldayır.

Karapet. Bu dəqiqə hamısı hazır olar. Xanmirzə bəy ki, buraya təşrif gətirib, görün bu gecə sizə nələr verəcəgəm, barmaqlarınızı yalayasınız...

Almas. Ta uzun eləmə, canım, axır sənə qabaqcadan dedim ki, acıdan qarnımız cur-cur eləyir. Di get də (*dalından itələyir*), get, qoçum Karapet, get!

Karapet. Gedirəm. (*Gedir.*)

Qonaqlar hamısı səndəllərin üstünə yixilmiş.

Balaqardaş. Xanmirzə bəy, sən ölüsən, bir həftə bundan irəli, haman bu otaqda, birisi də yanımıda, ölümünə vurmuşam! Nə qədər vurmuşam ta bilmirəm... O yetimin özünə də o qədər içirtdim ki, yazıq lap məst kimi qaldı, tərpənməyə taqəti olmadı. Yalvardıqcan ki, “Qadaşka, pajalska damoy”, demişəm izdoxnet, olmaz. Halətim özgə halətdi, Xanmirzə! Pəh, pəh, pəh.

Xanmirzə bəy. Balam, sən həftədə bir yol o halətə düşürsən, amma mən yetim, mən bədbəxt neyləyim ki, həftədə beş yol o halətə düşürəm.

Almas. Canım, dünya beş gündür, bei də qara, axırda ölüm... Əlinə düşdü vur yerisin... Türklər misalıdır:

Əbləh odur dünya üçün qəm yeyə,
Tarı bilir kim qazana, kim yeyə.

Balaqardaş. Xanmirzə bəy, kef çəkəsən İranda. Allah sənə də qismət eləsin, görəsən, zalim uşaqlarının kefi kef deyil, bir əlamətdi; məclis arəstə, saqi hərəkətdə, şərab. Pəh, pəh, pəh. Məhz bir cəvahir, şərabın məğzi piyalədə, ahu balası kimi saqılərin əlində, dəmbədəm mütrüblər ilə süzməkdə. Axşamdan sübhə kimi. Sən ölməyəsən, Almas, heç yerdə o saqını görməmişəm.

Almas. Vodə. Vay, vay Karapet, yoluñ gözləməkdən gözümün nuru getdi ki! Gəl də!

Karapet. Seças, seças!

Almas. Gəl, gözüm gəl, nazım gəl!

Xanmirzə bəy. Balaqardaş, yaxşı bilirəm, görmüşəm İranın kefi necə olur. Dənizin qıraqında tacirbaşı Məşədi Tarverdinin mənzilində olmuşam.

Karapet (*daxil olur, əlində padnos*). Balaqardaş, zəhmət olmasa bu ustulu bir az ortaya çək hələ... Yaxşıdır, ömrün uzun olsun... Çox yaxşı.

Balaqardaş. Vu adə, Karapet, sənin bir malay nökərin var idi, o necə oldu?

Karapet. Heç soruşma, o yanımda olanda işlərim özgə cürə gedirdi.

Xanmirzə bəy. Sən məssəbin, bu şərablardan bir az dad. Gör heç ömründə bir belə şey görmüsənmi?

Almas (*rumkanı götürür*). Bu nədi vədə?! Bu heç adamın boğazını da yaşılamaz ki! Yetimdoyurani götür, axmaq.

Karapet (*mizin qutusundan dörd böyük rumka çıxarıb*). Bu da sənin yetimdoyuranın, buyur.

Almas (*rumkaları doldurur*). Götürün görək, ya Allah! Xanmirzə bəy, sağ ol. Karapet, hi, götür görək.

Balaqardaş. Sağ ol qardaş!

Karapet. Xanmirzə bəy, heç bildin bu nə araqdı? Buna hulu arağı deyirlər, belə arağı hər adama mən vermirəm. Din haqqı, bu sənin xatırın üçündür...

Xanmirzə bəy. Doğrudan gözəl araqdı. Şorabalar da yaman deyil. (*Yeyirlər*.)

Almas (*zakuskadan sonra*). Çünkü oldun dəyirmançı, çağır gəlsin dən Koroğlu (*rumkaları doldurur*). Qovzuyun görək, ya Allah!

Xanmirzə bəy. Hər kim kimi sevər, onun sağlığına... Mən içdim, sağ olun...

Balaqardaş. Məstanə xumar gözlü yetimcə balamin sağlığına. (*İçirlər*.)

Almas. Canım qurban, malım qurban, sağlığına!

Karapet. Mən də bunu içirəm, Xanmirzə bəy, o yoğunca çopur var ha, onun sağlığına.

Xanmirzə bəy. Vu adə. O hansı yoğuncadır?

Karapet. O bir yanı da axsaq yoxdurmu, onu deyirəm.

Xanmirzə bəy. Ha, ha, ha!.. Ha, ha, ha!.. Vu adə, Karapet, sən nə bic lotusan!

Karapet. Ah, yola ki aparır, bəsdir də, artıq nə lazımlı?..

Almas (*rumkaları doldurur*). Balaqardaş, Karapet, qovzuyun Xanmirzə bəyin sağlığına. Eksterni... sənin sağlığına.

Balaqardaş. Xanmirzə bəy! Eksterni sənin sağlığına.

Karapet. Atam Xanmirzə bəy, canım Xanmirzə bəy! Eksterni sənin sağlığıvu!

Balaqardaş (*zakuskadan sonra*). Xanmirzə bəy, belə sənin qadon alım, dərdin alım, özün bilirsən də... Ürəgim nazikdi. Bağışla, qurban sənə.

Xanmirzə bəy (*oxuyur.*)

Ey dil, bu qədər yar kim, etdi cəfa sana, (*dübarə*)
Hərgiz şikayət eyləmədin, mərhəba sana.

Karapet. Açılmış sabah, banlama xoruz!

Balaqardaş. Arasın kəsmə, zarı, qurban sana, zarı! Öldür bizi, yix atamin evini, yix!

Xanmirzə bəy. Qoy bir şərab gəlsin, deyəcəgəm. Çox deyəcəgəm. Karapet, gör kabab necə oldu? (*Karapet gedir.*)

Balaqardaş. Doğru söz, qardaş, mən arağı şərabdan artıq sevirəm.

Almas. Eləsə, vur gəlsin. (*Bir də rumkaları doldurub götürür.*)

Xanmirzə bəy. Gəlir, Balaqardaş, qovza, ya Allah. (*İçirlər.*)

Oxuyur –

Bilməm nə etmisən bu üzü qarə könlümə,
Yüz min cəfa görüb, genə eylər vəfa sana.

Karapet (*o biri otaqdan*). Açılmış sabah, banlama xoruz!

Almas. Vu adə, Xanmirzə bəy, dəxi nə durmusan, bir yol öldürməni, qurtar getsin. Evin yixılmasın, məndə can qalmadı ki! Canım qurban, malım qurban, vu adə, vallah sənin kimi oğlan yer üzündə tapılmaz.

Balaqardaş (*Alması tutur*). Gərək öpəm, öpməsəm olmaz. (*Öpür, oxuya-oxuya.*)

Xanmirzə bəy. Karapet, kabab! Gəl qoçum, tez ha, tez...

Karapet (*kababi, şərabi gətirir*). Anan ölməsin, Karapet, bu nə kababdır? Bu kabab deyil ki! Bu marmaladdı, nə şakaladdı... Θ, Xanmirzə bəy, bircə tikə götür, heç gör özgə yerdə görmüsən belə kababı?.. (*Kababdan yeyirlər.*)

Hamıṣı. Pəh, pəh, pəh, pəh! Bərəkallah, Karapet! Afərin, Karapet! Çox sağ ol, Karapet!

Xanmirzə bəy (*yeyəndən sonra, əlində şərab*). Candildən eksterni Karapetin sağlığına, götürünüz.

Almas (*əlini Karapetin qarnına vurur*). Bu dümbəginə qurban olum.

Karapet. Yaxşımı, sağ ol, nazım. Sənin sağlığına, vur.

Balaqardaş. Öpməsəm olmayıacaq (*öpur*), oxay, can Karapet.

Karapet. Allah sizi mənə çox görməsin. İçiniz, başınıza gönüm, nuş olsun (*özü də içir*). Of, gəl, kepim, gəl! Açılmış sabah, banlama xoruz...

Xanmirzə bəy. (*oxuyur*) –

Müştəqdir könül səri-kuyin minasına,

Ey, yüz min mənim miskin fəda sana.

Karapet. Ura, ura... Açılmış sabah, banlama xoruz...

Almas. Xanmirzə bəy, qadon alım, göndər gəlsinlər (*oxuyur*) –

Fayton gelir qoşa-qoşa,

Biri Şaşa, biri Maşa.

Xanmirzə bəy. Qoysana getsinlər cəhənnəmlərinə. Karapet,ayağa dur. Bu yaxında Samulun nömrələrində sazəndələr çalıbxoxuyurlar, get olara de ki, Xanmirzə bəy sizi çağırır, bu saat gəlsinlər.

Almas. Zanyat-manyat bilmirəm ha, Karapet! Gəlməsələr lap cərimə çəkdirrəm. Görürsən bu nəştəri? (*Xəncəri göstərir*.)

Karapet. Xanmirzə bəyin adı olan yerdə ağızları nədi gəlməsinlər. Bu saat gətirrəm, gələr. (*Haləti məstanə olur*.)

Xanmirzə bəy. Vu adə, Almas, tök görək.

Almas (*şərabi töküür*). Xanmirzə, dur görüm. Balaqardaş, tərpən görüm.

Xanmirzə bəy. Dünyada qəribə axmaq adamlar var. Bu gün məni tutub güclən müsəlman teatrına aparmaq isteyirdilər. Nədi ki, bəs, kasib mütəəllimlərə pul yiğacayıq. Mən kefimdən qalacağam, nə üçün? Kasib uşaqlara ianə üçün... Ay özün ölüsən.. Yeri ha, yeri.

Almas. Biclik eləyirlər, bu canım ölsün ki, hamısı pul tələsidi.

Balaqardaş. Bu kefin bir dəqiqəsini vermərəm yüz elə teatra. Qoysana getsinlər cəhənnəmə... Eşitdik də, götürün a...a... Bu sözlər bicadır.

Xanmirzə bəy. (oxuyur.) –

Olsam qulami hinduyi-xalın, deyil əcəb,
Sən şahi-hüsən, cümleyi-aləm gəda sana.

Almas. Xanmirzə bəy, ay marmalat Xanmirzə bəy, ay şakalad, canım qurban, malim qurban.

Balaqardaş. Oğulları oğul, qənd-şəkər noğul, de noğul, vu adə, götür, bircə ağızından öpüm (öpür.), oxay!

Xanmirzə bəy. Bu yaxında məni bir yerə çağırmışdilar, sən ölüsən, lap o obrazovonlılardan mənə o qədər hörmət elədilər, o qədər hörmət elədilər, özüm də utandım. Gətirtmişdilər yaxşı, cürbəcür zakuskalar, içkilər, yaxşı gözəl xanımlar, hərəsi bir tərəfdən qolların salıblar boynuma, hər bir sözün başında misyo bəy, kakoy tı duşka, kakoy tı krasiva...

Almas. Canım, bir kəlmə danış olardan. Zalim uşaqlarının naz-qəmzəsi adamın ağlını aparır.

Balaqardaş. Ələlxüsus ki, bir az içəndən sonra gözlərin süzdürülər. Pəh, pəh, pəh! Məstanə xumar gözlər. Ölürəm, ay ölürem! Yanıram, ay yanıram, gəl ağrıvı alım!

Xanmirzə bəy. Dərdimi artırdın, ver gəlsin görək qəza başımıza nə gətirəcək.

İçirlər. Xanmirzə bəy oxuyur.

Sən çəkmədin, məhəbbətü mehrü vəfadan əl,
Hərçənd yar qıldı dəmadəm cəfa sana.

Balaqardaş. Yox, qardaş, belə olmaz, canımı gərək sənə qurban edəm. Bu saat de görünüm kimdir sənin düşmənin. Kimi istəyirsən ki Yer üzündən yox olsun, bu saat gedib onu iki parça eləyim? De görünüm kimdir düşmən, boğazını qopardım!

Almas. Vu adə, dəlisən-nəsən, kim cürət edib, Xanmirzə bəyin yel olub yanından ötə bilər? Hər kimdir, çıxsın meydana.

Xanmirzə bəy. Nə qədər varımdır verəcəm kefə, axırda nə olacaq olsun, özümdən suvay da özümə düşmənim yoxdur. (*Oxuyur.*)

Ömrümdə bir gün olmadı aram rahətim,
Ol vaxtdan ki, oldu könül mübtəla sana.

Balaqardaş. Can... can... can, başına dönüm!

Karapet (*çöldə*). Açılmış sabah, banlama xoruz!

Almas və Balaqardaş. Ura, ura... bərəkallah, Karapet... Sağ ol, Karapet. (*Karapet və xanəndələr daxil olurlar.*)

Karapet. Sən ölüsən, Xanmirzə bəyin adını verən kimi qoçaqlar o saat qalxdılar, heç kim də dinə bilmədi.

Mirzə Səttar. Bu nə sözdü, Xanmirzə bəyin adı gələn yerdə biz başımızdan keçməgə hazırlıq.

Tarzən Poqos. Hərgah yüz manat da zərərimiz olsayıdı, genə Xanmirzə bəyin adı gələndə yerdə bizi zəncirlə də saxlamaq olmazdı.

Xanmirzə bəy. Çox sağ olun, əyləşin görək. Karapet, kabab, çaxır gətir!

Karapet. Seças, qurban sənə. (*Gedir.*)

Xanmirzə bəy. Almas, yağıla boğazların.

Almas şərab təklif edir. Mirzə Səttar xahiş etmir, Poqos qəbul edir.

Poqos (*alində şərab*). Xanmirzə bəy, Allah səni və yoldaşlarını həmişə belə kefdə eləsin, sizin sağlığınız. (*İçir. Xanəndələr segah ələrlər.*)

Xanmirzə bəy, Almas, Balaqardaş (*dalbadal*). Ay sağ ol, dəstxoş, bərəkallah, afərin!

Xanmirzə bəy. Dayan, birin də mən oxuyum. (*Oxuyur*) –

Gər əndəlib səcdeyi-ruyin qılar müdəm,
Az qaldı eşqdən deyim, ey büt, xuda sana.

Poqos. Maşallah, pəh, pəh, pəh, pəh, pəh, pəh...

Xanəndə Mirzə Səttar. Xanmirzə bəydən sonra dəxi mən qəlet elərəm ağızımı açmaram. Pəh, pəh! O guşələri gördün Poqos? Pəh, pəh, pəh! Afərin, Xanmirzə bəy, afərin!

Xanmirzə bəy. Şikəstə, Mirzə Səttar, şikəstə. (*Şikəstə ələmib-oxunur.*)

Balaqardaş. Vu adə, canım çıxdı ki... Zarı qurban sana, zarı... Karapet, çaxır, kabab gətir.

Mirzə Səttar bir-iki şikəstə oxuyandan sonra şələküm-məəlləküm çalır. Balaqardaş qalxır oynamaya, Xanmirzə bəy də, Almas da birdən yixila-yixila dururlar oynamaya.

Xanmirzə bəy. Karapet, sən də gəl! Tez!..

Dördü də bir yerdə oynayırlar. Əliheydər daxil olur. Piyanlar Əliheydərin gəlməyini bilmirlər. Bir azdan sonra Əliheydər işarə edir xanəndələrə, sakit olurlar. Oynayanlar hərəsi bir tərəfə yixilirlər, Karapet çıxır.

Əliheydər. Əstəğfürullah rəbbi və ətubi ileyh! Pərvərdigara, bu nə işdir! Bu nə müsibətdir! Belə də bihəya, bidin işlər olarmı?! Xudaya, müsəlman balaları bu surətdə?! Kaş kor olaydım, kar olaydım, bu haləti gəlib görməyeydim... Xanmirzə, sübhən səni axtarır, indi səni nə halətdə tapıram? Sənin atan tamam ömründə bir dəqiqli namazını keçirməyib, oxuduğu Quran olub, gecə-gündüz əlləşib, dövlət qoyub gedib ondanmı örträ ki, sən Allah yolundan, peyğəmbər əmrindən çıxıb, şeytana qulluq edəsən!?

Xanmirzə bəy (*istəyir qalxsın, bacarmır*). Ö... öz malımdı... get... ki, yox...sa, Ağa Əliheydər indi...

Əliheydər. Varmı Yer üzündə bir heyvan, hansı ki, bu halda sizdən murdar, bədbuy, bədru olsun? Peyin içində ağnayan donquz kimi murdar olubsunuz. Allahın qotur iti sizdən min kərrə təmizdir. Bacım oğluna baxınız... Tfu, tfu.

Poqos. Ağa Əliheydər, nahaq yerə özünüzi böhörmət edərsiniz, qoyun qalsın sabaha.

Əliheydər. Beş yetimin güzeranını görün hansı yolda puç edir bu məlun... Xəsərəddünya, tfu, sənin gözünün içində!

Mirzə Səttar. Ağa Əliheydər, məsləhət deyil, buyurunuz gedək.

Əliheydər. Yoldaşlarına baxınız, atalarından bixəbər juliklər! Vallahi əlimi murdarlamaq istəmirəm, yoxsa başınıza ip salıb, it ölüsü kimi sizi buradan sürüyərəm.

Almas (*başını qalxızıb, dura bilmir*). İxtiyarı yoxdur.

Mirzə Səttar. Nahaq yerə özünüzi incitməyin, belə müsibətə düşər olan çoxdur. Ay rəhmətlik oğlu, kimdir içməyən?! Hamballar

da, dəlləklər də içirlər, suçular da, daşçılar da. Şəhərdə yüzdən bəlkə otuzu içmir. Bilirəm ürəgin yanır, amma genə nə etməli? Qalsın sabaha.

Əli heydər. Müsəlmanlığı bu hala salan, sənin görüm evin bərbad olsun, hər iki dünyada üzün qara olsun! Vay, şəriət əldən gedib; bizi zülmətə qərq edən şəriət. Bağrım çatlayır, nəfəsim darıxır. Səbəb, səni görüm olmayan bəlaya düçər olasan!

Poqos və Mirzə Səttar. Doğru buyurursan, ancaq nə etməli? Buyurunuz gedək, (*Gedirlər.*)

Karapet (*daxil olub yatanlara baxır*). Zalim uşaqları içəndə əti kəsilmiş kimi içirlər. Bunları bu hala salan o şələküm-məəlləküm oldu. Qarınları çaxır kimi çalxalandı, çaxır vurdub başlarına. (*Ayağı ilə vurur.*) Almas! Kişi getdi, dur gedək. (*İstəyir qalxızsın, dura bilmir.*) Ölüb aa! Balaqardaş! Balaqardaş! (*Həmin qərar ilə*) Uçub! Guruldayıb. Xanmirzə bəy, dayın getdi. Qalx görək, nə var. Cənab bəy də təşrif aparıb. Yox, bu yaxşı olmadı, iş çətinə düşdü. İndi mən necə eləyim? Gecə keçib. Bunları da burada tərpətməgə doqquz həmşəri gərək. (*Bağırır.*) Almas! Almas! Dur görək də!..

Almas. Yatıra... am... de... də... ölü... dü... rü... m.

Karapet. Ay özün ölüsən, öldürdün ha! Balaqardaş! Balaqardaş! Xanmirzə bəy, Xanmirzə bəy...

Xanmirzə bəy. Hm., hm., hm., hm...

Karapet. Çor, zəhrimər, hm... Əlac yoxdur, gərək yatıb qalsınlar burada. Canım, yatınız, gecəniz xeyrə qalsın. Sabah Allah qoysa, bir də verim cəmdəginizə. Hesabın da birdən çəkərəm. Yox, belə deyil... Gecə durub dükanı yarib gedərlər. Yaxşısı budur ki, sürüyüm bunları çulana, ağızını bağlayım, sabahı açaram. (*Sürüyür çulana, ağızına qifil vurur.*) Bu kababları da, şərabları da aparıb çopurum yesin, işsin bunların sağlığına, sonra da girsin mənim qoynuma. (*Götürür aparır.*)

Pərdə

NƏ ƏKƏRSƏN, ONU BİÇƏRSƏN

(Qəziyyə, 4 məclisdə)

ƏHLİ-MƏCLİS

Səfdərqulu – otuz yaşında, Avropa libasında
Sərvinaz xanım – onun anası
Göhər xanım – onun arvadı
İsmayıł bəy – Göhər xanımın qardaşı, otuz beş yaşında
Nurəddin ağa – İsmayıł bəyin qoca dayısı
Rəşid } – İsmayıł bəyin nökərləri
Mərdan }
Heydər – Sərvinaz xanımın qardaşı
Hacı Cəfər – tacir
Nurcahan – qoca arvad
Xəlil – Səfdərqulunun aşinasının evində nökər, iranlı
Məşədi Əli

ƏVVƏLİNÇİ MƏCLİS

Əhvalat vəqə olur Göhər xanımın otağında... Sərvinaz xanım, Göhər xanım səndəl
üstə oyüşmişlər.

Sərvinaz xanım (*Göhər xanıma*). Allah mənim oğluma insaf
versin... Neyləyim, a başına dönüm?.. Vallah, billah, savaşırıam da,
yalvarıram da, əlac olmur... Bir az artıq-əskik də danışanda atam,
anam qalmır... Sən də vaxt-bivaxt oturub-durub deyirsən ki,
gedəcəyəm, qalmayacağam. Mən başıma nə kül töküm?

Göhər xanım. Mən bu iki ilin ərzində oğlundan bir xoş sıfət
görməmişəm. “Mırıldama, artıq danışarsan, dişlərini tökərəm”... Rəftəri
belə olub... Canum, səbrdir, zülmür, bəsdir. İndiyədək abır, ismət
saxladıb məni. İndi dözə bilmirəm. Xilas olub getməkdən suvay əlac
qalmayıb...

Sərvinaz xanım. Genə səbr lazımdır, qadan alım. Nə etmək
gərək? Bizim bu xaraba şəhərimizdə az adam tapılar ki, xarici qızı
saxlamasın.

Göhər xanım. İş onda deyil, Sərvinaz xanım. Külfət sahibində insaf olsun, nəinki hər məqamda “çox mirildama” desin.

Sərvinaz xanım. Göhər xanım, qurban olum sənə, bax elə götür mənim özümü. Rəhmətlik ərim həftə səkkiz, mən doqquz döyürdi məni... Hətta bir yol öldürmək də istəyirdi ki, niyə genə qız doğmusan? Qaçdim təndirdə gizləndim, tapa bilmədi... Səfdərqulunun atası da onun kimi kənarda şarlatanlıq eləyib... Axırda peşman, genə qayıtdı uşaqlarının üstünə.

Göhər xanım. Mənim axır sözüm odur ki, burada qalmayacağam, xilas olub gedəcəyəm, vəssalam.

Sərvinaz xanım. A qız, sən məni lap təngə gətirdin ki, “gedəcəyəm, gedəcəyəm”.

Göhər xanım. İki il həbsxanada qaldığım bəsdir... Sizdə gərək insaf olsun, vicdan olsun.

Sərvinaz xanım (*aciqli*). Sən məni təngə gətirdin. Sən gedəndə görək qarğalar qara geyəcək, dünya bərbad olacaq? Get, Allah yaxşı yol versin... Gedəndə özünü aparacaqsan, məni də aparmaya-kaqsan ki! Vaxsey, qızın tərsliyinə baxa!..

Göhər xanım. İndiyə kimi həya etdiyim kifayətdir, ta dözə bilmirəm...

Nurcahan daxil olur. Göhər xanım qaçırlar.

Nurcahan. Bu gəlin, a qız, məni görəndə nösün qaçı? Mən ki, adam yeyən deyil idim... Ona mən nə yamanlıq eləmişəm? Bıy, qadan alım! Qızı bax, qızı... Vaxsey!..

Sərvinaz xanım. Cəhənnəmə gora... Mən nə bilim nösün qaçı... Onun ucundan yediyim, içdiyim olub haram...

Nurcahan. Vaxsey! Nə olubdur mögər? Yediyin, içdiyin nösün olsun haram?

Sərvinaz xanım. Buna bir deyən yoxdur ki, balam, mən neyləyim, gücnən səni oğlumu istədə bilmərəm ki! Xoşuna gəlmirsən, mənim taxsırıım nədir?

Nurcahan. Sərvinaz xanım, mən şahidəm və Qurana and içərəm, bu yazıq gəlin sənin evinə gül kimi təmiz gəlib və gələndən bəri evdən kənara çıxmayıb... Belə də baxanda, Allah bəndəsinin heç bir yerində eybi yoxdur, gözəl, göyçək... Görünür ki, burda bir əngəl var.

Sərvinaz xanım. Həqdən keçmək olmaz. Adamın Allahı var, gül kimi cəvanəzəndir, taxsır oğlumdadır. O xanımanı xaraba qoyan oğlumdur. Gəlində zərrəcə günah yoxdur.

Nurcahan. Belə olan surətdə, balam, yəqin ki, oğluna qurd yağı sürtüblər, ya da ki, caduya salıblar... Deyirəm, gəlsənə bir möhübbət duası yazdırasan...

Sərvinaz xanım. Yazdırımişam, əlac olmayıb... Bax, getmişəm kor molların yanına, on beş manat qoymuşam ovcuna, yalvarmışam... Deyib arxayın ol, arvad, tas yaxşı göstərir. Kömək etməyib... Deyiblər İrandan bir duayazan dərviş gəlib, getmişəm onun da yanına, beşcə manat ona vermişəm, genə bir əsər olmayıb.

Nurcahan. Ta, balam, əlac nədir? Bir yol təlaqin veriniz, Allah bəndəsi çıxıb getsin evlərinə. O da yaziqdır axı...

Sərvinaz xanım. Elə bilirsən ki, təlaqını verəndə kəbindən əl səkəcəklər. Heç vaxt əl çəkməzlər... Kəbin də kəbin kimi deyil ki, sayasan qabaqlarına, deyəsən xoş gəldiniz, gediniz!

Nurcahan. İndi ki belədir, qoy Səfdərqulu onu hər gün döysün, incitsin, söysün, o qədər ki cana doyub desin kəbinim halal, canım azad, yola düşsün getsin.

Sərvinaz xanım. O günlərə daş düşəydi! Biz hara bəyzadə qızı hara?.. Məgər ona əl vurmaq olar? Hay, hay...

Nurcahan. Şəhərimizdə göyçək qızlar az idimi? Sizə nə düşmüsdü gedib bəy qızı aldınız?

Sərvinaz xanım. Nə bilim ki, iş belə olacaq. Dedim ki, oğluma bir nəcib yerdən qız alaram, o da kənarda gəzib, var-yoxunu dağıtmaz...

Nurcahan. Hər nə isə, yazıq arvad, yamanca bəlaya düşmüsən...

Sərvinaz xanım. Nə qədər ki, onun qoca dayısı gəlməmişdi, dinməz-söyləməz dolanırdı. O gələndən bəri qız dönüb od-alova... Qorxudan evə də gələ bilmirəm.

Nurcahan. O qoca evdə isə, çağır gəlsin görək o nə deyir... Bəlkə onun əlinən kəbindən əl çəkdirək.

Sərvinaz xanım. Yaman adamdır... Ağzından od töküür, danışdırmalı qoca deyil... O saat ölkəni qarışdırır bir-birinə.

Nurcahan. Mənə də Nurcahan deyərlər, qorxma, çağır gəlsin. Ona bir dil tökərəm ki, özü də məhəttəl qalar.

Sərvinaz xanım. Yaxşı, çağırırm... (*Qapiya tərəf gedib.*)
Nurəddin əmi, ola bilərmi buraya zəhmət çəkəsən?

Nurəddin ağa (*daxıl olub*). Mən Nurəddin... Nə buyurursunuz?

Nurcahan. Mən Səfdərqlulunun xalasiyam, səninlə bir mətləb
üstə danışmaq istəyirəm.

Nurəddin ağa. Buyura bilərsiniz...

Nurcahan. Ağa, sən bir dünyagörmüş, hər bir işlərdən xəbərdar
adamsan, gərək cahillərə ögünd, nəsihət edəsən, ta ki bu evdə rahatlıq
olsun və bu yazıq arvad təngə gəlməsin.

Nurəddin ağa. Kim bu evdə təngə gəlib, kim? İki ilin za-
manında dörd divar arasında bu evdə dustaq olan kim? Hay, hay! Hələ
şikayət də edirsınız?

Nurcahan. Olan olub gedib, ağa... Bizim böyüümüzsən, yol
göstər bizi, o yolnan gedək...

Nurəddin ağa. Mən buraya gələn günü işlərdən xəbərdar olub
Səfdərqluya dedim: oğlum, ömrə zarafat gözülə baxmaq yaramaz,
ağlını başına yiğ, gələcəyə bax. Atan bir quru balıq başına qane olub,
dinini-imanını satıb, dövlət qoyub gedib, badi-fənaya vermə. Bir o
dedi, bir mən dedim, axır sözü bu oldu: “Az danış, yoxsa çürük dişlə-
rinı tökərəm”.

Sərvinaz xanım. Bilirsən, atam, nə var?.. Səfdərqlunu mən dörd
qızdan sonra tapmışam. Onun tək olmasına görə mən onu bir az ərköyüň
saxlamışam. Ona görə, mən ki, anayam, dünya dağılsa, mən o sözləri ona
demərəm... Atasının malidir, dövlətidir, istər saxlasın, istər dağıtsın...

Nurcahan. Ay ağa, məgər sən özün cahil olmamışan? Axır hər
kəsin bir nəqasası olar. Səfdərqlu cahildir, gec-tez qayıdar öz yoluna...

Nurəddin ağa. Bu sözlərin bizə dəxli yoxdur... Mən Göhəri əli
qoynunda qoyub gedə bilmərəm.

Nurcahan. Bəs biz arvad olmamışıq? Vallah, döyülmüşük də,
söyülmüşük də, amma ayaqlarımızı altımıza yiğib səbr etmişik...

Nurəddin ağa. Bacım, bircə mənə de görüm hansı arvad qəbul
edər ki, onun sahibi onu bir otaqda qoyub, o biri otaqda bir qeyrisi ilə
eyş-işrətə məşğul ola... Sən özün belə naməbut hərəkəti öz ərindən
görsəydim, nə edərdin?

Nurcahan. Ona deyərdim canın çıxsın, gözlərin tökülsün, get
hər nə bilirsən elə. Həlvət ağızıym, gözləriyin suyu tökülə-tökülə geri
gələrsən. Mən belə deyərdim.

Nurəddin ağa. Bacı, mən də indi xərabatiyam, zənənlərin ruhundan xəbərdar... Belə məqamlarda arvadlar da dinc olmazlar, amma bizim qız səhvən bələya düşmüş. Gör nə mərətəbədə həyalı, qeyrətli yaranmışdır ki, indiyədək ləkəsiz qalıb, səbr edib dayanıb.

Xəlil daxil olur, əlində zənbil.

Xəlil. Salam əleyküm, xozeynim buraya gəlməyib? Bir saatdır onu axtarıram, tapa bilmirəm.

Sərvinaz xanım. Onu axtarıb neyləyirsin, qoçaq?

Xəlil. Nə bilim, a başına dönüm? Lotular genə yiğiliblər Roza xanımın qulluğu-şərifinə. O da mənə deyib get bu saat Kotiki tap, iyirmi portağal, üç girvənkə jarenni püstə, altı butulka kaxetinski, alma, armud al gətir gəl...

Sərvinaz xanım. A gədə, qodux kimdir? Roza xanım nəçidir? Nə söyləyirsin?

Xəlil. Roza xanımı ki, sən yaxşı tanıyırsan... Oğluyun aşnası, yəhudü balası. O zalim qızı deyir ki, Səfdərqulu yaxşı ad deyil, xoşuma gəlmir. Onun adı bundan sonra gərək Kotik qalsın, yəni balaca pişik balası.

Nurcahan. Vaxsey, Səfdərqulu olub qodux?.. Bıy, qadam ağzına, kafir qızına bax a, a!.. Qodux özünsən, mələn!.. Atandır, anandır...

Nurəddin ağa. Din-imanını satıb dövlət, sərmayə qoyub gedən kişi, dur qəbirdən bax gör xanimanını necə bərbad olur... Mədrəsə yerinə, azarxana yerinə, bax gör, hansı yolda tarac olur sərmayə...

Nurcahan. Əmi, görünür sən bizim şəhər əhlinin işlərindən bixəbərsən. Hərgah bilseydin, onda Səfdərquluya şükür elərdin.

Nurəddin ağa. Bacım, nəinki bu şəhərin, tamam vilayətinizin halından xəbərdaram... Şükür etmək gərək ələlxüsus İravanda Səlim ağa, Qarabağda Əliqulu xana, Lənkəranda Məhəmmədtağı xana, Badkubədə Zəki oğluna, Dadaş oğluna, genə də filana-filana... Ey başlarında tozca ağılı olmayanlar, bir natəmiz arvadlardan ötəri şahanə mülkləri badi-fənaya verdiniz. Xalqınız, ölkəniz yolunda kəsdiyiniz qurbanlar hanı? Fəqir-füqərəya köməyiniz hanı?

Xəlil. Doğrudur, canım, doğrudur. Haqdan keçmək olmaz. Bərə-kallah, qoca, aqlına qurban olum sənin, qoca.

Heydər (*daxil olur*). Cənab ağa genə yerdən, göydən dəm vurur. (*Xəlilə*) Sən burada nə qayırırsan? Bu gün qonaqlarınız kimlərdir?

Xəlil. Ərz eləyim: biri Məşədi Qurban, yanında ruhirəvannı Olqa xanım. Biri Kərbəlayi Qulam, yanında nazlı Marqarita. Biri Hacı oğlu, qoltuğunda Maşka xanım.

Heydər. Elə isə, balam, durma get, yoxsa Roza xanım dədənə od vurur.

Xəlil. Yaxşı deyirsən, gedim görüm ağa Kotiki haradan taparam, Roza xanımın hökmünə necə əməl edərəm.

Heydər. Adə, Roza xanım Səfdərquluya “Kotik” deyir. Barı sən o adı onun üstünə qoyma, yoxsa camaat arasında adı Kotik qalar, rüsvay olub gedərik.

Xəlil. Zalımin qızı qoyur məgər? Buyurur ki, bir də Səfdərqulu desən, o saat səni raşot elərəm. O ad, deyir, məndən sonra gərək yadigar qala...

Heydər. Ta rədd ol get işiyin dalıncan!..

Xəlil gedir.

Heydər. Hm... Ağa, başla görək.

Sərvinaz xanım. Kişi qara geyib qan ağlayır ki, müsəlman əlində olan dövlət puç olur natəmiz yolda, xarici qızların uğrunda. Bu dövlətdən millətə, füqəraya kömək olunmur.

Heydər. O qızları ağa görməyib. Hərgah görsə, özü də o yolda şəhid olar, imanım haqqı...

Nurəddin ağa. Sən mənim sözlərimi qanmayıb hədyan eləyirsən. Ağilli danış, namərbüt... Bircə mənə de görüm haliniz bu qərar ilə davam etsə və sizin qızlarınız bir naməşru iş görsə, onda kimdir müqəssir, biqeyrət, binamus həşərat, kimdir?

Nurcahan. Qoyunuz bir qəribə əhval mən size nağıl edim. Neçə gün bundan əqdəm getmişdim Ağa Cəfərgilə, girdim otağa, gördüm onun arvadı Gülbacı Rusiyət libasında öz-özünə danışır: “Razdivay pajalskə”. Soruştum, a qız, dəli olubsan nədir? Nə danışırsan? Dedi neyləyim, başına dönüm, Nurcahan xala? Əmi oğlu evə geləndə deyir ki, türk arvadları bircə qara quruşa dəyməzlər, özləri pintlər, libasları yaraşıqsız, üstlərindən pis iy gəlir... Gedirsən xarici qızlarının yanına, adama elə naz-qəmzə edirlər ki, adamin aqlı başından çıxır... Elə

danişırlar ki, adam valeh olur, bir portağal teklif edəndə deyirlər: “Jiri pajalskə”. Paltarlarını soyunmaq istəyəndə deyirlər: “Razdivay pajalskə”, yəni paltarlarımı soyundur, çəkmələrimi çıxart... İndi mən də öyrənirəm, əmi oğlum gələndə deyəcəyəm: “Razdivay pajalskə”, “isnimi pajalskə”. Bir alma da saxlayacağam, verib deyəcəyəm: “Jiri pajalskə”. Onda deyirəm bəlkə o mürtəd balalarından əl çəkib evdən qaçmasın.

Nurəddin ağa (*qalxıb ayağa*). Vay, vay! Nə yaman bədbəxt-çilik, nə yaman müsibət! Xeyr, xeyr, canım, bu xarabadan baş götürüb qaçmaq gərək... Cənab Heydər, qalx ayağa, gedək şəriətxanaya. Bizə nə kəbin, nə cehiz lazım deyil. (*qolundan tutub dartır*.) Mən bir gün də burada qalmayacağam. (*Gedirlər*.)

Nurcahan. Sərvinaz xanım necə gördün məni? Buyurdu bizə nə kəbin, nə cehiz lazım deyil. Gözümüz aydın olsun, indi gəl görüm bozbaşdan-zaddan nəyin var. (*Gedirlər*.)

Pərdə

İKİNCİ MƏCLİS

Vaqe olur həmin otaqda. Göhər xanım bikef əyləşib səndəl üstə.

Səfdərqulu daxil olur.

Səfdərqulu. Anam hara gedib, bilmirsən?

Göhər xanım (*üzünə baxmayıb*). Xeyr, bilmirəm.

Səfdərqulu. Nösün bilmirsən?

Göhər xanım. Mən anana keşikçi deyiləm. Bilmirəm hara gedib.

Səfdərqulu. Burnuna tüstü verilən it kimi ağızını nə o yan-bu yana oynadırsan? Adamsan, adam kimi sözümə cavab ver.

Göhər xanım. Cavab elə o idi ki, verdim... İt mən deyiləm.

Səfdərqulu. Itsən də, itdən betərsən də! Özün də qudurub azmisan.

Göhər xanım. Hər nə kefin istəyir, buyura bilərsən. Buyur, eybi yoxdur.

Səfdərqulu. Bu bəyzadə qızıdır, buna it demək olmaz.

Göhər xanım. Ta bundan artıq nə qalıbdır ki, deyəsən?

Səfdərqulu. Səsini kəs! Yoxsa vallah, dişlərini tökərəm... O qoca məlun gələndən, eşidirəm, hələ boşanmaq da istəyirsən... O sənin xam xəyalındır...

Göhər xanım. Ondan savayı bir qeyri fikrimiz yoxdur və ola bilməz. Xam xəyaldır ya yox, sonra məlum olar.

Səfdərqulu. Ölsən də, çatlaşan da, canın bu evdə çıxacaq... Artıq danışsan da, dilini yerindən qopardaram... Sən gərək məni yaxşı tanıyanı.

Göhər xanım. Səni yaxşı tanışeydik, mən burada olmaz idim, işlər də belə olmazdı.

Səfdərqulu. Sən nə böyük zibilsən ki, özünü dartmışan belə yuxarı?.. Budur, aşkar sənə deyirəm: canın bu evdə çürüyəcək. Ayağını da bu otaqdan kənara qoymusan, vay sənin halına!

Göhər xanım. Qoçaq, elə danış sonra utanmayasan.

Səfdərqulu. İş elədir ki, sənə dedim. Heç kəsin ixtiyarı yoxdur mənim işimə qarışın...

Göhər xanım. Roza xanımın evində doğrudu, amma mənim haqqımda xeyir, belə deyil...

Səfdərqulu. Artıq mirıldama...

Göhər xanım. Afərin, maşallah...

Səfdərqulu. Heyf olsun o qoca məlun burada yoxdur. Sənin gözüün qabağında onun dişlərini tökərdim, onda bilərdin ki, mənnən zarafat etmək olarmı, ya yox.

Göhər xanım. Mən səni dürüst inandırıram ki, ona çirtma da vurmaq olmaz. Adamin dilini boğazından qoparalar. Siz nə fikir edirsiniz.

Səfdərqulu. A bəyzadə qızı, sən məni kimnən qorxudursan, buyur görək kimnən?.. Necəsən, bu saat sənin özünü saçlayıb bu otaq uzunu sürüyüm?..

Göhər xanım. Hərgah başın sənə ağırlıq edirsə, buyur.

Səfdərqulu. Əstəğfürullah, lənət sənə kor şeytan ha...

Göhər xanım. Bir neçə gün bundan sonra görərik şeytana sən nə cür lənət oxuyacaqsan... (Gedir.)

Səfdərqulu. Vay qoca, gör sənin başına nə müsibət açacağam. Taparam səni, taparam, qoca. (Gedir.)

Bir az keçmiş Nurcahan daxil olur.

Nurcahan (*çağıırır*). Göhər xanım, ay Göhər xanım, gözlərinə qurban olum, bircə bəri gəl... Bəri gəl görək, nə var, nə yox... Gəl, qurban gedim sənə...

Göhər xanım (*daxıl olub*). Bize görə nə qulluq?

Nurcahan. Qurban olum o ahu gözlərinə... Canım qurban o açılmayan qaşqabağına, bircə əyləş.

Göhər xanım. Baş üstə, əyləşdim. Sonra?

Nurcahan. Bir iş var, ancaq cürət edib aça bilmirəm... Amma sizin xeyrinizdir...

Göhər xanım. Buyur görək, necə işdir?..

Nurcahan. Göhər xanım, mənim bir kəsim yoxdur iki nəvədən svayı. Oların mən xeyrini görmüyüm əgər sənin fikrini çəkib gecəni sübh etməmişəmsə... Deyirəm xudaya, sən necə rəva gördün, bu mərtəbədə gözəl cuvanəzən düçər olsun Səfdərqulu təki heyvana...

Göhər xanım. Sonra...

Nurcahan. İzn versən, ərz elərəm.

Göhər xanım. Buyura bilərsən

Nurcahan. Bir oğlan var nər döşlü, uca boylu, ala gözlü, yer üzündə misli olmayan, dövlət həddən ziyada... Bilmirəm səni harada görübəsə, olub dəli-divanə, gəlib yixılıb ayağıma, Nurcahan xala, aman günüdür mənə bir əlac.

Göhər xanım. Sonra?

Nurcahan. Deyir ölündək ona nökər olaram; canımı, malımı onun uğrunda qoyaram...

Göhər xanım. Axır sözünü de...

Nurcahan. Yalvarmağı odur ki, xanım izin versin, onu basıb faytona aparıb, Səfdərquludan boşadıb, olsun mənim halal arvadı...

Göhər xanım. Görünür ki, o çox namuslu oğlandır, hə?

Nurcahan. Nə buyurursan?.. Onun qorxusundan qonşu arvadlar səslərini çıxara bilmirlər... Kimin cürəti nədir onun bir sözünü iki eləsin...

Göhər xanım. Kifayətdir, qoy mən də sözümü deyim: bir müsəlman ki, müsəlman arvadına belə namərbüt təklif edə, elə adama bilirsən nə deyərlər? Elə müsəlmana deyirlər: ana-bacı tanımayan biqeyrət, binamus heyvan.

Nurcahan. A... a... a... vaxsey, gör qız nə deyir? Məlum olur ki, bu evdə bir köhnə palaz kimi atılıb qalmaq sənin üçün xoşbəxtlikdir, hə?..

Göhər xanım. Məlun! Sürün buradan! Sürün, bu dəqiqə!.. Bihəya qızı bihəya, nə cürət edib belə təklifi mənə edirsən?.. Sürün bu saat!.. Rədd ol, sürün deyirəm sənə!..

Nurcahan. Vaxsey, bu da mənim yaxşılığım... Özünə bax, sözü-nə bax! Qadam ağızına!

Göhər xanım (*qapıya tərəf*). Dayı, Nurəddin dayı, bir bəri çıx.

Nurcahan. Çağır gəlsin, ondan qorxan yoxdur... Ağzı nədir, nəkarədir mənə güldən ağır söz deyə bilsin...

Göhər xanım. Nurəddin dayı, bircə tez buraya gel. (*Nurcahan qaçmaq istəyir*.) Dayan, qaçma... Gör sənin başına nə gətirəcəyəm...

Nurcahan. Mənə də Nurcahan deyərlər. Gör sənin başına nə işlər gətirəcəyəm, səni necə rüsvay edəcəyəm. (*Qaçır*.)

Göhər xanım. Xudaya, gör mən nə günə qalmışam ki, bir gədə oğlu gədə mənə belə binamus təklif edir... (*Ağlayır*.)

Nurəddin ağa daxil olub.

Göhər xanım. Dayı, qurban olum sənə, dəxi tab edə bilmirəm... Qardaşım nə vaxt gələcək?..

Nurəddin ağa. Bir-iki günədək İsmayıł durmayıb gələcək. Arxayın ol, darıxma, səbr elə...

Göhər xanım. Dayı, burada çox iş var, nağıl etməyə həya edirəm... Bunlar belə bidin, nainsaf, bivicdan adamlardır ki, bir təmiz adımız var, onu da batırıllar... Amandı dayı, tez qaçaq.

Nurəddin ağa. Bir saat bundan irəli söz verdilər ki, oğlanı da gətirsinlər, işi qurtaraq getsin. Hərgah baş qaçırtalar, onda gözlərik İsmayıł gələnədək... Ümidim var ki, İsmayıł sabah gəlsin...

Göhər xanım. Qurban olum, dayı, sən bular bir az mülayim danış... Çox qudurğandırlar, qorxuram səni bihörmət edərlər.

Nurəddin ağa. Qorxma, hər nə varları isə elə dillərində var, cürət edə bilməzlər.

Heydər, Sərvinaz xanım, Səfdərqulu daxil olurlar, Göhər xanım qaçıır.

Sərvinaz xanım. Ağa, budur, bax, Səfdərqulu, hər nə sözünüz var, danışa bilərsiniz...

Səfdərqulu. Nədir sözün, cənab ağa, buyur görək.

Nurəddin ağa. Mən sizdən rica edirəm Gökər xanımın talağını verib, bizə yol verəsiniz gedək öz yerimizə, vəssalam.

Səfdərqulu. Ağa, buyurunuz görək talaq vermək kimin ixtiyarındadır, ərin ya arvadın?

Nurəddin ağa. Şərən talaq vermək ərin ixtiyarındadır.

Səfdərqulu. Belə olan surətdə, mən talaq verməyəcəyəm, heç zəhmət çəkmə, necə ki, gəlmisən, elə də qayıt get evinə...

Heydər. Ağa, bir mənə buyur görüm Gökər xanımın bu evdə yeməyə çörəyi yoxdur? Geyməyə libası yoxdur? Ya görək onu bu evdə döyüən var, söyüən var? Nə olubdur ki, Gökər xanım boşanmaq istəyər?..

Nurəddin ağa. Oğlum, bu səhbət keçmiş ola... Bizə pul, cəvahir lazımlı deyil idi. Bizə insanıyyət, qeyrət, namus lazımlı idi, onu da ki görmədik...

Səfdərqulu. Qoca, ağızını dağıtmış, əməlli danış!..

Heydər. Ağa, bir azca aşağıdan get, baş aparma, başından böyük danışma.

Nurəddin ağa. Hədyan eləmə. Binamus adamın qeyri adı yoxdur və ola da bilməz.

Heydər. Sübut elə, yoxsa sənin üçün pis keçər.

Nurəddin ağa. Sübut, baş üstə... Səfdərqulu, Gökər xanımın üzüyünü onun yanında hansı arvada bağışlamışan? Necə arvaddır o? Onu bu otaqda qoyub, yan otaqda kimin arvadı ilə eyş-işrətə məşğul olmuşsan? Prakurorun? Ada, hansını deyim?.. Ağızımı açdırımayınız...

Səfdərqulu. Pajalsta, baş-beynimizi aparma, bizim dərdimiz sənə qalmayıb.

Heydər. Allah xatırınə xatanı başımızdan rədd elə, mətləb üstə gəl...

Nurəddin ağa. Mən sözümü deyib qurtarmışam. Siz nə fərəmayış edirsiniz, buyurun.

Sərvinaz xanım. Mən ərz eləyim: hərgah kəbindən əl çək-diniz, onda bəlkə iş düzələ. Kəbindən əl çəkmədiniz, talaq verilmə-yəcək. Axır söz budur, kefinizə baxın...

Nurəddin ağa. Bu saat mətləb talaq barəsindədir. Kəbin məsələsi sonrakı işdir.

Səfdərqulu. O ixtiyar məndədir... Məndən talaq verdi yoxdur. Qoy canı çıxa-çıxa qalsın dörd divar arasında.

Nurəddin ağa. Yoxsa fikrində var ki, biz hələ sənə bir kəbin haqqı da verək, aparıb Roza xanımın modnu paltarına, ətinə xərc-ləyəsən? Vallah, yaman olmaz idi...

Səfdərqulu. Əstəğfürullah, lənət sənə kor şeytan, ha... A kişi, talağı güclən alacaqsan?

Nurəddin ağa. Xeyr, mən istəmirəm bu işi güc ilə olsun... Gücə qalanda özgə cürə olar.

Səfdərqulu. İş gücə qalanda heç kim yel də olub yanından ötə bilməz... Onu bil yeqin...

Nurəddin ağa. Eybi yoxdur, bu iş qalsın İsmayııl bəy gələ-nədək.

Heydər. Ağa, sən bir az azığın danışırsan. O yaxşı iş deyil. Burada heç kimdən qorxan yoxdur. Bizə də Hacı Muxtar övladı deyərlər. İsmayııl bəy gələndə nə böyük iş olacaq? Görək qiymətmi qopacaq?

Xəlil (*daxıl olub*). Nə durmusan, ay xozeyin? Məgər başımıza gələn müsibətdən xəbərin yoxdur?

Səfdərqulu. Nə olub, ay gədə?

Xəlil. Nə olacaq, var-yoxumuz əldən gedib...

Səfdərqulu. Adə, necə var-yoxumuz əldən gedib? Hə söy-ləyirsən, dəli olmamışan ha?

Xəlil. Ta bundan artıq nə olacaq? Roza xanım məni bağ'a göndərmişdi üzüm, əncir gətirməyə. Evə qayıdıb gördüm ki, nə lələ var, nə yurdu... Zalim qızı zalim otaqları elə silib-süpürüb aparıbdır ki, kağız-kuğuzdan suvayı bir şey qalmayıb...

Səfdərqulu. Yoxsa genə içmisən, a gədə? Əməlli danış, elə iş ola bilməz.

Xəlil. Çox ağıllı danışıram... Dərd burasıdır, bilmək də olmur hansı tərəfə qaçıb.

Heydər. Bir adamdan soruşa bilmirdin şeyləri hansı tərəfə apardılar?

Xəlil. Soruşdum, biri dedi dənizə sarı, biri dedi vağzala tərəf getdilər. Hər iki tərəfə qaçdım, tapa bilmədim.

Səfdərqulu (*Heydərə*). Dayı, durmaq yeri deyil, var-yox əldən gedib. Dərd burasındadır ki, namərd qızı namərd şeylərin hamısını öz adına alıb.

Xəlil. Başın üçün, kafir qızı sənə bir turp yedirdibdir ki, qiymətəcən dadi damağından getməyəcək, sən nə deyirsən...

Səfdərqulu. Dayı, gəl, Xəlil zalim oğlu, sən də gəl, görək
başımıza nə çarə qılırıq.

Sərvinaz xanım. Vay, vay!.. Evi yixilan canım vay!

Səfdərqulu, Heydər, Xəlil gedirlər.

Nurəddin ağa. Bəli, fəziləti-axund məlum şüd... Buna deyir-
lər: nə əkərsən, onu biçərsən...

Pərdə

ÜÇÜNCÜ MƏCLİS

Vaqe olur həmin otaqda. İsmayıł bəy, Nurəddin ağa, Göhər xanım əyləşiblər səndəl üstə.

İsmayıł bəy. Göhər, mən səni belə yassar bilmirdim. Yavaş
görüm, nə həyabazlıq ola bilərdi? Bir kağız idи, yazardım ki, qardaş,
günüm, ruzigarım belə pis keçir, nanəcib adamlara rast gəlmışik. Bir
sifariş də mənə çatsa idи, bilatəxir gəlib səni aparardım, o qədər də sən
əziyyət çəkməzdin...

Nurəddin ağa. Belə danışqlardan keçibdir... Taxsır bizim özü-
müzdədir, görək piş-əzvəqt əhval cəm edib, sonra bunlarnan qohum
olaydıq.

İsmayıł bəy. Bular tərəfindən elçilər məlakə surətində
gəldilər, hamısı tanınmış adamlar: mal belə, dövlət belə, oğlan özü
belə, yaxşı, ağlı başında, öz işinə məşğul... O ali cənablarla inanmaya
bilmədim, bizə onlar xəyanət etdilər...

Nurəddin ağa. Burada bir dövlətli hacizadə üç ayın müddə-
tində iki nəfər oxumuş qızları alıb, ikisini də zay edib atıb küçəyə...
Atadan qalmış dövlət, libasi-firəngi, barmaqlarda brilyant üzükler...
Biçarə qızlar nə bilsinlər ki, bu cənab insan deyil imiş, heyvan imiş...

İsmayıł bəy. Məni o nücabələr yoldan çıxartdılar, yoxsa dəli
olmamışdım bir tek, gültək bacımı verəydim belə dələduza...

Nurəddin ağa. O günləri bizim bu həzərat buyurdular ki, bizə
Hacı Muxtar övladı deyərlər, heç kəs bizə yaxın dura bilməz.

İsmayıł bəy. Mən buraya dava etməyə gəlməmişəm. Bizim
təklifimizi qəbul edirlərsə, Allah bulardan razi olsun, qəbul etməz-

lərsə, onda işə baxarıq... Bacı, sən get yavaş-yavaş hazırlaş... Dayı, sən də buları çağır gəlsinlər. (*Nurəddin ağa gedir.*)

Göhər xanım. Qurban olum sənə, qardaş! Bular çox quduz adamlardır, sərhesab ol... Mən qorxoram.

İsmayıllı bəy. Arxayın ol, qorxma.

Göhər xanım gedir. Rəşid və Mərdan daxil olurlar.

İsmayıllı bəy. Uşaqlar, bu gecə rahat oldunuzmu?

Rəşid. Bəli... Çox yaxşı keçirdik... İsmayıllı bəy – Dayanız kənar-da görək bunlar bizinən necə rəftar edəcəklər...

Mərdan. Mən bunları tanıyıram, ağa... Mülayim danışmaq lazımdır, hələ qabaqcadan nəfəslərini kəsmek gərək...

İsmayıllı bəy. Qoy gəlsinlər görək nə deyirlər...

Nurəddin ağa, Heydər və Səfdərqulu daxil olurlar.

Heydər. Salam əleyküm, İsmayıllı bəy! Siz bu evə xoş gəlmisiniz, səfa götirmisiniz... Heyf olsun ki, cənablarınız bir xoşhal məqamda buraya təşrif götirməmişsiniz, belə gəlmək yaxşı olmadı.

İsmayıllı bəy. Əyləşiniz! (*Əyləşirlər.*) Dünya işidir, belə də, elə də olur, eybi yoxdur... Cənab ağa Heydər, mən sizi qabaqcadan xəbərdar edirəm ki, mən bir gündən artıq burada qala bilməyəcəyəm... Ona görə sizdən çox rica edirəm ki, məni burada artıq saxlamayınız. Gəlmışəm Göhəri aparam.

Heydər. Ola bilərmi bu işi qoyasınız bir özgə vaxta, bir neçə gün də bizə qonaq olasınız.

İsmayıllı bəy. Xeyr, mümkün deyil... Mən gərək elə bu gün kulluğunuzdan mürəxxəs olub gedəm...

Heydər. Onda görek xanımı nə qayda ilə aparmaq istəyirsiniz?

İsmayıllı bəy. Qaydası elə odur ki, talağını alıb, götürüb gedəm, vəssalam. Ümidim var ki, siz mane olmayıacaqsınız.

Səfdərqulu. Buyurunuz görək, talaq vermək kimin ixtiyarındadır?

İsmayıllı bəy. Əlbəttə, o sizin ixtiyarınızdadır. Ancaq mən çox təvəqqə eləyirom ki, mane olmayasınız.

Səfdərqulu. İndi ki ixtiyar məndədir, mən razı deyiləm.

İsmayıł bəy. Sizdən təvəqqəf eləyirəm “mən razı deyiləm” ləfzini qoyasınız kənara. İş nə növ olsa, gərək qurtarsın getsin.

Səfdərqulu. Mən qana bilmirəm iş nə növ ilə qurtara bilər, zəmanı ki, razı deyiləm və razı olmayacağam və belə bilirəm ki, siz lap naħaq yerə zəhmət çəkib buraya təşrif gətirmisiniz.

İsmayıł bəy. Oğlan! Mən qorxuram ki, mərdi qova-qova namərd edəsiniz, axırda yaxşı olmaya. Dübarə sizdən təvəqqəf eləyirəm məni o məqama gətirməyəsiniz ki, mən sizlən özgə cürə rəftar edəm...

Heydər. Özgə cürə rəftar edəndə nə ola bilər, cənab İsmayıł bəy? Bir tək kəbin tələb etməkdən suvay mən qeyri ixtiyar bilmirəm... Nə lazımlı artıq-əskik danışmaq? Axırı yaxşı olmaz dedikdə, bir az uzun iş olur. Mən bilmirəm nə ola bilər?!

İsmayıł bəy (*aciqli*). Onda mən adamın dərisini boğazından tülkü dərisi kimi qopardaram.

Heydər. Kəbin tələb etməkdən suvay gücünüz heç bir şeyə çatmaz. Hətta o kəbini də bəlkə ala bilmədiniz.

Rəşid. Ağa!.. İzin ver... Ay oğlan ey! Sən gəl atlanıb-düşmə. Təpənə o qədər dösərəm gözlərin pırtlayıb yerə tökülər.

Mərdan. Qardaşım! Sən gəl bir az ustufca danış, hər nə desələr deyinən baş üstə... Yoxsa səni o qədər boğaram ki, gözlərin çıxar kəllənə, dana gözləri kimi.

Heydər. İş davaya qalsa, mən buraya iyirmi Hacı Muxtarlı tökərəm.

Rəşid. Çağır gəlsinlər... Biz öyrənmişik öküzü qulaqlayıb arabaşa qoşmağa. Oları mən elə püsükdürüm ki, nəfəslərini çəkə bilməsinlər.

Səfdərqulu. Hər nə bacarırsan, müzayiqə etməyiniz.

Mərdan. Ay ağa! Bizim bu yeznə boğulmaq istəyir axı (tutur yaxasından), hm! Səslən, nəfəsini çıxart görüm!

İsmayıł bəy (*Mərdana*). Dayan! Dur yerində! Buraya biz dava etməyə gəlməmişik.

Heydər. İsmayıł bəy, bu nə işdir, eyib deyilmi?

Rəşid. Ay oğlan! Düş qabağı, düz qazıhanaya, dinməz-söyləməz (*dartır*), gəl! Gəl demirəm sənə?.. Hm, tərpən!

Hacı Cəfər daxil olur.

Hacı Cəfər. Salam əleyküm!
İsmayıll bəy. Əleykəssalam! Dayanınız uşaqlar! Görək bu cənab nə buyurur.

Hacı Cəfər. Səkkiz ay bundan əqdəm mən bu evi nəqd pul verib satın almışam. İndiyə kimi bu evdə olurlar. Bu gün axırıncı günüdür. O səkkiz ayın kirayəsi də olsun sizin, canım ta bəsdir, çıxınız evimdən.

Heydər. Hacı! Allah xatırınə, bir-iki üç gündə bizə möhlət veriniz. İsmayıll bəy gəlib, bir vacib işimiz var, onu qurtaraq, başımız açılsın, baş üstə, evdən çıxarıq.

Hacı Cəfər. Deyəsən bircə saat macal ver, mümkün olma-yacaq. Mən gəlib-getməkdən təngə gəlmışəm, tabekey canım?

Səfdərqulu getmək istəyir.

Rəşid. Tərpənmə, qardaş, dur yerində!
Sərvinaz xanım (*daxil olub*). A kişi, sən nə söyləyirsən? Necə bu ev sənindir? Dəli olmamışan ki! Bu ev mənim atamdan qalıb. Kimin ağızı nədir məni bu evdən çıxartsın.

Hacı Cəfər. Vallah, bu evdən elə çıxacaqsan ki, yağdan tük çıxan kimi. Nə karəsən çıxmaysan?

Sərvinaz xanım. Hacı, sən özün bilirsən ki, bu ev mənim atamdan qalıb, ta sözün nədir?

Hacı Cəfər. Bu ev sənin atandan qalıb, onu mən də bilirom. Ancaq oğlun Səfdərquluya vəkalətnamə vermişən, o da evi satıb mənə nəqd pula.

Sərvinaz xanım. Əgər mən oğluma vəkalətnamə vermişəmsə bax, bu iki gözlərimdən olum... Ay oğul, mən sənə nə vaxt vəkalətnamə vermişəm hə?.. Hacı, sənin kağızın saxtadır, mən sübut elərəm.

Hacı Cəfər. Çix mənim evimdən, sonra nə kefindir elə, mənə dəxli yoxdur, mən nəqd pul verib almışam, kağızım da əlimdə...

Sərvinaz xanım. Sən məni evimdən çıxarda bilməzsən, gərək mən ölüm ki, sən bu evə sahib olasan.

Hacı Cəfər. Mən çıxartmayacağam, pristav çıxaracaq. Odur, bax, palanın tindində durubdur. İstərsən çağırıım gəlsin.

Sərvinaz xanım. Qardaş, Heydər, sən nösün kirimisən? Nösün danışmırısan?.. Mən evimdən bir yana çıxmamışam, natarus üzü görməmişəm, bu necə işdir, xudaya?

Heydər. Bacı! Nahaq yerə cəzə-fəzə eləmə, ev satılıb qurtarib, gedib. Ya özün get natarusun yanına, ya bir qeyri arvad.

Sərvinaz xanım. Ay oğul, elə bircə bu müsibət qalmışdı, gətirdin mənim başıma, evimi tar-mar elədin, a sənin üzün qara olsun hər iki dünyada!.. Xeyr, heyłə dərdə mən dözə bilmərəm... Gərək açam bu işi... Quru yurtda qala bilmərəm...

Heydər. Onda bilirsən nə olar? Oğlunu göndərərlər Sibirə, qalarsan başına döyə-döyə, hacı da olar ev sahibi, natarus da gedər bad-fənaya.

Hacı Cəfər. Qırx səkkiz min manat nəqdcə pul saymışam, bu Səfdərqlulunun qabağına. Əlavə altı min manat bu saat mənə borcludur. Onun da gərək yerin tapam. Zarafat deyil, qardaş, puldur, can deyil ki, adam keçsin... Ağzında pul deyirsən.

Sərvinaz xanım. Ay oğul, hamamı sataydın, niyə elə bu xarabani...

Hacı Cəfər. Hamam satılıb, bacı...

Sərvinaz xanım. Dükkanları sataydın.

Hacı Cəfər. Olar çıxdan satılıbdır, bacı...

Sərvinaz xanım. Bağları sataydın, oğul!..

Hacı Cəfər. Yazıq arvad! Bağlar da çıxıb əldən.

Sərvinaz xanım. Dur qəbirdən, ay kişi, gör xanimanın necə bərbad olub. (*Ağlayır, gedir.*)

Hacı Cəfər. O qalan altı min manat pulu almaq üçün əlac ona qalıbdır ki, bu gözə görünən şeyləri aparam...

İsmayıll bəy. Hacı! Başla! Bu şeyləri mən cehiz vermİŞəm, onlara əl vurmaq olmaz, cənab Səfdərqlulunun borcuna mən şərik deyiləm.

Heydər. Hacı! İsmayıll bəyin sözləri haqdır, bu şeylər onlara təəllüqdür.

Xəlil daxil olur.

Xəlil (*Səfdərqluya*). Gözlərin aydın olsun, ay xozeyin, Roza xanımı tapmışam.

Səfdərəqulu. Axmaq oğlu axmaq, xəbərə gəlməyə vaxt tapıbdır... Sürün burdan!

Nurəddin ağa. Yaxşı xəbər bundadır... Söylə oğlum, söylə, necə tapdın?

Xəlil. Özü mənə yalvarıb, yüz manat da vədə eləyib, ya gərək oləsən, deyib, ya tapasan. Mən də şəhəri bir-birinə vurub, ayaqdan olub tapmışam. İndi mənə sürün burdan deyir... Bu necə işdir?

Səfdərqulu qaçmaq istəyir.

Mərdan. Hara? Hara, qardaşım? Dur yerində, sən bizə lazımsan. Tərpənmə, heç tərpənmə.

İsmayıll bəy. Qoçaq! Bizim işimiz sənə bağlıdır... Bir azca səbr elə, sonra gedərsən.

Nurəddin ağa. Bərkallah, oğlan. Tapdın hə? Bəs sonra? Nə gördün?

Xəlil. Nə gördüm? Büsət, dəsgah və həngamə, vur çatlaşın, toy.

Səfdərqulu. Ada! Səsini kəs! Sürün buradan...

Xəlil. Razılıq əvəzinə hələ mənə sürün burdan deyir, bu necə işdir?

Nurəddin ağa. Eybi yoxdur, qoy desin. Sonra necə oldu?

Xəlil. Getdim girdim otağı... Nə gördüm... Əlli-altmış qonaq... Məni görən kimi “ura, ura” qışqırdılar, dartdılar məni içəri... Roza xanım ağ paltarda, barmaqlarında, başında, döşündə brilyantlar. Abram qalxdı ayağa. Xalilka, Allaverdi, sən də Kotikin sağlığına! İcdilər, “ura, ura” qışqırdılar... Roza xanım deyirdi ki, Abram mənim qardaşımdır. Hər gün xozeyin evdə olmayanda, bizə gəlirdi... Axırı belə çıxdı, Roza xanımı ər oldu... Toy da Abram ağanın toyu imiş... Vallah, deyirəm, sənə ürəyim odlandı, xozeyin nə gündə, bular nə kefdə...

Heydər. Balam, bacı oğlu, ta iş işdən keçdi... Get, qardaş, qonaqlarını yola sal, getsinlər.

Hacı Cəfər. Bəs mənim o qalan pullarına nə deyirsiniz?

Heydər. Hacı! Sən də yaz dəftərində: rəsidi...

Nurəddin ağa. Mərdan, Rəşid! Biz qayıdanadək şeylərimizi yiğiniz bir yerə, hazırlaşınız yola düşək. Buyurun gedək qazixanaya. (Gedirlər.)

Pərdə

DÖRDÜNCÜ MƏCLİS

Vaqe olur Xəlilin qovurma dükanında... Xəlil əyləşib, qabağında tas, içalat qovurur...
Kəfgiri tasa döyüb müştəri çığırır...

Xəlil. Qaşını, gözünü tükmü basıb, ay kasıb? Yeməli, nə deməli!.. İstiotlu, duzlu, narlıca qovurma... Pəh, pəh, pəh, qarın dərmanı, məcuni-İsfəhani! Pambıq kimi çörək, göy soğan, dadlı, yağlı qovurma... Cəm-cümlətəni bircə manat... Pulun yox, ya xəbərin yox, ay kasıb?

Dörd müştəri yaxınlaşırlar: Məşədi Əli, bir nəfər hambal, əkinçi, bir də qarasaqqal cavan oğlan, köhnə libasda, axırdı Sərvinaz xanım.

Xəlil. Hazırdır, qadanız alım, buyurunuz... Bu sərayi-qəriban, kərəxaneyi-Azərbaycan sizə qurbanı... Əyləşiniz, buyurunuz, içiniz! Qurşağın altını pərkərləyandan sonra, bığları eşib, buğlana-buğlana gediniz.

Müştərilər əyleşirlər. Usta Xəlil nəlbəkilərə qovurma qoyub, soğan, çörək ilə bərabər paylayır.

Xəlil. Məşədi Əli! Adına qurban, buyur! Həmşəri qardaş, altı pud tayı götürən palanına qurban olum, buyur! Əkinçi qardaş, kota-nına, öküzlərinə qurban, buyur! Kömür kimi qaraca saqqalına qurban, buyur...

Müştərilər şirin-şirin yeyirlər.

Məşədi Əli. Pəh, pəh, pəh, nə gözəl, dadlı qovurmadır bu! Usta Xəlil... heç yerdə mən belə qovurma yeməmişəm. Afərin, usta Xəlil!

Xəlil. Əli qardaş, bunu mənə bir qaşı qara, kirpiyi qara, ay üzlü, ala gözlü yəhudi balası öyrədib və iki il yarımla mən o xanıma qulluq etdim... İçdiyim oldu çay, kakao, şakalad, yanında perojna... Naharda, şamda ağlına gəlməyən naz-nemətlər. Həftədə iki-üç dəfə qonaqlıq, yasti balaban, oynamaq, gülmək. Amma çifayda çox hirsli xanım idi... Bircə dəqiqə qapını gec açanda, zalim qızı qışkırdı: balvan, durak,

von!.. Nəinki bir tək mənlən belə rəftar edirdi, dəxi betər onu saxlayan oğlannan dolanırdı... Çox yalvardım, çox dedim oğlana: xozeyin, bu zalim qızını boşla getsin, sözümə baxmadı... (*Qarasağqal müştəriyə*) Qardaşım, nösün dayandın, yoxsa qovurma xoşuna gölmir?.. Qovurmanın ləzzəti elə ondadır ki, isti-isti yeyəsən, özü də bax, həmşəri qardaş kimi: tikəni böyük götürüb, dəvə navala udan kimi, ötürəsən yerinə.

Məşədi Əli. Hər nə təhər olsa, o xanımın qulluğunda kef çəkmisən, ay usta Xəlil.

Xəlil. İnanırsan, Əli qardaş, mən indiki halımın bircə saatını yüz keçən günlərimə dəyişmərəm, çünki ancaq indi olmuşam asudə, öz-özümün ağası... Burada işimi qurtarıb gedirəm mənzilə, bir-iki piyalə çay içib başımı qoyuram yerə. Bir də sübh ayıllıram. Ta dövlətlilər kimi yorğan altında ağnamıram, ay aman, filan iş necə oldu. Heç bir işin fikrini çəkmirəm...

Məşədi Əli. Mən sizi inandırıram ki, milyonçular tamam ömründə dünyanın naz-nemətlərini o ləzzətnən, iştahlan yeməyiblər, necə ki biz bu saat bu qaraca qovurmayı yeyirik... Bizimki mərhəməti-ilahidir, onlarınkı qəzəbi-ilahi.

Əkinçi. Bəri bax, usta Xəlil, dərdin alım, bəs o xanımı saxlayan necə oldu, o xanimanı bərbad olan oğlan?

Xəlil. O bir çöldə qalmış yəhudü qızının ucundan puç oldu... Dörd yerdə evləri... Atadan qalma gözəl bağları, dükanları, qızıl-gümüşləri-hamısı əldən çıxıb, qaldı lat, lüt! Bu saat onu gördüm deyən yoxdur ki... Kimi deyir baş götürüb gedib. Kimi deyir özünü həlak edib... Xülasə, yazıq öz-özünü bədbəxt elədi.

Əkinçi. O dövləti öz zəhməti ilə qazanmış olsayıdı, yəqin qədrini bilerdi və o hala düşməzdi...

Həmbal. O da mənim kimi tay daşısaydı, o yaman günə düşməzdi...

Xəlil. Elə indicə bilmışəm ki, zəhmətnən qazanılan çörək halal, müqəddəs çörəkdir... Zəhmət özü əziyyət deyil, hətta böyük şadlıqdır qanan üçün...

Məşədi Əli. Xoşbəxtlik varsa, o da əkinçidədir... Mən belə qanmışam...

Xəlil. Söhbətiniz çox şirindir, meyliniz çəkirsə, tədarükü boldur...

H a m b a l . Söhbət şirin isə də, genə iş dalıncan getmək gərək. (*Bir manat verib*) Xudahafız!

Xəlil (pulu alıb). Allah min bərəkət versin, xoş gəldin.

Hambal gedir.

Məşədi Əli və əkinçi. Kifayətdir, çox sağ ol, usta Xəlil. (*Adama bir manat verib gedirlər.*)

Xəlil. Xoş gəldiniz, siz də sağ olunuz...

Sərvinaz xanım (yaxınlaşıb, başında boğça, üzü örtüklü). Oğlan! Yarımca manat pulum var, o pula görə təvəqqə eləyirəm ki, bir az çörək və bir azca da qovurmadan ver mənə...

Xəlil (zəndlə baxıb). Bacı? Sən Sərvinaz xanım deyilsən? Gözlərindən ona oxşayırsan... Tanımışam, heç üzünü gizlətmə... Vallah, tanımışam... Mən səni göydə axtarırdım, amma yerdə əlimə düşübəsən. (*Qalxıb ayağa boğçanı alıb qoyur yera, Sərvinaz xanım ağlayır.*) Ağlama, anam, sənə qurban... Mən sənin o qədər duz-çörəyini yemişəm, anamdan görmədiyim mehribançılığı səndən görmüşəm, ölüñədək sənə qulluq etsəm, əvəz deyil. Ağlama, canım sənə qurban... De görüm harada olursan?.. Hələ bircə əyləş!

Sərvinaz xanım (əyləşir). Dərdimi söyləsəm yer, göy ağlar, necə ağlamayım, Xəlil?

Xəlil. Ağlama! Allah qoysa, işlər hamısı düzələr... Heç fikir eləmə, mən ölməmişəm ki.

Sərvinaz xanım. Necə ağlamayım... Dost-aşna, qohum-əqrəba hamısı məndən üz döndərdilər. Heç kimdə rəhm, mürüvvət görmədim... Naəlac qalıb, pənahlandım qardaşım evinə, o qardaşının evinə ki, diriliyinə biz bais olmuşuq. Üç gündən sonra arvadı məni evdən qovdu... Pay-piyadə düşdüm küçələrə, başladım yazılıq oğlumu axtarmağa. Tapa bilmədim... Gedib şəhərin kənarında bir zirzəmidə yerləşdim. Qonşuların paltarını yuyub, bir parça çörək tapıb dolanıram... Dərdim bu deyil Xəlil, yox! Oğlum itibdir, başıaçıq qalmışam... Oğlum tapılmasa, qeyri əlacım yoxdur özümü həlak etməkdən savayı...

Xəlil. Allah qoysa, oğlunu taparam, heç fikir eləmə.

Sərvinaz xanım. Atam-anam sənə qurban, ay Xəlil, aman günüdür, səndən savayı bir kəsim yoxdur, gətir ayaqlarından öpüm, tap oğlumu!

Xəlil. Buyur gedək mənim mənzilimə... Arxayın ol, Səf-dərqlunu taparam... Sonra gedərəm sənin şeylərini daşıyaram... Ya Allah!

Müştəri. Yaziq ana! Sənin bədbəxt oğlun mənəm... Ana... Ana!.. Ana!.. Ana, keç mənim taxsirimdən... (*Qucaqlaşıb ağlayırlar.*)

Sərvinaz xanım. Anan gözlərinə qurban, oğul! (*Bihus yixılur oğlunun qucağına.*)

Xəlil. İş rastına düşəndə belə olar... Nə yaxşı oldu... İndi durmaq yeri deyil... Gəliniz gedək bir yerdə başlayaq kasıbılığı... Yaşasın zəhmət, yaşasın kasıbılıq! Keçmiş günlər yaman günlər idi, xoş günlərimiz qabaqdadır. Yaşasın elə günlər...

Gedirlər.

Pərdə

KEÇMİŞDƏ QAÇAQLAR

ƏHLİ-MƏCLİS

İvan bəy Sərdarov – uyezd naçalniki. 50 yaşında, rəsmi libasda
İskəndər – yasavulbaşı, 40 yaşında, uzun bağlı, üzü qırxıq
İsmayıł bəy – 50 yaşında, mülkədar
İbrahim bəy – istefaya çıxmış afser, rəsmi libasda, 40 yaşında
Camal bəy – 42 yaşında, mülkədar
Zinyət xanım – onun arvadı
Səadət xanım – onun qızı, 18 yaşında
Şahmar bəy – onun oğlu, 21 yaşında
İldirim } – Camal bəyin nökərləri
Xəlil Cahangir bəy – 26 yaşında
Bəkir – cavan oğlan
Hacı Qurban – qoca kişi
Pirverdi – onun nökəri, qoca kişi
Kazaklar və yasavullar

BİRİNCİ MƏCLİS

Vaqə olur İvan bəyin evində, otaq xəlilər ilə bəzənmiş, mizlər, stullar düzülmüş,
İvan bəy səndəl üstə əyləşib, dəftərxana kağızlarını bir-bir oxuyub, qol çəkib atır
kənarə, İsmayıł bəy və İbrahim bəy əyləşiblər... İskəndər qapının yanında ayaq üstə
dayanıb.

İvan bəy. Daha nə var, nə yox?

İsmayıł bəy. Və genə belə danışırlar ki, guya İvanovu qulluqdan
kənar ediblər, hətta işi də veriblər məhkəməyə, yalanmı, doğrumu?..

İvan bəy. Doğrudur, sizin bəyləriniz ölüünü də qoymazlar qəbir-
də dinc yatsın, danos, danos dalınca verdilər, yazıçı elədilər bədbəxt.

İbrahim bəy. Mən bilmirəm o kimə yamanlıq etmişdi. Biçarə
lap nahaq yerə bədbəxt oldu.

İsmayıł bəy. O yazıq idi? Yalansa Allah ona qəzəb eləsin!
Gözünü yumub əlini açmışdı. Qaraca puldan da keçmirdi. Ələlxüsus
onun hərəmi-möhtərəməsi... Əlbəttə, axırı belə olacaq idi.

İbrahim bəy. Başdan-ayağa yalandır. O gözəl adamların birisi idi və çox yaxşı yoldaş idi... Bəylər onu yəhərliyə bilmədilər, başladılar danosbazlığa, vəssalam.

İsmayıllı bəy. Onun haqqında əlbəttə belə danışacaqsan, çünki güñorta əyləşib, gecə yarısındanək vururdunuz; o sənin sağlığına, sən onun.

İbrahim bəy. Sən də əlbəttə gərek onu pisləyəsən, çünki ona balta vuranların birisi də siz cənabınız oldu...

İsmayıllı bəy. Doğrudur, mən əqrəb cinsindənəm. Hər kim mənimlə kəcrəftar oldu, onu elə çalaram, heç özü də bilməz iş haradan toxundu.

İvan bəy. Hər halda danos, danosbazlıq yaxşı peşə deyil, onu da sən özünə sənət edibsən...

İsmayıllı bəy. Güc çatmayanda danosdan başqa bir əlac olmur... Mətləb düşməni yixmaqdır; hankı yol ilə bacarırsan, o yol ilə yix, vəssalam...

İbrahim bəy (*saata baxıb*). Bu söhbətlərdən sonra, ağamız, ərz olsun qulluğu-şərifinizə ki, saat oldu on iki, hələ bir az da artıq.

İvan bəy. Ağa İbrahim bəy, sonra nə olsun?

İbrahim bəy. Znaçit, nastal admiralskiy ças. Yəni qəlyanaltı lazımdır... İskəndər, özün bilirsən də. Bir parça çörək bir az... və bir az da zəhrimardan... Tezcə, qadası...

İvan bəy. Sən qəribə xoşbəxt adamsan, vallah... Dərdin yox, qəmin yox, ancaq bir qəlyanaltı olsun, vəssalam, qurtardı getdi...

İbrahim bəy. Bəs buyur görək sənin dərdin nədir, a bizim hakimi-vilayət?

İvan bəy. Qaçaqların, quzdurların əlindən camaat təngə gəlib... Pristavlar başlarını itirmişlər. Bundan artıq ta nə istəyirsən, canım?..

İbrahim bəy. Bu canım üçün, nə qədər çalışsan, nə qədər vuruşsan, bizim əhalinin arasında əmin-amanlıq olmayıb və olma-yacaq. Sən özünə nahaq yerə heç zəhmət vermə...

İvan bəy. İskəndər, gəl bu kağızları apar ver dəftərxanaya... (*İskəndər kağızları alıb gedir.*)

İsmayıllı bəy. Doğrudan da, mahalda bədbihesablıq o qədər ar-tibdir ki, əhalinin naləsi asimana bülənd olubdur və bu bədbihesablıqə bais bizim bəylərdir... Bax, elə o Camal bəyi götürünüz. Evləri olub qaçaqlar yatalqası... Nökərləri gecələr quzdurluqda, gündüzlər yeyib yatmaqdə.

İbrahim bəy. Üç-dörd gün bundan əqdəm bizim əmioğlu Səfər bəy öz gözü ilə görüb Keçəl Qulunu dəstəsi ilə Camal bəyin evində... Belə işlərdə Camal bəyə şərik iş görənin biri də o Hacı Qurban lənətullahdır ki, bu saat qapıda gördüm... Məlun xəsərəd-dünya vəlaxırə!..

İsmayıllı bəy. Hacı Qurban məlun ətraf kəndləri eləyib özünə borclu... Qılıncının dalı da kəsir, qabağı da... Deyir bəy də mənəm, ağa da mənəm, heç kim də qabağıma dura bilməz.

İvan bəy. Hacı Qurban barəsində mən sizə yaxşı əhval söyləyim: bu neçə günlərdə oğlunun qabağına yüz erkək qoyun salıb göndərir şəhərə satmağa. O qoçaq da kənddən kənara çıxan kimi qoyunları tapşırıb çobanlara özü qoşular qacaqlara. Axşamdan dörd saat keçmiş tökülürlər Hacı Məhəmmədin evinin üstünə. Özünü öldürürler, evini qarət edirlər.

İskəndər (*əlində padnos qəlyanaltı gətirib qoyur kənardə mizin üstündə*). Ağa, Hacı Qurbanı, o Bəkir gədəni, bir də Camal bəyi və oğlunu pristav göndərib. Nə buyurursunuz, onları damlıyaq, yoxsa danışdıracaqsınız?

İvan bəy. Hacı Qurbanı çağır gəlsin!

İskəndər gedir, İbrahim bəy mizə yaxınlaşış ayaq üstə yeyib-içir.

İbrahim bəy. Hacının əhvalı bu saat yamandır... Yəqin ki, saqqalı yırğalana-yırğalana titrəməyə düşübdür... Titrəyəcəksən, hacı, hələ harasıdır, titrəyəcəksən...

İsmayıllı bəy. Xeyr... Hacı min belə tələlərdən çıxıbdır. O bir elə dələduzdur ki, Yer üzündə bərabəri yoxdur. İndi gör nə dil tökəcək, nə dəstgah açacaqdır. Ona Hacı Qurban deyərlər.

İskəndər ilə Hacı Qurban daxil olurlar.

Hacı Qurban (*ikiqat baş əyib*). Ağa, məni köç üstündən tutub göndəriblər, ancaq bilmirəm nə işdən ötəri.

İvan bəy. Dörd gün bundan əqdəm gecə yarısı oğlun qoşulub qacaqlara, tökülüblər Hacı Məhəmmədin evinin üstünə, özünü öldürüb, var-yoxunu aparıblar...

Hacı Qurban. Aman Allah, belə də böhtan olarmı? Belə də yalan olarmı? Bay, bay, bay...

İvan bəy. Qaraçılıq lazımlı deyil.

Hacı Qurban. Nə buyurursan, ay ağa? Başına dönüm, mənim oğlum on gündür ki, şəhərə gedib qoyun satmağa, elə bu saat genə şəhərdədir... Qoyunun pulunu ləngə salıblar, ona görə yazıq uşaq qayıdış gələ bilmir.

İvan bəy. Artıq danışmaq lazımlı deyil, sən burada dustaq qala-caqsan, ta oğlun gəlib ələ keçənəcən... İskəndər, apar damla!

Hacı Qurban. Sahib-ixtiyarısınız, başına dönüm. Ancaq, atam sənə qurban, məni köç üstündən tutub götürüblər, köç qalıb arvad-uşaq əlində, mənsiz tərpənə bilməzərlər. Vaxt veriniz köçü yerinə yetirib, gəlim qulluğunuza, yoxsa olub-qalanım əldən gedər, sənə qurban olum.

İvan bəy. Olmaz, olmaz, apar!..

Hacı Qurban. Ağa, bax bu bəylər məni yaxşı tanıırlar, mən və mənim oğlum bədbihesab işlərə qarışmamışıq və heç vaxt qarışmarıq. Çünkü Allahın və sizin dövlətinizdən o qədər varımdır ki, pis işin dalınca getməyə ehtiyacımız yoxdur. Bizə nə olubdur ki, divan yanında üzüqaralıq edib özümüzü bədbəxt edək, ay başına dönüm?..

İvan bəy. Oğlun gələnədək damda yatacaqsan. Artıq füzulluq lazımlı deyil...

Hacı Qurban. Ağa, atam sənə qurban, şəhərə tel vurunuz, təhqiq etsinlər. Oğlum on gündür ki, oradadır, bir yana çıxmayıb, vallah, billah...

İvan bəy (*kağızlara baxır*). Artıq danışmaq yoxdur, yatacaqsan oğlun gələnədək...

Hacı Qurban. A bəylər, atam sizə qurban, beşcə gün möhlət istəyirəm, aman günüdür... Mən olmasam köçüm tərpənə bilməz, mal-qara dağlılar hərəsi bir yana. Mənə rəhm ediniz. İsmayııl bəy, atam sənə qurban...

İsmayııl bəy. Ay hacı, bizim nə ixtiyarımız var ki, hakimi-vilayətin işinə qarışa bilək?

Hacı Qurban. Ay İsmayııl bəy, köç işini sən özün, əlbəttə, şükür, yaxşı bilirsən... Köç malakanlarda dayanıbdır... Adını ziyanlıq qoyub, qoyunu sürü-sürü aparacaqlar, dana-dunanı hərə bir yana daratacq, Allah xatırınə mənə rəhm edin, mən yazığam...

İsmayı1 bəy. Oğlun quldurluqda taxsırılanır, mən belə işə necə ağız aça bilərəm?.. Yüngül iş olsa idi, genə bəlkə mümkün olardı.

Hacı Qurban. Mən bilişəm ki, ay İsmayı1 bəy, sənin heç yerdə sözün yerə düşməyiibdir, indi nə üçün boyun qaçsırsan? Yoxsa, qurban olum sənə, məndən at istədin göndərmədim, ona görə məndən inciyibsən?

İsmayı1 bəy. Yalan danışma, heyvərə! Mənim öz atlarım harada qalmışdı ki, səndən at istəyə idim? Yalanına bax qırışmalın!

Hacı Qurban. Yalan danışdım, qələt elədim, başına dönüm... Oğlum müqəssirdir, mənim günahım nədir? Atam sənə qurban, mənim qorxum o birehm malakanlardandır... Beş gün nə böyük möhlətdir ki, onu mənə vermirsiniz? Hərgah o iş doğru olsa, məni və oğlumu dar ağacına çəkiniz... And olsun getdiyim Məkkə və Mədinəyə, bunların hamısı düşmən sözüdür.

İsmayı1 bəy. Yalan, doğru, mən qarışan iş deyil, vəssalam.

Hacı Qurban. İbrahim bəy, atam, anam sənə qurban, bəlkə sən bir dilini tərpədəsən, mən yazığam!..

İbrahim bəy (*bir rumka da vurub*). Hacı, yalvarırsan, genə hakimi-vilayətin özünə yalvar... Bizdə nə ixtiyar var?..

Hacı Qurban. İbrahim bəy, o balaca hesabımız ki var ha... Qurban olsun sənə, amandı mənə kömək...

İbrahim bəy. Yuxu görmüsən, yoxsa başına at təpibdir? A kişi, hesab nədir, zad nədir, dəli olmamışan ha...

Hacı Qurban. Ağa, səni and verirəm oğlun Saşa bəyin canına, o İsa peyğəmbərə, dördcə gün mənə möhlət ver, köçü yerinə yetirib, qayıdım gəlim...

İvan bəy. Tel vur oğlun gəlsin, əldən qoyum... İskəndər, apar damla...

Hacı Qurban (*İskəndərə*). Gəl gedək balam. Eybi yoxdur, a bəylər, Allah sizə insaf versin. Artıq sözüm yoxdur... Ancaq görəsən o dünyada Allahın divanında necə cavab verəcəksiniz? (*Gedir.*)

İbrahim bəy. Mələn o biri dünyadan dəm vurur... Özün ölüsən, ay hacı!..

İsmayı1 bəy (*İvan bəyə*). Yeridir, İvan, əldən qoyma. Hacı çox yağılıdır, yaxşı yerdən tutmusan.

İbrahim bəy. Bir adamın ki qapısında hər səhər camaat qatar-qatar dura, bir adam ki basa, kəsə, vuruşdura, barışdırıa, heç kəs də

cürət edib cavab qaytara bilməyə – onun cavabı nə qayda gərək olsun?
Əlbət, qudurğan...

İbrahim bəy (*ağzını silə-silə yaxınlaşıb*). Bizim qonşudan bir at getmişdi. Gəldilər mənim yanımı ki, bəy, Allah xatırınə, bizə bir əl kölgəliyi ver, gedək Camal bəyin yanına. Mən də yazdım verdim. Üç gün keçmiş at qayıtdı yeyəsinə.

İsmayıllı bəy. Oğlu atasından da qudurğandır...

İsmayıllı bəy. Necə də qudurğan olmasınlar ki, tamam uyezd onların əlindədir. (*Zəngi vurur, İskəndər daxil olur.*)

İvan bəy. Bəyləri çağır gəlsinlər (*sükut*).

İskəndər (*qapını açıb*). Buyuruz...

Camal bəy, Şahmar bəy və Bəkir daxil olurlar.

Camal bəy. Cənab naçalnik, bizi nə işdən ötəri çağırtdırmışınız?

İvan bəy. Sizi nə işdən ötəri çağırtdırmışam, bilirsiniz, hm?

Camal bəy. Xeyr, bilmirik

İvan bəy. Sənin evin olub qaçaqlar yatalqası... Nökərlərin gündüzlər qapıda yasavul əvəzi, gecələr oğurluqda, quzdurluqda. Bundan artıq nə iş ola bilər?

Camal bəy. Belə təqsirnaməyə mənim gülməkdən başqa qeyri cavabım ola bilməz, cənab naçalnik və hərgah bu sual-cavab ağaların qulluğunda “daznaniyadır”. Yazınız qol çəkim, artıq danışmaq olmasın.

İvan bəy. “Daznaniya” sonra olacaq. Bu gün mən sizi gəndərirəm dustaqxanaya. Əhval cəm edənədək qalarsınız orada.

Camal bəy. Hərgah siz şərir adamların sözünə baxıb, inanıb iş görsəniz, uyezdi xaraba qoyarsınız və aqibəti sizin özünüz üçün də yaxşı olmaz, ağa naçalnik.

İvan bəy (*acıqli*). Mənə yol göstərisən?.. Dilini yerindən qopartdıraram!.. Gözünü sil, mənə dürüst bax!

Camal bəy. Mən sizə qaraqoyunlu deyiləm, mənə hərbə gələsiniz. Nə bacarırsınız müzayiqə etməyin...

İvan bəy (*bəylərə*). Bunun nökərləri dörd nəfər çodarı qırıb, pullarını alıb, bir naxır mallarını o taya keçirib, gəliblər bu bəyin qulluğuna... Hələ bunun dili də var danışmağa, görürsünüz?

C a m a l bəy. Cənab naçalnik, məni Sibirə göndərmək olar, amma ağır söz demək olmaz... Onu bilməlisiniz...

İ s m a y ı l bəy. Camal bəy, nə lazım olub artıq-əskik danışmaq? Bir az sərhesab olmaq gərək... Axır hakimi-vilayət hüzurunda...

C a m a l bəy (acıqli). Təvəqqəl edirəm mənə yol göstərməyəsiniz, ağıl öyrətməyəsiniz. Biz bir-birimizi yaxşı tanıyırıq... Ağa İsmayıllı bəy, farağat otur, bəsdir şərarət.

İ s m a y ı l bəy. Qudurğanlıq lazım deyil... Məni tanıyırsan ki! başına müsibət açaram...

Ş a h m a r bəy. Naçalnikin böyrünə qısılib, çox da hədyan eləmə... Səni bir İsmayıllı bəy elərəm, adın da yadından çıxar... Adamını tanı.

C a m a l bəy. Şahmar, sakit ol, danışma, yeri deyil...

İ v a n bəy. İsləndər, apar bunları damla, apar!

C a m a l bəy. İyirmi dörd saatdan artıq bizi saxlamağa ixtiyarınız yoxdur.

İ v a n bəy. Səsini kəs, buyuraram başına yüz tatarı vurarlar.

Ş a h m a r bəy. O tatarı vuranı mənə göstər görüm kimdir? Kimin ağızı nədir mənim atama yaxın gəlsin? Vallahi, iki parça edərəm!

C a m a l bəy. Şahmar, sənə nə dedim, sakit ol, bəri gəl...

İ s k ə n d ə r. Artıq baş aparmaq lazım deyil, düşün qabağıma, dinməz-söyləməz...

B ə k i r. Ağa, başına dönüm, mənim taqsırim nədir?

İ v a n bəy. Apar üçünü də damla. Sən qaranlıq dərədə aqalıq edirsən, səninlə işim çoxdur.

B ə k i r. Ay ağa, qurban olum sənə.

İ v a n bəy. İsləndər, eşitmirsən? Rədd elə dedim sənə, nə durmusan? Damla!..

İ s k ə n d ə r. Dayanmayın, düşün qabağıma, yoxsa sürütdürərəm.

C a m a l bəy. Cənab, yasavul başı, buyur görək o “dam” haradadır?

Ş a h m a r bəy (gedə-gedə İskəndərə). Gədə oğlu gədə, kimə deyirdin baş aparmaq lazım deyil? Necəsən iki parça edim səni?!?

C a m a l bəy. Şahmar! Dəli olma, bəri gəl! O işlər məkr işlərdir! Bəri gəl dedim sənə (*qucaqlayıb aparır.*).

İ s m a y ı l bəy. İndi sən, İvan, Camal bəyin axırını eləyə bilərsən. Sən məni şahid yaz, mən onun anasını ağladım.

İbrahim bəy. Qudurğan oğlu qudurğan gördünüz nə hədyan elədi?

İvan bəy. Mən bu saat protokol yazım, siz də qol çəkiz.

İsmayıllı bəy. Mən ikiəlli qol çəkərəm...

İbrahim bəy. Qaçaq saxlamaq barəsində nə qədər şahid lazımlı olsa, mən göstərərəm, sən ancaq yazmaqdə ol...

İvan bəy başlayır yazmağa.

İbrahim bəy. Zakondan dəm vurur axmaq oğlu axmaq... Mən onu bir elə tələyə salım ki, ölənə qədər çıxa bilməsin...

Qıraqda səslər: ay aman, qoymayın getdilər... Vur a gədə, qorxma, qabaqlayın, tez ol a gədə, vur nə durursan? Tüfəng atılır.

İvan bəy (*qışqırır*). İskəndər, kazakları çağır, atımı çölə çək, tez ol! (*Gedir.*)

İbrahim bəy (*pəncərədən baxıb*). Sən ölüsən ceyran kimit qaçırlar... Camal bəyə bax... Ay, ay, ay! Zalim gör necə qaçıır.

İsmayıllı bəy. Tüfəngləri haradan aldılar, o gədəyə bax, pah! pah! pah! Xeyr, getdilər, qabaqları meşədir, tuta bilməyəcəklər...

İbrahim bəy. Bilirsən, qardaş, nə var? Biz naşaq yerə özümüzü xataya saldıq, bundan sonra bizim dolanacağımız çətin olacaq... Bunlar aləmi qarışdıracaqlar bir-birinə.

İsmayıllı bəy. Heç fikir eləmə. Arvad-uşaqlarını tutarlar, onda özləri gəlib girəcəklər ağızbırı.

İbrahim bəy. Ağamızın kefi yavadı, “prəfrans” da düzəldə bilmədik... Bəri gəl gedək...

Gedirlər.

Pərdə

İKİNCİ MƏCLİS

Vaqe olur bir balaca otaqda. İskəndər, bir nəfər yasavul, qabaqlarında Zinyət xanım və Səadət xanım daxil olurlar.

İskəndər. Naçalnikin hökmünə görə siz burada qalacaqsınız. Ta Camal bəy oğlu Şahmar bəy ilə gəlib özlərini divan əlinə verənədək.

Zinyət xanım. Bağışla, adını da bilmirəm (*əyləşir palaz üstə*), Səadət, gəl otur yanımda!..

İskəndər. Mənim adıma yasavul başı İskəndər deyərlər.

Zinyət xanım. Təvəqqə edirəm naçalnikə deyəsiniz ki, mən və qızım burada acıdan ölməyə hazırlıq, amma Camal bəyin ələ keçmeyinə razı olmayıacayıq. O dürüst arxayın olsun, əgər ondan öteri bizi dustaq edibsə, böyük səhvi var... Görünür, məni və Camal bəyi yaxşı tanımamışsız.

İskəndər bəy. Bağışlayasınız, xanım, qanan, qeyrəti olan kəs razı olmaz ki, onun ucundan arvadı və qızı dustaqxanada, kazakların əlində qalsınlar.

Zinyət xanım. Xeyr, qeyrəti olan arvad heç razı olmaz ki, onun sahibini və oğlunu taxsırızsız yox etsinlər, canını qurban edər... O ki qaldı kazaklar əlində qalmağa, sizi dürüst inandırıram ki, o adam hələ yaranmayıbdır ki, bizə yaxın gələ bilsin...

İskəndər. Hər halda mən öz ağamın hökmünə əməl edirəm. (*Yasavula*) Gecə-gündüz əlində tüfəng, durarsan bu qapının ağızında, heç kəsi bunların yanına qoymazsan!.. Qandınmı?.. Qapını da bağ-larsan.

Yasavul. Baş üstə, arxayın ol, qoymaram...

İskəndər. Bu saat sənə bir yoldaş göndərim, növbət ilə qarovul çəkərsiniz...

Yasavul. Yaxşı olar. (*İskəndər getmək istəyir.*)

Zinyət xanım. Bir balaca dayan... Ola bilərmi bir qoca ya cahıl arvad tapıb verəsiniz, burada bizə həyan olsun?..

İskəndər. Xeyr, o ixtiyar məndə yoxdur və aqlım belə kəsir ki, naçalnik də ona razı olmayıacaq.

Zinyət xanım. Sən müsəlmansan, ya nə? Əgər müsəlmansan, layiqdirmi sənin adına və qeyrətinə ki bir müsəlman arvadını və qızınızı bir yad kişiyə tapşırıb gedəsən?.. Eyibdir sənin üçün!

İskəndər. Mən padşah nökəriyəm, borcumdur hər nə buyursalar ona əməl edim, mənim çörəyim bundan gəlir...

Zinyət xanım. Belə məlum olur ki, sizin gözünüzdə dünya malı qeyrətdən, namusdan artıqdır. Belə isə, bizim artıq danışığımız yersizdir, gedə bilərsiniz. Qarovalıçu qardaş, sən də çıx buradan... Qapını bağla...

İskəndər və yasavul çıxırlar.

Zinyət xanım. Səadət, kazakların arasında bizi buraya gətirəndə camaata qatışıq, deyəsən, Cahangir bəy, gözümə dəydi axı...

Səadət xanım. Mən də gördüm, ana... Qaralmışdı... Çırtma vursaydın, qanı damardı...

Zinyət xanım. Görəsən bildimi bizi hara gətirdilər?..

Səadət xanım. Sonra mən çox axtardım, görə bilmədim. Onsuz da deyil ki, bilməsin...

Zinyət xanım. Mənim yeqinimdir ki, o dinc olmayacaq, özünü dağa-daşa vuracaqdır... Görəsən bizi buradan qurtara bilərmi?

Səadət xanım. Bu nə bəla idi, biz düşdük, ana? Evimizi tar-mar elədilər... Atamı, qardaşımı qaçaq saldılar... Biz özümüz də bu halda!..

Zinyət xanım. Heç fikir eləmə, qurban olum sənə... Bir azdan sonra baxıb görərlər ki, istədikləri baş tutmadı, bizi azad edərlər, gedərik evimizə... İndi bilirsən, qızım, iki gecədir ki, gözümüzü yumma-mışıq... Başını qoy dizimin üstünə, gör yata bilirsənmi, qurban sənə...

Səadət xanım. Yata bilməyəcəyəm, ana... Canım qalib atamın və qardaşımın yanında... Kim bilsin, indi onlar hankı dərədə ac, susuz qalıblar...

Zinyət xanım. Elə fikirləri eləmə, qızım... Sənin atanı tənimayan yoxdur, onlar üçün hər bir mayə ehtiyac müyəssər olacaq, arxayı ol.

Səadət xanım. Kazaklar evimizin üstünə töküləndə, nökərlərimiz elə birdən yox oldular. Ana, görəsən onlar hara getdilər?

Zinyət xanım. Mən onlara dedim qaçsınlar. Qaçmaseydilər, onları da tutacaqdılar... Mən bilirəm, onlar bu saat atayın yanındadırlar... Əvvəl istədilər kazaklar ilə vuruşunlar, mən yalvardım, qoymadım...

Səadət xanım. Hər nə isə, ana, yamanca evimiz tar-mar oldu, Allah səbəbin evini tar-mar etsin.

Zinyət xanım. Allah kərimdir, heç fikir eləmə, qurban olum sənə, Allah həqqi nahəqqə verməz... Bax, qızım, mən yatram... Başınıqoy dizim üstə, gör yata bilərsənmi?.. (*Yatırlar.*)

Bir az keçmiş.

Səadət xanım (*qalxıb oturur*). Yazıq arvad nə tez yuxuya getdi... İlən vuran yatar, amma mənim yuxum gəlməz... Yazıq atam, qardaşım bilsələr ki. bizi dustaq ediblər, mən bilirəm nə halətə düşəcəklər... Mənim Cahangırə də yazığım gəlir... (*ağlayır*) “Ay qız, mən cehiz-zad istəmirəm, Allah xatırınə bu işi tezcə qurtarsınlar” – yazıq Cahangir deyirdi. İndi iş belə qurtardı, bax...

Zinyət xanım (*ayılıb*). Ay qız, məgər sən yorulmamışan? Naxoşlarsan, qurban olum sənə, yaxın gəl qucaqlaşıb yataq.

Qucaqlaşıb uzanırlar. Bir az keçmiş.

Cahangır bəy (*çöldən*). Əlim-ayağım dəyməmiş dinməz-söyləməz aç qapını.

Xəlil1. Tezcə ol, belə qadanı alım sənin, yaxşı oğlan...

İldirim. Daha qadan alım nədir? Vur boynunu, it boynu kimi düşsün yerə...

Yasavul. Daha nə üçün vurursan, qadan alım?.. Qoyun bu saat açım da!..

Səadət xanım (*ayılıb*). Bu nədir, ana, qurban olum sana... Ana, mən qorxuram...

Zinyət xanım. Qorxma, qızım, qorxma. Başına dönüm (*qapıya yaxınlaşıb*), kimsiniz?..

Xəlil1. Qorxmayın, başınıza dönüm, bizik...

Cahangır bəy (*yasavul a*). A gədə, zalim oğlu, əlini pişik yeməyibdir ki! Tez ol də!

Qapı açılır, daxil olurlar otağa, xanımlar ayağa dururlar.

Cahangır bəy. Yasavulların birini də əldən qoymayı!..

Yasavul. Başınıza dönüm, vallah, billah, məndə taxsır yoxdur, məni öldürməyin, Allah xatırınə... Mən səsimi də çıxarmaram, sabahadək bu otaqdan çölə də çıxmaram, and olsun Allaha, ancaq mənə dəyməyin!..

Xəlil. Bu oğlanı özümüz ilə aparaq, yoxsa burada qalsın?

Cahangir bəy. Əl-ayağını səriyib, yixin qalsın burada!..

İldirim. Qardaşım, uzan yerə, tezcə. Belə sənin qadanı alım, uzan görüm necə uzanırsan? Hm, tezcə...

Yasavul. Uzanim, başınıza dönüm... (*Uzanır yerə və əl-ayağını səriyirlər.*)

Xəlil. Belə rahatca yat, sənin qadanı alım. Yaxşı oğlandır, vallah. Bərəkallah!

Cahangir bəy. Ağzını da gərək bağlayasan!

Yasavul. Başınıza dönüm, ay ağa, ağızımı elə bağlaşınlar ki, nəfəsim darıxmasın.

İldirim. Qorxma, elə bağlayacağam ki, nəfəsin birçə tikə də darıxmasın, bax, ha belə. Di yat.. Qardaşım, yat...

Cahangir bəy. Bismillah-rəhmanir-rəhim, hənirtisiz dalımcə gəlin. (*Gedirlər.*)

Pərdə

ÜÇUNCÜ MƏCLİS

Vaqe olur meşədə. Camal bəy, Şahmar bəy, Cahangir bəy, Xəlil, İldirim, Bəkir, yanlarında Zinyət xanım, Səadət xanım gəlirlər. Hamisinin əlində tüsəng, çıyinlərində yapıcı, patrondaşı iki qatar, İldirimin və Xəlilin çıyində dolu xurcunlar.

Bəkir (*Camal bəyə*). Bu yerlərə mən az-çox bələdəm... Uzaq getmək lazımlı deyil; bax, sağ tərəfimiz sıldırıım qayadır. Həmçinin sol tərəfimiz və baş tərəfimiz. Aralıq da pişikkeçməz meşə. Yuxarı yaylaqdır, aşağı köç yolu... Az-çox səlamət buradır.

Cahangir bəy. Hər halda burada bir az dincəlmək lazımdır. Yoxsa qorxuram buradan tərpənsək, xanımlar bizim ilə ayaqlaşa bilməsinlər...

Bəkir. Bir də, bax, o palid ağacının dibində bir gözəl bulaq var, burada bir az rahat olsunlar, sonra görək Allah nə istəyib.

Camal bəy. Cahangir doğru deyir, burada bir az dincəlmək lazımdır. Ələlxüsus ondan ötəri ki, iki gündür yatmadışiq, artıq yuxusuz qalmaq olmaz.

Cahangir bəy. Xəlil, bu xurcunu apar o bulağın üstünə... Camal bəy, siz də buyurun oraya.

Camal bəy, Zinyət xanım, Səadət xanım gedirlər.

Cahangir bəy. İldirim, sən də yanıncıları döşə yerə... Açıxurcunu, görək Hacı Osman bizə nə göndərib.

İldirim yapıcıları döşeyib, xurcunu açır.

İldirim. Hacı Osman bəyin mal-dövlətinə Allah min bərəkət versin: yağı, şor, quzu əti, pendir, yağlı çörək... Hazırdır, buyurun!

Əyləşirlər, nahar edirlər.

Şahmar bəy. Pristavlalar kazakları götürüb, yüzbaşları el atlısı yiğib, dəstə-dəstə olub dərə-təpələri vururlar bir-birinə, bizi axtarırlar...

Bəkir. Xanımlar olmasaydı, o dəstələrə rast gəlib, atışma nə xoş gələrdi! Bir-bir dənliyəydim... Nə ləzzət verərdi mənə!.. Ölməzdim o şərir İsmayıllı bəyi diz üstə çöküb yalvaran görsəydim...

Şahmar bəy. Hacı Osmanın sözündən belə məlum olur ki, pristavların birisi bizi Kür qıraqında axtarır, birisi Muğan çölündə, birisi gah dağda, gah aranda...

Cahangir bəy. Heyf ki, Camal bəy razı olmur, hərgah biz bir obanı dağda, bir kəndi Kür qıraqında dağışsaydıq, ya yolda poçtu dağışsaydıq, istirajnikləri bir postada soysaydıq, onda naçalniki nəfəs almağa qoymayıb, o saat qulluqdan kənar edərdilər. Onda, heç olmasa, bizim üçün də bir təsəlli olardı... Əlavə, təzə naçalnik təhqiq edib bilərdi ki, bizdə günah yoxdur, onda bəlkə üzə çıxmaq bizə mümkün olardı.

Şahmar bəy. Nə danışırsan, a başına dönüm, aləmi xaraba qoyandan sonra üzə çıxmaq mümkün olardımı?

Xəlil gəlir.

Cahangir bəy. Onda dərə-təpələr dolardı qaçaqla, əhalidən heç kəs deməzdi ki, Camal bəyin dəstəsi filan bədbi-hesablıq edibdir, amma hökumət deyərdi. Xəlil, sən də gəl otur, bir az qurşağının altını bərkit, balam!

Bəkir. Ev-eşiyimiz bərbad olub, var-yoxumuz əldən gedəndən sonra üzə çıxıb nə edəcəyik?! Yaxşı o deyilmə düşmənə əvəz edib, baş götürüb gedəsən, ta namərd adamların üzünü görməyəsən.

Cahangir bəy. Bilirsiniz nə var? Belə söhbətləri arxayınlıqda elərlər, bu saat yerimiz o qədər də qorxusuz deyil, müddəilər uyezin hər tərəfini gəzirlər. Söhbətə qızışmaq yaramaz, hərə bir tərəfə dağılıb yolları güdmək gərək, tainki qəflətən üstümüzü ala bilməsinlər.

Sahmar bəy. Yaxşı sözdür, qoy onlar yatıb dincəlsinlər, biz hər tərəfə dağılaq.

Xəlil. Mən gedirəm köç üstünə.

Bəkir. Mən gedirəm o qayanın üstünə, oradan hər tərəf görünür.

Sahmar bəy. Cahangir bu ətrafda dolansın, mən gedirəm Hacı Osmanın yurduna, görüm nə var, nə yox... Bir az da ayın-oyun gətirim.

İldirim. Bu hamisindan vacibdir, çünki hər adama etibar edib görünmək olmur... İşin nə halda olduğunu Hacı biler.

Cahangir bəy. Deyirlər şər deməsən xeyir gəlməz... Ehyana həmin bu yerdə düşmənə rast gəldik, onda nə etməli?

Xəlil. Vuruşmaqdan savayı nə ola bilər?.. Ya onlara verən Allah, ya bizə...

Cahangir bəy. Çox yaxşı, vuruşduq, bəs sonra nə olsun? Küyə düşəndən sonra bütün uyezdi tökəcəklər bizim üstümüzə.

İldirim. Sonra nə olacaq olsun! Axırı ölüm deyil?.. Biz canımızdan keçmişik, vay düşmənin halına.

Bəkir. Dolarıq daş, ağac altına, vuruşarıq qaranlıq düşənədək, sonra hər nə qəzadandır, o olacaq.

Cahangir bəy. Pənah Allaha... Qalxin ayağa, görək Allah nə istəyib. (*Gedirlər, əllərində parça çörək. Cahangir bəy yalnız, əlində tüfəng ətrafa baxır.*)

Cahangir bəy (tək). Səadət! Tək səndən ötəri xanimandan əl çəkib bərrü biyabana düşmüşəm... Ölmək var, dönmək yoxdur. (*Uzaqlaşın bir azdan sonra yenə gəlir.*) Canımı, malımı sənə qurban demişəm, Səadət! (*Səktə.*) Səbəb, evin mənim könlüm kimi tar-mar olsun! Mən toy tədarükündə, gör başıma nə gətirdi, eybi yoxdur... Yar yolunda çoğun olar, qar olar... Çəkərəm yar qəhrini, nə qədər canım sağıdır...

Səadət xanım (gəlir, əlində tüfəng). O kimdir? Kim ilə danışırsan Cahangir?

Cahangir bəy. Bir kəs yoxdur... Niyə yatıb dincəlmirsən, malim qurban, canım qurban?

Səadət xanım. Fikir qoymur məni yatmağa.

Cahangir bəy. Bizimki fikirdən keçib, mənim umudum bir tək Allahadır.

Səadət xanım. Gör sənə nə deyirəm Cahangir... Sən lap nahaq yerə bizə qoşulmusan, sənin bir günahın yoxdur, divan yolunda adın çəkilmir, qayıt get evinə!

Cahangir bəy. Nə söylərsən, a qız, mən səndən ayrıla bilərəmmi? Bir dəqiqə səni görməyəndə az qalır bağrim çatlaşın.

Səadət xanım. Get gözlə! Mən ölsəm, Allah əmriddir, sağ qalsam, övrət bilərsən...

Cahangir bəy. Niyə belə dəli-dəli danışırsan, a qız? Sən qalaşan qaçaqlar dəstəsində, hər dəqiqə ölüm gözüün qabağında, mən də gedim evimdə rahat əyləşim, bu heç olan işdirmi?

Səadət xanım. Mən deyirəm eger ölüm varsa, qoy heç olmasa birimiz sağ qalsın, ta ikimizin birdən tələf olmağımızın nə mənası var?

Cahangir bəy. Mən özümü, malımı, canımı sənə qurban demisəm, ölmək var, ayrılıq yoxdur.

Səadət xanım. Yavaş! Ora bax... (*Qaçır.*)

Cahangir bəy (*gah bir, gah qeyri ağaca qılısbı*). Kimsən? Nə gəzirsən buralarda? Yaxın gəl görüm, kimsən?

Pirverdi (*belində xəncər*). Nə üçün yaxın gəlim? Nə olubdur məgər?

Cahangir bəy. Yaxın gəl, yoxsa vuraram, tosmalarsan...

Pirverdi (*yaxınlaşıb*). Necə yəni vuraram, tosmalarsan? Nədən ötəri, əzizim? Mən sənə nə yamanlıq etmişəm, qardaşım?

Cahangir bəy. Nəçisən? Kimsən? Nə gəzirsən buralarda, de görüm?

Pirverdi. Yol adamıyam, görmürsənmi?

Cahangir bəy. Sarsaq danışma, qoca, burada yol nə qayırır?..

Pirverdi. Hərgah burada yol yoxdursa, pəs sən özün burada nə gəzirsən, qoçaq? (*Getmək istəyir.*)

Cahangir bəy. Tərpənmə, xurcunu bəri gətir görüm içində nə var? Hara gedirsən? Qoyarammı sən gedəsən?

Pirverdi. Yavaş görək. Xurcunun yeyəsi ölübdür ki, onu sənə versin?

Cahangir bəy. Verərsən, ağızin nədir verməyəsən, bəri gətir görüm!..

Pirverdi. Açıł başımdan, axmaq!.. Yoxsa məni bir qoca kişi hesab edirsən? Sənin kimi oğlanları mən çox vaxt ağaca səriyib yola düşmüşəm. Heç atlanıb düşmə, eşidirsənmə?

Cahangir bəy. Sən ölüsən, qoca, heç o yan-bu yan eləmə, xurcunu alacağam, özünü də qoymayacağam qədəm kənara qoyasan. (Yaxınlaşır.)

Pirverdi. Uzaq dur, yaxın gəlmə, vallah qarnına bir xəncər vuraram, bağırsaqların ayaqlarına dolaşar!.. Görünür ki, özündən qoçağına rast gəlməmisən. (Getmək istəyir.)

Cahangir bəy. A kişi, Allaha bax, ölümün yetməsin, dayan, hara gedirsən? Mən səni buradan buraxa bilmərəm, dayan deyirəm sənə, dayan!..

Pirverdi. Rədd ol başımdan, həpənd. (Gedir.)

Cahangir bəy. Qoca! Əcəlin yetməsin! Vallah, öldürərəm... Səni əldən qoya bilmərəm, qanırsanmı?..

Camal bəy (kənardan). Cahangir! Səbr elə görək kimdir?

Cahangir bəy. Bir bəlayi-bəd qocadır, aşkarə deyir, vur ölüm...

Camal bəy (yaxınlaşış). A kişi, Pirverdi deyilsən?

Pirverdi. Mənəm, dərdin alım. Pirverdiyəm... Ay ağa, sizi gəzməkdən əldən-ayaqdan olmuşam, başına dönüm, şükür Allaha gəlib tapdım...

Camal bəy (kötüyün üstə əyləşib). Qoca, əyləş görüm nə var, nə yox? Hacının kefi necədir?

Pirverdi. Hacının sizə çox-çox duası vardır... Onu da bir neçə gündür ki, soyub buraxıblar. Bir az naçalnikə verib. Filan qədər İsmayııl bəy alıb. Bir azca da o həmişə piyan İbrahim bəy alıb. Ancaq fikri sizin yanınızdadır.

Cahangir bəy. Əmi, bağışla, səni tanımadım...

Pirverdi. Elə işlər çox olar, qadan alım, eybi yoxdur.

Cahangir bəy. Amma yaman hərif imişsən, qoca, maşallah, afərin!

Pirverdi. Qardaş oğlu, indi bu xurcuna sahib ola bilərsiniz. (Verir.)

Camal bəy. Pirverdi, siz tərəflərdə bizi axtaran yoxdur ki?

Pirverdi. Dünən axşam pristav üç yüzədək atlı ilə bizim obanın yanından getdi.

Camal bəy. Naçalnik haradadır, bilirsənmi?

Pirverdi. Naçalnik, deyirlər, aranda əli boşça çıxıb, yenə dağa sarı qayidib... Əlavə belə danışırlar ki, naçalnikə üç min manat vədə ediblər...

Camal bəy. Bilirəm, məni öldürənə üç min manat vədə edib... Eşitmişəm... Üç min deyil, qoca, artıqdır...

Pirverdi. Üç min deyil, on min də olsa, heç kimin əli qalxmaz sizin canınıza qəsd etsin.

Bəkir (hövlnak). Qayanın üstündə gördüm iki dəstə atlı bizə sarı yönəliblər, yəqin ki, onlardı.

Camal bəy (ayağa qalxıb). Yoldaşlarını xəbərdar etdinmi ya yox?

Bəkir. İldırıma papaq elədim... Cox böyük dəstədir, görmüyə bilməzlər...

Cahangir bəy (aşağı baxıb). Budur, İldirim da gəlir.

Camal bəy. Darıxmayıñ... Xəlil hankı tərəfə gedib?

Cahangir bəy. Xəlil köç yoluna gedibdir...

Camal bəy. Cahangir, xanımları çağır gəlsinlər... Yerimiz yaxşı olmadı... Görək, Allaha pənah.

Cahangir bəy gedir.

İldirim (yaxınlaşır). Ağa! Gəlirlər, hazırlaşmaq gərək...

Camal bəy. Xəlil necə oldu? Gör onu çağırıa bilərsənmi!

Bəkir (aşağı baxıb). Budur Xəlil də gəlir...

Xəlil (hövlnak). İki dəstədirler. Az qalıblar üstümüzü alsınlar, piyada gəlirlər...

Cahangir bəy xanımlar ilə gəlirlər.

Camal bəy. Yaxın gəlin... Qaçaq, hara qaçaq? Qaçaq, nə edək?

Bəkir. Özümüzü verək o daşın dalına... Axşamadək vuruşaq, qaranlıq düşəndən sonra yolumuz dolamadır.

İldirim. Mən kəsərəm qabaqlarını, qoymaram yaxınlaşınlar.

Xəlil. Mən yuxarı tərəfi kəsərəm, ölenədək qoymaram yaxınlaşınlar...

Səadət xanım. Ata! Mən sənin qabağında duracağam, qoy qabaqca güllə mənə dəysin.

Zinyət xanım. Ay uşaqlar, oğlum pəs harada qalıb?

Cahangır bəy. Gedib özgə yerə, o ələ keçməz... O barədə arxayı olunuz.

Camal bəy. Siz oturun o çökəkdə, əl-ayağa dolaşmayın. O ki qaldı sizə, oğlanlarım, siz bir-birinizdən uzaqlaşmayın... Darixmayın... Aramla iş görün! Sonra görək Allah nə istəyib...

İldirim. Xanımlar, heç qorxmayıñız. Allah qoysa mən onları köç yolunadək qovacağam... Elə qışqırım ki, adları yadlarından çıxsın...

Cahangır bəy (*Pirverdiyə*). Əmican! Sən bigünah bizim odu-muza yanacaqsan... Heyf ola...

Pirverdi. Balaca xanım tüfəngini versin mənə, onda görərsiniz qoca Pirverdi nə afətdir, necə canavardır.

Camal bəy. Hərə öz yerinə! Bismillah-rəhmanir-rəhim. Əşhədən la-ilahə-illəllah. Əşhədən Məhəmmədən-Rəsul-Allah. (*Getmək istəyir.*)

Pirverdi. Başına dönüm, Camal bəy, bir balaca səbr elə! Nicat yolu tapmışam: bax yanımızdakı dərənin içindən bir uca palid ağacı, odur ha, bəri çıxbı. Dərəyə düşmək mumkündür... Heç kəsin ağlına gəlməz ki, qaçaqlar özlərini bu ağızbırə salsınlar... Mənim əl-ayağımı səriyib, yixarsınız bu ağacın dibinə... Onlar bəri çıxanda mən onlara bir dil tökərəm çəşib qalarlar. Ağızlarını buraram dolayı... Daha durmaq yeri deyil, səriyiniz məni, səriyiniz, tezcə, tezcə...

Camal bəy. Yaxşı tədbirdir... (*Pirverdinin əl-ayağını bağlayıb səriyirlər ağaca.*)

Pirverdi. Dayanmayıñız! Bismillah! Gedin! Heç qorxmayıñ, Allah kərimdir...

Cəmən. Yaşasın qoca!

Camal bəy. Pirverdi! Səni Allaha tapşırıb gedirik...

Pirverdi. Gedin, Allah sizə yar olsun! (*Gedirlər.*) Vay, müsəlman, evin yixilsin, necə ki elə yixilibdir... Yazıq Camal bəy ömründə heç kəsə yamanlıq etməyibdir, yaxşılıqdan başqa, indi gəl gör biçarə nə hala düşübdür. (*Səktə.*) Allahın lənətinə gəlmış bəylər yazıq kişini yamanca bəlaya saldılar. (*Səktə.*) Həriflər deyəsən gəlirlər. Buyurunuz, gözüm üstündə yeriniz var... Gəlin, başınıza bir oyun açım ki, şeytanın da ağlına gəlmiyə. (*Çəktə.*) Odur ha, birisi üzü yuxarıdır-maşır. Hələ bir az da yaxınlaşınız görək!.. (*Qişqırır.*) Ay başınıza

dönüm, amandır, atam sizə qurban, gəliniz! Gəliniz, qurbanınız olum, gəliniz. (*İskəndər bir neçə yasavul la yaxınlaşır*)

İskəndər (*naçalnikə*). Ay ağa, bir kişini burada ağaçca səriyib-lər... A kişi, bir bəri bax görün kimsən?

Pirverdi (*kəsə-kəsə*). Ölürəm, atam sənə qurban! Ölürəm anam sənə qurban... Açı el-ayağımı... Allah sənin dayağın olsun...

İskəndər. Qoca, ölməzsən, qorxma... Qoy naçalnik gəlsin, bir az səbr elə, sonra açaram.

İvan bəy yanında bir neçə kazak, təngnəfəs gelir.

Pirverdi (*kəsə-kəsə*). Ay ağa... atam... sənə qurban... bacım, qardaşım... sənə qurban... Nə yaxşı ki, Allah... sizi... yetirdi... yoxsa məni... qurd... quş... yırtacaqdı... Gətir ayaqlarından öpüm, ay ağa!

İvan bəy (*kötüyün üstündə əyləşib*). İskəndər! Açı bu kişinin el-ayağını. (*İskəndər açır*.)

Pirverdi. Ay ağa, qurban olum... ayaq üstə... dura bilmirəm, izin veriniz oturum.

İvan bəy. Əyləş qoca! Nağıl elə bu necə işdir.

Pirverdi. Sırağa gün... sabah vaxtı... evdən çıxıb oğlanlarımı... yavanlıq aparırdım. Bu yalnız ayağında, köç yolunda... bir dəstəyə... rast gəldim... Allah onlara lənət eləsin... məni dayandırdılar... nə qədər yalvardım, olmadı... saldılar məni qabaqlarına... buradək gətirdilər...

İvan bəy. Onlardan heç olmasa birini tanıdin, ya yox? Qoca, doğrusunu de!..

Pirverdi. Doğrusunu de nədir... ay başına dönüm... Allah onlara qəzəb eləsin... Allah onların evlərini tar-mar eləsin!..

İvan bəy. Tanıdin, ya yox?

Pirverdi. Xeyr ağa, ... tanıya bilmədim... məni qabağa salıb gətirən bir boz çuxa gödək oğlan idi, başına dönüm.

İvan bəy. Burada çoxmu qaldılar?

Pirverdi. Məni ağaçca səriyəndən sonra iki saat o böyük ağaçın altında çörək yeyib dincəldilər. Haram olsun, gözlərindən gəlsin mənim o yazıq, aranda biçində qalan uşaqlarımı apardığım yavanlıq.

İvan bəy. Sonra?

Pirverdi. Danişa-danişa getdilər.

İvan bəy. Hankı tərəfə getdilər və nə danışırdılar?

Pirverdi. Yavaş-yavaş danışırdılar, qanmaq olmurdu, ancaq qulağıma bir neçə sözləri dəydi: “Dərin göl, sarı bulaq”. Belə dolayı endilər, hara gedəsi oldular, onu qana bilmədim... On beşə qədər adam idilər, başına dönüm...

İvan bəy. Bax bu yanımızdakı dərəyə getmədilər ki?

Pirverdi. Xeyr, ora getmədilər... dörd tərəf qaya, bura getsələr, ağa, tələyə düşən kimi olarlar, ağlım kəsmir. Bir də yol dərəyə aşağıda qalıb... Buralarda yol yoxdur.

İskəndər. Doğru deyir, ağa, onlar heç vaxt özlərini bu ağızibirə salmazlar.

Pirverdi. O gödək boz cuxa, məlun oğlu başıma bir tatarı vurdu, ağa, gözlərimdən od parladı. Ağa, atam sənə qurban, hərgah yanınızda varsa bir əl böyüklüyü mənə çörək, acam... qurban olum sənə.

İskəndər yasavul dan bir parça çörək alıb ona verir. Pirverdi tez-tez yeyir.

İvan bəy. Haralısan, qoca? Adın nədir?

Pirverdi. Ağdərəliyəm, ağa, adım da Səfi Qurban oğludur. (*İvan bəy yazır.*)

İskəndər. A qoca, onları görsən tanıya bilərmisən?

Pirverdi. Tanıram da, hələ desən atalarını yandırram da... Sabah elə gələcəyəm ağanın qulluğuna, mənə zülm etdilər məlun uşaqları, uşaqlarımı da aranda ac qoydular.

İskəndər. Ağa, dayanmaq yeri deyil, yola düşmək gərək, yoxsa əldən çıxarlar. (*Gedirlər.*)

Pirverdi (*tək*). Gedin, Allahın lənətinə gəlmışlər. Ağa naçalnik, ləhlə, hələ harasıdır, çox ləhləyəcəksən... Ləhlə ağam, ləhlə. (*Başını yerə qoyub qulaq asır.*) Getdilər, səsləri gəlmir... Şükür xudaya... (*Qalxıb ətrafa baxır.*) Odur ha gedirlər, dərəni keçdilər, dərəni keçdilər o taya... İndi, qoca Pirverdi, buyur qaya başına, çağır gölsinlər. Sonra görək Allah nə istəyib... Eyib etməz ki, desəm: yaşasın qoca Pirverdi, yaşasın köhnə hərif!..

Pərdə

DÖRDÜNCÜ MƏCLİS

Vaq olur şose yolunda, məşə içində iki döngə arasında. Camal bəy yoldaşları ilə gəlir... Xanımlar kişi-çerkəs libasında, çıyinlərində tūfəng.

C a m a l b ə y . Məsləhətimiz belə oldu: xanımlar əllərində uzun ağaç, ucunda ağı dəsmal duracaqlar qəlbidə, yuxarıdan və aşağıdan gələn adamları işarə ilə sizə bildirəcəklər. Aşağı döngədə Cahangir və Xəlil, yuxarı döngədə İldırım, Bəkir. Gələnlərin yaraqlarını alıb, heç bir şeylərinə əl vurmayıb, yiğacaqsınız bu meydana. Şahmar olacaq qasid, bir dəyə fit verdim. Şahmar gələcək yanına, iki dəfədə Zinyət, üç dəfədə Səadət... Oğlanırm, bismillah! Gedək! (*Gedirlər.*) Xanım, sən buyur o qəlbiyə. Səadət sən də bu qəlbiyə... (*İşarə nə təhər olacaq, Camal bəy göstərir.*) Bismillah! Gedək!

Gedirlər.

C a m a l b ə y (*tək gəzir, gah səhnədən çıxır, gah gəlir.*). Gecə-gündüz çalış-vuruş, bir parça təmiz güzəran qayır, axırda ata-baba yurdunu bərbad etsinlər, özün də ol qaçaq, əhli-əyalı sal yanına dərələrdə, təpələrdə ömür keçir. Xeyr, düşmənə əvəz etməsəm, bağrim çatlar... (*çixır, yenə gəlir. Fit üç dəfə, bir az keçmiş Səadət gəlir.*)

C a m a l b ə y . Qızım! Aşağı yolda adam görürsənmi?

S ə a d ə t . Bəli, coxdur... Bu saat dörd furqon yaxınlaşır.

C a m a l b ə y . Çox yaxşı.. işarə etdinmi?

S ə a d ə t . Bəli, işarə elədim, bildilər...

C a m a l b ə y . Çox yaxşı, qızım, qaç yerinə!.. (*Səadət qaçıır.*)

C a m a l b ə y (*tək*). Düşmən qabağında ağır sözə, hərəkətə dözə bilmədim... Eybi yoxdur... Mərd kişinin başı qovğada gərək... deyərlər... Keçmə namərd körpüsündən, qoy aparsın sel səni, yatma tülüklə kölgəsində, qoy yesin aslan səni!.. (*Gedir, yenə gəlir.*)

Fit iki dəfə, bir az keçmiş Zinyət xanım gəlir.

C a m a l b ə y . Yuxarı tərəfdə işimiz nə haldadır?

Z i n y ə t x a n ı m . On iki kəl, öküz arabası gəlir...

C a m a l b ə y . Çox yaxşı, qaç yerinə... (*Zinyət xanım qaçıır.*) Burada mənə bir-iki ləyaqətli adam lazımdır (*gəzinir, gedir, yenə*

qayıdır). Kəndlərdə, obalarda zalım oğlu cəza dəstəsi yaradıb, arvad-uşaq qalib kazakların əlində!.. Belə hökumətə necə tabe olasan?.. Belə müsibətlərə bais bizim bivicdan bəylərimizdir... Varam sizinlə, a bəylər! Qorxunuzdan şəhərdən kənara çıxa bilmirsiniz... Düşər əlimə fürsət! Allah kərimdir. (*Fit bir dəfə, bir az keçmiş Şahmar bəy gəlir.*)

C a m a l bəy. Qonaqların arasında bir ləyaqətlisi yoxdurmu? Olanda göndər yanımı!

Ş a h m a r bəy. Xeyr, yoxdur... Bir cavan oğlan ələ keçib, o deyir mən meşəbəyi Əşrəf bəyin adamıyam. On iki öküz arabası, yüksəkləri pambıq. Naxçıvan duzu və dörd tay qənd-çaydır və arşın malı... Əlavə, çox əla xüskəbərdir.

C a m a l bəy. Heç kəsə ziyan vurmayıñ, yazıqdırlar... Hər nə alsanız, pulunu veriniz... O cavan oğlanı göndərin gəlsin buraya. Gərək onlarda yaxşı xəbərlər olsun...

Ş a h m a r bəy. Baş üstə, bu saat göndərim. (*Gedir.*)

C a m a l bəy. Fəqir-füqəranı sinsidə bilmərəm, pulsuz da dolanmaq olmur. Naəlac qalib Avanes bəydən iki min manat, Hacı Məhəmməddən üç min manat gətirtdim... (*Gəzinir.*) Gərək qurtarmış ola...

Cavan oğlan gəlir.

C a m a l bəy. Yaxın gəl! Nəçisən? Haralısan?

C a v a n o ğ l a n . Meşə qarovulmuşusuyam, ağa!.. Əşrəf bəyin adamıyam.

C a m a l bəy. Əşrəf bəy salamatdırımı? Necə dolanır? Yaxşıdırımı?

C a v a n o ğ l a n . Şükür Allaha, sağ-salamat, kefi kök...

C a m a l bəy. Eşitmişəm naçalnik ilə onun arasında böyük qalmağal olub, doğrudurmu?

C a v a n o ğ l a n . Bəli, doğrudur... Hətta iş o məqama gəlibdir ki, Əşrəf bəy onun üstünə tapança çekib: “Filan-filan şüdə, sən aləmi çaxnaşdırısan, məlum işdir nədən ötəri... Qaz vurub qazan doldurmağa, bəylər ilə bölüşməyə”... Aralığa girib qoymadılar... İsmayıł bəyə olmayan sözləri gözünün içini deyib: “Camal bəy quldur deyil, quldur sizin kimi olar...” Xülasə, böyük qalmağal olub. Tamam uyezd danışır.

C a m a l bəy. Əşrəf bəyə məndən dua edərsən və bir də deyərsən ki, o xatakünlərdən özünü gözləsin, sərhesab olsun...

Cavan oğlan. Ona nə var! İki təmiz, özü təmiz... Heç kimdən qorxan deyil... Mənim kimi onun əlinin altında altmış oğlan var, canından, malından onun yolunda keçməyə hazır. O nədən və kimdən qorxsun ki, camaat arasında o hörmətdə heç bir adam indiyə kimi olmayıb.

Camal bəy. Bilirəm, oğlum, bilirəm... Allah dəxi artıq eləsin... Yaxşı, Sərdarov neyləyir?

Cavan oğlan. Gah arana qaçıf, gah dağa. Bigünah hacılardan tutub göndərir bəylərin qulluğuna, olar da naçalnik ilə şərik olub, ya-ziqları soyub buraxırlar...

Camal bəy. Əlac yoxdur, ixtiyar, hökumət düşmən əlindədir... Get, oğlum, get dayan orada!.. (*Cavan oğlan gedir.*) Bəylər bəy olsalar, hansı naçalnik biqanun iş görə bilər?.. Camaat avam, bəylər müftəxor, bivicdan. Odur ki, əkinçilər qalib avara, bisərpa, inək kimi sağılır... (*Gəzinir, gedir, yenə gəlir.*)

Şahmar bəy, qabağında bir rus xanımı və onun əri mühəndis gəlirlər.

Şahmar bəy (*qıraqda*). İdite, ne bойтесь...

Madam. Хотя жутко, но очень красиво... Какие бравые молодцы и какие они вежливые! Просто прелесть.

Camal bəy (*qabağa gedib.*). Пожалуйте, мадам, не бойтесь!

Madam. С радостью подхожу к Вам. Я часто мечтала бывать в гостях у благородных разбойников. Настал желанный случай¹.

Camal bəy. Şahmar! Yapıcıları sər yerə, tez ol!

Şahmar bəy sərir.

Camal bəy. Садитесь, будьте дорогими гостями нашиими². (*Əyləşirlər.*) Şahmar! Qaç, o xüşkəbərdən bir az al gətir, kağız içində, ləyaqətli, qoy qonaqların qabağına.

Şahmar qaçıf.

¹ Şahmar bəy (*qıraqda*) – Гөлин, qorxmayın...

Madam – Adamı vahimə basırsa da, çox gözəldir... Necə qoçaq igidlərdir, necə də nəzakətlidirlər! Lap qiyamətdir.

Camal bəy (*qabağa gedib*) – Buyurun, xanım, qorxmayın!

Madam – Sizin yanınızda fərəhli gələrəm. Mən alicənab qaçaqların qonağı olmağı çox arzulamışam, arzuma çatdim.

² Camal bəy – Əyləşin, bizim qonağımız olun.

Mühəndis. Скажите, пожалуйста, правда ли в вашей шайке есть и женщины?

Camal bəy. Есть и женщины!

Madam. Ради бога, где же они? Нам интересно их видеть...

Camal bəy (*iki dəfə, üç dəfə fit verir*) – Сейчас они явятся¹.

Bir az kesmiş Zinyət xanım, Səadət xanım, ciyinlərində tūfəng, əllərində ağacları gəlirlər.

Camal bəy. Вот это моя жена, а это дочь, 18 лет. К сожалению по русски не говорят.

Madam (*Səadətə zənn ilə baxır*). Взгляд сурово, смелый! Одно восхищение!.. И! Сама то писанная красавица!.. Об этой встрече я буду разговаривать везде и всюду.

Mühəndis. Да, действительно восхитительная красавица.

Madam. Разреши мне, красавица, подарить на память это кольцо, но с тем, чтобы и ты дала что-нибудь на память².

Camal bəy. Qızım! Bu göyçək xanım bu üzüyü sənə yadigar verir və səndən yadigar üçün bir şey istəyir...

Səadət xanım. Məndə bir elə layiq şey yoxdur xanıma verməyə. Hərgəh qəbul etsə, bir dənə boş patron verim, onun gülləsi ilə dağda mən kəklik vurmuşam...

Camal bəy. Она говорит, что для подарка на память у нее нет ничего достойного вас, но а если примете, она даст одну гильзу от патрона, коим она застрелила на горах в лесу куропатку.

¹ Mühəndis – Xahiş edirəm deyəsiniz, doğrudurmu sizin dəstədə qadınlar da vardır?

Camal bəy – Bəli, doğrudur!

Madam – Sən Allah, bəs onlar hardadır? Onları görmək çox maraqlıdır...

Camal bəy – Bu saat onlar gələrlər

Camal bəy – Bu mənim arvadım, bu mənim qızımızdır, 18 yaşında. Təəssüf ki, rusca danışmırlar.

Madam (*Səadətə zənn ilə baxıb*) – Baxışları sərt, cəsarətlidir! Bir sözlə, heyranedicidir!.. Özü də gözellər gözəlidir!.. Bu görüş barədə mən hər yerdə danişacağam.

Mühəndis – Bəli, həqiqətən heyranedici gözəldir.

² Madam – Gözəl qız, icazə ver, bu üzüyü sənə yadigar verim, bu şərtlə ki, sən də əvəzində mənə bir şey yadigar verəsən.

Camal bəy – O deyir ki, hədiyyə vermək üçün onda heç bir layiqli şey yoxdur, amma əgər qəbul eləsəniz, sizə bir patron gilizi verər ki, onunla dağlarda, meşələrdə qırqovul vurmuşdur.

M a d a m. Клянусь Вам, что лучшего подарка для меня трудно было бы и придумать. За такой чудный подарок позвольте мне, красавица, поцеловать Вас. (*Öriür.*)¹

Şahmar bəy xüskəbər gətirir, qoyur qonaqların qabağına.

C a m a l bəy. Что же, милые гости, угощайтесь при моих условиях, я хорошим шашлыком да вином угостил бы Вас.

M ü h ə n d i s. Лучше мы с собой возьмем, если, конечно, вы позволите.

M a d a m. Я по одной штуке буду раздавать знакомым и буду рассказывать откуда они².

C a m a l bəy. Şahmar! Get orada cəm olan qonaqlardan bir neçəsini gətir buraya. Uşaqlara da de gəlsinlər...

Şahmar bəy gedir.

Я скоро освобожу моих арестантов с извинением за причиенные беспокойства.

M ü h ə n d i s. Все хорошо, что хорошо кончится. Особенно беспокойства не было, хотя я страшно испугался, только не за себя³.

Cahangir bəy, yoldaşları və bir neçə nəfər tutulanlar gəlirlər.

C a m a l bəy. Bizi bağışlayınız ki, sizi bir neçə vaxt yoldan qoyma, bizim qəsdimiz yol kəsib adam soymaq deyildi... Mən istərdim ki, camaatımız, həm hökumət bilsinlər ki, naçalnik Sərdarov ölkəni qarışdırır bir-birinə, tək mənfəətləri üçün və bu qəsdələ məni həbsxanaya göndərmək istədi, mən tabe olmadım, qaçaq düşdüm, vəssalam. Quldur mən deyiləm, Sərdarovdur öz dostları ilə... Biri şərir İsmayıllı bəy, piyaniska İbrahim bəy, biri lotu-bambılı Soltan bəy və qeyriləri...

¹ M a d a m – Canım üçün bundan yaxşı hədiyyə almaq heç ağlıma da gəlməzdi. Qəşəng qız, icazə verin, belə bir gözəl hədiyyə üçün sizi öpüm.

² Camal bəy – Yaxşı, mehriban qonaqlar, şərait münasib olmasa da, mənə qonaq olun, sizi yaxşı kababa, şərabə qonaq eləyə bilərəm.

Mühəndis – Əgər siz, əlbəttə, razısınızsa, yaxşı olar ki, özümüzle aparaq.

M a d a m – Mən bir-bir tanışlara paylayacağam və onların haradan əldən edildiyini nağıl eləyəcəyəm.

³ Tezliklə mən öz dustaqlarımı buraxacağam və onlara verilən narahatlıqlar üçün üzr istəyəcəyəm.

M ü h ə n d i s – Yaxşı ki, hər şey yaxşı qurtardı. Elə böyük bir narahatlıq olmayıb. Hərçənd mən bərk qorxurdum. Amma özüm üçün yox.

Mən yoldaşlarımı tapşırmışdım ki, soyğunu olmasın. Hərgah siz-lərdən bir şey alıblarsa, təvəqqə edərəm mənə deyəsiniz.

Furqoncu. Mənim furqonumdan bir qədər mal götürmüdünlər, ancaq qiymətini verdilər, Allah razi olsun.

Camal bəy. Çok yaxşı... Ta kimdən nə alıblar?

Arabaçı. Mən bir az Naxçıvan duzu bağışlamışam, olar da mənə iki qutu papiros verdilər.

Cavan oğlan. Mənim tüfəngimi almışdilar, qaytardılar, amma qırx patronumu saxladılar.

Camal bəy. Eybi yoxdur... Əşrəf bəydən alarsan...

Cavan oğlan. Canım da qurbanı sızə... Qırıx patron nə böyük işdir?

Camal bəy. Прошу Вас сказать: когда Вас останавливали не взяли у вас чего?

Mühəndis. Только испугали, а взять ничего не взяли.

Madam. Я даже не испугалась, потому что все три кричали “не бойтесь”.

Camal bəy. Я благодаря тому, что не мог выдержать беззаконного отношения ко мне уездного начальника Сардарова, вынужден был сделаться беглецом...

Сегодняшний мой поступок совершен исключительно для того, чтобы Вы довели до сведения высшей власти, что Сардаров служит не для порядка, не для обеспечения личной и имущественной безопасности вверенного ему населения, а в союзе с беками создает анархию для ограбления народа. Надеюсь, что Вы исполните эту мою просьбу¹.

¹ Camal bəy – Sizdən xahiş edirəm deyəsiniz: sizi saxladıqları vaxt sizdən bir şey almışdır?

Mühəndis – Almağına bir şey almışdır, amma qorxuzdular.

Madam – Mən heç qorxmadım da. Ona görə ki, hər üçü birdən qışkırdı: “Qorxmayın”.

Camal bəy – Uyezd naçalniki Sərdarovun mənə olan qeyri-qanuni münasibətinə dözmədiyim üçün qaçaq düşməyə məcbur olmuşam...

Mənim bugünkü hərekətim məxsusi ona görədir ki, Siz hökumətə bildirəsiniz ki, Sərdarov qayda-qanun yaratmaq, ona tapşırılan əhalinin şəxsi və mülki toxunulmazlığını qorumaq əvəzində bəylərlə əlbir olub camaatı qarət üçün ölkədə başlıpozuqluq törədir. Əminəm ki, Siz mənim xahişimi yerinə yetirəcəksiniz.

Mühəndis – Sizə söz verirəm ki, şəhərə çatan kimi nəinki tək yerli, həm də mərkəzi qəzetlərə ifşa edici məqalələr yazacağam. Sizin düşməniniz Sərdarovu, onun nüfuzunu, İsmayıllı bəyi, İbrahim bəyi, Sultan bəyi və başqalarını lap rüsvay eləyəcəyəm.

Madam – Mən də söz verirəm ki, hara getsəm, kiminlə görüşsəm, burada gör-dükərimi və eşidiklərimi xəbər verəcəyəm.

Camal bəy – Sizə bel bağlayıram və sizdən ayrılmıram. Sizə yaxşı yol

Mühəndis. Я даю Вам честное слово, что сейчас же по приходе в город напишу громовую статью не только в местные, но и в столичные газету. Смешаю с грязью вашего врага Сардарова и его авторитет, Исмаил бека, Ибрагим бека, Султан бека и другие.

Madam. А я даю слово, куда бы я не поехала, с кем не встретилась, везде и всюду сообщить, что я слышала и видела здесь.

Camal bəy. Надеюсь на Вас и прощаюсь с Вами. Желаю Вам счастливого пути¹.

Ay uşaqlar, siz də bizi bağışlayın, Allah yaxşı yol versin! Bismillah! Gedək.

Gedirlər.

Madam. Миша... посмотри какие бравые молодцы, что красота...¹

Pərdə

BEŞİNCİ MƏCLİS

Vaqe olur meşə içinde, Hacı Qurbanın səfərxanasında. Gecə vaxtı, Hacı Qurban otaqcada əyləşib, əlində təsbeh, kənarda lampa yanır.

Pirverdi (*daxil olub*). Hacı, Camal bəy yoldaşları ilə gəliblər, dərənin qurtaracağında dayanıblar...

Hacı Qurban (*ayağa qalxıb*). Çox xoş gəliblər, gözlərim üstə gəliblər! Pirverdi, lampanı götür get qabaqlarına. Ay uşaq, siz də itləri bağlayınız, tez, tez... Ev-eşiyim onlara qurban. (*Hacı özü də gedir*.)

Hacı Qurban (*qıraqda*). Pirverdi, necə oldu, itləri bağladınız mı? Çağırınız, tövlənin ağızını bağlayınız, tezcə ha...

Pirverdi (*əlində lampa*). Balaca xanım! Bəridən gəl, dərdin alım...

Camal bəy (*qıraqda*). Allah qonağı istərsiniz, ay hacı?

Hacı Qurban. Allaha da qurban olum, onun sizin kimi əziz qonaqlarına da... Buyurun, başınıza dönüm, buyurun, qadanızı alım... Ay uşaq, ay! O qara qoyunu kəsin, tez...

¹Madam – Mişa... тамаша elə, gör nə gözəl, qoçaq igidlərdir...

Hacı Qurban, Camal bəy və yoldaşları daxil olurlar.

C a m a l b ə y . Qoyun-zad lazım deyil. Hacı, biz sənə yarımcə saat qonağıq. Yolumuz uzaqdır, artıq qala bilməyəcəyik...

H a c i Q u r b a n . Hələ bircə əyləşin, qoyun kəsilər, sonra işə baxarıq. Xanımlar, çox heyif olsun ki, siz bir qeyri məqamda mənim bu komama təşrif gətirməmisiniz. Neyləyim, neyləyim?.. Camal bəy, and olsun o duz-çörəyə, xanımları mən bu halda görəndə ağlamağım tutur... Neyləyim, neyləyim, Allah səbəbin evini tar-mar eləsin, yurdunu dağıtsın.

C a m a l b ə y . Əlacım yox idi, hacı... Öyrənmişdim, öz haqqımda nalayıq söz eşitməyə tab edə bilmədim, o da düşmən qabağında... İndi naəlac qalıb, vətəndən və yoldaşlarımdan ayrılib, balalarımın əllərin-dən tutub, baş götürüb bu vilayətdən gedirəm, vidaya gəlmışəm, səninlə görüşüb yola düşəm, gedəm.

H a c i Q u r b a n . Təzə bir qorxulu iş olubdur məgər? Şükür Allaha olsun ki, naçalnikin boynuna vurub salıblar yola... Daha nə üçün vətəndən ayrılməq istəyirsən, mən bilmirəm.

C a m a l b ə y . Bilirəm, görmüşəm, hacı, təzə gələn Sərdarovdan da yaman olacaq, düşmən ölməyib... Hacı... Onlar qorxularından olmayan işləri mənim üstümə atıblar... Cəza dəstələri, kazaklar əhalini təngə gətiriblər, mən bais olmuşam, qala bilmirəm. Hacı, getmək lazımdır. Camaat yazıqdır, amma yoldaşlarımın adı çəkilmir, onlar qala bilərlər... Bir də hacı, insaf deyil onları vətəndən ayırməq. Çiçəkli dağlardan, soyuq bulaqlardan necə ayırməq olar? Mənim əlacım yoxdur, ayrıram.

C a h a n g i r b ə y . Camal bəy, buyurursunuz bizim adımız divan hüzurunda çəkilməyib. Bağışlayın, yalandır, belə deyil... Qapılarını kəsib, əlimdə xəncər pul tələb etdiyim adamlar yəqin ki, yetiriblər yerinə. Belə olmamış da olsa, mən bir yol canımı Şahmar bəyə qurban demişəm. Ölmək var, dönmək yoxdur... Siz hara, mən də ora, nə qədər canım sağdır...

X ə l i l . Ağa, bir tikə vaxtimızdan məni, İldirimi çörəkləyib saxlayıbsınız öz balan kimi. İndi çölə atmağı xahiş edirsınız, yox, yox, öldürsən yaxşıdır, nəinki atıb getsən.

İ l d i r i m . Ayri şey mən bilmirəm; köç iti kimi düşəcəyəm dalınıza. Ha vurun ki, qayıdacağam. Atam yox, anam yox, bir tək canımdır, o da sizə qurban, sən mənə atalıq etmisən, mən necə səndən ayrılim?..

Bəkir. Hacı! Mənim ev-eşiyimi tar-mar ediblər, var-yoxumu dağıdıblar, qalmışam quru yurddə. Bu halimdə gedim hankı namərdə qışılım? Sizin kimi, Camal bəy, qəhrəmanın qabağında ölmək yaxşıdır, nəinki binamus, namərd adamların üzünü görmək.

Hacı Qurban. Yaşasın belə oğlanlar, belə yoldaşlar... Afərin! Analarınızın südü sizə halal olsun, balalar... Afərin. Maşallah!..

Pirverdi. Hacı! Bu cavanlar belə danişirlər ki, az qalib mən də Gülçöhrəni boşayıb, qoşulam bunlara. Yaşasın belə oğlanlar!

Hacı Qurban. Camal bəy, görünür ki, siz doğrudan da gedəcəksiniz. Belə olanda bilirsiz, qadan alım, nə var?.. Qurbət vilayətdə sizi tanıyanadək, bir işə yapışanadək sizə pul lazım olacaq. (*Cibindən dəsməli çıxarıb verir Camal bəyə*)

Camal bəy. Hacı! Sən bizə o qədər xəcalət verdin ki, mən ölüñə qədər onun altından çıxa bilməyəcəyəm. Hacı! Pulu qoy dursun yerində, qəbul edə bilmərəm.

Hacı Qurban. Camal bəy, vallah-billah, and içirəm, mən dövləti sənin sayəndə qazanmışam. Necə qəbul edə bilməzsən? Gərək qəbul edəsən.

Camal bəy. Genə təvəqqə edirəm, hacı, lazım deyil, zəhmət çəkmə, qəbul edə bilmərəm.

Pirverdi (*pulu alib*). Ver bura! Mən özüm də gedirəm, Arazın yoluñ məndən yaxşı bilən yoxdur, olmaz... O tayda yaxın dostlarım da var. Cahilliqda mən də qacaq olmuşam...

Hacı Qurban. Get, Pirverdi, sən də get, bunları bir yaxşı yerdə rahat edib, gələrsən.

Pirverdi. Buradan çıxıb o gorbagor Əliqulu xanın kəndinin yanından ötüb, hər yerdə dağ ətəyi, sabah axşama, Allah qoysa, Arazın qırığına çatarıq... İşdir, yolda bizə rast gələn oldu, başında əmmamə, başlayacağam minacatı, guya çavuşam, Kərbəlayı müallaya züvvvar aparıram.

Gülüşürler.

Hacı Qurban (*Pirverdiyə*). Gör, qoyun necə oldu? Özün də hazırlaş. (*Pirverdi gedir*.)

Camal bəy. Allah Pirverdidən razı olsun, o bir yol bizi ölümündən qurtardı, indi də ki bizimlə getmək isteyir. İnşallah, mənzilə salamat çatarıq.

Hacı Qurban. Pirverdi dünyada tək yaranıbdır. Mən bir belə etibarlı, dəyanətli, təmiz, qoçaq insan görməmişəm, ona görə də heç bir işdə ona müzayiqə yoxdur...

Cahangir bəy. Mən görmüşəm o necə əjdahadır, mənim əlimdə tüfəng, onun belində xəncər, məni yaxın qoymadı ki, qoymadı. O kişi on adama cavab verər... onun bizimlə getməyi çox yaxşı olardı.

Şahmar bəy. Hacı, mümkün olaydı sənin və Pirverdinin xəcalətindən çıxa bileydik, qorxuram əlac olmaya.

Hacı Qurban. Allah qoysa qayıdarsınız vətənə, heç fikir etməyiniz.

Bəkir. And olsun Allaha, yola bələd olandan sonra elə bir ayağım burada olacaq. Belə yaxşılığı unutmaq olar?.. Bir də düşmənə gərək əvəz edəm, etməsəm bağrım çatlar.

Pirverdi (*gəlir, başında əmmamə, əlində bayraq*). Mən hazırlam, kabab yemeyə macal yoxdur, et götürmüşəm... Bizim xaraba qalmış uyezdi gərək gecə ötək.

Camal bəy (*ayağa durub*). Hacı! Ölüm-itimdir, bəlkə nəsib olmadı, bir də görüşmədik. Bizi halal elə! (*Qucaqlayır.*)

Hacı Qurban. Heç fikir etməyin, var-yoxumdan çıxbı ölenə-dək çalışacağam, arxayıñ gedin... (*Kişilər ilə qucaqlaşır.*)

Camal bəy. Bismillah-rəhmanir-rəhim! (*Gedirlər.*)

Bəkir. (*qırqaqda bayati üstündə*) –

Mən köçürəm, yurdum qalır viranə,
Viranə yurduma bax, ondan ağla!
Hərdən-birdən məni salıb yadına,
Xərabə yurduma bax, ondan ağla!

Ürəyim dərdlidir, sinəm yaralı,
Gözəl vətənimdən ayrıram.
Ciyərim odludur, nəfəs qaralı,
Gözüyaşlı yarımdan ayrıram.

Hacı Qurban ağlayır.

Pərdə

TƏZƏ ƏSRİN İBTİDASI

(Qəziyyə, 4 pardədə)

ƏFRADİ-ƏHLİ-MƏCLİS

Hacı Osman – qırx yaşında mülkədar, əkinçi
Gülpəri – onun arvadı, otuz beş yaşında
Tamaşa – qulluqçu, on dörd yaşında
Cavad bəy – qırx yaşında
Səlim bəy – otuz beş yaşında
Məcid
Qurban } – əkinçilər
Rəcəb
Vəli – qoca kişi

ƏVVƏLİNÇİ MƏCLİS

Əhvalat vaqe olur Hacı Osmanın kənd evində, otaq sadə cahazlanmış, altı kürsü və bir miz, Hacı Osman başında yekə papaq, kürsü üstündə əyləşib...

Gülpəri qolları çirməkli daxil olur.

Hacı Osman. Yaxın gəl görüm, ay arvad! Evimin sütunu, evimin dirəyi, gəl yanımıda əyləş görüm, kefin necədir? Dinim, imanım arvad! Cah-calalım arvad!

Gülpəri. Bəri bax görüm, ay kişi! Bu gün sənə nə olubdur? Nə danışırsan? Çoxdanmı görüşməmişik? Ta nə deyim sənə?

Hacı Osman. Açığın tutmasın, arvad! Evimin bərəkəti... evimin şamı-çirağı.

Gülpəri. Qoca kişisən, otur yerində, Allah xatirinə! Kefin gəlməsin bircə!

Hacı Osman. Yer üzündə bərabərin yoxdur, ay arvad! Heç bil-mirsən sən necə arvadsan, Mikayılın anası, “qədri-zər zərgar şünasəd”¹. Malim, dövlətim...

Gülpəri. Ta bəsdir! Uzun eləmə! Gör nə deyirəm...

Hacı Osman. De görüm nə istəyirsən, malim, dövlətim arvad!

Gülpəri. Çoban Vəli kişi gəlib səni görmək isteyir, elə bilir ki, yatmışan. Bir-iki pud yağı gətirib, üç də motal... Yağı qoymuşam əriməyə, motalları da duzlayıb qoymış anbara.

Hacı Osman. Çok yaxşı, çox gözəl... Vəli kişi gəlsin görüm, işlərimiz nə haldadır.

Gülpəri gedir, Vəli başında motal papaq, əlində çomaq, çıynində yapıcı daxil olur.

Vəli. Salam əleyküm.

Hacı Osman. Əleykəssalam, yaxın gəl görüm, a kişi, necə varsan? Kefin necədir? Uşaqların necədir? Əyləş, söylə görüm, yaylağa nə təhər getdin, nə təhər gəldin?

Vəli (*aylaşışib*). Nə təhər gedəcəkdir?.. Belə yapincını çəkdim döşümə, papağımı basdım gözümün üstünə, çomağı aldım əlimə, düşdüm sürülərin qabağına, ləhləyə-ləhləyə birbaş yeris elədik üzü yuxarı... Yağılıq oldu, yerdə toz da olmadı. Rahatca yetişdik yaylağa. Ancaq bir neçə qoyun axsadı, oları da yüklədim eşşəklərə, apardım getdim...

Cavad bəy (*qiraqdan*). Hacı, gəlmək olar?

Hacı Osman (*Cavad bəyin qabağına çıxıb*). Buyurunuz, qadan alım, buyurunuz! Vəli kişi də gəlibdir, onunla da görüşərsən...

Cavad bəy (*daxil olub*). Ya Allah, Vəli kişi! Kefin, damağın! Necəsən, a kişi? Çoxdandır səni görmürəm... Uşaqların necədir? Səlamətdirlərmi?

Vəli. Çok sağ ol, dərdin alım, Cavad bəy! Çok sağ ol! Şəfaətin artıq olsun.

Hacı Osman. Vəli kişinin qoçaq olmasına şəkkin yoxdur ki, Cavad bəy?

Cavad bəy. Vəli kişinin qoçaq olmasına söz yoxdur... Ancaq bunu belə eşitmışəm ki, guya Məhəmməd kişinin qızı bəzi ovqat onu əzməçələyir...

¹ Qızılın qədrini zərgər bilər.

Vəli. Kimi? Məni? Ağzı nədir!.. O günləri qoyunları sağmağa bir az gec çıxmışdı ki, başın üçün, Cavad bəy, yanbzına dəyənəyi belə yapışdırırdı ki, küçük kimi zingildədi.

Cavad bəy. A kişi, dəlisən nəsən? Məgər bilmirsən ki, işlər dəyişib, indi arvada güldən ağır söz demək olmaz?.. Yaxşı ki, bu sözü yanımızda dedin, yoxsa, vallah, axırını edərdilər.

Vəli. Nə deyirsən a başına dönüm, Cavad bəy? Arvad mənim deyil? Döyərəm də, söyərəm də könlünü alıb barışaram da, kimə nə borc? Kimin nə ixtiyarı var mənnən arvadımın arasına gırsin.

Cavad bəy. Olmaz, Vəli kişi, olmaz! İndiki hökumət elə deyil, xatalıdır, özünü işə salarsan, sərhesab ol!

Vəli. Nə xatası olacaq, a başına dönüm?.. Deyirəm: arvad mənimdir, döymüşəm, qurtardı getdi, ta məni asmayacaqlar ki!

Hacı Osman. Çobanların, köpəklərin necədir, a Vəli, yallımı saxlayırsan oları?

Vəli. A başına dönüm, nə çoxdur yağ, süd, qatıq, ayran yesinlər dama dönsünlər. Ta artıq onlara nə lazımdır? Ayda bir dəfə də keçidən, qoyundan kəsib yesinlər, dövlətindən köpəklərin də, çobanların da kefləri kökdür, nə qədər desən kökdür.

Hacı Osman. Bəri bax, Vəli, Qaraqoyunludan gələn köpəklər necə şeylərdir?

Vəli. Başın üçün, hacı, o Qaraqoyunludan gələn köpəklər özgə şeylərdir; belə köpəklər heç yerdə görünmeyib. Qaniq, Pələş, Əlləş, Buzdar, Çənbər, Qarabaş, Alabaş... ta nə ərz eləyim?.. Hamisəna can qurban eləməlidir. O günləri gecə gördüm köpəklər ulaşırlar. Fit verdim getdilər; yaxınlaşıb nə gördüm?.. Qaniq minib canavarın belinə, qarpıb boynunun dalından. Pələş! Əlləş! Qurban sizə, qoymayınız!.. Canavarı parçaladılar... Qaniq! Belə sənin tellərini sevim, deyib basdım bağrıma. O saat bir keçini sıyırlayıb, kəsib parçaladım, atdım köpəklərin qabağına... Onun balaları olanda, öz balalarım təki saxlayacağam.. Gecələr yatmaq bilmir ki... Heyvan sübhə kimi dolanır sürülərin başına. Qalan köpəkləri də qoymur yatmağa... Bəs belə iti mən necə qucaqlamayım, bağrıma basmayım?..

Hacı Osman. Vəli, yataqlarımız nə haldadır? Bu il qoyunlarımız korluq çəkməyəcəklər ki?

Vəli. Milin düzündə qoyun korluq çəkər? Allah abad eləsin, ucu yox, bucağı yox, çək sürünü hara kefin istəyir... Özün də yanını ver

yerə, al tütəyi əlinə, vəssalam... Qoyunlar xımiirt-xımiirt yesinlər, sən də ləzzət apar... Ta nə isteyirsən?

Cav ad bəy. Yerinə olaydım, ay Vəli, dünyanın qeylü-qalından, dərd və qəmindən bixəbər qardaş. Təmiz havada, Məhəmməd kişinin qızı yanında... Yağ, pendir, qaymaq, süd, qatıq, ayran nə qədər kefindir ye, iç, dünyayı-aləmi alma vecinə... pəh, pəh, pəh, nə gözəl ömürdür, a kişi!

Vəli. Doğru deyirsən, a Cavad bəy, belədir ki, belədir. Vallah, belədir. Canın üçün belədir.

Cav ad bəy. Bəri bax görün... Neçə yaşın ola bilər?.. Mən ölüm, doğrusunu de.

Vəli. Bilmirəm, başına dönüm... Ancaq onu bilirəm ki, bu arvadım doqquzuncudur... Kimisini boşamışam, kimisi ölübdür. Nə bilim, a başına dönüm, neçə yaşı var?.. Sən özgə söhbət başlamışan, Cavad bəy, mənim də yolum uzaqdır... Mən gedirəm... Səlamət qal, hacı. Sən də səlamət qal, a Cavad bəy.

Hacı Osman. Xoş gəldin. (*Vəli gedir.*) Ruzigarın necə keçir, dərdin alım, a Cavad bəy? Çoxdandı səni görmürəm... Dəyirmanını verdin əkinçilərə, yerlərini həmcinin, onda pəs necə dolanırsan?

Cav ad bəy. Ruzigarım bir növ babat keçir, hacı, bir tek bağnan dolanıram. Mikayıl nə işə məşğuldur? Eşitmışəm Firəngistana getmək isteyir, doğrudurmu?

Hacı Osman. Bəli, fikrində var. Ancaq bərk ilişib Hüseynəli xanın qızına. Qızın da məhəbbəti var, amma nə eləyəsən ki, xanın yanında bizim adımızı çəkmək olmur. O saat başlayır ki, mən ayağı çarıqlı, motalpapaq çobanın oğluna qız vermərəm. Onun sözündən mən motal papaqdan, çarıqdan əl çəkəcəyəm... Bundan sonra mən bir cır-cır çəkmə geyə bilmərəm ki.

Cav ad bəy. Onda sarsaqlayıb xan. Dəvədən yixılıb höt-hötündən əl çəkmir... Tamam mülklərini əlindən alıblar, tək bircə adı qalıb: Hüseynəli xan, ta nösün naz-qəmzə eləyir, mən bilmirəm. o qanmir ki, iş təzə başlanıb, bir azdan sonra adı da yaddan çıxacaq.

Hacı Osman. O deyir ki, gec-tez mülklərin hamısını qaytaracaqlar. Heç qaytarmasınlar, xanlığımı ki, məndən ala bilməzlər. Basdırığım sağ olsun...

Cav ad bəy. Xanın başı üçün, bir də o mülkləri görməyəcək. Heç adı da qalmayacaqdır. Başı üçün çox o yan-bu yan eləsə, basdırığı da əlindən gedər.

Hacı Osman. Bilirsən, Cavad bəy, xanzadələr bir azğın tayfadır ki, ağızları lazımlıca örtülmür. Mikayıł da bir tək oğlan, qalmışam məəttəl.

Cavad bəy. Hürməklərinə baxma, əllərindən iş gələn deyillər... Burada xan bircə onu deyə bilər ki, Mikayıł mənim rəiyyətlərimi yoldan çıxarıb, mülk-əmlakımı əlimdən alıbdır, o mənə düşməndir, mən ona qız vermərəm... Amma onu qanmir ki, Mikayılda taxsır yoxdur, zəmanə belə gətirib... Bu barədə o məni müqəssir eləyir...

Hacı Osman. Axır ki, çətin işə düşmüşəm... Bilmirəm nə çarə qılım?

Cavad bəy. Mən gedərəm bir neçə mötbər adamlar ilə bərabər cənab xanın qulluğu-şərifinə, görək xanın cavabı nə olacaq?

Hacı Osman. Nə vaxt buyursan, mən də gedərəm...

Cavad bəy. Çox yaxşı, Novruz bayramına yaxın, mən sənə xəbər verərəm, gedərik... Balaca işim var, mən gedim.

Hacı Osman. Hara gedirsən? Əyləş, əyləş, dərdin alım... (Çağırır.) Tamaşa, ay qız, bir bəri gəl...

Tamaşa gəlir.

Hacı Osman. Ay qız, Cavad bəyi görmürsən? Nə üçün xoş gəldin eləmirsən?

Tamaşa. Cavad bəyə mənim canım qurban, xoş gəlibdir...

Cavad bəy. Hacı, gəlsənə mənimlə Şamamanın arasına girməyəsən...

Tamaşa. Cavad bəy, nösün yadından çıxır, başına dönüm? Mənim adım Ta....ma....şa....dır. Şamama deyil, bildin?

Cavad bəy. Neyləyim, ay qız, ay Şabaş, qocalmışam, yadımdan çıxır.

Tamaşa. Bax, Cavad bəy, başına dönüm, hər dəfə sən bizi gələndə mən sənə deyirəm: mənim adım Şabaş deyil, Şamama deyil. Mənim adam Tamaşadır... Saxla yadında, neçə dəfə demişəm sənə!

Cavad bəy. Çox yaxşı... Tamaşa... Tamaşa... Ta yadımdan çıxmayaçaq, arxayı ol... Tamaşa... Tamaşa...

Hacı Osman. Qızım, nahara nə bişirirsiz?

Tamaşa. Qovurma xəngəl, yanında qatıq sarımsaq.

Hacı Osman. Çox yaxşı, hamı yiğılanda gəlib deyərsən.

Tamaşa. Baş üstə. (Gedir.)

Cav ad bəy. Hacı, öz aramızdır, qəribə şeydir bu qız. Pəh, pəh, pəh!

Hacı Osman. Bu qızı Mikayılın anası beş manat verib qaraçılardan satın alıb, dörd yaşından qızlığa götürüb... Mənə ata deyir, Mikayila qardaş, Gülpəriyə məmə... İndi on beş yaşındadır, gözəl qızdır.

Qırqaqda səslər: mən razıyam, biz özümüz də razıyıq, Hacı imanlı kişidir, təmiz adamdır, haqqı qoyub nahaq danışmaz, çox yaxşı, buyurunuz gedək. Səlim bəy, Məcid, Qurban, Rəcəb daxil olurlar.

Cəmi. Salam əleküm!

Hacı Osman. Əleykəssalam... Gəliniz... Əyleşiniz... Xoş gəlmisiniz. (Əyləşirlər.)

Məcid. Çox yaxşı oldu ki, Cav ad bəy də burada tapıldı. Hər ikinizdən təvəqqə eləyirik münsif olub, iki işimiz var, onu həll edəsiniz: biri budur ki, Səlim bəy Rəcəbdən əlli pud pambıq tələb eləyir, əlavə hamımızdan köhnədən qalmış bəhrə.

Hacı Osman. Rəcəb, qardaşım, Səlim bəy səndən əlli pud pambıq iddia eləyir, cavabın nədir?

Rəcəb. Hacı, mən bir kasa qaymaq, iki də zorba kök toyuq əlimdə, getdim Səlim bəyin qulluğuna, yalvardım ki, bəy, sizdən təvəqqə eləyirəm, izin verəsiniz bir parça yerinizdə pambıq əkim. Bəy razi oldu. Mən də pambıq əkdir, bir əlli pud pambığım oldu.

Hacı Osman. Siz nə buyurursunuz, qadan alım, Səlim bəy?

Səlim bəy. Hacı, özünüzə məlumdur ki, mənim bu kənddə altı yüz çuvallıq yerim vardi. İnqilaba görə o yeri mənim əlimdən aldılar, mənə qalan bir həyətim oldu. Həmin həyətdə Rəcəb pambıq əkdir, beş yüz pudden artıq pambığı oldu. O pambiqlən mən əllicə pud istəyirəm.

Cav ad bəy. Əmi oğlu, de görüm bir kasa qaymaq, iki toyuq sənət ətib ya yox?

Səlim bəy. Bəli, ətib nə olsun?

Cav ad bəy. O olsun ki, sovgatı qəbul edib, o yeri bir illiyə verməlisən Rəcəbə, bitəmənna, vəssalam, ta bu nə pambıq davasıdır?

Məcid. İmanım haqqı, Səlim bəy qaymağı çömçələyəndə, toyuqplovu aşıranda heç ağlına da gəlmirdi ki, hələ pambıq da alacaq...

Qurban. Bu ilki çeyirtkə tökülb pambığı yesəydi, yəqin ki, Səlim bəy Rəcəbin yanına gedib heç başsağlığı da verməzdi. (*Gülüş*.) İndi gəlibdir ki, mən də varam.

Səlim bəy. Canım, su mənim, yer mənim, burada bir danışq ola bilməz ki...

Məcid. Bəy, biz müsəlmanıq, şərən cəmi torpaqlar, sular təəllüqdür xudavəndi-aləmə, suya və torpağa sahib ola bilər o kəslər ki, torpaqda zəhmət çəkib, özləri üçün ruzi qazanalar. Müftəxorluq şəriətimizdə yoxdur, bəy, necə ki indiyədək bəylərimiz olub müftəxor, hazırın naziri... Əlavə, təzə qaydaya görə ixtiyar biz əkinçilərə yetişib.

Hacı Osman. Rəcəb, bəri bax, qardaşım, deyirəm bəlkə halallıq üçün o pambıqdan az-çox Səlim bəyə verəsən, olarmı?

Rəcəb. Bəyin haqqını qabaqcadan vermişəm, qurtarıb gedib... Artıq ta nəyə verim ona?

Qurban. Bəy aşkar deyir ki, kasıb düşmüşəm, acam, mənə kömək eləyiniz, vəssalam.

Səlim bəy (aciqli). Qurban, sarsaqlama. Qardaş, mən acımdan ölsəm də, sənin kimi gədəyə ağız açmaram. Ağlılı danış, gör o sözü kimə deyirsən...

Cavad bəy. Qurban, elə sözlər lazımlı deyil, eşidirsənmi? Heç lazımlı deyil.

Səlim bəy. Danışq kifayətdir... Mənə pambıq da lazımlı deyil, bəhrə də... Sizdə taxsır yoxdur. Taxsır o təzə yoldaşlardadır: biri Mikayıł, biri bizim Cavad bəy... Kommunistlər!.. Aləmi bir-birinə qarışdırıban bunlardır...

Hacı Osman. Səlim bəy, səndən çox təvəqqəl eləyirəm nə mənim oğlumun, nə Cavad bəyin adını çəkməyəsən, yaxşı iş deyil...

Səlim bəy. Hacı, sən məni tanıyırsan ki... Onu da bilirsən ki, adamı darixdirdənə çox yaman işlər ola bilər.

Məcid. Yəni adam öldürmək kimi, taya odlamaq kimi, ev yandırmaq kimi?.. Belə buyurursan da, bəy? Elə işlər keçmiş ola. Qadan alım, əgər istəyirsən içimizdə bir növ dolanasan, gərək quzu kimi olasan... Eşidirsənmi?

Cavad bəy. Elə işlərin üstündə həmən adamı divara söykəyib, başına güllə çaxarlar, qalar yerində...

Səlim bəy. Axırı ölüm deyil? Mən ölümdən qorxan deyiləm...
Bacarram haqqımı bulardan alaram, bacarmaram qalsın bulara.

Rəcəb. Yaziq oğlanın bəylilik iyi burnundan getməyib... Ay yazıq!

Qurban. İrəli otur, a bəy. Yıxiłarsan, qadan alım...

Səlim bəy (*gedə-gedə*). Eybi yoxdur, görüşərik. (*Gedir.*)

Məcid. Kişilərə zəhmət verdik, durunuz biz də gedək... Cavad bəy, Hacı, selamət qalınız!

Hacı Osman. (*cavabən*) – Xoş gəldiniz!

Gedirlər.

Cavad bəy. Bədbəxt, elm yox, sənət yox... Naçar, biçarə...
Eşitdin nə dedi: “Adam darıxanda çox yaman işlər görə bilər”. Hazırın nazırlığının axırı belə olar... Ay yazıq... Ay bədbəxt...

Tamasa (*daxıl olub*). Qonaqlar gəldilər. Xəngəl hazırlıdır, buyura bilərsiniz...

Hacı Osman. Cavad bəy, bismillah, buyurunuz gedək. Heç ovqatını təlx eləmə... Dünya işidir.

Gedirlər.

Pərdə

İKİNCİ MƏCLİS

ƏFRADİ-ƏHLİ-MƏCLİS

Hüseynəli xan – altmış yaşında, saqqalı xinalı
Bədircahan bəyim – onun övrəti, qırx beş yaşında
Zəhra xanım – onun qızı, on səkkiz yaşında
Pərzad – evdə qulluqçu, qırx yaşında
Qulam – nökər, cavan oğlan
Cavad bəy
Hacı Sadıq
Mirzə Həbib

Əhvalat vaqe olur Hüseynəli xanın evində, otaq Avropa qaydasında cahazlanmış, xan səndəl üstə əyləşib.

Xan (*tək*). Mümkün olan iş deyil... Belə qayda uzaq gedə bilməz, gec-tez işlər öz yolunu ilə gedəsidir... Hər bir halda mən möhtac olma-yacağam... Ölənədək bir kəsə əl açmayacağam, anam məni mərdanə doğub, mərdanə də qəbrə gedəcəyəm... Hər nə vardı əlimdən getdi, amma nəslimi mən itirməyəcəyəm, heç kəs onu tərk edə bilməz. Ancaq səbr lazımdır, səbr.

Qulam (*daxıl olub*). Ağa, bar neçə nəfər sizi görmək istəyir... Nə buyurursunuz?

Xan. De gəlsinlər. (*Qulam gedir*.) Gəlsinlər görək nə işdən öteri məni yadbug ediblər.

Cavad bəy, Hacı Sadıq, Mirzə Həbib içəri daxil olurlar.

Həmisi. Xan, salam əleyküm!

Xan. Əleykəssalam... Buyurunuz... Əyləşiniz.

Əyləşirlər.

Mirzə Həbib. Ağa, əhvalınız necədir? Salamatsınız, inşallah!

Xan. Bir növ başımızı girləyirik... Özünüz bilirsiniz, ta nə deyim...

Hacı Sadıq. Maşallah, gözüm dəyməsin, ağa gündən-günə cahillaşır...

Cavad bəy. Neçə il bundan əqdəm, mən xanı gördüm səmənd atın belində, əlində tərlan, yanında tulalar, siz ölüsiz elə bil ki, bir cavan oğlandı...

Xan. Doğrudur, bizim Səməd xanın qoruğunda, bir neçə saatda tərlanım altı qırqovul göydə vurdu... Bu ov mənə çox ləzzət verdi. O əsr keçmişdə ola, ta biz onu bir də görmərik.

Mirzə Həbib. Tərlan ovu gərək çox şirin olsun, ağa?

Hacı Sadıq. Mən eşitmışəm ki, tüfəng ovundan tərlan ovu artıq fərəh götirən olar...

Xan. Bəşərti ki, atın saz, tulaların cins, yaxşı öyrənmiş ola.

Mirzə Həbib. Gərək elə belə də olsun, əlbettə.

Hacı Sadıq. Bir-i ki yaş buyurursunuz. Xeyr a...a, mən cənabınızdan bəlkə altı yaş böyük olam. Mən bərk qocalmışam, xan, amma siz, maşallah, artıq dərəcədə yaxşı durmusunuz.

Xan. A Cavad, eşitmışəm sən də əkinçilərin tərəfdarı olubsan, hətta öz dəyirmanını olara bağışlamışan, doğrudurmu?

C a v a d b ə y . Xeyr, xan, bağışlamamışam, ancaq bir-iki qonşularımı özüm ilə şerik eləmişəm. Amma torpaqlarımı çoxdan vermişəm, yeganə bağım qalıb, vəssalam.

X a n . Yaxşı... Pəs nə işdən ötrü buraya təşrif gətirmisiniz?

M i r z ə H ə b i b . Xan, Hacı Osmanın bir təkcə oğlu vardır, adı Mikayıl, o, bu il darülfünunda təbabət elmini tamam edib, olub həkim... Biz gəlmişik qulluğunuza o ümidiన ki, bizi buradan məyus geri qaytarmayaçaqsınız. Cənabınızdan rica edirik Mikayılı oğulluga qəbul edəsiniz.

H a c ı S a d ı q . Oğlan Zəhra bəyimlə tələbə yoldaşı olub... Çox mübarək işdir, Allah xeyir versin. Bir ildən sonra Zəhra bəyim də həkim olar, xoşbəxt dolanarlar!

C a v a d b ə y . İki yoldaş hər gün bir yerdə ola-ola, yəqin ki, bir-birinə məhəbbət bağlayıblar, ta burada iki fikir ola bilməz... Allah səlamətlik versin, xoşbəxt olsunlar...

M i r z ə H ə b i b . Xan, cənablarınızın mənim ağa-nökərligimiz otuz ildən artıqdır. Özünüz bilirsiniz ki, mənim nə mərtəbədə sizə ixlasım var. Mən həmişə sizə duaçı və xeyirxah olmuşam, mən cəsarət edib sizə məsləhət götürəm bu kari-xeyrdən qaçmayasınız. Axırda peşman olarsınız...

C a v a d b ə y . Xan! And olsun vicdanımıza, bu iş mübarək işdir. Bunu qəbul ediniz, yoxsa axırda peşman olarsınız.

X a n . Cox bərk çalışırsınız, buyurunuz görüm, bu işi düzəltməyə Hacı Osman sizə nə qədər vəd edib? Hələ Cavada bilmirəm, motal, yağ, qoyun, bəlkə bir at da vəd edib. Pəs Mirzə Həbib, Hacı Sadıq, o motalpapaq çobandan siz nə alacaqsınız?

C a v a d b ə y . Xan, bağışlayınız nə mən, nə yoldaşlarım rüşvət alan deyilik və siz tərəfdən bizə bu kimi sözler söylənməsi cəfa və çox biməna hərəkətdir... Təvəqqə eləyirəm, bir azca sərhesab olasınız.

M i r z ə H ə b i b . Cavad bəy, sakit ol, ağa bizim böyüyümüzdür. Bizi döyə də bilər, söyə də bilər. Burada xatırə deyən bir söz olmadı, o sözü xan zarafatyana deyirdi. Xan, qurban sənə, bizim bu işimizə qəti surətdə nə buyurursunuz?

X a n . Mən çox təəccüb edirəm, siz necə rəva bilirsiniz, mən, İmamqulu xanın oğlu, Məhəmmədcəfər xanın nəvəsi, qızımı götürüb verəm motalpapaq çobanın oğluna? Hərgah bu işdən ötəri mənim yanımı bir qeyri adamlar gəlsəydi, onda özgə cürə rəftar edərdim...

Keçib... Bu iş çoxdan qurtarib gedib, mən Səməd xana söz vermişəm qızımı verəm onun oğluna. Səfiquluya, vəssalam. Bilməlisiniz ki, başında motal papaq, ayağında çarix çoban mənə qohum ola bilməz. Təvəqqə eləyirəm bu barədə artıq danişq olmasın... Əlavə, bir oğlan ki, rəiyyətlərini öyrədib, yoldan çıxarıb, xanimanımı bərbad edə, mən ona qız verrəm? Nə danişırsınız?..

Cav ad bəy. Xan, iltifat ediniz. Həmən başında motal papaq, ayağında çarix əkinçi, dörd min manat xərc çəkib şəhərdə azarxana təmir edib, adını qoyub “Mikayiliyyə”, füqəralara məccani müalicə edir. Amma mən, bax, bu Mirzə Həbib və Hacı Sadıq getdik Səməd xanın qulluğu-şərifinə, kasıb mütəllimələr üçün ianə yiğmağa... Səməd xan işdən hali olub, o dəqiqliq qarnını ikiəlli qarpıb qışqırdı: amandı, ölürem, həkim gölsin... Pul almadiqsa da, xanın qarnına sancı salıb, gülə-gülə getdik... Belə-belə işlər var, xan! Hacı Osmanı neyçün bəyənmirsən? Hacı Osman bir təmiz, rəhmlı, fəqir-füqəraya kömək edən kişidir.

Hacı Sadıq. Xan, heç qəzəbnak olmayıınız, olar sözleşiblər bir-birindən ölenədək ayrılmaların. Əcəldən savayı heç bir qüvvə onları ayıra bilməyəcəkdir. Onu yəqin edib, inadlığı qoyunuz yerə, bu işə razılıq veriniz... Bir də, xan, indi işlər özgə cürə olubdur. Qorxunuz ki, qız həyasızlıq etməsin.

Xan. Namərbüt heyvərlər, rədd olun buradan! Yoxsa sizi döyə-döyə atalar küçəyə. Heç vaxt Hüseynli xanın qızı elə biqeyrətliyi eləməz, sən yalan deyirsən. Sürünün buradan!

Cav ad bəy. Qalxınız ayağa gedək... Görünür ki, xanın başı bu gün bir azca nasazdır. (*Gedirlər.*)

Bədircahan bəyim, Pərzad daxil olurlar.

Bədircahan bəyim. A kişi, dəli olubsan nədi? Bunların taxsırı nə idi ki, sən bihörmət elədin? Qonağı da adam bu mərtəbədə bihörmət elərmi? Yoxsa dünyadan bixəbərsən?

Pərzad. Xan, qız ağacı qoz ağacı, hər ötən bir salba atar... Məgər mümkün deyildi oları bir xoş dilnən yola salmaq?

Xan. Artıq danişmağa mən izin vermirəm... Mənim evimdə çoban adı gərək çəkilməsin, vəssalam. Əlavə mənim xanimanımın bərbad olmağına bais elə o oğlan olub.

Bədircahan bəyim. Mən qana bilmirəm, sənin qərəzin nədir? Yoxsa fikrində var, qızı o məqama gətirəsən ya özünü öldürsün, ya ki baş götürüb bu evdən qaçsın?..

Xan. Ayağı çarıqlı çobanları mənə qohum etməkdən isə onun ölməyi çox yaxşıdır.

Bədircahan bəyim. A kişi, adam gərək özünü aldatmasın... Bu halda nə xan qalıb, nə bəy, hamı bərabərdi. Çulu quduz xan, bəy azdırı? Bu zəmanədə xan, bəy o adamdır, başında ağılı ola, cibində pulu, əlindən iş gələn ola. Sənin mülkünü alanda heç o oğlan burada yoxdu, neyçün böhtan deyirsən?

Xan. Mən sərdarın dərgahına ərizəsiz daxil olanda sənin Hacı Osmanını nəinki qapıya, hətta töyləyə də qoymazdlar girsin... İndi işlər özgə cürə olub. Eybi yoxdur, qoy olsun. Amma mən genə elə mənəm...

Bədircahan bəyim. Elə odur ki, quru yurddə qalmışan da!

Pərzad. Ay ağa, heç olmasa, barı o Səfiqulunun adını çəkməyin. O, bir axmaq, çöldə qalmışın biridir, küçələrdə it qovmaqdən suvayı bir sənəti yoxdur.

Bədircahan bəyim. Səfiqulu nə itdir ki, qızımı yaxın gələ bilsin, ya adını çəksin...

Xan. Qızın ixtiyarı məndədir. Mən bir yol söz vermişəm, qurtarib gedib. Mən o köhnə qaydaların üstündə ölünlədək davam edəcəyəm. Mən çox peşman olmuşam Zəhrani oxutmaqdə. Mən mədəniyyət tərəfdarı deyiləm ki, axırda Allahın varlığını da danam. Qoy mənə molla desinlər, məzhəbpərəst desinlər. Ata-baba nə yol qoyub, mən o yolnan gedəcəyəm, vəssalam... Bu yolda ölünlədək vuruşacağam.

Bədircahan bəyim. Onda izin ver sıfariş eləyim Hacı Osmana, bir cift qoç göndərsin, bir cift qara köpək, iki də qızmış nər. Ata-babalarınız təki qoçları döyüşdür, itləri boğuşdur, dəvələri güləşdir. Əyləş səndəl üstə tamaşa elə, olsun ata-baba yolu, vəssalam.

Xan. Arvad axırda sən hədyana düzgün, sarsaqladın. Dur gözü mün qabağından sürün, yoxsa dişlərini tökərəm, atamın ərvahına.

Bədircahan bəyim. Nösün acığın tutur. Sözüm haqqıdır, onun üçünmü?

Xan. Əstəğfürullah, lənət sənə kor şeytan.

Bədircahan bəyim. Yoxsa fikrində var məni basıb döyəsən də?

Xan. Sən istehza başlamışan, üstümə gülürsən? Səni döymək olmaz? Canını da almaq olar.

Pərzad. O vaxtlar keçib, xan. Əl saxla, heç kimi döymək olmaz, nəinki öldürmək. Səni bir xan elərlər ki, adın yadından çıxar.

Xan. Sən nə qələt edirsən, heyvanın balası? Sən kimsən, nəçisən? Nə cürət edirsən?

Pərzad. Xan, məni tanımırısan? Otuz ilin qulluqçusunu, Zəhranın dayasını? O sözləri geri götür, xan.

Xan. Əstəğfürullah, səni çoxdan tanıyıram. Səni bu evə kim darğa tikib, kim?

Pərzad. Mən darğa-zad deyiləm. Ancaq onu bilərəm ki, Zəhranı mən saxlamışam. Gecələr yuxusuz qalıb, səhərə kimi beşiyini yırgalamışam... O ağlayır, mən dözə bilmərəm... O Səfiquluya baxıñ! Mənim beş kor qızım olsa, onun birini ona versəm, atama lənət!

Xan. Heç kimin ixtiyarı yoxdur bu işə qatışsın... Səsini kəs! Yoxsa dilini yerindən qopardaram!

Pərzad. Gör sən necə daş üzlü atasan ki, Zəhra kimi qızı ağlar günə qoymusan. Mənim dilimi qopartmaq olmaz, xan, əl saxla!

Bədircahan bəyim. A kişi, bircə insafın olsun... Məgər qızdan soruşmusan ki, qızım, gedirsenmi filankəsə?

Xan. Qızı öz başına qoysan, ya zurnaçıya gedər, ya nağaraçıya. Qız ancaq kəbin kəsilən günü gərək bilsin atası onu kimə verir. Köhnə qaydalarımızdan mən əl çəkə bilmərəm, onu biliz!..

Bədircahan bəyim. A qız, get Zəhranı çağır gəlsin bura.

Pərzad gedir.

Xan. Mən aşkar görürəm ki, siz məni lağlağı etmək istəyirsiniz. Amma bacarmayacaqsınız, heç zəhmət çəkməyin!..

Zəhra bəyim, dalınca Pərzad daxil olur.

Zəhra bəyim. Nə buyurursunuz?

Xan. Zəhra, doğrudurmu, sən o motalpapaq Hacı Osmanın oğlu Mikayıla söz vermişən, ölənədək ondan ayrılmayacaqsan və əhdidə peymanın üstə möhkəm durmusan?

Zəhra bəyim. Ata! Hərgah bu işdə Səfiqulunun adı olmasaydı, bir piyalə zəhər də mənə versəydin, mən onu içərdim. Ata, mən

cəsarət edirəm, məni bağışlayınız, mən ölməyə razıyam, amma sənə yalan deməyə yox... Mən o sözü vermişəm...

Xan. O sözün üstündə bərk durmusan və duracaqsan da, belədirmi?

Zəhra bəyim. Bəli, ata.

Xan. Afərin, indi bildim ki, sən mənim halal qızımsan... Mən də söz vermişəm Səməd xana səni verəm onun oğlu Səfiqulu xana və sözümün üstə bərk duracağam.

Zəhra bəyim. Ata, qurban olum sənə, Səfiqulunun heç bir tikə savadı yoxdur, sən necə rəva bilirsən məni o heyvana verməyi?

Xan. Səfiqulu bisavad olsa da, bizə taydır, əlavə, mən öz sözümüz-dən dönə bilmərəm...

Pərzad. Ay xan, ay xan! Səfiqulu vallah, billah, nökerliyə layiq deyil...

Xan. Səsini kəs, heyvərənin balası!..

Zəhra bəyim. Ata, həmişə sən mənə əziz balam, təkcə balam deyib bağırına basırdın, hər gün bir neçə dəfə başımı sığallayıb, üzüm-dən öpürdün... İndi məgər sənin mənə yazığın gəlmir?

Bədirəhən bəyim. A kişi, Allaha bax, tanrıya bax, ağlın olsun. Belə rəftarı hər kim eşitsə adamın cəmdəyinə tüpürər...

Xan. Kəs səsini, danışma. Yoxsa sümüklərini sindiraram... Bir yol söz vermişəm, qurtarıb gedib.

Pərzad. And olsun Allaha, bu evə mən bir od vurram, yalavı ərşə çıxar. Səfiqulu nə itdir ki, bu qapıya yaxın gəlsin? Mən Zəhraya süd vermişəm, qızım deyirəm... Ölənədək ona mən analıq edəcəyəm... Qoymaram ki, o bədbəxt olsun... Rəhmətliyin oğlu! Dəvədən yixilib, höt-hötündən əl çəkmir... "Xan"... Xan indi zibil, indi zibil.

Xan. Ay Pərzad! Qudurma, yoxsa başına müsibət açaram, and olsun atamın ərvahına... Zəhra, mən gedirəm bir işin dalınca... Sən qalacaqsan bu evdə, iş tamam olanadək... Qandın?..

Zəhra bəyim. Ata, sahibsiz yetim qız ilə belə rəftar etməzlər ki, sən mənim ilə edirsən... Səbəbi də budur ki, mən namusuma qışılıb, bihəyalıq etmək istəmirəm... Amma sən məni vadar eləyirsən ki, əmrindən çıxmaga... Ata, Allah xatırınə, məni o məqama gətirməyiniz ki, mən özümü ləkələndirim...

Xan. Atamın ərvahına and olsun, bir elə iş olsa, mən o motalpa-paqların yurdunu tar-mar elərəm. Sənin fikrin odur ki, mən sözümdən

qaçım, desinlər ki, Hüseynəli xan İmamqulu xanın oğlu bir balaca qızın əlində aciz qaldı. Sözünə əməl edə bilmədi?.. (*Çağırır.*) Qulam! A gədə, bəri gəl!

Qulam (*gəlib*). Nə buyurursunuz, ağa?

Xan. Bir-iki gün darvazanı bağlarsan, bu evdən kənara çıxmaga heç kəsi qoymazsan, eşitdinmi?

Qulam. Baş üstə...

Xan. İndi gəl bəri, kağız yazacağam, onu aparib verərsən Səməd xana və cavabını da alib götirərsən.

Gedirlər.

Pərzad. Get, dalınca da bir qara daş... Qızım, Zəhra, ta niyə durmusan? Durmaq yeri deyil...

Zəhra bəyim. Pərzad nənə, Mikayılin ölümündən qorxmasaydım, çoxdan başıma bir çarə qılardım, neyləyim... Mən o fikrə düşəndə Mikayıllı gəlib durur gözümün qabağında. O gic Səfiquludan hər nə desən çıxar... Ana, mən gedirəm xalamin yanına. Cahangir bəy məni saxlar, qoymaz bir kəs mənə yaxın gəlsin... Əlavə, deməzlər ki, xanın qızı qoşuldú qaçı.

Pərzad. Sənin ağlına, qeyrətinə qurban gedim, ay qız... Bədircahan bəyim, sən də dur bir yana qaç.

Zəhra bəyim. Pərzad nənə... (*Qucaqlayıb ağlayır.*) Mən gedirəm... Kişi sənə əziyyət verəcək.

Pərzad. Qorxma, canım sənə qurban... Arxayın ol, get... Kişi evdən çıxan kimi gələcəyəm yanına. Durmaq yeri deyil... Bədircahan bəyim, sən də... Ya Allah. (*Gedirlər.*)

Pərzad (*tək*). Əlisi dəli, vəlisi dəli, it uşağının hamısı dəli. Söz vermişəm Səməd xana... Çox qələt eləmisən. Yekəbaş axmaq!.. Səfiqulu Mikayılı hədələyir... Yazıq qız da eşidib bilmir neyləsin... Qalmışam naçar... İstəyirdi atasının əli ilə Səfiquludan xilas olsun... Kişi də ki, bir gic inadın biri. (*Səktə*) Allaha pənah!..

Xan (*daxil olub ətrafa baxır*). Zəhrani görmürəm... Bədircahan hansı cəhənnəmə gedib? (*Yan otaqlara baxıb.*) Pərzad! De görüm Zəhra necə oldu? Karsan, eşitmirsən? Pərzad, nəfəsini kəsərəm, de görüm bunlar necə oldular?

Pərzad. Neyçün qışqırırsan? Mən nə bilim hara getdilər.

Xan. Pərzad, and olsun İmamqulu xanın qəbrinə, səni iki parça elərəm, doğrusunu de!

Pərzad. Xan, yadından çıxıb? Sahibim əlimdən getdi. Balaca tifilim onun dalınca... İyirmi altı yaşında dul qaldım sənin evində, meylimi saldım Zəhraya, bu evdən getmədim... Sən gəlib yixıldın ayağıma, yalvardın, üstümə xəncər çəkdi... Əlinə nə gəldi?.. Gördün kənd qızında olan namusu?.. O vaxt səndən qorxmayan kənd qızı indi heç qorxmaz... Əlində iyirmi arşın ipək parça, üstündə gümüş toqqa, geldin yanına... Axırı necə oldu? Toqqanı vurdum başına, parçanı atdım ocağa... Zəhranı basdım bağıma, bilmədim dünyada kişi varmı, yoxmu... Mən də ekinçi balasıyam, indi mənə sözün nədir?

Xan. Uzun danişdın... Eybi yoxdur... (*Çağırır.*) Qulam, bəri gəl... Zəhra... Zəhra... Sən mənim əmrimdən çıxdın? Gərək bu papaq mənə qənim olsun, hərgah o yurdu tar-mar etməsəm... Hər nə var, əlimdən gedib. Qoy canım da bad-fənaya getsin...

Qulam (*daxil olub*). Nə buyurursan, ağa?

Xan. Gədə, mən sənə demədimmi darvazanı bağla, qoyma bir kəs kənara çıxsın?.. Necə oldu? Mənim əmrimə beləmi əməl edirsən?

Qulam. Ağa, başın üçün, mən qıfil axtarırdım, onda gördüm ki, Zəhra bəyim anası ilə bir yerdə darvazadan çıxdılar... Ta küçədən tutub oları geri qaytara bilməzdim ki, ağa?

Xan (*Qulama*). Sürün, gözümün qabağından!.. (*Qulam gedir.*) Məlun balaları məlun.

Pərzad. Xan, məsləhətə xəyanət yoxdur... Sən gəl özünü rüsvay eləmə. Zəhranı qaytar evinə, xeyir-dua ver getsin istədiyi oğlana. Səfiquluya buyur farağat otursun yerində, ədavət qaldırmاسın...

Xan. Bu mənim rüsvay olan günümdür, nə danişırsan? (*Qişqırır.*) Sürün buradan. (*Qolundan tutub atır qirağa.*) Rədd ol!.. (*Pərizad çıxır.*) Mənim qızım qoşulub qaçsin?.. Hay!.. Hay!.. Tamam ömrümdə bir kəs görmədim yanında nəfəs çəkə bilsin, başı dik gəzdim... İndi gör qəza məni nə hala saldı, bu ağarmış başıma gör fələk nə müsibət getirdi... Vay fələk, mənim qızım qoşulub qaçsin?.. Mənim... qızım... Mənim qızım. (*Bihuş yixılır səndəl üstə.*)

Pərdə

ÜÇÜNCÜ MƏCLİS

ƏHLİ-MƏCLİS

Mikayıl – cavan həkim
Yusif
İbrahim
Ələkbər
Leyla
Züleyxa
Səadət
Zəhra bəyim
Hacı Osman
Gülpəri
Tamaşa
Cavad bəy

} – darülfünun tələbələri

Əhvalat vəqə olur Mikayıl bəyin mənzilində, novruz bayramının günündə. Otaq Avropa qaydası cahazlanmış, otağın ortasında böyük miz, üstündə ağ süfrə, dövrəsində səndəllər... Mikayıl tək, otaqda gəzinir.

Mikayıl. Olmaz axı, gərək xanzadəliyin göstərsin... Saat on birə söz verib, indiyə kimi təşrif gətirməyib. (*Səktə*) Tamaşa, ay qız, boşqabları getirməzsənmi? Gəl də!..

Tamaşa (*o biri otaqdan*). Qardaş, bu saat gətirim.

Mikayıl sürəhiləri, kağız torbaların içindəki xüşkəbəri yiğir mizin üstüne, Tamaşa boşqabları getirir.

Mikayıl. İndi bilmirəm boşqabları nə qayda ilə düzəmkən gərək. Barı xanzadə balası tezçə gələydi...

Tamaşa. Qardaş, ta nə gərəkdir?

Mikayıl. Ta nə gərəkdir, mən də bilmirəm. Qoy Zəhra bəyim gəlsin, o sənə deyər ta nə lazımdır...

Tamaşa. Zəhra bəyim gələcək?.. Zəhra bəyimə mənim canum qurban, qardaş. Gəlsənə ta onu qoymayaq evlərinə qayıtmaga, qalsın bizim evdə, nə olar yanı?

Mikayıl. Sən Zəhra bəyimi çoxmu istəyirsən?

Tamaşa. Mən Zəhra bəyimi dağlarcan, daşlarcan, ta nə bilim nə qədər istəyirəm.

M i k a y i l . Zəhra bəyim yaxşı qızdırımı, xoşuna gəlirmi?

T a m a ş a . Başına dönüm, qardaş, gör məndən nə soruşur?.. Heç bir adam vardır ki, Zəhra bəyim onun xoşuna gəlməsin? O günləri çoban Vəli deyirdi ki, Zəhra bəyim bu evə gələndə, bir dəvə gətirib onun ayağının altında qurban kəsəcəyəm...

M i k a y i l . Çox yaxşı... İndi get gör, nə qalıbsa götür gəl...

T a m a ş a . Baş üstə. (*Gedir.*)

M i k a y i l . Xanım qız gəlsin görüm iş nə haldadır. Xan genə cins-nəsildən dəm vururmۇ?

Saata baxıb, otaqda gəzişir. Zəhra bəyim daxil olur.

M i k a y i l . Allah, sənə şükür, axırı ki xanım əfəndim təşrif gətirdi.

Zəhra bəyim əl verir.

Zəhra bəyim. Bayramı-şərfin mübarək, neçə-neçə belə bayramlara çatasan, sağ-salamat, kefin kök.

M i k a y i l . Səninlə bir yerdə, mənim cigərim, dinim, imanım. (əllərindən tutur.) Neyçün belə gec gəldin? Bilmirsən ki, darixıram?

Zəhra bəyim. Xəlvətcə getdim anamı, Pərzadı təbrik etməyə, ona görə bir az ləngidim.

M i k a y i l . Nə var, nə yox... İşlər necə keçir?

Zəhra bəyim. Kişini inandıra bilmirlər ki, mən qoşulub qaç-mamışam... O günləri ürəyi gedib, yixılıb yerə. Səfiqulu da ki, Allah göstərməsin, olub divanə. Onsuz da bədbəxt oğlu dəli idi, indi lap sarsaqlayıb... Atam ondan betər.

M i k a y i l . Neyləyim, əzizim, üzüqara olsun... Qurtarmır bizi o köhnə zibildən... Sən də bilmirəm nə səbəbə razı olmursan ki, bu işi birdəfəlik qurtaraq getsin?..

Zəhra bəyim. Mən işi təxirə salıram iki səbəbə görə: əvvəla, qorxuram sənə bir xəta yetirsinlər. İkincisi, istəmirəm ki, desinlər xanın qızı qoşuldu qaçıdı. Qoy görək, kişini inandıraq ki, mən qoşulub qaçmamışam. Bir növ razı edə bilərikmi ki, o axmaq Səfiqulu xani sakit eləsin və mənə xeyir-dua versin.

M i k a y i l . Zəhra, səni dürüst inandıram ki, xandan bizə haray olmayıacaq. O inadlıq ki, onda var, onu yola gətirmək qeyri-mümkündür... Doğrusu ki, mən darixıram...

Zəhra bəyim. Arxayın ol, darixma...

Tamaşa (*qapıdan baxıb qaçıır Zəhra bəyimin yanına*). Sənəcə qurban olum, ay xanım (*qolundan öpür*), mən səni qoymayacağam gedəsən... Vallah qoymayacağam... Özün bil, qoymayacağam...

Zəhra bəyim (*onu öpüb*). Bayramın mübarək, ay Tamaşa, yaxşı qız, ağıllı qız... Mən sənə bayramlıq nə verim?

Tamaşa. Mən heç zad istəmirəm, ancaq getmə, qal bizim evimizdə.

Zəhra bəyim. Baş üstə, getmərəm...

Tamaşa qaçıır.

Mikayıl. Bu boşqabları hara qoyum?

Zəhra bəyim. O boşqabların yeri buradır... Bax belə. Sən torbaları boşalt, mən yerbəyer elərəm. Bircə səbr elə... Bu şərbətləri də qoy, mən yer taparam... Amma nə çox şeylər almışan, bu qədər nəyə lazımdır?..

Mikayıl. Mən istərdim, hətta, ürəyimi də çıxarıb bir boşqaba qoyub gətirəydim yanına, deyəydim budur xanım əfəndim, bayramlıq gətirmişəm sənə...

Zəhra bəyim. Bu çox qəliz oldusa da, Mikayıl, mən də o boşqabı öpüb basardım bağırma.

Gülpəri (*daxıl olub*). Bizim bu evimiz sənə qurbanıdır, yaxşı balam. Bayramın mübarək olsun, əziz balam...

Zəhra bəyim. Sənin də bayramın mübarək olsun, anacan...

Gülpəri. Hər ikinizə qurban olum. Allah sizi öz pənahında saxlasın, bir-birinizdən ayırmasın öz birliyi xatirinə.

Mikayıl. Ana, get, bir az pendir-çörək də göndər gəlsin.

Gülpəri. Yaxşı, başına dönüm, gedim bu saat göndərim... (*Gedir.*)

Tələbələr oxuya-oxuya yaxınlaşıb içəri daxil olurlar.

Cəmən. Bayramınız mübarək!

Görüşürler.

İbrahim (*mızə yaxınlaşıb*). Pəh, pəh, pəh! Nə gözəl süfrə... Zarafat deyil, canım, həkim evidir.

Süfrənin başına toplaşıb yeyirlər.

Züleyxa. Balam, nə əcəb Yusif burada yoxdur?.. Mən elə xəyal elədim ki, Yusif hamidan qabaq burada olcaq.

Səadət. Leyla, həmişə cift gəzərdin, hanı yoldaşın durna?..

Leyla. Genə başladın, qoymazsan?

Zəhra bəyim. Vecinə alma, ay qız... Qoy hər nə istəyir, desin

Züleyxa. Yusif Leyləni gözdən qoyarmı?.. Bu saat harada olsa gələcək.

Səadət. Yusif qorxur ki, tərlan uçub qaçmasın, özgə yerə qonmasın.

Leyla qulaqlarını tutur.

Mikayıl. Xanımlar, kim çay istəyir, kim qəhvə!.. İbrahim, Ələkbər, yaxın gəliniz, əyləşiniz...

Xanımlar əyləşirlər, oğlanlar adama bir paxlava götürüb kənarda söhbət edirlər.

İbrahim (*kənarda*). Mikayıl, mən bu süfrədə davacat görmürəm, yoxsa hacı evində davacat olmaz?

Mikayıl. Davacat yan otaqda... Nə qədər kefiniz istəyir, vura bilərsiniz.

Zəhra bəyim (*Mikayila*). Tamaşanı çağır gəlsin.

Mikayıl. Tamaşa, ay qız, gəl ha...

Tamaşa daxil olur

Tamaşa (*qonaqlara baxıb*). Qardaş, bular hamısı müsəlmandırlar?.. Nə göyçək qızlardır! Allah saxlaşın buları.

Mikayıl. Hamısı müsəlmandırlar.

Tamaşa. Bayramınız mübarek olsun, ay xanımlar...

Səslər. Sənin də bayramın mübarek olsun

Züleyxa. Tamaşa, yaxın gəl, bacım, sən haralısan?

Tamaşa. Mən qaraqoyunluyam.

Züleyxa. Sənin də qoyunun varmı?

Tamaşa. Var, çox var... Atamın dövlətindən niyə olmasın.

Mikayıl. Bunun səkkiz keçisi var. İyirmiyə çatanda, bunu verəcəyik bizim çobanın birinə.

T a m a ş a . Qardaş, bəsdir, sən Allah, mən ərə-zada getməyəcə-yəm.

M i k a y ı l . Nöşün getməyəcəksən? Oların hər ikisi göyçək oğlanlardır.

T a m a ş a . Qadam oların hər ikisinin ağızına...

M i k a y ı l . Eybi yoxdur, getmə... Hazır çay varmı?

T a m a ş a . Şankalat da var, kanko da, çay da hazırlıdır.

S e a d e t . Mən şankalat istəyirəm, Tamaşa.

Z ü l e y x a . Mən kanko istəyirəm, ay qız.

C ə m ə n . Xa, xa, xa, xa, xa...

İ b r a h i m . Mən də bir kasa araq istəyirəm.

T a m a ş a . Bağışlayınız, bizim evdə araq-maraq tapılmaz.

Z ü l e y x a . Araq araqdır, maraq nədir, ay qız?

T a m a ş a . Maraq da arağın yoldaşıdır.

Qaçır.

Z ə h r a b ə y i m (*pəncərədən baxıb*). Leyla, qalx bəri gəl, tezcə. (*Aparıb royalın yanına*.) Əyləş... Qırmızı Azərbaycan marşı... Hm... Tezcə...

Leyla marş çalır. Yusif daxil olur.

C ə m ə n . Ura. ura!..

Z ü l e y x a . Leyla, təbrik edirəm... Yaxşı çal.

Y u s i f . Bayramınız mübarək olsun... Neçə belə bayramlara çatasınız... (*Bayramlaşırlar*.)

İ b r a h i m . Yusif, canın üçün elə səni gözləyirdim. Sənsiz ləzzət vermır.

M i k a y ı l (*qapıya tərəf gedib*). Tamaşa, gəlməzsən? Tez ol. (*Tamaşa gəlir, sini üstə şokolad, kakao götürir...*)

Z ə h r a b ə y i m . Kim nə istəyir? Çay, şokolad...

S e a d e t . Mən şankalad istəyirəm.

Z ü l e y x a . Tamaşa, o kankodan bir fincan ver mənə.

L e y l a . Tamaşa, mən şankalat istəyirəm.

C ə m ə n . Xa, xa, xa, xa, xa, xa...

T a m a ş a . Qardaş, sən Allah, bu xanımlara de, mənə sataşmasınlar...

Mikayıl. Xanımlar, mən sizdən çox təvəqqə eleyirəm bizim qızə sataşmayasınız.

Səadət. Tamaşa, mən bilmirəm şankalat yaxşıdır, yoxsa kank...

Tamaşa. Vallah, daha bir də mən buraya gəlməyəcəyəm.
(Qaçır.)

Cəmən. Xa, xa, xa, xa, xa.

İbrahim, Yusif və Ələkbər gedirlər yan otağa.

Züleyxa. Mikayıl, Tamaşa qız doğrudan da tamaşadır... Bunu haradan tapmışınız? Belə də gözəl qız olarmı? Biixtiyar adam həsəd aparır...

Mikayıl. Bu qızı anam qaraçılardan beş manata, qızlığa götürüb; ona görə də mənə qardaş deyir... Bunu çox yerdən istəyən var, amma anam vermir, deyir hələ uşaqdır...

Səadət. Zalım balasının gözləri ceyran gözləri kimi adamı valeh edir.

Leyla. Mikayıl, çağır gəlsin onu bir az danışdırıq... Qəribə uşaqdır...

Mikayıl. Tamaşa, gəl bura...

Tamaşa (*yan otaqdan*). Qardaş, sənin canın üçün ta bir də mən oraya gəlməyəcəyəm, mənə gülürlər...

Mikayıl. Ta gəlməyəcəklər, bəri gəl...

Tamaşa. Necə gəlim ki, sənin canına and içdim ki, ta gəlməyəcəyəm.

Mikayıl. Mənim canımı and içdi, öldürsən də gəlməyəcək.

İbrahim, Yusif və Ələkbər gəlirlər.

İbrahim (*miza yaxınlaşıb*). Zəhra bəyim! Görünür ki, siz burada sahibxanəlik etmişiniz. Bilmək istəyirəm, bu sürəhilarda nə var...

Mikayıl. Mən ərz eleyirəm ki, bu moruğ şərbətidir, bu albalı, bu da zoğal.

İbrahim. Arqadaşlar, doldurunuz piyalələri.

Leyla. Zəhra, sahibxanəlik elə, tök hər kim nə istəyir...

Zəhra bəyim. Baş üstə... Kim nədən istəyir? (*Zəhra bəyim doldurur piyalələri*) Moruqdan, zoğaldan? Mən albalıdan istəyirəm.

İbrahim (*qalxıb ayağa*). Bir neçə kəlmə sözüm var, izin veriniz.
Səslər. Buyurunuz!..

İbrahim. Arqadaşlar, yer üzünün behiştı hesab olunan bizim Azərbaycan çox dövlətli, sərvətli məmələkətdir... Gülzar yaylaqlar, soyuq bulaqlar, meyvəli meşələr, bağlar varımızdır. Muğan çölü, Milin düzü, Şirvan səhrası kimi qara torpaqlarımız, Kür kimi çayımız, içi dolu şahmahilər, qızıl balıqlar, qurtarmaz neft, tükənməz biyan, cürə-bəcür mədənlər varımızdır. Belə sərvətdən istifadə etməməyə səbəb nə olubdur? Səbəb: olmayıbdır elmi-tərbiyə, elmi-sənaye. Kim bais olub bu müsibətə? Nikalayların siyasəti, ruhanilərimizin təsiri... Qalmışdıq qaranlıqda, mədəniyyətdən məhrum... Hal-hazırda, şükür-lər olsun, Şura hökumətinin dövlətindən bu saat Avropada yüzlərcə elm oxuyan yoldaşlarımız var. Yaşasın yoldaşlar, bayramları mübarək olsun!

Cəmən. Afərin, afərin, yaşasın!..

Züleyxa. Ələkbər paxlavanın hamısını yedi qurtardı, bize qalmadı.

Ələkbər. Sənin əlini tutan yoxdur ki! Sən də ye.

Mikayıl (*boşqabı alıb verir xanımlara*). Qalanı sizindir...

Yeyirlər, söhbət edirlər.

Yusif. İzin isteyirəm.

Səslər. Buyurunuz!..

Yusif. Mədəniyyətə mane olanlar, həmd olsun, fot olub getdilər. Azərbaycanda ali məktəblər açıldı, yüzlərcə elm təhsil edən tələbələr əmələ geldi. Kimdir mədəniyyəti bu div qədəmi ilə irəli aparan? Məlumdur ki, Şura hökuməti. Yaşasın belə hökumət, yaşasın ali məktəblərin tələbələri!

Səslər. Afərin, afərin, yaşasın!

Züleyxa. Yusifdən sonra, Leyla, növbə sənindir. Başla, balam.

Leyla. Baş üstə. Mədəniyyət yolunda çalışan qocalarımız da var, biri yazı ilə, biri dili ilə. Onların cəhalət, nadanlıq ilə mübarizəsi, vaxtında çox çətin olub. Onlara bidin, biiman deyiblər. Hətta öldürmək də istəyiblər. Amma onlar meydandan qaçmayıblar. Yaşasın bizim qoca rəhnümlərimiz!

Səslər. Yaşasın, yaşasın! Sən də yaşa, Leyla xanım!..

Zəhra bəyim. Səadət, qalx ayağa, görünüm sən nə deyirsən?

Səadət. Baş üstə. Yoldaşlar, Azərbaycan sərvətlər olmasına görə avropalılar ac qurd kimi gözlərin dikiblər bizim torpağı. Bizim xam mallarımızı aparıb, əndazəsin dəyişib, geri gətirib, bizim özü-müzə artıq qiymətə satıb, qanımızı sorub aparırdılar. Nə etmək lazımdır ki, biz onlara möhtac olmayaq? Olsaq da, bu mərtəbədə yox. Ondan ötrü bizə elmi-sənaye lazımdır. O da ki, şükür olsun, əmələ gəlib. Məktəblər açılıb, yaşasın maarif komissarı və elmi-sənayedə oxuyan cavanlarımız!

Cəmən. Yaşasın!

Tamaşa qapıda durub Mikayıl çağırır. Mikayıl onun yanına gedib qayıdır.

Mikayıl. Atam Hacı Osman və Cavad bəy buraya gəlmək istəyirlər, olarmı?

Səslər. Buyursunlar, çox xoşdur.

Mikayıl (*qapiya yaxınlaşışb*). Ata, buyura bilərsiniz...

Hacı Osman, Cavad bəy daxil olurlar, qonaqlar qalxırlar ayağa.

Cavad bəy və Hacı Osman. Zəhmət nösün çekirsiniz, əyləşüz.

Əyləşirlər.

Hacı Osman. Bayramı-şərifiniz mübarək, Allah sizi həmişə səlamət eləsin. Çox-çox belə bayramlara çatasınız.

Səslər. Sizin də bayramınız mübarəkdir!

Hacı Osman. Balalar, əziz balalar! Mən sizə bayramlıq nə verim? Hər nə istəsəniz verəcəyəm.

İbrahim. Hacı, biz üç bayram edəcəyik, yoldaşlarımız da çoxdur, özümüz də gəzməyə gedəcəyik, iki yüz nəfər tələbə.

Hacı Osman. Cox yaxşı, belə olanda mən sizə beş qoyun verərəm, kəsib kabab elərsiniz.

Səslər. Sağ olun, Hacı!

Ələkbər. Hacı, üzüqaralıq eleyirəm, bağışlayınız!

Hacı Osman. Heç utanma, sözünü de. De qadan alım, sözünü de... Mən bir sadə adamam, varın verən inciməz. Utanma, sözünü de...

Ələkbər. Bu süfrədəki pendir özgə cürə şeydir.

Hacı Osman. Bildim nə isteyirsiniz... Motal. Baş üstə, bir motal da verdim.

Zəhra bəyim. Hacı əmi, bizim darülfünunda üç yüzdən artıq tələbə var, onların içində kasıbları çoxdur.

Hacı Osman. Pul... Nə qədər verim, qızım, pul?.. De, qorxma, de... Nər kimi durmuşam, de... Sənin qadanı alım, məndən incimə... Atanın acığına verəcəyəm...

Məxfi səslər: çox istə, ay qız, çox istə.

Zəhra bəyim. Hacı əmi, beş yüz manat necədir, çox deyil ki?

Hacı Osman. Bax, belə mənim bu gözlərim üstə. Sabah gəl apar et, əziz balam.

Cavad bəy (*ayağa qalxıb*). İzin istəyirəm.

Səslər. Buyurunuz, buyurunuz!..

Cavad bəy. Əziz balalar, hər bir insanın ömründə iki təsəllisi var: biri ümid – gələcəyin yaxşı olmasına, biri yuxu. Həmçinin hər bir millətin yenə də iki təsəllisi var: biri elm oxuyan cavanlardır, biri də yuxu. Elm oxuyan cavanlar olmayanda, qalar xalqa bir təsəlli – yuxu. Xatalı yuxu, xalqı bəlalara düşçər edən yuxu... On il bundan əqdəm, camaatımız xatalı yuxuda olan zaman, üñas məktəbinə uşaq cəm etmək üçün mən dilənçi kimi qapılara düşüb yalvarırdım. Kişilərdən nalayıq, avam sözlər eşidib, olardan ümidiyi kəsib, arvadlara yalvarırdım. Axırda küçələrdən yetim qızları tutub məktəbə toplayanda, elə bilirdim ki, dünyayı-aləmi mənə verdilər. Hal-hazırda, şüklərlər olsun, hara baxırsan məktəb. Kəndlərdə, şəhərlərdə... Sizin bu ittifaqınızı görüb, tələbə qızları, oğlanları bir yerdə, keçmiş halımızı yada salıb, mən aciz qalmışam, söz tapmiram öz şadlığını sizə bəyan edim.

Səslər. Yaşasın, yaşasın!

Cavad bəy. Əziz balalar! Xalqımızın ümidi balalar! Nicat sizin əlinizdədir, qoymayınız camaatımız zülmətdə qalıb, ayaq altında tapdalansınlar.

Səslər. Afərin, afərin, yaşasın Cavad bəy! Yaşa, sox yaşa!

Cavad bəy (*əyləşib*). Hacı, biz gedək, cavanları darıxdır-mayaq... Balalar, səlamət qalınız.

Səslər. Xoş geldiniz! (*Gedirlər.*)

Zəhra bəyim. Ta bəsdir, qalxınız ayağa, bu gün bayram günüdür. Leyla, başla... Kim nə istəyir çal... “Dərbəndi”, “Azərbaycan”, “Brilyant”, “Mustafa Kamal”, “Tamara”...

İbrahim. Əvvəl ev sahibi başlasın, Mikayıl, gəl görək. Zəhra sən də... Bir yerdə... Əl vurunuz... Leyla, “Dərbəndi”...

Leyla çalır, Mikayıl və Zəhra bəyim oynayırlar.

Cəmən. Yaşa, yaşa!
İbrahim. Ələkbər, Səadət xanım! Ya Allah! Əl vurunuz...
“Brilyant”...

Ələkbər ilə Səadət oynayırlar.

Zəhra bəyim. İndi mən çalaram, Leyla gəl bəri, Yusif, başla görək.

Zəhra bəyim çalır, Leyla ilə Yusif oynayırlar.

Cəmən. Ura, ura, ura!..
İbrahim. Zəhra, çal “Mustafa Kamal”. Səadət xanım, gəl... İndi növbə bizimdir. Əl vuruz...

Oynayırlar.

Pərdə

DÖRDÜNCÜ MƏCLİS

ƏFRADİ-ƏHLİ-MƏCLİS

Hüseynəli xan

Bədircahan bəyim

Qulam.

Cavad bəy

Mirzə Həbib

Hacı Sadıq

Leyla xanım

Züleyxa xanım

Yusif.

İbrahim

Vəli kişi

Vaqə olur Hüseynəli xanın otağında. Xan və Bədircahan bəyim əyləşiblər səndəli üstündə.

Bədircahan bəyim. Allah sənin insafını kəssin, kişi! Yazıq qızı o məqama gətirdin ki, evdən qoyub qaçı, gecə-gündüz gözlərindən yaşı tökür...

Xan. Atasının əmrindən çıxan qızı hələ o da azdır. Elə qızın boğazına çatı salıb öldürmək də olar.

Bədircahan bəyim. Səndə insan sıfəti bilmərrə yoxdur. Sən cəlladsan. Sən kiminlə əlləşirsin, de görüm? Bacarmazsan kişi, bu zaman o zaman deyil... Farağat otur yerində, yoxsa bəlaya düşərsən...

Xan (*acıqli*). Çox qudurma, arvad. Atamın ərvahına and olsun, Zəhranın acığını səndən alaram...

Bədircahan bəyim. Vurram, öldürrəm, basaram, kəsərəm, böğaram... Bundan savay sən tamam ömründə hələ bir şey qanmamışsan... Elə sözləri bəlkə Nikalay zamanında deyə bilərdin, indi nəfəsini də çəkə bilməzsən.

Xan. Əstəğfürullah! Lənət sənə kor şeytan ha! Arvad, səsini kəsməzsən?

Bədircahan bəyim. A kişi, bircə ağlın, insafın olsun, yazıq balam səndən ancaq xeyir-dua gözləyir, sözün nədir?

Xan. O məni dost-aşnalar yanında, qohum-əqrəba arasında rüsvay elədi, Allah ona lənət eləsin.

Bədircahan bəyim. Allah sənin özünə lənət eləsin ki, o təhər qızı vadər elədin qoşulub qaçmağa... Dünyayı-aləmi qarışdırın bir-birinə... Camaati bizə güldürdün, başı aşağı elədin, heç naşaq yerə... Genə də lənət sənə...

Xan. Arvad, bəsdir. Arvad, sən ki məni yaxşı tanıyırsan, bilirsən ki, bir yol hırsım vurdı başıma, əlimə düşəni parçalaram... Səsini kəs...

Bədircahan bəyim. Ciyərim odlanır, nəfsim darixir, danişmaya bilmərəm... Zəhradan əl çəkək, a kişi, Allaha bax. Bir belə inadlıq olmaz ki, sən eləyirsən... Zəhra əvvəl-axır bir oğlana gedəcəkdi, ya yox? Axı Səfiqulu Mikayılin əlinə su tökməyə layiq deyil...

Xan. Səfiqulu mənə taydır, çoban oğlu mənə tay ola bilməz!.. Onunla qohum olandan sonra ayağı çarixlı əqrəbası gələcəklər qulluğu-şərifinə... Əyləşəcəklər yuxarı başda. Sən özünü ona tay edə bilərsənmi? Sən naşaq yerə zəhmət çəkirsən, arvad. Cəmi qohum-əqrəba, dost-aşnalar töküldülər üstümə, yalvardılar, qoymadılar məni o maltpapaq çobanın yurdunu tar-mar edəm...

Q u l a m (*daxil olub*). Ağa, bir neçə nəfər gəlibdir, sizi görmək isteyirlər.

X a n. Gəlsinlər... A arvad, sən dur buradan get...

Bədircahan bəyim gedir. Cavad bəy, Mirzə Həbib, Hacı Sadiq, Vəli kişi, tələbələr: İbrahim, Yusif, Züleyxa, Leyla daxil olurlar.

C ə m ə n. Salam əleyküm!

X a n. Əleyküməssalam! Cavad bəy, genə nə olubdu məgər? Yoxsa eşitmişsiniz ki, mənim mülk-maşımı əlimdən alıblar və tamam təmiratlarımı əlimdən çıxarırlar, ona görə gəlmışsiniz mənə başsağlığı verməyə?

M i r z ə H ə b i b. Şükür Allaha, sizə nə olubdur ki, başsağlığı verək? Canın sağ olsun...

X a n. Bəs nə işdən ötəri təşrif götirmişsiniz?

C a v a d b ə y. Xan, cənabınıza məlum olan ədavətə görə Səməd xanın oğlu Səfiqulu xan böyük cəfakarlıq edir. Biməna, nahaq yerə... Bu biməna ədavətin yox olmağı bağlıdır cənabınıza... Bir dəfə buyursanız ki, iş qurtarır. Sakit olsun, şək yoxdur, cəfakarlıq yer qalmaz... Bu barədə səndən rica edirik...

M i r z ə H ə b i b. Xan, ədavətin davam etməyi hər iki tərəfə ziyanırdı. Bir də iş qurtarır gedib... Nə lazım olub işi uzatmaq?..

İ b r a h i m. Biz səkkiz nəfər tələbə "Mikayilliyyə" azarxanasında işləyirik. Çifayda, o həkim ki biz onun rəhbərliyində elm oxuyuruq, Səfiqulu xan onun haqqında böyük cəbr və cəfakarlıq edir... Hətta o dərəcədədir ki, öz azarxanasına gəlib-gedə bilmir... O günləri bir azarlımı təşrif edən zaman bir yekə daş atdlar, o daş pəncərəni sindirib dəydi Zəhra bəyimin ciyinə. Yaxşı ki, başına dəymədi... Yoxsa böyük xəta ola bilərdi... Cənabınızdan rica edirik, belə xətalardan bizi xilas edəsiniz... Ta ki biz rahat öz işimizə məşğul ola bilək...

V ə l i. Xan ağa, mən Hacı Osmanın çobaniyam... Neçə gün bundan irəli Səfiqulu xan öz dəstəsi ilə gəlib, basqın eləyib bir çobanımızı yaralayıb... Əlli, altmış qoyunumuzu qırıb gedibdir. Vallah, bir elə köpəyimizi öldürüb'lər ki, o köpəyin əvəzində olardan üç-dördünü qırşaydıq, genə ürəyimiz dincəlməzdi... İş belə getsə, o köpəyin qanını biz yerdə qoymayacağıq...

X a n. Səsini kəs, heyvərə! Baxınız, belə heyvanlar ilə qızım məni qohum eləyib...

Hacı Sadıq (*Vəliyə*). A kişi, dəlisən, nədir, otur yeridə, axmaq...

Mirzə Həbib. Çoban ki, çoban... Belə vücuddan artıq nə gözləmək olardı?.. Axmağın biri...

Leyla xanım. Xan, cəmi bəşər, nəbatat, heyvanat arasında şəfqətsiz bir təbii qanun var: biri mübarizə əmriddir, biri övladın bağı qalması uğrunda mübarizə və buna bağlı övlada biixtiyar məhəbbət... Bu qanuna görə siz Zəhra bəyimi sevməlisiniz, sevirsiniz və heç bir halda o məhəbbətdən əl çəkə bilməzsınız... Nə qədər acıqlı olasınız, genə o qanunun altında qaca bilməzsınız. Ölənədək: Zəhra, qızım, – deyib bağınızı basacaqsınız. Belə olan surətdə çağırınız Zəhra bəyimi, ona xeyir-dua veriniz, Allah da sizdən razi olsun... Bununla bərabər ədavəti də aralıqdan götürünüz...

Yusif. Xan! Dünyada həkimanə, insana layiq rəftarın əvvəlinci şərti güzəşt etməkdir. Belə olmasa, xan, dünyada daş-daş üstə qalmazdı. Aləm bir-birinə düşmən olardı... Bizim yoldaşlar Mikayıll, Zəhra bəyim namənasib iş görməyiblər... Günah sahibi deyillər. Ona görə rica edirik ki, siz də həkimanə, şəfaətli olub köhnə işlərdən əl çəkib, güzəşt edəsiniz...

Züleyxa. Xan, insanın qiyməti onun əməlinə görədir... Xan, bağışlayasınız, Səfiqulu xanın halından, işlərindən müxbir olduq, belə qət elədik ki, onun qiyməti ikicə quruş da deyil... O ki qaldı Mikayila, ona qiymət qoymaq olmaz... O gecə-gündüz azarxanada fəqir-füqəraya müalicə edib, bimənzur zəhmət çəkir... Xan, Şah Təhmasib babamızın zamanı keçib, güzəşt ediniz... Ədavəti puç ediniz... Mikayıll ilə bərabər azarxanada çalışanların biri də Zəhra bəyimdir... Onun xatirinə dəymək günahdır...

Xan. Bu balaca xanımın buyurmasına görə, mən köhnələr cümləsində oldum. Haqdır. Bizim ərənlərimizdən bizə irsdir: bir söz ki, ağzımızdan çıxdı, qurtardı getdi. O sözdən qaçmaq, ya o sözü dəyişmək ola bilməz... Səməd xana mən söz vermişdim ki, qızım Zəhranı verəcəyəm onun oğlu Səfiqulu xana... Zəhra mənim əmriimdən çıxb getdi, bir qeyri oğlana yoldaş oldu. Ona görə ta o mənim evimə qayida bilməz. Doğrudur, var-yoxum əldən gedib, amma nəslimitməyib və itə də bilməz. Məni öldürmək olar, həbsdə çürütmək olar, amma adımı dəyişmək olmaz.

Cavad bəy. Xan, eşitdiniz bu balaca xanımların nitqlərini? Beşaltı il bundan əqdəm mümkün olardımı bir belə məqam, bir belə halət?

Xeyr, ağla da gəlməzdi... Bu nədir bəs? Nə əlamətdir? Buna təzə əsr deyirlər... Xan, Şərq oyanıb... Qara buluddək asimanda bərq şəfəqilə, göy gurultusu ilə nərə çəkib irəli gedir... Dayanmaz! O yerişi dayandırmaq mümkün olmayıacaq. Nə xan, nə bəy, nə dərviş, nə seyid, nə mollə, nə qazi, nə müctəhid, nə padşah... Əkinçi qardaşlar min ildən artıq zülmətdə, cəbr altında qalıb. İndi inqilabdan sonra gözlərini açıb, ixtiyarların qanıblar... İşçilər bədəstur elə... Oların gələcək yolları işıq, parlaqdır... Şərqdə hər zülm fot olacaq, ədalət, insaniyyət hökmförmə olacaq... Xan, qoy köhnələr yansınlar, batsınlar... Cavanlarımız ayıq olub, çox yaşasınlar. Sazəndələr, qurban sizə, marş!..

Səhnənin dalında marş çalınır, cift-cift gedirlər.

Xan (*tək*). Qızım Zəhra, təzə əsr məni məğlub etdi. Gəl! Gəl, qızım, gəl ayaqlarından öpüm... Gəl... Taxsırımdan keç... Gəl, balam, gəl, əziz balam... (*Bihuş yixılın səndəli üstünə*.)

Pərdə

PUL DÜŞKÜNÜ HACI FƏRƏC

(Məzħəkə, 4 məclisdə)

ƏFRADİ-ƏHLİ-MƏCLİS

Zinyət xanım – mərhum Ağa Heydərin övrəti, iyirmi beş yaşında, Avropa libasında

Yusif – onun oğlu, səkkiz yaşında

Güldəstə – Yusifin dayəsi, otuz iki yaşında

Hacı Fərəc Hacı Ziyad oğlu – altmış yaşında, Ağa Heydərin böyük qardaşı
Kərbəlayı Rəcəb – Ağa Heydərin qoca nökəri.

Balaqardaş – Hacı Fərəcin bacısı oğlu, otuz yaşında.

Rzaqulu – otuz üç yaşında.

Hacı Əli – qırx altı yaşında.

Ağa Qurban – tacir, qırx səkkiz yaşında.

Kərbəlayı Qulam – qırx yaşında.

Mahmud bəy – məhkəmə vəkili, cavan oğlan.

Pristav İbrahim bəy.

ƏVVƏLİNÇİ MƏCLİS

Əhvalat vaqe olur Ağa Heydərin salonunda. Avropa qaydasında bəzənmiş Zinyət xanım, Güldəstə əyləşiblər, Kərbəlayı Rəcəb ayaq üstə.

Kərbəlayı Rəcəb. Çünkü mən həmişə kantorda olurdum, bu evə az gəlib gedirdim, ona görə Zinyət xanım, siz məni yaxşı tanımırısnız, amma, bax, bu Güldəstə məni yaxşı tanır. Mən yalan bilmərəm, oğurluq bilmərəm, həllə-huşluq bilmərəm, odur ki, mərhum Ağa Heydər məndən suvay heç kimə etibar etməzdidi... Banklara pulu mən aparardım, mən götürərdim... Əlimdən hər bir şey gələr, xanım, amma dələduzluq gəlməz. Bax, Allah verə bu ev dolu qızıl olsun, gözümün quyruğu ilə də baxmaram.

Güldəstə. Rəcəb əmi doğrudan da çox təmiz adamdır, amma yaxşıq bir azca bədbəxt olubdur. Bunun yeddi ildir ki, arvadı ölüb, qalıb yalqız. Tikəni yox, bişirəni yox, günü keçir narahat.

Zinyət xanım. Dünyada nə çoxdur arvad. Birini alsın, tikəni də olsun, bışirəni də... Burada bir çətin iş yoxdur ki.

Güldəstə. Mən də çox deyirəm, Rəcəb əmi, yazıqsan get bir Allah bəndəsi al getir, ömrün xoş keçsin. Elə deyir səbr elə, Güldəstə, səbr elə, vaxtı var. Bilmirəm vaxtı haçan olacaq?

Zinyət xanım. Ta burada bir səbr yeri yoxdur, ömür keçir, gün keçir, yeddi il də səbr olarmı?

Kərbəlayı Rəcəb. Xanım, doğrudur, ömür keçir, gün keçir, ancaq mənim bir gözləməm var. O olmasa idi, çoxdan evlənmişdim. Bir kişi var, o gərək olə, ondan sonra mən də onun arvadını alam... O zalim oğlu zalim ölmür ki, ölmür... Öldürməyə də gücüm çatmır... Yeddi ildir ki, elə baxa-baxa qalmışam...

Zinyət xanım. Yox, kərbəlayı! Necə ki, görürəm, elə baxa-baxa qəbrə gedəcəksən. Çünkü nə bilmək olar kim öləcək, kim qalacaq?

Kərbəlayı Rəcəb. Allah qoysa o kişi öləcək, mən qalacağam. Çünkü mən gündə üç dəfə namaz qılıb, Allaha yalvarıram. Bir gün olar ki, Allah mənim duamı eşidər.

Zinyət xanım. Yaziq kişi, yeddi ildir namaz qılıb, gözləyir!.. Görəsən o arvad necə şeydir ki, kişini çöllərə salıb?.. Güldəstə, sən o arvadı tanıyırsanmı?

Güldəstə. Xeyr, tanımiram. Ancaq o gərək ya usta Xəlilin arvadı olsun, ya da ki iranlı var, onun arvadı.

Kərbəlayı Rəcəb. A xanım! Güldəstə özü yaxşı bilir ki, mən nə usta Xəlili tanıyıram, nə də İran əhlindən bir kəsi... Güldəstə iz itirir, vəssalam.

Zinyət xanım. Bəri bax, kərbəlayı, bircə mənə de görüm sən o arvad ilə heç görüşüb danışmışsanmı? Yoxsa elə uzaqdən-azağa ona aşiq-məşəq olmusan?

Kərbəlayı Rəcəb. Doğrusunu ərz eləyim, xanım, mən o arvadlan açıq danışmağa cürət etməmişəm, çünkü o çox yaman adamdır, yaxın durası canavar deyil... Ancaq eyhaminən qandırmışam, o zalim balası da həmişə mənim atmaca sözlərimi özgə cürə yozub, qatıb-qarışdırıb, cavab da verməyə aciz qalmışam.

Güldəstə. O arvad səni istəmirsə, kərbəlayı əmi, acığın tutmasın, namaz sənə kömək etməyəcək. İstəyirsən gündə üç dəfə

namaz qılma, sübhədən axşamadək, axşamdan sübhədək başını möhürə döy, ondan bir şey çıxmayacaq.

Kərbəlayı Rəcəb. Mən ancaq onu bilirəm ki, arvad nə qədər daş ürəkli olsa, onu yola gətirmək olar.

Güldəstə. Atam! Puldan pulun yox, maldan malın, özün qoca, şücaət də ki Allaha şükür, göz qabağında... Buyur görək daş ürəkli arvadı nə tövr yola gətirə bilərsən ki, o gəlib sənə arvad olsun?

Kərbəlayı Rəcəb. Mümkündür, Güldəstə, mümkündür. Belə bax, yixılsan arvadın ayağına, ağlarsan, yalvararsan, arvad nə qədər daş ürəkli də olmuş olsa, axır yumşalar.

Zinyət xanım. Sən ki bunu bilirsən, kərbəlayı, bəs nösün durmusan? Get yixil arvadın ayağına, yalvar, yapış ətəyindən, o da ərindən boşansın, gəlsin sənə, qurtardı getdi. Burada çətin iş yoxdur ki.

Güldəstə. Kərbəlayı əmi, sən gəl çəşma! O arvad elə arvad olar ki, sən onun ayağına yixılarda təpənə bir yumruq çaxar, beynin yerindən oynar, gjıləşərsən... Xasiyyətin bilməyən atın dalına keçməzlər, əmican!

Kərbəlayı Rəcəb. Mən indiyə kimi elə o yumruqdan qorxub, ümidiyi bir tək namaza bağlamışam da...

Zinyət xanım. Kərbəlayı! Xatırına dəyməsin, bişüursan, vallah bişüursan, yoxsa çoxdan işi qurtarmışdin getmişdi...

Kərbəlayı Rəcəb. Mən bişüuram?! Hay, hay! Xeyr a, xeyra, səhviniz var, mənə xanım “hüşt” desəniz, mən quş kimi uçaram. Nə buyurursunuz?..

Zinyət xanım. Çox yaxşı, indi ki sən belə qoçaqsan, “hüşt”! Uç göyə görün necə uçursan? “Hüşt”, “hüşt”! Xa, xa, xa, xa, xa!.. Yox, kərbəlayı, olmadı.

Güldəstə. Allahın yolun düz gedə bilmir, göyə uçmağı qalmışdı... Kərbəlayı əmi, uçaydın ay y...

Zəng vurulur.

Kərbəlayı Rəcəb (*gedə-gedə*). Mənim ahu-naləm bir gün səni tutacaq, Güldəstə! Vallah, billah tutacaq, görərsən! Saxla yadında.

Zinyət xanım. “Mənim ahu-naləm bir gün səni tutacaq, Güldəstə!” Bu özgə söz oldu... Bəs iş belə imiş? Hə? Qocaya yeddi il namaz qıldırıban cənabınız olub, hə? Hə??? Çox yaxşı, indi buyur görün bu necə işdir?

Güldəstə. Nə iş ola bilər, kərbəlayının gjilayı... Deyir sənin kimi bir yoldaşım olsaydı, gecə-gündüz pərvanə kimi başına firlanardım. Nökər kimi qulluq elərdim... Mən də özümü o yerdə qoymayıram ki, guya qanmırıam o nə deyir. Axırda qışqırı: Güldəstə! Sən ki, arifsən, nösün qanmırısan mən nə deyirəm? Budur aramızda olan söhbət.

Hacı Fərəc (*qiraqdan*). Kərbəlay! Mən bu gün neçə nəfər adam çağırıtmışam, gələcəklər, sən dur qapıda, gələn olsa qabaqca mənə məlum elə. (*Zinyət xanım qaçır*.)

Kərbəlayı Rəcəb. Baş üstə, hacı, daqladsız heç kimi buraxmaram.

Hacı Fərəc (*daxıl olub*). Güldəstə, qızım, necəsiniz, salamatınızmı? Necə dolanırsınız?

Güldəstə (*üzü yaşmaqlı*). Şəfaətiniz artıq olsun. Nösün, hacı, yaman dolanmırıq.

Hacı Fərəc. Zinyət xanım necədir, xiffət eləmir ki?

Güldəstə. Necə ki, xiffət eləmir? Gecə-gündüz ağlayır. Elə sahibindən sonra, yəqin ki, ağlayacaq.

Hacı Fərəc (*ucadan*). Güldəstə! Sən bir ağıllı arvadsan, xatırın Zinyət xanımın yanında əzizdir. Sən gərək qoymayasan onu nəinki ağlamağa, hətta fikir-xiffət eləməyə. Mənim də borcumdur sənə artıq-artıq mehribanlıq edib, əlimdən gələn yaxşılığı müzayiqə etməyəm.

Güldəstə. Şəfaətiniz artıq olsun, hacı, əlbəttə, mənim borcumdur. Nə demək istər...

Hacı Fərəc (*aylaşib*). Ola bilərmi zəhmət çəkib Zinyət xanımı çağırısimız gəlsin bura, çünkü qəyyumluğa dair çox vacib işlər var, gərək onunla danışam.

Güldəstə. Hacı! Zinyət xanım naxoşlayıb. Yazıçı bir başağrısı tutubdur ki, tərpənməyə taqəti yoxdur. Bu yan otaqda yatır.

Hacı Fərəc (*ucadan*). Şəhərdə nə qədər həkim var, mən bu saat hamısını tökərəm bura. Necə ola bilər ki, Zinyət xanımın başı ağrısın, mən də rahat əyləşim yerimdə? Elə iş ola bilməz. Hər tərəfə fayton göndərərəm, həkimlərin hamısını yiğaram. (*Qalxır getməyə*.)

Güldəstə. Zəhmət çəkməyiniz, hacı, bir azdan sonra başağrısı çəkilib gedər. Bu əvvəlincə dəfə deyil. Bir balaca ki, ağladı, o saat başağrısı əmələ gəlir.

Hacı Fərəc (ucadan). Güldəstə, and olsun getdiyim Beytə, yüz iyirmi dörd min peyğəmbərə, on iki imama, Qurani-əzimə, atamın ərvahına, Zinyət xanımın rahatlığı və səlamətliyi üçün mən canımdan, malımdan keçərəm. Zinyət xanım məgər kimdir və kimin yadigarıdır?

Güldəstə. Allah sizdən razı olsun, hacı. Zinyət xanımın da sizdən sıvayı bir kəsi yoxdur. Əlbəttə, siz gərək onun fikrini çəkəsiniz.

Hacı Fərəc. Əlbəttə, əlbəttə! Mənim borcumdur... Bəri bax, Güldəstə, bu kağızın arasında bir qədər pul var. Apar Zinyət xanım qoysun sandığa, lazım olduqca xərcləsin.

Güldəstə. Necə ki mən bilirəm, evdə pul çıxdur. Hacı, yəqin ki, bu pulları Zinyət xanım almayaçaq. Çünkü siz xahiş edirsiniz, baş üstə, aparram. (*Pulu alib gedir.*)

Hacı Fərəc (tək). Zinyət xanım! Sən özlüyündə mənə lazım deyilsən, amma sənsiz də bir belə dövlət ələ gelməz. Həmin o sər-mayədir məni dəli-divanə edib, rahat qoymayan. Zarafat deyil, dörd dəst iki-üç mərtəbə evlər, səkkiz dükan, altı yerdə bağlar, hamam... Cəmi banklarda nəqd pullar... Özünü yığışdır, Hacı Fərəc! Zinyət xanıma müştəri çoxalacaq, yatma, sərhesab ol, kişi! Yoxsa arvad əldən çıxar, dövlət keçər yad əlinə, evin yixıllar, yaman günə qalarsan, genə başlarsan qoyun dərisi satmağa.

Güldəstə (qayıdır). Zinyət xanım ərz eləyir ki, Allah hacını bizə çox görməsin, Allah onun ömrünü uzun eləsin, nə qədər o var, mən hər bir işdən arxayın olacağam. Təvəqqə edirəm ki, hər nə qədər pul vüsul olsa, hacı versin banka... Bu saat evə pul lazım deyil. (*Pulu qaytarır.*)

Hacı Fərəc (ucadan). Haqq sözdür, bərəkallah Zinyət xanım. Mədaxıl gəldikcə verəcəyəm banka, (*yavaşça*) qızım, bəlkə sənin özünə pul lazım ola?.. And olsun Beytə, atamın ərvahına, müzayiqə olmayıacaqdır ha!..

Güldəstə. Şəfaətiniz artıq olsun, hacı... Çox razıyam, Allah sizdən razı olsun. Hələ ki, mənə pul lazım deyil, lazım olsa, ərz elərəm.

Kərbəlayı Rəcəb (daxil olub). Hacı! Hacı Əli gəlibdir... Sizi görmək istəyir...

Güldəstə qaçıր.

Hacı Fərəc. Buyursun, buyursun!

Kərbəlayı Rəcəb gedir.

Hacı Əli (*daxil olub*). Salam əleyküm.

Hacı Fərəc. Əleyküm salam! Hacı, sən çox xoş gəlmisən, səfa gətirmisən. Buyur, qadan alım, bax burada əyləş.

Hacı Əli. Hacı, sənin kefin, damağın?.. Necəsən, kişi? Əhvalin necədir? Maşalla, göz dəyməsin, cahillaşmışan, hacı!

Hacı Fərəc. Xeyr a... a!.. Harda ki... İş çoxdur, hacı, gecə-gündüz əlləşirəm. Axırı nə çxacaq, bilmirəm.

Hacı Əli. Bir belə mülkləri dolandırmaq, əlbəttə, asan iş deyil... Nə əcəb, hacı qardaş, məni yada salmışan?

Hacı Fərəc. Sizə o dükanlar barəsində zəhmət vermişəm, icarə vaxtından xeyli keçib, təzə müştərilər çıxıb, ikiqat qiymət verməyə hazırlırlar.

Hacı Əli. Xeyr, xeyr, hacı, səhviniz var. Mənim hələ iki il vaxtim var. Ancaq, çünki mən burada olmamışam, İrana getmişdim, bir il yarımin haqqı çatmayıb.

Hacı Fərəc. Ola bilər ki, mən səhv etmişəm, bağışlayın. Ancaq hacı qardaş, çünki bu saat bizə pul çox lazımdır, ona görə sizdən təvəqqəf edirəm mənə kömək edəsiniz.

Hacı Əli. Borcumdur, icarə pulu eyləyir 28 min manat. Gətirmişəm, buyurunuz sayınız. Min-min toplamışam saymaq asan olsun.

Hacı Fərəc pulu sayı, Hacı Əli divardakı şəkillərə baxır.

Hacı Fərəc. Düzdür... Allah sizdən razı olsun. Buyurun, bu da sizin qəbziniz

Hacı Əli. Bəndəyə görə ta bir qeyri qulluğunuz varsa, buyura bilərsiniz, hacı.

Hacı Fərəc. Çox sağ oluz, hacı, elə bu pulları ki verdiniz, bu özü mənim üçün bir böyük mərhəmət oldu.

Hacı Əli. Onda izin verin getməyə.

Hacı Fərəc. Buyura bilərsiniz, qadan alım.

Hacı Əli gedir.

Hacı Fərəc (*tək*). İyirmi səkkiz min manat ağızda deyilər. Belə-belə pul gəldikcə gözlərimə işiq gəlir. Ciynimdə qanlı qoyun dərisi satmaqdan təngə gəlmışdım. İndi gün-gündən gümrəhlanıb

dönürəm bir cavan oğlana... Yusif səkkiz yaşındadır, o gəlib yetişənədək mən yükümü tutaram. Ancaq Zinyət xanım gərək bu evdən çıxmاسın, mənim yoldaşlığımı qəbul etsin. Yoxsa quru yurdda qalaram. Cahü cəlal əldən gedər. Huşyar olmaq gərək... Müskülgüşə puldur, pul! Pulun belə mən qadasın alım.

Kərbəlayı Rəcəb (*daxıl olub*). Hacı! Kərbəlayı Qulam gəlib sizi görmək isteyir.

Hacı Fərəc. Burax gəlsin. (*Kərbəlayı Rəcəb gedir*.) Gəlsin görək qaraçı oğlu qaraçı nə pəstaha açacaq...

Kərbəlayı Qulam (*daxıl olub*). Hacı, sənin sabahın xeyir, günortan xeyir, axşamın xeyir, bu vaxtin xeyir, sonra salam əleyküm!

Hacı Fərəc. Əleyküm salam, kərbəlayı. Buyur əyləş. Əyləş görək, nə var, nə yox?

Kərbəlayı Qulam. Hacı, özünüz bilirsiniz ki, mərhum Ağa Heydərin hamamı mənim icarəmdədir. Ağa Heydər naxoş olmağına görə icarə pulu ona çatmayıb. Mənim hesabımı görə sizə verəcəyim əvvəl-axır altı min manatdır. Çünkü hamamın günbəzi uçmuşdu, mən böyük xərc qoyub onu təmir etmişəm.

Hacı Fərəc. Mən günbəz-mümbəz bilmirəm, qardaş. İcarə pulu iyirmi dörd min manatdır. Burada artıq danışq ola bilməz. Çox təvəqqə eləyirəm, başağrısı verməyəsən.

Kərbəlayı Qulam. Qurban sənə, hacı, yetimin bir o qədər pulu ki, cənabınızın cibisdanına təşrif aparır, başağrısı bir böyük əziyyət deyil... Sən gəl o pulların ondan birini ver mənə, ondan sonra götür bir zorba çomağı, vur başımı parçala... hmm... Necədir? Razisanmı?

Hacı Fərəc. Vodə! Sarsaq-sarsaq danışma! Pulları gətir bəri, get işləməyinin dalınca. Axmaq!

Kərbəlayı Qulam. Hacı, gəlsənə bir sevda vuraq, nə lazımdır məhkəməyə çapmaq; o iyirmi dörd min manatdan yarısı mənim olsun, yarısını da sən qoy cibisdanına, qoca kişisən... hm?.. Necədir? Yaxşı sevda deyilmə, hacı!

Hacı Fərəc. Bu nə təklifdir sən mənə eləyirsən? Məgər sən müsəlman deyilsən? Əger müsəlmənsən, gərək Allahın hökmündən xəbərdar olasan. Məgər bilmirsən ki, xudavəndi-aləm öz Qurani-şərifində yetimlər barəsində nə buyurubdur. “Vəla təkilü əmvaləküm, ilə əmvaləküm”. Yəni, yetimin malını öz malınıza məxlut edib yeməyin. “İnnəhü hübən kəbirə”. Yəni, yetimin malını yemək böyük

olan günahdır. Qardaşım kərbəlayı, yoxsa fikrin məni cəhənnəm odunda yandırmaqdır? Eyib olsun sənə kərbəlayı!

Kərbəlayı Qulam. Ay hacı, ay hacı! Sən get Quran ayəsini elə adama gətir ki, səni tanıyan olmaya. Biz ki, Allaha şükür, bir-birimizi yaxşı tanıyıraq, kəndirbazlıq nə lazıim, atam?

Hacı Fərəc. Əstəğfürullah! Lənət sənə, kor şeytan ha! Vodə, sənin canın mənim əlimdədir ki! Sixaram, axır suyun damar... İstəyirsənmi müqaviləni pozub, səndən iki yüz min manat cərimə alım, hə? İstəyirsənmi?..

Kərbəlayı Qulam. İndi ki, bele oldu, hacı, hər nə əlindən gəlir, müzayiqə eləmə... Məhkəmədə danışarıq. Mənə də Kərbəlayı Qulam deyərlər, hacı. And olsun Allaha pəsəgin çıxardaram.

Hacı Fərəc. Mən hamamı sənin əlində qoysam, bu papağım mənə haram olsun. Dur, bu saat sürün gözümün qabağından! Dur, rədd ol, heyvərə!

Kərbəlayı Qulam (*gedə-gedə*). Buyurursunuz günbəz-mümbəz bilmərəm, həəə? Cox yaxşı, çox əcəb... Məhkəmədə baxarıq. (*Gedir*.)

Hacı Fərəc (*tək*). Bihəyanın təklifinə baxuz... Gör kimə tələqurmaq istəyir? Fərəcə! Sənin kimi vücuqları mən çaya susuz apararam, susuz gətirərəm, cənab Qulam...

Kərbəlayı Rəcəb (*daxıl olur*). Hacı! Tacir Ağa Qurban coxdandır gözləyir...

Hacı Fərəc. Buyursun, buyursun... Bu yaxşı adamdır.

Ağa Qurban (*daxıl olub*). Salam əleyküm, hacı!

Hacı Fərəc. Əleyküm salam, Ağa Qurban! Sən çox xoş gəlmisən, səfa gətirmisən, buyur əyləş, qadan alım. Bax, burada əyləş.

Ağa Qurban (*əyləşib*). Hacı, nə əcəb məni yad etmisiniz, nə işdən ötrü?

Hacı Fərəc (*əlində dörd veksil*). Sizin dörd təməssükünüz var, o barədə sizə zəhmət vermişəm... Məhkəməyə hesabat verəcəyəm, ona görə...

Aşa Qurban. O təməssükləri ki, pul təməssükləridir, hacı qardaş. Cünki o vaxt borcum var idi və tələbkarlar hazırlaşmışdılar evlərimi satmağa, mən o təməssükləri verdim mərhum Aşa Heydərə ki, evlər satılonda, o da girsin torqa, öz haqqını alsın, sonra versin mənə. Torq baş tutmadı, tələbkarlarla düzəlişdik, evlər satılmadı. Təməs-

süklər qaldı Ağa Heydərə. Mən ondan təvəqqə elədim təməssükləri cırıb atsın, o da söz verdi... Görünür ki, təməssükləri tələf etməyib, yəqin ki, yadından çıxıb. Yoxsa mərhum etibarlı vücud idi.

Hacı Fərəc. Ağa Qurban! Mən qəyyumam, qardaş, bu təməssüklər, əvvəla, Ağa Heydərin kitablarında yazılıb, məlumdur ki, siz buyuran təməssüklərdən deyil. Bir də məhkəmə məmuru bu təməssükləri siyahıya salıb, mənə tapşırıb; mənim borcumdur təməssükləri göndərim nataryusa protestə... Yoxsa məni işə salarlar.

Ağa Qurban. Eybi yoxdur, göndər! Hərgah istəyirsən Ağa Heydəri şüglüzümə edəsən, yüz iyirmi min manatı məndən al zorən... Mən öyrənmiş canam...

Hacı Fərəc. Əlacım yoxdur, qardaş, neyləyim? Necə mən iki yerdə yazılmış təməssükləri gizlədim?

Aşa Qurban. İndiyə qədər mənim təməssüklərim protestə getməyib. Ümidim var ki, hacı, siz də elə iş etməyəcəksiniz. Xudahafiz! Mən getdim...

Hacı Fərəc. Xoş geldiniz... Bir neçə gün gözləyəcəyəm... Sonra təməssüklər öz yolu ilə gedəcək...

Aşa Qurban gedir.

Hacı Fərəc (*tək*). Sərkar Aşa Qurban tacir bir rəml idı atdı, sonra gördü ki, xeyr, tutmadı, bitmədi. Protestdən qorxub, pulu tamam-kamal götürüb verəcək... Bu təməssüklərin varlığının bilən yox və heç bir yerdə yazılmayıb... Dörd yol səkkiz, elər iyirmi. Xeyr, eləyir otuz iki min manat, nəqdcə mənim halal malim... Elə tək bu sərmayə mahir əldə böyük sərmayədir. Zinyət xanım sağ olsun, ver dalı gəlsin, gülüm. Güldəstə, Güldəstə, bir bəri çıx görüm, ay qız.

Güldəstə (*gəlib*). Nə buyurursunuz, hacı?

Hacı Fərəc. Gəl eyləş, dərdim var, söyləyim...

Güldəstə. Sizin nə dərdiniz ola bilər, hacı? Canın səlamət, pul çox, ta dərd nösün olsun?

Hacı Fərəc. Doğrudur, canım səlamətdir, bədənim poladdan bərk, özüm saz, iyirmi yaşında cavan təki...

Güldəstə. Allah eləsin, ay hacı... Xırda xanım necədir, hacı? Nə əcəb o buraya gəlmir?

Hacı Fərəc. Xırda xanımı boşadım getdi...

Güldəstə. Nə danışırsan, hacı? Otuz beş illik yoldaşı boşadın nədir? Ola bilməz ki, adam birdən-birə yuvasını dağdırıb, uşaqlarını yetim qoya.

Hacı Fərəc. Sən bilmirsən, Güldəstə. O arvad otuz beş il məni cəhənnəm oduna yandırıb, qudurmuş it kimi məni dalayıb. Axırı məni təngə gətirdi, boşadım getdi.

Güldəstə. Bağışlayınız məni, hacı! Bisəbəb, bigünah beş uşağın anasını at bayıra. axır nainsaf işdir...

Hacı Fərəc. Keçmiş ola... Artıq danışmaq lazımlı deyil. Mən səni qeyri işdən ötrü çağırımışam...

Güldəstə. Buyurunuz görüm nə işdir?

Hacı Fərəc. Güldəstə! Sən bilirsən ki, Ağa Heydər, yazıq qardaşım böyük dövlət qoyub gedib. O dövlətə görə Zinyət xanımı hər bir tərəfdən müştərilər çıxacaq. Lotu-potu, atasından bixəbər adamlar... Hərgah Zinyət xanım bunların birisinə getsə, dövlət badi-fənaya gedəcək, bişək, Zinyət xanım, balası Yusif ilə qalacaqlar quru yurdda... Ona görə lazımdır bir təmiz adam, dünyagörmüş, girsin araya, qoymasın bu cahü cələli bərbad olmağa. Əlavə, yad adamin bu evə daxil olmasına heç bir zaman mən razı ola bilmərəm.

Güldəstə. Sözünüz haqqdır, hacı. Ancaq bir az tezdir. Çünkü el adetinə görə il tamam olmamış o barədə söhbət ola bilməz

Hacı Fərəc. Eybi yoxdur, qalsın, sonra vaxt olar, danışaraq... (Gedir.)

Güldəstə (*tək*). Köpəyin fikrinə bax! Qadam ağızına! Qadam keçəl başına!

Zinyət xanım və Kərbəlayı Rəcəb gəlirlər.

Zinyət xanım. Hacı cənabları nə danışırdı?

Güldəstə. Hacı lənəttullah, arvadı Xırda xanımı boşayıb... Qeyri fikrə düşübüdür. Buyurur ki, canım səlamətdir, bədənim poladdan bərk, özüm saz, iyirmi yaşında cavan kimi...

Kərbəlayı Rəcəb. Tuş... Tuş! Tu...u...u...ş!

Güldəstə. Əlavə buyurur ki, yad adamin bu evə sahib olmasına mən heç halda razı ola bilmərəm.

Zinyət xanım. Aşkar görünür ki, qoca dəli olub. Ağa Heydər-dən qalan sərmayə kişinin ağlını başından çıxarıb.

Kərbəlayı Rəcəb. Özündən gedəsən, ay hacı!
Zinyət xanım. Bəs sən haciya nə cavab verdin?
Güldəstə. Dedim: ay hacı, hələ tezdir, get ay batandan sonra
gəl. Yavaş ye, boğazında qalar.

Cəmən. Xa, xa, xa!.. Xa, xa, xa!..

Kərbəlayı Rəcəb. Keçinin qoturu bulağın gözündən su içər.
Qarnı tox olan köpək gecə ulduza hürər – burda deyiblər ha... Xa, xa,
xa... Xa, xa, xa... Xa, xa, xa...

Güldəstə. Məlun! Lənətullah! Heç gör namusu olan şəxs
qardaşının yerinə girərmi?! Keçəl qırışmal, sənancaq sərmayə
axtarırsan, amma yavaş ye, boğazında qalar!

Zinyət xanım. Kərbəlayı! Bir də de, keçi nə təhər?

Kərbəlayı Rəcəb. Keçinin qoturu bulağın gözündən su içər.
Qarnı tox olan köpək gecə ulduza hürər. Xa, xa, xa... Xa, xa, xa... Xa,
xa, xa...

Pərdə

İKİNCİ MƏCLİS

Əhvalat vaqe olur həmin otaqda. Hacı Fərəc əyləşib səndəl üstə, yanında dəsmal, içi
dolu xüşkəber.

Hacı Fərəc (*Yusifi qucaqlamış*). Əziz balam, sevgili balam!
Gör əmi sənin üçün nələr götürib eyy... Cibini aç görüm (*Ciblərini
xüşkəbərlə doldurur*.) Oğlum, əmin sənə qurban, rus arvadı madam
sənə yaxşı baxırmı?

Yusif. Bəli, yaxşı baxır.

Hacı Fərəc. Əmin sənə qurban, yeməyə nə verir?

Yusif. Süd, yumurta, yağı, bulka, şakalad, sup, katlet, bişmiş
alma...

Hacı Fərəc. Əmini çox istəyirsənmi? Əmin sənə qurban.

Yusif. Nə üçün istəmirəm, istəyirəm.

Hacı Fərəc. Çox sağ ol! İndi get məmənin yanına, bu dəsmalı
da apar ver sənin üçün saxlasın... Get dərdin alım! (*Yusif gedir*.)

Hacı Fərəc (*tək*). Ancaq doqquz ildən sonra qəyyumluqdan
çıxacaq. O vaxta qədər kim bilir sağ qalacaqmı? Zinyət xanım mənim

təklifimi qəbul etməsə, dövlət əldən çıxacaq. Allahın köməkliyi ilə, pul gücü ilə əgyarları qoymaram Zinyət xanıma yaxın gəlsinlər. Ancaq çalışmaq gərək, Zinyət xanıma sübut etmək gərək, bilsin ki, Hacı Fərəcə tay bir kəs ola bilməz... O sərmayədir gecə-gündüz məni dirildən. Baxınız, köcdən azmış it kimi yorturam bu evdən o eve. Divanxanalarda bütün məmurları təngə gətirmişəm. Biri deyir: hacı bərizayı-xuda¹, əl çək yaxamdan. Biri deyir: rədd ol başımdan. Biri deyir: köpək yenə təşrif gətirdi... Bunların hamısına dözürəm.

Kərbəlayı Rəcəb (*daxıl olub*). Hacı, Balaqardaş sizi görmək isteyir.

Hacı Fərəc. Qoy gəlsin görüm genə nə var? (*Kərbəlayı Rəcəb gedir*.) Zalim oğlu zalımı görməyə gözüm yoxdur. Hər onu görəndə qanım qaralır, darixiram.

Balaqardaş (*daxıl olub*). Ay dayı! Sən arvadını nösün boşamışan, hə? Bisəbəb, bigünah! Heç utanmırısanmı? Məgər qorxmursan onun qohum-əqrəbasından? Dərinə saman təpərlər axı!..

Hacı Fərəc. Ada, qudurmusan nədi? Nə cürət edib bu sözləri mənə deyirsən həəə? De görüm! Özünə bax, başından böyük sözünə bax! Sürün bu saat gözümüz qabağından, heyvər!

Balaqardaş. İslərdən xəbərin yoxdur, a dayı? Tamam şəhərdə, küçələrdə, dükanlarda, hamamlarda heç bilirsən sənin haqqında nələr danışırlar? Hələ, rəhmətliyin oğlu, mənə bir fors da satırsan?

Hacı Fərəc. Ada, səsini kəs! Durram vallah dişlərini tökərəm! Səsini kəs deyirəm sənə!

Balaqardaş. Səsimi necə kəsim ki, hara gedirsən xa, xa, xa, xa, xa, xa... Hacı Fərəc altmış yaşında, saqqalı tünd rəngləyib, ayağında cir-cir çəkmə, girib eşqbazlıq meydanına: xa, xa, xa, xa, xa!..

Hacı Fərəc. Atamın ərvahına bu sözlərin hamısını özündən qayırırsan! Ada, sənə nə borc? Sən get öz dərdinin dalınca, balam!

Balaqardaş. Mən sənin bacın oğlu deyiləm? Mənim yanımıda belə sözlər danışılanda axır az qalır bağrim çatlaşın, tab edə bilmirəm. O günləri Kərbəlayı qulam düşüb şəhərin canına, olmayan sözləri sənin haqqında danışır. Deyir hacı qəyyum olub, yetimin malını ac qurd kimi basıb yeyir. Dünənədək ciyində qanlı qoyun dərisi satan hacı lənətullah indi özü üçün qırx min manatlıq ev alır. Hər gün ipək dəsmal əlində, içində xüşkəbər yortur xanının qulluğu-şərifinə... Mən

¹ Allah xatırınə

inanmırıam, dayı. Mən ancaq onu bilirəm ki, ölündək qoymayacağam bir kəs gəlib dayımın dövlətinə sahib olsun. Yaxın gəldimi, parçalanacaq.

Hacı Fərəc. Mən özüm də heç vaxt razi olmaram ki, bir belə sərmayə-dövlət keçsin bir yad oğlunun əlinə. Hər nə danışırlar qoy danışınlar... Hamısı paxilliqdandır. Sən qulaq asma, işində ol və bundan sonra mənimləbihörət danışma. Rədd ol get!

Balaqardaş. Mən gedirəm, görüm hansı əjdaha bu qapıya yaxın gələ bilər. (Gedir.)

Hacı Fərəc (*tək*). Meyitini görüm, Balaqardaş! Sən lap naħaq belə fikrə düşürsən. Mən axmaq deyiləm bir belə sərmayədən əl çəkim... Pul əlimdə, ağlım başımda. Bir beş mindən, on mindən əl çəkərəm, dünyayı-aləmi çaxnaşdırram bir-birinə, ancaq Zinyət xanımı əldə saxlamaq gərək. Kərbəlayı Rəcəb! Kərbəlayı Rəcəb! (Çağırır.)

Kərbəlayı Rəcəb (*daxıl olur*). Nə buyurursan hacı?

Hacı Fərəc. Kərbəlayı, sən bir dünyagörmüş, bu evə xeyirxah, hər tərəfdən xəbərdar, huşyar adamsan. Mən istəyirdim Zinyət xanım barəsində səninlən bir balaca məsləhət edəm. Necə bilirsən, kərbəlayı. Zinyət xanım bir cavan oğlana getsə yaxşıdır, yoxsa bir ahıl, namaz qılan Allah bəndəsinə getsə?

Kərbəlayı Rəcəb. Zəmanə cahılları, hacı, şarlatanlıqdan sıvay bir şeyə məsrəf deyillər. Əlbəttə, Zinyət xanım bir dünyagörmüş, Allahın təmiz bəndəsinə getsə yaxşıdır. Heç olmasa dövlət badi-fənaya getməz.

Hacı Fərəc. Afərin, maşallah, kərbəlayı. İndi bildim ki, səndə ağıl, şüur var imiş. Kərbəlayı, and olsun Beytə, yüz iyirmi dörd min peyğəmbərə, on iki imama, Qurani-əzimə və atamın ərvahına, səni dünyada biqeyd elərəm, hərgah sən bu işdə mənə qardaşlıq etsən.

Kərbəlayı Rəcəb. Bax, mənim bu gözlerim üstə... Arxayın ol, hacı... Mən yavaş-yavaş Zinyət xanımın qulağını dolduraram, sonra görək qəza nə istəyir.

Hacı Fərəc. Çox yaxşı. Hələ ki, bu iki yüz manatı qoy cibış-dana, sonra mən borcundan çıxaram, Allah qoysa, Allah qoysa. (*Zəng vurulur*.)

Kərbəlayı Rəcəb (*gedə-gedə, pul əlində*). Şərafətiniz artıq olsun, hacı, Allah mətləbini versin inşallah! (Gedir.)

Hacı Fərəc (*tək*). Cahanda müşkülgüşa puldur, pul... Pulun belə qadasın alım mən, qadasın. İş düzələndən sonra, qurban olum o günə, sərmayə keçəcək əlimə, onda mənə deyəcəklər Ağa Hacı Fərəc ağa! İndiyə kimi mənə məhəl qoymayan adamlar məni görəndə ikiqat olub, baş vuracaqlar... Hacı, necəsiz, səlamətsinizmi? Kefiniz necədir?.. Allah eləsin, Allah eləsin... Mənimlə belə danışacaqlar... Pəh, pəh, pəh, fəda olum o günə!..

Kərbəlayı Rəcəb (*gəlib*). Hacı ağa! Rzaqulu gəlib, sizi görmək isteyir.

Hacı Fərəc. Buyursun... (*Kərbəlayı Rəcəb gedir.*)

Rzaqulu (*daxıl olub*). Salam əleyküm!

Hacı Fərəc. Əleyküm salam! Əleyküm salam! Rzaqulu, sən çox xoş gəlmisən, səfa götirmisən. Gel, əyləş görün nə var, nə yox?.. Bax burada, yanında əyləş. And olsun Beytə mən səni balalarımcı isteyirəm.

Rzaqulu (*ayləşib*). Çox sağ oluz, hacı. Bilirsiz, hacı, mən nə işdən ötrü gəlmisəm qulluğuunuza? Bu saat qapıda Balaqardaş mənə rast gəlib başladı ki, səndən çox-çox təvəqqə edirəm bu ətrafa dolaşmayasan, yoxsa yaxşı olmayıcaq. Dedim, qardaş, qoy hələ bir az döşün atlanıb düşməsin, sonra görün mən nə üçün bu ətrafa dolanmayım... Özün bilirsən dedi, dolanma deyirəm, dolanma, vəssalam. Sizdən çox təvəqqə edirəm, ona deyəsiniz bir də belə qələtləri eləməsin, yoxsa onu elə yox elərəm ki, bilməzlər dağ getdi, ya aran getdi.

Hacı Fərəc. İnanırsanmı, Rzaqulu, mənim onu görməyə gözüm yoxdur. Bir belə utanmaz, bihəya insan mən görməmişəm. Bihə-yalığına bax ki, gözəl-göyçək arvadı ola-ola, girib meydana ki, bir kəsi qoymayacağam bu qapiya yaxın gəlsin, dayımın dövlətinə malik olsun.

Rzaqulu. Qoy o məni yaxşı tanısın, mənə öcəşməsin, xataya salmasın, hacı! Hacı, məni bağışlayınız, mən də bu qapıdan el çəkmə-yəcəyəm, qoymayacağam bir kəs bu qapiya yaxın gəlsin. Balaqardaş dövlətçün çalışır, mən də kor deyiləm. Bir azca bəlkə mən ondan hələ karliyam da. Nösün o olsun, mən olmayım?

Hacı Fərəc. Rzaqulu! And olsun Beytə, sənin xatırın mənim yanında həmişə əziz olub, nəhayət mərtəbədə sənə möhübbəm... Sənə dürüst söz verirəm ki, o işdə sənin üçün əlimdən gələn köməyi

edəcəyəm. Çünkü Balaqardaş heyvanın biri o dövlətə layiq deyil. Ancaq o xatakun da bu qapıdan əl çəkmir. Kəsəcəyəm, odlayacağam deyib durur... Öz aramızdır, dövlət də dövlət deyil, həddən ziyadə sərmayədir, heç kimə müyəssər olmayan sərmayədir...

Rzaqulu. Hacı! Əgər mən də adam oğlu adam ollam, ölenədək canımı, malımı sizə qurban elərəm. Hələ ki, xudahafiz...

Hacı Fərəc. Xoşuma gəldin, qadan alım... Get, arxayıñ gözlə. (*Rzaqulu gedir.*) Bu iki hərifin tutuşmasın mən öpüb gözlərim üstə qoyaram... Bunları bir-birinə qısqırram, hər ikisi birdən badi-fənaya gedər. Meydan qalar xali... Təbiidir ki, iki alov bir-birinə rast gələndə birləşib, ucalıb şiddətli yanıb, hər ikisi birdən sönər. Görək, pənah bərxuda! (*Çağırır,*) Güldəstə! Güldəstə! Bir bəri çıx görüm. (*Güldəstə gəlir.*) Qızım, bir vacib işim var, ona əməl etmək gərək.

Güldəstə. Nə işdir, hacı?

Hacı Fərəc. Balaqardaş Rzaqulu ilə tutuşublar, o deyir Zinyəti mən alacağam, bu deyir xeyr, mən alacağam. Balaqardaşın bir gözəl arvadı, üç uşağı, Rzaqulunun iki arvadı, bir-birindən gözəl beş uşağı. Bunlar özlərini öldürürülər, tek dövlətdən ötrü. Ona görə bundan sonra dalanın qapısı həmişə gərək bağlı ola və Kərbəlayı Rəcəb evdən kənara çıxmaya. Qandın?

Güldəstə. Hacı, biz özümüz işdən xəbərdarlıq. Ona görə qoy-marıq dalan açıq qalsın.

Hacı Fərəc. Mən, əlbəttə, qoymayacağam ki, dövlət yad adəmin əlinə keçsin. Xudanəkərdə, Zinyət xanım bir yad adama getsə, onda mən Yusifi ona verməyəcəyəm. Zinyət xanım özü ağıllıdır. Onun xoşbəxtliyi ondadır ki, bu evdən bayira çıxməsin, qalsın balasının yanında və malı-dövləti şarlatanların əlinə keçib yox olmasın.

Güldəstə. Hacı, yəni Zinyət xanım evdə qalsın və sizi də yoldaşlığı qəbul etsin? Belə buyurursunuzmu?

Hacı Fərəc. Hə də! Dövlət dağılmışın, qalsın Yusifə və onun anasına... Qəsdim budur. Heç bir şey mənə lazımdır, məgərinki onların səlamətliyi və rahatlığı.

Güldəstə. Çox gözəl, mübarək işdir, hacı. Hərgah Zinyət xanım razı olsa...

Hacı Fərəc. O işdə mənim ümidim bircə sənədir. Güldəstə, and olsun Beytə, yüz iyirmi dörd min peyğəmbərə, on iki imama,

Qurani-əzimə, atamın ərvahına, səni dünyada biqeyd elərəm. Qızılı, ləl-cavahirə münəvvər elərəm, hərgah sən bu işi düzəltənən.

Güldəstə. Baş üstə, gözlərim üstə, hacı, kömək elərəm, inşallah, sənin uşaqların da mənə duaçı olarlar...

Hacı Fərəc. Görüm də, görüm də, başına dolanaram ki... (*Gedir.*)

Güldəstə (*qapıya baxıb*). Getdi, xa, xa, xa, xa, xa... xa... xa... Keçəl başın üçün, hacı, sənə kömək edəcəyəm, xa, xa, xa! Aldın ay... Xa, xa, xa... Xa, xa, xa...

Zinyət xanım (*daxil olub*). Nə olub, bacı, kəklik kimi qaqqlı-dayırsan? Ağzı köpüklənə-köpüklənə hacı yenə nə danışırdı?

Güldəstə. Hacı məni qızılı, ləl-cavahirə münəvvər edib, aşkar girdi meydana... Deyirəm, hacı, məqsədiniz odur ki, Zinyət xanım sizi yoldaşlışa qəbul etsin, belə deyilmə? Deyir hə də, hə də!..

Zinyət xanım. Ay sağ ol, hacı, sağ ol! Xa... xa, xa, xa... hə də, hə də, xa, xa, xa, xa.

Güldəstə. Hacı elə qələt eləyir ki, it yesə gözləri ağarar. Başı keçəl, dişləri tökülb, danışanda da ağızının suyu fantan eləyir. O səni istəmir. Onu dəli-divanə edən sənin dövlətindir... O qeyriləri də bunun kimi... Yavaş yeyin, boğazınızda qalar.

Zinyət xanım. Doğru deyiblər ki, hər bir halda dövlət başa bir bəla imiş. “Neylərəm qızıl teşti, içində qan qusam” – doğru söz imiş.

Güldəstə. Dünən Mahmud bəyə rast gəldim, xoş-beş, bir xeyli danışdıq... Dedi ki, bir vacib kağız var, onu gərək verəm Zinyət xanımı. Necə gözəl, necə nəcib oğlandır. Allah öz pənahında saxlaşın.

Zinyət xanım. Mahmud bəy Ağa Heydər bəyin vəkili idi, qardaşı kimi onu istəyirdi... O bizə gələndə mənə əl verməzdi, dik üzümə baxmazdı, baş vurub eyləşərdi.

Güldəstə. Bu heyvərələr bizdən əl çəksəydi, Mahmud bəy, məncə, sənə və bu dövlətə layiq oğlandır. Mən gərək onu əldən verməyəm. İsdən belə bir balaca məlumat ona verdim, başa düşdü... Ziyali oğlandır, əlbəttə, qandı mənim fikrimi...

Kərbəlayı Rəcəb (*daxil olub*). Mahmud bəy izin istəyir gəlməyə.

Güldəstə. Buyursun, buyursun. Halalzadə belə olar ey... gördün? Öz sözünün üstə çıxdı. Adını tut, qulağını çək. Bunun özü gözəl nişanədir... Allah eləsin öz birliyi xatırınə.

Mahmud bəy (*daxil olur, dalınca Kərbəlayı Rəcəb*). Salam əleyküm.

Güldəstə. Əleyküm salam, xoş gəlmisiniz, buyuruz əyləşiz...

Mahmud bəy (əyləşir). Necəsiz, səlamətsinizmi?

Güldəstə. Bir dəqiqə bundan irəli sənin söhbətini edirdik...

Zinyət xanım deyirdi ki, Mahmud bəy, Ağa Heydərin yeganə dostu, bu bir ilin ərzində, bircə dəfə də olsa buraya təşrif gətirməyib, soruş-mayıb işlər necə keçir?.. Qəyyum olub Hacı Fərəc, işləri naməlum.

Zinyət xanım. Elə fikri mən çox vaxt eləmişəm. Əlbəttə, uman yerdən küsərlər...

Mahmud bəy. Sözlərin haqqıdır, ancaq mən camaatımızın böhtanından qaçırdım... Bu gün vacib işdən ötrü gəlmışəm, yoxsa genə gəlməzdim.

Güldəstə. Doğru buyurursan, qadan alım. Camaatımızın arasında hədyan adamlar çıxdı... Bu bir ilin ərzində yaziq Zinyət xanım bu dörd divarın arasında qalıb, ikicə qədəm kənara çıxmayıb... Həməvəqq qorxuda qalıb, hər bir baredə...

Mahmud bəy. Biçarə neyləsin, həşaratdan hər nə pis iş desən, gözləmək olar... Zinyət xanım! Ağa Heydərin təsdiq vəsiyyətnaməsini gətirmişəm. Bu vəsiyyətnaməyə görə sizə böyük dövlət çatır... Alıb bir möhkəm yerdə saxlayınız... Sonra görək xalqımız üçün nə iş görəcəksiniz... Fəqir-füqəraya nə cür gömək edəcəksiniz?

Zinyət xanım. Siz nə qayda buyurursanız, mən də elə rəftar elərəm.

Mahmud bəy. Allah qoysa... Bir belə dövlətlən çox işlər görmək olar. Mərhum Ağa Heydərin fikrində var idi sənət məktəbi üçün böyük təmirat tiksin. Biçarəyə əcəl aman vermedi. İki yüz usaq onun xərcinə sənət öyrənəcək idilər. Olmadı, qəza qoymadı

Kərbəlayı Rəcəb. Mahmud bəy, atam sənə qurban, o vəsiyyətnamədə Ağa Heydər mənim haqqımda heç bir binagüzarlıq etməyibmi?

Mahmud bəy. Necə ki, etməyib? Əvvəla, sənin üçün təyin edib beş min manat nəqd pul. Əlavə Zinyət xanım harada olsa, borcudur səni yanında saxlasın, hər bir məhətiyacını versin.

Kərbəlayı Rəcəb. Sənin qəbrinə qurban olum, ay yaziq oğlan. Borcumdur ölündək balan Yusifi gözlərimin üstündə saxlayım.

Mahmud bəy. Vəsiyyətnamədə, Güldəstə bacı, sənin də adın var. Mən özüm də varam... Sonra, bilirsiniz, bu saat lazımdır ki, Zinyət xanım mənə bir vəkalətnamə versin, qəyyum Hacı Fərəcdən hesab tələb etmək üçün və qeyri işlərdən ötrü.

Zinyət xanım. Baş üstə... Sabah nataryusu çağırırdıram bura, vəkalətnamə yazdırıb göndərrəm sizə.

Mahmud bəy. Çok yaxşı, izin verin mürəxxəs olum qulluğunuzdan. Çünkü mənim məhkəmədə işim var, ona görə artıq qala bilmərəm.

Güldəstə. Xoş gəldin, qadan alım, get. Ancaq bizi yaddan çıxarımayınız...

Mahmud bəy. Baş üstə.

Kərbəlayı Rəcəb. Get, atam sənə qurban, get, ömrün uzun olsun! (*Mahmud bəy gedir.*)

Güldəstə. Sən bir yad oğlani öz övrətin ilə bərabər vəsiyyətnaməyə salmaqda, Ağa Heydər, qəsdin aşkar görünür. Sevgili Zinyət xanımını bir gözəl oğlana tapşırıb gedibsən, Allah sənə rəhmət eləsin! Bu iki vücudun birləşməsinə mane olan kəs, səni görüm iki gözlərindən olasan, əlin-ayağın qurusun, tərpənə bilməyəsən!.. (*Zinyət xanım ağlayır.*) Dəli olma, ağlamaq nədir? Bəri gəl, olan keçdi, getdi, bəlkə xoş günümüz qabaqdadır.

Gedirlər.

Kərbəlayı Rəcəb (*tək*). Belə də arvad olarmı, başınıza dönüm? Yaşa, balam, yaşa! Kaş mənim olaydın, ay qız! Nə yaxşı olardı! Nə xoşbəxt olardım... hanı ki, hanı ki... İçinə zibil ay bəxt, tfu!.. İndi pulumca da var... Xeyr, düzəlməyəcək... Elə baxa-baxa gedəcəyəm...

Pərdə

ÜÇÜNCÜ MƏCLİS

Əhvalat vəqə olur həmin otaqda. Zinyət xanım və Güldəstə şəkillərə baxırlar.

Kərbəlayı Rəcəb (*daxil olub*). Balaqardaş zalim oğlu naqafil anbardan çıxdı, ürəyim qopdu... Gözləri qudurmuş it gözünə oxşayır... Dedi: get Kərbəlayı, gəlirəm bu saat sizin canınıza...

Güldəstə (*Zinyət xanıma*). Sən dur qaç, qapını da bağla... Qoy gəlsin, mən ona yaxşı cavab verərəm. (*Zinyət xanım qaçıır.*)

Kərbəlayı Rəcəb. Canım, mən də qaçıram... Arığın nə işi var qoruqda, vuralar qılçası sına.

Güldəstə. Afərin sənin kişiliyinə, sən nösün qaçırsan? Dur yerində. Gələr, səni burada görməz, onda daha pis. Axtarar, tapar, vayını verər.

Balaqardaş (*daxıl olub*). Güldəstə! Bir gözümün içində dürüst bax! Məni tanıyırsanmı? Bu naqanı görürsənmi?..

Güldəstə. Naqanı da görürem, gözünün içində də dürüst baxıram... Sonra nə buyurursan?

Balaqardaş (*aciqli*). Bircə mənə de görünüm Mahmud bəyin bu evdə nə işi var? Məgər o qanmir ki, kişisiz evə girmək olmaz?!

Güldəstə. Mahmud bəy bu evə gələndə qiyamətmi qopar?

Balaqardaş. Yad kişi bu evə gələndə təpəsinə güllə vurarlar, ayaqları başından aşar. Qiyamət belə qopar.

Güldəstə. Təvəqqə edirəm bir az alçaqdan gedəsən... Səndən qorxan yoxdur... Qabaqcən gərək biləsən Mahmud bəy nə işdən ötrü buraya gəlmişdi, ondan sonra canbaza çıxarsan.

Balaqardaş. Heç bilmək də İstəmirəm!.. Ancaq onu sizə deyi-rəm ki, ikinci dəfə də onu burada görsem, vallah doğrayacağam. Sənin özünü də şişə çəkib yandıracağam. Bu sözləri dürüst yadında saxla, eşidirsənmi?

Güldəstə. Vallah, sən mənim yanımdan yel olub ötə də bilməzsən! Özünə bax, sözünə bax!.. Gör kimi hədələyir...

Balaqardaş. Baxarıq, Güldəstə... Mən bir söz idi sənə dedim. Saxla yadında...

Kərbəlayı Rəcəb. Canın üçün, Balaqardaş, Mahmud bəyin bu evdən heç bir təmənnası yoxdur. O, Ağa Heydərin vəsiyyətnaməsini getirmişdi. Sən lap nahaq yerindən oynayırsan.

Balaqardaş. Rəcəb kişi, sən özün də dinc otur. Yoxsa, vallah, dərini diri-diri soyaram.

Kərbəlayı Rəcəb. Bacı oğlu, mən bir fəqir adamam, heç kəsnən işim yoxdur. Vallah, billah... O günləri Rzaqulu da məni hədələyirdi... Dedim: oğlum, Allah xatırınə, məni heç bir işə qarışdırmaın, mən bir nökər adamam, qoyun bir növ bu qapıda dolanım.

Güldəstə. Bu da bizim cahilimiz! Mahmud bəyi tikə-tikə doğrayır, məni şişə çəkir, bir qoca kişinin dərisini diri-diri soyur. Hünərindi, get bu sözləri Rzaquluya de. Bizim yanımızda xoruzlanmaq bir çətin iş deyil.

Balaqardaş. Rzaquluya elə təpinmişəm ki, qorxusundan evdən qırğaç çıxa bilmir. Bir yol cəlladlığı mən boynuma götürmişəm. Hər kim mənə bərəks getdi, vay onun halına!.. Görərsiniz! Mən gedirəm. (*Gedir.*)

Güldəstə. Get, dalınca bir qara daş! Ağzına bax qoduğun! Öldürəcəyəm, basacağam, kəsəcəyəm... Özün ölüsən, igid! Rəcəbə əmi get qapını bağla Allah xatırınə. (*Kərbəlayı gedir.*)

Zinyət xanım (*daxil olur*). Yamanca bəlaya düşdük... Dünya malından ötrü qorxuram bircə balamı öldürərlər... Güldəstə! Aman günüdür, Yusifimi mən haraya qaçırdım? (*Ağlayır.*)

Güldəstə. Dəli olma! Nöşün ağlayırsan? Kimin cürətidir Yusifə yaxın gedə bilsin! Heç qorxma! İsteyirsən, sabah gedərəm madamın yanına, deyərəm Yusifi qırğaç çıxarmasınlar.

Zinyət xanım. Mən özüm də gedərəm, yalvararam, qandıraram nə səbəbə balamı otaqdan kənara çıxarmasınlar.

Hacı Fərəc (*qıraqdan*). Qurtərram sənin üzündən Balaqardaş, qurtərram, bu gün, sabah, çox çəkməz, qurtərram.

Güldəstə. Zinyət xanım! Lənətullah gəlir... Sən dur qaç. (*Zinyət xanım qaçır.*)

Hacı Fərəc (*daxil olub*). Qızım, işdən mənə bir xəbər.

Güldəstə. İş nədir, zad nədir, a başına dönüm?.. Keçi can hayındadır, qəssab piy axtarır...

Hacı Fərəc. Nə olubdur məgər?

Güldəstə. Nə olacaq?! Bacın oğlu gəlib buraya, buyurur səni şışə çəkəcəyəm, Kərbəlayı Rəcəbin dərisini diri-diriy soyur. O yandan Rzaqulu sıfariş eləyir ki, balaca Yusifin başını cüçə başı kimi kəsərəm. Biz də yetim cüçə kimi qıslımsıq hərə bir tərəfdə... Ta bu zindəganlıq olmadı ki!.. Bizim bu halımızda bilmirəm siz nə istəyirsiniz?

Hacı Fərəc. Bilirsən, Güldəstə, nə var?.. Siz heç qorxmayınız, rahat əyləşin yerinizdə... Olar üçün lazımı tədbirlər olunub... Mənə də Hacı Fərəc deyərlər. Elə bu gün ya sabah eşidərsiniz. Ancaq sən, Güldəstə, öz sözünün üstə bərk dur... İnşallah meydan bizim olacaq. İndi mən gedirəm elə o işin dalınca. (*Gedir*)

Güldəstə (*tək*). İslər günü-gündən çətinləşir. Bilmirəm neyləyim? Zinyət xanımın bir kəsi yox. Ona da yazığım gəlir. Bu halda Mahmud bəyə də yaxın durmaq olmaz. O da yazıqdır, öldürərlər.

Qeyri şəhərə qaçmaq? O nə təhər olsun? Pənah Allaha, bir neçə gün gözlərəm!..

Kərbəlayı Rəcəb (*daxıl olub*). Xataya düşmüşük canım, vallah! Peşman olursan dalandan kənara çıxırsan, zəli kimi yapışırlar. Rzaqulu bazarda məni tutub, apar deyir, bu pulu ver Güldəstəyə, uzun danışma apar, deyirəm, apar, yoxsa burnunu, qulaqlarını kəsərəm! Zalim oğlu üstümə belə qışkırdı, az qaldı nəfəsim batsın.

Güldəstə (*aciqli*). Qəribə adamsan, kərbəlayı, vallah! Yaxşı, atam, sənə kim izin verib mənim adıma özgədən pul alasan? Bu saat apar ver özünə, dayanma! Apar deyirəm sənə!

Kərbəlayı Rəcəb. Bacarmaram, Güldəstə, bacarmaram... Xeyr, xeyr... Əstəğfürullah, məni öldürsən də bacarmaram.

Güldəstə. Rzaqulu istədiyi olmayıacaq, kərbəlayı, Allah xatirinə, apar ver özünə. Mənim yaxamı onun əlinə salma.

Kərbəlayı Rəcəb. Güldəstə, qurban olum sənə, bacarmaram, atam sənə qurban, bacarmaram. Qorxuram, qanırsanmı? Qudurmuş itə yaxın gedə bilmərəm.

Güldəstə. O pulu mən almayacağam, qoy qalsın səndə. Bu adını kişi qoyub, başınıza dönüm! Öləsən elə.

Zinyət xanım. Bu gün səhərdən indiyədək neçə dəfə qudurmuşları bizim küçədə görmüşəm... Kərbəlayı! Bu saat özünü yetir Mahmud bəyə, o məhkəmədə olacaq. Ona de ki, bir neçə gün evdən bayırı çıxməsin. Özünü bu heyvanlardan gözləsin. Mən qorxuram.

Kərbəlayı Rəcəb. Bir yarım saat bundan irəli hər ikisini mən bazarda gördüm. Yanlarında yoldaşları. Mahmud bəyi xəbərdar etmək yaxşı fikirdir. Mən bu saat onu taparam. Siz qapımı bağlayınız (*Gedir.*)

Zinyət xanım. Heydər, Heydər! Kaş sən sağ qalaydın, bir gün ac, bir gün tox həsir üstə dolanayıq. Dövlət qoyub mənə getdin, dövlət olmadı, o mənə bir bəla oldu. (*Ağlayır.*)

Güldəstə. Genə başladın? Ağlamaq nədir? Uşaqsan? Bəsdir, bəsdir, sən Allah! Köpəklər leş üstündə boğuşacaqlar, sən də göz yاشını tökəcəksən! Qoy boğuşunlar! Allah verə bir-birinin ətini yesinlər... Bize nə?

Zinyət xanım. Qorxuram, Güldəstə! Qorxuram. Qurban olum sənə, bacı. (*Güldəstəni qucaqlayır.*) Allah, dövlət nə böyük bəla imiş!.. İstəmirəm, istəmirəm, qoy aparsınlar, ancaq tifil Yusifimə dəyməsinlər.

Güldəstə. Heç qorxma! Heç darixma! Darixma, qurban olum sənə. Kimin ağızı nədir, bu qapıdan içəri girə bilə?

Zəng vurulur.

Zinyət xanım. Bu kim ola? Güldəstə, qorxuram, qapını açma! (*Güldəstə qaçıb, əlində naqan qayıdır.*) Açıma başına dönüm! Aman Allah, aman Allah!

Qaçıր yan otağa, qapını bağlayır.

Güldəstə (*qapıya yaxınlaşıb*). Kimsən? Səsini çıxart! Əcəlin yetməsin, səslən, səslən! Yoxsa vurdum.

Kərbəlayı Rəcəb (*qapının dalından*). Mənəm Güldəstə, Kərbəlayı Rəcəb... Açı qapını!

Güldəstə. Yanında kimdir? Səslən!

Kərbəlayı Rəcəb. Mahmud bəydir, qorxma! Açı qapını! (*Güldəstə qapını açır, Mahmud bəy və Kərbəlayı Rəcəb daxil olurlar.*)

Mahmud bəy. Mən buraya gəlirdim. Kərbəlayı Rəcəb qapıda rast gəldi, dedi ki, siz çox xofdasınız.

Zinyət xanım (*gəlib*). Bax Mahmud bəy, sizdən çox təvəqqə edirəm ki, axşamadək burada qalasınız, çünkü o qudurmuşlar buralardan əl çəkmirlər. O xətakunlardan xəta əskik deyil, mən qorxuram...

Mahmud bəy. Hərçənd nahaq yerə qorxursunuz, genə baş üstə, axşamadək kənara çıxmaram.

Hacı Fərəc (*qıraqda başı açıq*). Köməksiz qalan canım vay! Evi yıxılan canım vay! Balaqardaşım vay!

Mahmud bəy (*gedib hacının qolundan tutub gətirir*). Gəl, gəl, hacı. Neyləmək olar. Qəza işidir... Əyləş, hacı.

Hacı Fərəc (*əyləşib*). Çox çalışdım, çox əlləşdim, olmadı... Yalvardım... Ay aman, qoymayız, olmadı... Hamı qaçı, mən tək qaldım... Olmadı... Vay, evi yıxılan canım vay! (*Yalandan ağlayır.*)

Mahmud bəy. Olacağə çarə yoxdur, hacı! Ağlamaqdan yara sağlamaz... Özünü toxtat! Nağıl elə görək bu necə müsibətdir?

Hacı Fərəc. Çox çalışdım, çox çalışdım, olmadı. Yalvardım; ay aman, qoymayız. Balaqardaş yaralı-yaralı... pələng kimi atışırı. Bir

güllə də başından, yixıldı yerə... Kim vurdusa, Rzaqulu da yixıldı, dörd-beş adam tələf oldu. Büyük faciə, böyük müsibət...

Mahmud bəy. Hacı! Belə müsibətlərə bais sərmayə və sərmayəçilikdir. Nə qədər ki, yer üzündə davam edən bu nizam var, nə qədər ki, bu nizam təgyir tapmayıb və nə qədər ki, insanın nəfsi ölməyib, o vaxtadək belə müsibətlər, belə faciələr olub, olur və olacaq. Bunları yox etmək üçün, təbdili-nizam üçün çalışmaq gərək.

Hacı Fərəc. Nəfsi öldürmək olmur, a başına dönüm. Neylə-yəsən? İnsan belə yaranıb, belə də qəbirə gedəcək.

Kərbəlayı Rəcəb. Hacı, tələf olanlar elə orada qaldılar, yoxsa apardılar?

Hacı Fərəc. Apardılar... Mahmud bəy! Qurban olum sənə. Allah sənin balalarını saxlasın. Zəhmət olmasza bir yerdə gedək, o bədbəxt oğlunu azarxanadan alıb, aparıb verək anasına, yazıqdır.

Mahmud bəy. Baş üstə, hacı, buyur gedək.

Hacı Fərəc. Kərbəlayı, sən də gəl. Gəl, qadan alım, bəlkə lazımlı oldun.

Kərbəlayı Rəcəb. Hacı, məni bağışla... Mən gedə bilmərəm... Mən bir fəqir adamam. Bir də mən meyitdən qorxan kimi heç bir şeydən elə qorxmuram.

Mahmud bəy. Kərbəlayı, çünki sən getmirsən, papağını ver hacıya. (*Verir.*) Hacı, buyur gedək.

Gedirlər.

Güldəstə. Biiman, bidin mürtəd, Allahın qəzəbinə gəlmış məlun! İki cavani, bir-birinə tutuşdurub, hər ikisini badi-fənaya verdin, məlun lənətullah. Get, məlun, cavan qurbanını dəfn etməyə.

Zinyət xanım ağlayır.

Kərbəlayı Rəcəb – Bir Fərəci-pəlid ibni-Hacı Ziyad hər dəm səd həzar lənət başəd¹. Salan bu xalqı cahanda bəlaya, verən də ömrümüzü tez fənaya puldur, pul.

Pərdə

¹ Murdar Fərəc Hacı Ziyad oğluna hər dəm yüz min lənət olsun.

DÖRDÜNCÜ MƏCLİS

Əhvalat vəqə olur həmin evdə. Hacı Fərəc'in kantorunda. Hacı Fərəc, Güldəstə
eyləşiblər səndəl üstündə.

Hacı Fərəc. Güldəstə! and olsun Məkkəyə, Mədinəyə, yüz
iyirmi dörd min peyğəmbərə, on iki imama, Qurani-əzimə, and olsun
atamın ərvahına, səni mən qızılı, ləli-cəvahirə münəvvər elərəm.
Qurtar mənim işimi... Səndən ruhpərvər cavab gözləyirəm, qızım.

Güldəstə. Bu halda mən sizə nə cavab verim, hacı? Mümkün-
dürmü? Balaqardaşın təziyəsi hələ qurtarmayıb. Əlavə, camaat arasında
danışiq var ki, onun ölməyinə bais də siz olmuşsunuz. Layiqdirmə
sizə bu halda Zinyət xanımı almaq fikrinə düşmək?

Hacı Fərəc. Mən özüm də onu fikir etmişəm, ancaq nə lazımlı
olub o işi biz aşkar görək?.. Çağırram bir kənd mallasını, mən öz
vəkilim, Kərbəlayı Rəcəb Zinyət xanımın vəkili, kəbini kəsilər,
qurtardı getdi... Yaxşı pul verərəm, mollaya tapşıraram heç kəs
bilməsin, vəssalam.

Güldəstə. Bir iş də var, hacı. Axır mən Zinyət xanım ilə hələ
danışmamışam. Doğrudur, bir balaca qandırmışam, ancaq qəti surətdə
aramızda bir söz olmayıb.

Hacı Fərəc. Ay qız, sən mənim lap belimi sindirdin ki! Necə
hələ danışmamışan? Mən sənə yalvardım, sən də mənə söz verdin...
İndi də belə? Bu olmadı ki...

Güldəstə. Mən elə genə öz sözümün üstündə durmuşam... Ay
hacı, insafın olsun. Axi yazıq qız heç qara libasını çıxartmayıb. Mən
ona necə deyim ki, hacının fikri budur? O belə fikir edir ki, heç bir
namusu olan şəxs qardaşının yerinə girməz. Onun heç ağlına gəlmir ki,
siz o işə iqdam edərsiniz. Ona görə bizim o barədə danışmağımızı
zarafat hesab edir.

Hacı Fərəc. O fikir nahaq fikirdir. Çünkü peyğəmbərimiz o
yolu qoyub məhz ondan ötrü ki, dövlət yad əlinə keçməsin, keçib
bərbad olmasın... Mən Kərbəlayı Rəcəbə tapşırmışdım bilsin Zinyət
xanım bu işə necə baxır.

Güldəstə. Hacı, bəlkə Kərbəlayı Rəcəb ona bir söz deyib?
İstəyirsiniz çağırım gəlsin, soruşunuz. (*Güldəstə gedir.*)

Hacı Fərəc (*tək*). Bu saat məndən suvayı müştəri yoxdur... Amma iş təxirə düşsə, təzə müştərilər meydana çıxa bilər. Zalim Zinyət xanım gəlmir ki, onunla rubəru danışam. Onda heç kimə yalvarmazdım və bir belə də xərc özümə vurmaz idim. İşin bu hala düşməsinə bais o şeytan Güldəstədir. Zinyət xanımı görmək üçün nə kələk qurdumsa, zalim qızı elə dəlillər götürdi ki, qaldım mətəl, söz də tapıb deyə bilmədim. Hər nə isə, yamanca şeytandır.

Kərbəlayı Rəcəb, Güldəstə gəlirlər.

Kərbəlayı Rəcəb. Hacı Ağa, nə buyurursunuz?

Hacı Fərəc. Kərbəlayı, o iş ki, mən sənə tapşırımişdəm, necə oldu? Varmı səndə bir xəber?

Kərbəlayı Rəcəb. Hacı, özünüz bilirsiniz ki, mən bir təmiz adamam, yalan bilmərəm, həllə-hüslük bilmərəm, oğurluq bilmərəm, Allah vara bu ev dolu qızıl olsun.

Hacı Fərəc. Uzaq getmə, kərbəlayı, mətləb üstə gəl. Qadan alım, mətləb üstə gəl. Söylə görüm Zinyət xanıma nə dedin? Cavabında nə eşitdin?

Kərbəlayı Rəcəb. Hacı, dərdin alım, nösün belə kəmhövsələ olmusan?

Hacı Fərəc. Kərbəlayı, qadan alım, mətləb üstə gəl... Təvəqqə eləyirəm uzaq getmə...

Kərbəlayı Rəcəb. Baş üstə, mətləb üstə gəlirəm. Dedim Zinyət xanım, il keçdi, sən gəl bu qara libası çıxart, özün də get bir Allah bəndəsinə, elə adam olsun ki, səni və balanı gözləri üstə saxlasın.

Hacı Fərəc. Bərəkallah, afərin kərbəlayı! Belə de! De qoçum, de! Məni şad elə!

Kərbəlayı Rəcəb. Dedim Zinyət xanım, Rzaqulu və Balaqardaş namünasib cavanlar idi, hər ikisi badi-fənaya getdilər. Meydan qaldı xali... Sizə bir dünyagörmüş, təmiz, namaz qılan adam lazımdır...

Hacı Fərəc. Canını qurban etməyə hazır olan, filankəs kimi.

Kərbəlayı Rəcəb. Xeyr, hacı, ad çəkmədim, amma özü dedi, yəni Hacı Fərəc kimi, həəə?.. Dedim bəs necə, o kişini sən nə hesab edirsən? Hacı Fərəc kimi qoçaq yer üzündə tapılmaz.

Güldəstə. Yavaş görünüm, kərbəlayı, mən harda idim, sən Zinyət xanımla bu naziklikdə söhbət edəndə?

Kərbəlayı Rəcəb. Sən getmişdin balaca Yusifin yanına, Hacı Fərəc.

Hacı Fərəc. Güldəstə! Bajaliska, qarışdırma. Qoy kişi sözünü tamam eləsin. Yaxşı, kərbəlayı, de görüm Zinyət xanımın axır sözü nə oldu?

Kərbəlayı Rəcəb. Axır sözü belə oldu ki, qoy hacı məhkəmədə olan işini qurtarsın, sonra mən ona cavab verərəm.

Hacı Fərəc. Müxbir oldum, gedə bilərsiniz. (*Güldəstə, Kərbəlayı Rəcəb gedirlər.*)

Hacı Fərəc (*tək*). Bu xətakünlər hər ikisi məni oynadırlar. Danışqları başdan-ayağa yalan... Mən özüm Zinyət xanım ilə dizbədiz oturub danışmasam, iş düzəlməyəcək. Sabah, Allah qoysa, düz gedib girrəm otağına, öz təklifimi ona elərəm. Ümidim var ki, rədd eləməz.

Mahmud bəy. Hacı, izin ver gəlməyə?

Hacı Fərəc. Buyura bilərsiniz.

Mahmud bəy (*daxil olub*). Salam əleyküm!

Hacı Fərəc. Əleyküm salam! Buyuruz əyləşiz.

Mahmud bəy (*əyləşib*). Hacı, bir işdən ötrü gəlmışəm qulluğunuza.

Hacı Fərəc. Necə işdir? Buyuruz görünüm!

Mahmud bəy. Hacı, siz qəyyum olandan sonra ədliyyə məmuru gəlib mərhum Ağa Heydərdən qalan varidatı siyahıya alıb və cənəbiniz da o siyahıya qol çəkib. Mülkləri və cəmi sərmayəni ixtiyarınıza almışınız. Mən, necə ki, Zinyət xanımın vəkili, sizdən mədaxil və məxaricin hesabını tələb edirəm...

Hacı Fərəc. O hesabı mən vermişəm ədliyyə idarəsinə, dübərə sizə hesab vermək mənim borcum deyil.

Mahmud bəy. O hesabı mən görmüşəm. Hacı, o hesab dürüst deyil.

Hacı Fərəc. Necə dürüst deyil? Elə dürüstdür ki, heç olmayan kim.

Mahmud bəy. Hacı, buyuruz görünüm bankdan aldığınız yüz altmış min manatı nə işdən ötrü məsrəf etmişsiniz? Əlavə, Rüstəm baqqalın oğlundan aldığınız doxsan min manatı haraya vermisiniz?

Hacı Fərəc. Başağrısı vermək lazımdır deyil, hər nə var, o hesabda yazılıb...

Mahmud bəy. Hacı, mən ancaq dünən bilmışəm iş nə haldadır. Kərbəlayı Qulam xəbər verib. O xəbərə görə sizi işə salıblar. Və iş təftiş olunub. Mən sizə xeyirxaham, hacı. Nə qədər rüşvət verirsınız, onu da bilirom.

Hacı Fərəc. Mahmud bəy, sən gəl mənə öcəşmə. Ərz eləyirəm hesab dürüstdür. Kərbəlayı Qulam mənim düşmənimdir. Onun sözünə etibar etməzlər.

Mahmud bəy. Hesabda yazmışsınız ki, bu ev üçün alınib dörd kisə düyü, altı pud yağı, on kisə un, səkkiz kəllə qənd, dörd kirvənkə Popov çayı, iki yüz altmış min manat nəqd pul, belə hesaba da qol çəkmisiniz.

Hacı Fərəc. Əgər o şeylər bu evə gəlməyib, bəs necə dolanıblar? Əlbəttə, göndərmişəm.

Mahmud bəy. O şeylər bu evə gəlib ya gəlməyib, bilmək çətin deyildir. (Çağırır.) Kərbəlayı Rəcəb, Güldəstə bacı, zəhmət olmasa buraya gəliniz.

Hacı Fərəc. Onları nə üçün çağırırsınız, qardaşım? Onların nə ixtiyarı var mənim işimə qarışınlar? Məlum olur ki, siz mənim sözümə inanmırıınız? Elə isə, siz mənim cəstimə toxunmaq istəyirsiniz. Təvəqqə edirəm, bir az sərhesab olasınız. Yoxsa sizin üçün yaxşı olmaz.

Mahmud bəy. Məni hədələmək lazımlı deyil, hacı, o sonrakı işdir... İndi mən sizdən hesab tələb edirəm...

Kərbəlayı Rəcəb, Güldəstə daxil olurlar.

Hacı Fərəc. Sizin burada nə işiniz var? Çıxız bayıra, rədd oluz! Mahmud bəy, bu qeyli-qal nə üçündür? Eyib deyilmə?

Mahmud bəy. Təvəqqə edirəm ki, kəmhövsələ olmayısanız. Güldəstə bacı, hacı məhkəməyə hesab verib və o hesabda göstərib ki, guya bu evə dörd kisə düyü, altı pud yağı, on kisə un, səkkiz kəllə qənd, dörd girvənkə Popov çayı və iki yüz altmış min manat nəqd pul verib, doğrudurmu?

Güldəstə. Bu evə o şeylər nəinki gəlməyib, hətta adı da çəkil-məyib.

Kərbəlayı Rəcəb. Anbarın açarı həmişə məndə olar. Hacı bir balaca sehv yazıb. O şeylər bizə gəlməyib və gələ də bilməzdi. Çünkü ehtiyac olmayıb. Hacının külfəti çoxdur, bəlkə öz evinə göndərib.

Mahmud bəy. Bağışlayız, sizə zəhmət verdim, gedə bilərsiniz.
(*Gedirlər.*)

Hacı Fərəc. Ağa Mahmud bəy! Ola bilərmi ki, siz bu işə heç qarışmayasınız? Çünkü o mənlən qardaşımın kulfəti arasında olan bir işdir, yad adamın bu işə girməsinin heç mənası yoxdur.

Mahmud bəy. Vəkil, əlində vəkalətnamə, yad deyil, hacı. Kərbəlayı Qulam sizi yaman bəlaya salıb. Mən istərdim ki, sizə kömək edəm, amma siz mənə heç inanmırınsınız. Hesabınızda saxta qəbzələr tapıblar.

Hacı Fərəc. Mahmud bəy, axır sözünüzü buyuruz, məndən nə isteyirsiniz?

Mahmud bəy. Bu evə bir quruş xərc olmayıb. Cəmi mədaxil gərək çıxsın araya, verilsin banka, vəssalam.

Hacı Fərəc. Mən Sibirə gedəndə, görək məndən nə ala bilərsiniz. Mahmud bəy, indi ki, bu işdən belə bərk yapışmısınız, gəlsənə bir iş eləyək. Sən məndən bir yüz min manat al, işi boşla getsin, mənə də kömək elə, xataidan qurtar.

Mahmud bəy. Bu nə təklifdir, hacı?! Heç utanmırısanmı? Ta nə deyim sənə? Söz də tapmiram deməyə. Eyib olsun sizə, hacı!

Hacı Fərəc. Mən burada heç bir eyibli iş görmürəm. Alışverişdir, deyirəm, puldur, sən də xərclə, mən də... Qoca kişiyəm, vermə məni kafir əlinə, bir növ məni qurtar.

Kərbəlayı Rəcəb (*daxil olub*). Hacı, pristav İbrahim bəy gəlib, sizi görmək istəyir.

Hacı Fərəc. Gəlsin görək nə buyurur. (*Kərbəlayı Rəcəb gedir. İbrahim bəy daxil olur.*)

İbrahim bəy (*rəsmi libasda*). Salam əleyküm, Mahmud bəy! Ya Allah, əhvali-şərifiniz necədir?

Mahmud bəy. Əziz olasan, bir təhər dolanırıq.

Hacı Fərəc. Buyuruz əyləşiz... Əhvalın necədir, qadan alım, yaxşısanmı?

İbrahim bəy. Sağ ol, hacı. Mahmud bəy, bilmirəm tanıyırsınız mı, bir Kərbəlayı Qulam var, həlləm-qəlləm, xətakün, nadürüst, hacını yaman dolaşdırıb. Neçə gündür ki, prokuror hacını məndən isteyir. Bir yarım saat bundan irəli bir hökm ilə gəlib hacını qəti surətdə məndən tələb eləyib. Ta artıq işi dayandırıa bilmədim.

Hacı Fərəc. Kərbəlayı Qulam bizim hamamın icarədarıdır. Yetim ayağı olmağına görə, mən necə ki qəyyum, icarə pulundan keçə bilmədim. Ona görə o gedib məndən şikayət eləyib.

İbrahim bəy. Hacı, sizin xatiriniz üçün mən yanımca adam gətirmədim, tək gəldim. Mən sizi aparram faytonda, heç qanan da olmaz biz hara gedirik. Mən sizə söz verirəm ki, bir tacir taparam, qoymaram sizi bir gün də orada qalasınız... Zaminə götürdərik. Mahmud bəy özgəsi deyil. Sən də, hacı, mənim yolumu görərsən.

Hacı Fərəc. Mənim gözlərim üstə, nə qədər kefindir.

İbrahim bəy. Onda buyuruz gedək.

Hacı Fərəc. Beş dəqiqliyə mənə vaxt veriz, burada işim var. Çıxınız qırğı, mən də bu dəqiqli gəlirəm. Mahmud bəy, siz də buyurun. (*Mahmud bəy, İbrahim bəy çıxırlar.*)

Hacı Fərəc (çağırır). Kərbəlayı Rəcəb, Güldəstə! Zəhmət olmasa bir buraya gəliz. (*Hər ikisi gəlir.*) Kərbəlayı qardaş, qızım Güldəstə! Qəza məni dolaşdırıb, nicatım sizin əlinizdədir. Mən sizi şahid göstərəcəyəm, ikicə kəlmə söz ilən ki, bəli belədir. Siz məni kafir əlindən qurtara bilərsiniz. Sizdən soruşanda ki, bu evə nə qədər azuqə gəlib, deyərsiniz ki, dörd kisə düyü, altı pud yağı, on kisə un, səkkiz kəllə qənd, dörd girvənkə çay və iki yüz altmış min manat nəqd pul; Zinyət xanım alıb qoyub sandığa.

Güldəstə. Bu işdə Quran andı varmı, hacı?

Hacı Fərəc. And içəndə nə olar? Bir müsəlmani bir kafir əlindən xilas etmək üçün adam Qurana da and içər, hələ desən bir azca da artıq.

Kərbəlayı Rəcəb. Mən qoca kişi, özüm kərbəlayı, namaz qılan, gedim yalandan Qurana and içim? Xeyr, hacı, məni bağışlayız. Bacarmaram.

Güldəstə. Məni də bağışlayınız, hacı. Mən doğru işdən ötrü Quran üstə getmərəm. Biləm ki, başımı kəsəcəklər, genə getmərəm.

Hacı Fərəc. Ola bilərmi ürəyinizdə bir haqq söz tutub, and içib, deyəsiniz, bəli, belədir. Aman günüdür, mənə rəhm ediniz, yazığam, qoca kişiyəm. Atam, anam, balalarım sizə qurban. Qurtarız məni kafirlərin əlindən.

Kərbəlayı Rəcəb. İş ona qalanda, heç bir növ ilən bacarma-ram.

Güldəstə. Mən heç bacarmaram.

Hacı Fərəc. Eybi yoxdur... Allah kərim padşahdır... Gedirəm, genə gəlləm, yamanlıq sizə qalar. (*Gedir*)

Kərbəlayı Rəcəb. Özgəyə quyu qazan, özü tez düşər. Get, lənətullah.

Güldəstə. Bax, indi mən deyə billəm ki, meydan xalı qaldı... Zinyət xanımın canı qurtardı.

Mahmud bəy (*daxil olub*). Hacı axır görüşə gəlib, nə bina-güzarlıq edirdi?

Kərbəlayı Rəcəb. Hacının əhvali zibil dadirdi, dilini bir qarış çıxarıb bizə yalvarırdı. Atasını, anasını, balalarını qurban edirdi ki, gəliz məhkəmədə and işiniz ki, filan iş belədir. Olmaz, yaramaz, dedik. Suya basılmış toyuq kimi dardu getdi.

Güldəstə (*çağırır*). Zinyət xanım, bir bəri gəl. (*Zinyət xanım gəlir*.) Bilirsiz nə var? O iki cavanın vəfatından sonra hacı çox deyirdi ki, meydan xalı qaldı, bir tək müştəri mənəm. Mən indi ancaq deyə billəm ki, meydan qorxusuz, xalı qaldı, amma bir az vaxtadək. Çünkü bal üstə ari çox yiğilər... Hacı da təşrif apardı. Təzədən müştərilər çıxacaqlar meydana, bişək-şübəhə.

Kərbəlayı Rəcəb (*kənara*). Genə zalim qızının ağızından dürən töklür... Qurban olaydım, ay qız, ay qurban!

Güldəstə. Mahmud bəy! Ağa Heydər bəyin vəsiyyətnamə-sindən aşkar görünür ki, o cənab sizi vəsiyyətnaməyə daxil etməkdə fikri Zinyət xanımı tapşırıb getmək imiş, belədirmi?

Mahmud bəy. O mərhum məni çox istəyirdi. Bizim fikrimiz, sırrımız bir olardı. Xəyalat edərdik: məktəblər açarıq, ələlxüsüs sənət məktəbi, yüz əlli uşaq üçün böyük təmirat... çifayda, qəza aman vermədi.

Zinyət xanım. Sizdən çox təvəqqəf edirəm ki, onun tamam fikirlərini əmələ gətirəsiniz. Dövlətin nə olduğunu mən gördüm... Sərmayə bir bəla imiş. Nə mənə, nə oğluma bir o qədər lazımlı deyil.

Güldəstə. O fikirlər sonrakı işdir. İndi, Zinyət xanım, o mərhumun qəsdini əmələ gətirmək üçün Kərbəlayı Rəcəbi vəkil edirənmi sabah Mahmud bəy ilə qazixanaya gedib o mübarək işi qurtarsın?

Zinyət xanım. Bəli, vəkil edirəm...

Güldəstə. Mahmud bəy! Siz də ki bu işə razısınız?

Mahmud bəy. Razıyam. Bu şərtlə ki, Zinyət xanım mənim öz komamda var-yoxuma qane olub, mənə yoldaşlıq edə və mərhumun fikirləri əmələ gələ.

Zinyət xanım. O barədə mən özüm sizdən rica edirəm.

Güldəstə. Allah mübarək eləsin. Nahar hazırlıdır, buyurunuz gedək. (*Gedirlər*.)

Kərbəlayı Rəcəb (*tək*). Mahmud bəyin işi düzəldi. Allah mübarək eləsin. Hacı lənətullah gedəcək Sibirə, cibisdan dolu pul, bir matışka da alıb istirahət edəcək. Mən yaziq da baxa-baxa qəbrə gedəcəyəm. Yerə girəsən, ay bəxt, yerə girəsən, yerə!..

Pərdə

Iqtibaslar

AĞA KƏRİM XAN ƏRDƏBİLİ

(Komediya 4 məclisdə)

ƏFRADİ-ƏHLİ-MƏCLİS

Ağa Kərim xan Ərdəbili
İskəndər xan – onun oğlu
Leyla xanım – onun qızı
Heydər Zəngilani – qoca kişi
Rəhim – onun oğlu
Züleyxa xanım – onun qızı
Bədircahan – qoca övrət
Səfərəli – xanım aşpazı
Əhməd – İskəndər xanın nökəri
Minbaşı

ƏVVƏLİNÇİ MƏCLİS

Vaqe olur Ağa Kərim xanın evində, otağın qabağında bağça, Rəhim ayaq üstə, Leyla xanım əyləşib taxt üstə.

Rəhim. Mən çox təəccüb edirəm, Leyla xanım, əlhəmdülillah əhd-peyman elədik olənədək bir-birimizdən ayrılmayaq; o gündən bəri mən şadlığımdan bilmirəm neyləyim. Amma sən həmişə fikirdəsən, üzün gülüb, qaşqabağın açılmışır. Qana bilmirəm səbəb nədir?.. Yoxsa peşman olubsan, əzizim?

Leyla xanım. Mən heç vaxt peşman olmamışam və heç vaxt olmaram. Ancaq qorxuram mane olalar...

Rəhim. Məhəbbət olan yerdə təşvişə düşmək nahaqdır. Sizi inandırıram ki, nə qədər canım sağdır, səni Allahdan savay heç kim mənim əlimdən ala bilməz.

Leyla xanım. Bircə fikir elə, Rəhim, sən bu evdə nökər durmusan, mənim atam da vilayətdə bir kişidir, necə ola bilər ki, o məni öz nökərinə verməyə razı olsun? Hələ övladının, qohum-əqrəbasının məzəmməti, camaatın murdar-murdar danışığdı dursun kənarda...

Rəhim. Belə olan surətdə mənə rüsxət ver, gedim sübut gətirim ki, mən özüm də nəciblərdənəm və sənin məhəbbətinə layiqəm.

Leyla xanım. Yox... Mən ayrlığa dözə bilmərəm... Ancaq səndən təvəqqə edirəm ki, səy eləyəsən atam sənə məhəbbət gözü ilə baxsın. Bəlkə Allah kömək eləyə, onu bir tövr yola gətirək.

Rəhim. Məgər, Leyla xanım, görmürsən mən gecə-gündüz xanın qabağında satinalma qul kimi əlibağlı durmuşam və həməvəqt onun xahişini əmələ gətirirəm?

Leyla xanım. Lazımdır ki, qardaşım ilə də mehriban dolanınız.

Rəhim. İndiyə kimi İskəndər xan həmişə mənə mehriban və şəfaət gözilən baxıb... Odur, bax, özü də gəlir, mən gedim. (*Gedir*)

Leyla xanım. Ay biçarə, yamanca işə özünü də salmışan, məni də.

İskəndər xan (*daxıl olur*). Burada qeyri adam yoxdur ki, Leyla?

Leyla xanım. Bir kəs yoxdur, qardaş, təkəm... Nə üçün belə bikefsən?

İskəndər xan. Qısa söz, bacı, məhəbbət bəlasına düçər olmuş-əm, tab-taqətim kəsilibdir. Nə qədər fikir eləyirəm nicat yolu tapa bilmirəm. Atamdan da, bilirəm, mənə haray olmayıacaq. Qalmışam naçar.

Leyla xanım. Allah kərimdir, qardaş, söylə görüm necə işdir?

İskəndər xan. Söyləyəcəyəm, bacı. Amma səndən təvəqqə eləyirəm məzəmmət etməyəsən, çünkü məzəmmətdən keçibdir.

Leyla xanım. Həmdərdik, qardaş, qorxma, sözünü de...

İskəndər xan. Qonşuluğa bir qız gəlibdir, naxoş anası ilə bir evdə olurlar... Ev axtarmaq bəhanəsilə getmişdim onlara. Bacım, nə deyim, valeh oldum... Yazmaq ilə, danışmaq ilə onun gözəlliyini bəyan etmək olmaz. Görəsən, bacı, nə səbr məhəbbət ilə anasına pərəstar olur... Hər bir işlərindən, danışqlarından məlum olur ki, çox nəcib adamlıqlar... Hərgah atamdan mənə kömək olmasa, mən gərək bu vilayətdən gedəm, başımın çarəsini qılam... Kişi budur gəlir, gedək, dərdim çoxdur. (*Gedirlər*.)

Ağ a Kərim xan (*daxil olur, dalınca Əhməd*). Burada nə gəzir-sən, a gədə? Hm! De görüm, nadürüst oğlu nadürüst, oğru haramzada!

Əhməd (*kənara*). Belə də murdar, ləin adam olurmu, a başınıza dönüm?

Ağ a Kərim xan. Burnunun altında nə danişırsan, a gədə! De görüm burada nə qayırırsan?

Əhməd. Aciğın niyə tutur, ay ağa? Mən burada İskəndər xanı gözləyirəm.

Ağ a Kərim xan. Çöldə gözləyə bilməzsən?! Siz bu evə girən-də gözləriniz dörd olur, oranı-buranı axtarırsınız görüm hansı şeyi oğurlaya billəm. Əlinizə düşəni qoyursunuz cibinizə, qoltuğunuza, corablarınızın içində. Haramzadalar, nadürüstlər!..

Əhməd. A başınıza dönüm, siz o adamlardan deyilsiniz ki, sizin bir dinar pulunu oğurlamaq mümkün ola. İndi ki, bizi oğru hesab eləyirsiniz, qapınızı qifillaryın, ya ki, sərbaz kimi gecə-gündüz keşik çəkin, olun arxayı.

Ağ a Kərim xan. Qırışmal oğlunun sözünə bax, sözünə! Pulum olsa, qorxma, gizlədərəm! Siz elə məlunsunuz ki, meyiti soyarsınız.

Əhməd. Ay ağa, başına dönüm, bizə nə borcdur, pulunu harda gizlədirsiniz, ya gizlətmirsiniz.

Ağ a Kərim xan. Mən sənə nə vaxt dedim ki, pulumu gizlədirəm, nə vaxt dedim? (*Kənara*) Zalim oğlu deyəsən, pulların yerini bilib axı... A gədə ey, bax bundan sonra mənim qapıma gəlməyəsən, eşidirsənmi?

Əhməd. Mən qələt elərəm bir də buraya gəlləm. Baş üstə, gəlmərəm. Cox lazımlı deyil.

Ağ a Kərim xan. Murdar oğlu murdarın dişlərini tökəcəyəm! Sənə deyirəm mənim qapıma gəlmə, gəlmə! Nədir sözün?

Əhməd. Baş üstə. (*Getmək istəyir*.)

Ağ a Kərim xan. Dayan, geri qayıt... Əlini göstər görüm! O birisini də!

Əhməd. Buyur...

Ağ a Kərim xan. Ayaqlarını da göstər!

Əhməd. Bu da mənim ayaqlarım, buyur...

Ağ a Kərim xan. Bəri gətir ciblərini görün! (*Baxır*.) Bu şalvar o qədər gendir ki, bunun içində hər nə istəsən gizlətmək olar. (*Baxır*.)

Əlimə düşeydin, a dərzi, boğazından asaydım səni... Bu böyüklükdə şalvar olur?

Əhməd (*kənara*). Mənim də əlimə düşeydi sənin pulların, nə səliqə ilə məzdərdim.

Ağa Kərim xan. Burnunun altında nə mırıldayırsan, a gədə?

Əhməd. Deyirəm, ağa, döşümdə də bir balaca cibim var, ona da baxın.

Ağa Kərim xan. Boynuna al, görüm nə götürübən... Tez ol, yoxsa, vallah, gönüñü allam! Hə, səslən görüm!

Əhməd. Ağa, vallah, heç zad götürməmişəm.

Ağa Kərim xan. Bax, budur sənə deyirəm, dürüst qulağında saxla, hərgah bir də səni burada görsəm, ətini özünə yedirdəcəyəm!.. Eşitdin, di get!

Əhməd. Görsəm ki, bu evə od düşüb yanır, genə yaxın gəlmərəm. (*Gedir*.)

Ağa Kərim xan. Doğrusu ki, böyük pul saxlamaq çox çətin şeydi. Bilmirsən harada gizlədəsən. Hərgah sandığa qoyub evdə saxlarsan, olur göz qabağında. Oğrudur, girdi otağı, atdı dalına, götürüb getdi, neyləyəsən?.. Yerdə basdırısan, onu da gərək elə eləyəsən ki, görən olmasın... Bu da çox çətin işdir. Xoşbəxt o adamdır ki, pulunu qorxusuz yerdə saxlaya bilə. (*Gələnləri görməyib*.) Bilmirəm yaxşımı elədim, dünən gələn pulu sandıqçaya qoyub bağda yerə basdırıdım. (*Gələnləri görüüb*.) Vay, bərməla. Deyəsən eşitdilər axı...

İskəndər xan, Leyla xanım daxil olurlar.

Ağa Kərim xan. Nə var, nə üçün təşrif gətirmisiniz?

İskəndər xan. Bir elə iş yoxdur, ata.

Ağa Kərim xan. Coxdanmı orada durmuşdunuz?

İskəndər xan. Xeyr, elə gəlişimizdir.

Ağa Kərim xan. Eşitdiniz ki?

İskəndər xan. Bir zad eşitmədik.

Ağa Kərim xan. Yalan deyirsən, ola bilməzdi ki, qulağınıza çatmayaydı.

İskəndər xan. Başın üçün heç zad eşitmədik.

Ağa Kərim xan. Yalan deyirsən... Mən burada öz-özümə danışırdım ki, gör zamana necə xarab olubdur ki, yüz manat pul da

tapmaq olmur. Xoşbəxt o adamdır ki, onun heç olmasa bir on min manat pulu var.

İskəndər xan. Ata, məgər, pulun yoxdur ki, belə ürəkdən on min manat arzu edirsən? Sənin ki, Allaha şükür...

Ağə Kərim xan. Odur də, odur də... Elə danışırsınız ki, düşmənlər məni milyonçu hesab edirlər də.. Bir gün də dəlib mənim başımı kəsəcəklər o ümidi ilə ki, bir sandıq pul aparsınlar; sonra baxıb görəcəklər ki, məndə bir dinar da yoxdur... Kor-peşman geri qayıdacaqlar, ancaq nəhaq yerə mən bada gedəcəyəm... Canım, gözüm dünya xarab olubdur, etibar kəsilib. Hər bir dinar minib dovşan belinə... Siz də mən deyəndən demirsiniz. Bax elə sənin bu libasından təşbeh tut; neçə yol mən sizə demişəm ki, bahalı libas geymək eyibdir, axır bu libaslari satsan, bir tacirə böyük maya olar.

İskəndər xan. Siz ki əlhəmdülillah, bizə bir dünyada...

Ağə Kərim xan. Dayan, səbr elə, bircə mənə de görüm, çəkmə əvəzinə başmaq geymək olmaz? Çəkmənin biri altı manata, başmağın biri üç abbası... Bu şalvara nə üçün düymə tikilib? Məgər tumanbağı yaramaz? Bu bağ da nə üçündür? Saya bağ ilən olmaz? Baxın görün nə qədər bica xərclər edirsınız. Yəqin mənim pulumu oğurlayırsınız.

İskəndər xan. Eyibdir, ata, elə söz demək.

Ağə Kərim xan. İndi gəl, Leylanın libasından danışaq.

Leyla xanım. Mənim libasından danışmaq lazımlı deyil. Çünkü axır sözünüz bu olacaq ki, bir torba da başa salıb dolanmaq olar, qəbulumdu.

Ağə Kərim xan. Yəni belə deyil? Bax, bu nədən ötrüdür, lənt deyirsiniz, nə deyirsiniz?

Leyla xanım. Doğrudur, ata, hamısı doğrudur... Ancaq qoy bu söhbət dursun kənarda, biz sənin yanına bir təvəqqeyə gəlməmişik.

Ağə Kərim xan. Pul-zad məndə yoxdur, heç nəhaq zəhmət çəkməyin.

Leyla xanım. Pul əhvalatı yoxdur, ata... Oğlun İskəndər evlənmək istəyir... Nə buyurursunuz?

Ağə Kərim xan. Elə mən özüm də evlənmək barəsində danışmaq istəyirdim... Mən öz fikrimi də, sizin də fikrinizi çəkmişəm... İskəndər, bu qonşuluqda bir qız var təzə gəlibdir. Adı da Züleyxa xanım, onu görmüsənmi

İskəndər. Bəli, görmüşəm.

Ağa Kərim xan. O qız necə qızdır, cehizi-zadı varmı?

İskəndər xan. O qız dünya xəracına dəyər... Təmiz, göyçək, ağıllı... O hər kimə nəsib olsa, yəqin bil ki, dünya üzündə əvvəlinci xoşbəxt olar... Amma cehizi yoxdur, kasıbdırlar.

Ağa Kərim xan. Cehizi yoxdur! Genə azdan-çoxdan bir şey...

İskəndər xan. Xeyr, yoxdur və özləri də çox üsrət ilə dolanırlar.

Ağa Kərim xan. Ziyadə eyibdir... Heyf, sədd heyf.

İskəndər xan. Elə qız alanın cehiz gözünə görünər? Nə söyləyirsən, ata, bir tək canı dünya xərcinə dəyər.

Ağa Kərim xan. Mən çox şad oldum ki, sən o qızı tərif edirsən. Çünkü bu günlərdə mən onu görmüşəm və çox da xoşuma gəlib. Qəsdim odur ki, onu özüm üçün alım. Hərçənd cehizi yoxdur, eyib eləməz, mən ev xərcini bir az əskildərəm, o da gələr cehizin yerini tutar.

İskəndər. Necə, necə? Züleyxanı istəyirsən özün üçün alasan?

Ağa Kərim xan. Bəs necə? Yoxsa ağlına gəlirdi ki, o qızı sənin üçün almaq istəyirəm, xa, xa, xa!.. Züleyxanı alım İskəndər üçün, xərcini də özüm çəkim, xa, xa, xa... Əcəb turş xəyaldır.

İskəndər xan (*kənara*). Altmış yaşında qoca, Züleyxanı almaq istəyir... Allah gözdən, nəzərdən saxlasın.

Ağa Kərim xan. Nə mırıldayırsan, a gədə? Elə danış mən də eşim!

İskəndər xan. Bir elə söz yoxdur. Deyirəm ki, başım ağrıyrı.

Ağa Kərim xan. Eybi yoxdur, get aşpazxanaya, bir az su versinlər, iç, başının ağrısı getsin.

İskəndər xan. Doğru buyurursunuz, ata (*kənara*), getmək məsləhətdir, yoxsa işi bürüzə verərəm. (*Gedir*.)

Ağa Kərim xan. Leyla, qulaq as, gör nə deyirəm... Mənim xahişim budur ki, səni verim Ağa Heydərə və İskəndər üçün, bir dul övrət var, onu alım.

Leyla (*kənara*). Bəli, sən verdin, mən də getdim.

Ağa Kərim xan. Səni bir kişiyyə vermək istəyirəm ki, heç baban da görməyib. Dövlət nə qədər kefindir... Özü sinnə dolmuş, ağılı başında, göyçək, mən yaşda, ələlxüsus məndən cahıl, cehiz də istəmir... Xərcini də özü çəkəcək.

Leyla xanım. Ata, o ixtiyar görək kimdədir?

Ağa Kərim xan. Nə dedin, nə dedin? Mənim ixtiyarım yoxdur səni hər kimə istəsəm ona verməyə? Vallah, dar ağacına çəkərəm səni! Bir gözümün içində dürüst bax! Nadürüstün balası! Məndən qız isteyirlər. Cehizsiz, xərci də özündən. Mənim ixtiyarım yoxdur, belə gözəl ittifaqda onu ərə verəm, hə? Hay Rəhim, Rəhim. (Çağırır.)

Rəhim (*daxil olur*). Nə buyurursunuz, ağa?

Ağa Kərim xan. Mənim bu qızım dəli olub.

Rəhim. Sizin sözünüz haqqdır, ağa.

Ağa Kərim xan. Məgər bilirsiniz biz nə barədə danışırıq?

Rəhim. Xeyr, ağa, bilmirəm... Ancaq onu bilirom ki, siz ömrünüzdə heç vaxt səhv etməmisiniz, vəssalam.

Ağa Kərim xan. Bərkallah, doğru deyirsən... Mənim səhvim olmayıb və ola da bilməz... İndi qulaq as! Mən Leyləni vermişəm Ağa Heydərə və bu axşam da gərək iş tamam ola... O bir gözəl adamdı, nəcib, aqlı başında, dövləti həddən ziyadə. Əlavə özünün əvvəlinci övrətindən uşağı qalmayıb. Leyla xanım buyurur ki, mən ona getmərəm.

Rəhim. Leyla xanım nəhaq yerə belə xoşbəxtlikdən əl çekir... Amma tələsmək lazımdır deyil, ağa.

Ağa Kərim xan. Belə ittifaqdan əl çəkmək böyük axmaqlıqdır. Cehizsiz, xərci də özündən.

Rəhim. Cehizsiz, xərci də özündən... Allah mübarək eləsin... Xanımın danışmağı nahaqdır... Doğrudur, ağa, lazımdı ki, iş tamam olsun. Ancaq bilirsiniz nə var? Evlənmək ya ərə getmək tamam ömrədə bir dəfə olar və bu işə iqdam eləmək hər bir saatda asan iş deyil... Cox vaxt bədbəxt olan tapılır. Lazımdır ki, sinndə artıq təfavüt olmasın, olanda aqibəti salamat olmur.

Ağa Kərim xan. Cehizsiz, xərci də özündən... Başa düşürsən ya yox? Dəxi hanı, artıq nə lazımdır qurdalamaq... Yavaş, deyəsən bağda it hürür. Sən, Rəhim, gör Leyləni birtəhər yola gətirə bilərsənmi, mən bu saat qayidiram. (*Gedir*.)

Leyla xanım. Evi yixilmiş pul adı çəkiləndə, elə bil ki, əzizlərinin adı çəkilir... Mən bir belə qəribə adam görməmişəm... Amma Rəhim, bilmirəm sən də nə danışırdın.

Rəhim. Cəhlkara haqq söz naxoş gələr... O hər nə desə, gərək cavab verəsən ki, bəli, belədir.

Leyla xanım. Mən qorxuram, Rəhim, kişi məni xataya sala. Höcət adamdır, ondan hər nə desən çıxar.

Rəhim. Bəli də! Rəhim ölmüşdü ki, səni onun əlindən alsınlar... And olsun Allaha, dünyayı-aləmi xaraba qoyaram... Mən atamı, anamı unudub bu qapıda səndən ötrü nökərçiliyi qəbul eləmişəm, səni dəxi əldən qoyacağam. Arxayın ol, Leyla, elə iş ola bilməz... Kişi budur gəlir, (*bərkədən*) qızın borcudur atası buyursa ki, qızım səni bir hambala verdim, gərək cavab versin ki, sahib-ixtiyarsınız, ata! Ələlxüsus o məqamda ki, cehizsiz və xərci də özündən ola...

Ağa Kərim xan (*daxıl olur*). Bərəkallah, Rəhim, afərin! Bu gündən sən mənə artıq xoş gəlirsən. Allah qoysa, mərhəmətim sənə çox olacaq. Leyla, bundan sonra hər nə Rəhim desə, onun sözündən çıxmayasan, eşidirsinmi? Mən gedirəm şəhərə, lazımı şeyleri almağa, siz də yavaş-yavaş hazırlaşın.

Leyla xanım. Nə hazırlaşmaq? Vallah, bu saat başım bərk ağrıyır, gözlərimi də aça bilmirəm, bədənim titrəyir. (*Gedir*.)

Ağa Kərim xan (*gedə-gedə*). İndi qayıdib dişlərini tökəcəyəm ha! A zalımın qızı, bircə başa düş eyy... Cehizsiz, xərci də özündən. Rəhim, sən Leyləni əldən qoyma. (*Gedir*.)

Rəhim. Leyləni əldən qoyan günü Allah məni yox eləsin... Ağa, dürüst arxayın ol... Leyladan əl çəkmərəm, ölsəm də... Zarafat deyil, cehizsiz, xərci də özündən... (*Rəhim üzünü Leyla gedən tərəfə tutub*.) Dünyada puldan yaxşı şey ola bilməz... Vaxt olar ki, Leyla xanım, atandan razılıq edərsən ki, məni dövlətli adama verdi. Cehizsiz, xərci də özündən... Atayın elə adı xandır, onda pul nə gəzir?.. Neylirsən kişinin cavaklığın? Nəcabəti, ağıl-kamalı, pulu olsun, pul! Qanırsanmı, Leyla xanım, pul, pul!

Ağa Kərim xan (*çöldən*). Bərəkallah, qoçağım Rəhim, afərin!

Rəhim (*xan tərəfə baxıb*). Özün ölüsən, başın üçün, Ağa Kərim xan, Leyləni verdim, sən də verdin Ağa Heydərə...

Pərdə

İKİNCİ MƏCLİS

Vaqe olur həmin otaqda.

Ağ a Kərim xan (*tək*). Vallah, axır ki, ürək döyünməsinə düşmüşəm... İt hürdükə qacaqram bağa. Əlac nədi, qorxuram... Zalim uşaqları sandıqçanın yerini bilib, pulumu apararlar. Yerini dəyişməyə də cürət edə bilmirəm, qalmışam naçar.

Bədircahan (*daxil olur*). Salam əleyküm... Nə olub, ağa, özünə danışırsan, qadon alım?

Ağ a Kərim xan. Xoş gördük, Bədircahan! Kefin, damağın? Arvad, necə dolanırsan, yaxşısanmı?

Bədircahan. Xoş günün olsun, ağa, birtəhər dolanıram... Yeqin, ağam nişanlısını xəyalında tutub, onunla öz-özünə danışırkı, hə?..

Ağ a Kərim xan. Xeyr a a... Gədə köpəyə yal verməmişdi, o barədə söylənirdim.

Bədircahan. Muzdur elə belə olar, başına dönüm. Eşşək kimi bizləməsən, yeriməz.

Ağ a Kərim xan. Bədircahan, mən səni elə o işdən ötrü çağırışam... Ancaq bir az səbr elə, bu saat qayidıram, (*kənara*) bağçaya səfər lazımdır, gedim görüm sandıqça salamatdır mı? (*Gedir.*)

Bədircahan. Bu zamanada kimsə bifayda heç kimin ağızına su damızmaz. Mənə nə olubdu?.. Ağ a Kərim xanın başı üçün, ondan bir şey qopartmamış əl çəkməyəcəyəm... Donquzdan bir tük çəkmək qənimətdir.

Əhməd (*daxil olur*). Paho, Bədircahan nənə, sən hara, bura hara, lotular aşñası?

Bədircahan. Səni axtarıram, alabaş.

Əhməd. Nədən ötrü məni axtarırsan, ay hiyləbaz, kəndirbaz, oyunbaz, kələkbaz?

Bədircahan. Səni axtarıram ki, gözünün içində lomboynan tüpürüm.

Əhməd. Nə səbəbə xidəmat əhlinin nuri-didəsi?

Bədircahan. Ağzına gələn hədyanı danışmayasan. Heyvan oğlu heyvan!

Əhməd. Söyüşün də mənə qənd-şəkərdir, ay maralı! Qulaq as, xandan qorxuram məni qova. Ancaq İskəndər xanın sənlən bir vacib işi var, nə təhər olsa gərək onu bu gün görəsən. Mən bilirəm ki, sən

nə işdən ötrü buraya gəlmisən. Amma. Bədircahan nənə, vallahi adını pəhləvan qoyaram, hərgah xandan bir şey qopara bilsən. Bu bir zındıq oğlu zındıqdır ki, ondan bir tük də çəkmək olmur. “Vermək” dəftərində yazılmayıb.

Bədircahan. Mən də Bədircahanam, Əhməd, qopartmasam, əlimi kəsərəm. Heç bilirsən mən hansı yuvanın quşuyam? Tülək tərlanam, tülək!

Əhməd. Sən ölüsən, nə qədər kefindir səni tərif elər. Razıməndlik elər, xəzinələr vədə elər. Axırı... heç nə, get ay batandan sonra gəl. Ayağına yıxılıb dizin-dizin sürünenəsən, dilini bir qarış çıxardıb yalvarasan, bir zəqqum da verməz... Onu mən tanıyıram. Bax odur ey, topal olmuş budur gəlir, mən getdim. (*Qaçır.*)

Ağa Kərim xan (*daxil olur, kənara*). Əlhəmdüllah, yerindədir... Hə, Bədircahan, söylə görüm nə var, nə yox?

Bədircahan. Gözüm dəyməsin, ağa, tufu, tufu, tufu... Sən o yandan bəri gələndə dedim: görəsən Allah, bu hansı cavandır qıpqrımızı, lalə kimi, sona yerişdi... Oğlanlarım ölsün ki, doğru deyirəm. Maşallah, gözüm ayağının altına.

Ağa Kərim xan. Sinnim altmışdan artıqdır ha, Bədircahan... Onunla belə gör pəhləvanam ya yox?

Bədircahan. Altmış yaş, sinnin elə çiçəklənən lalə vaxtıdır, nə deyirsən, a başına dönüm!

Ağa Kərim xan. Yox, Bədircahan... Heç olmasa bir iyirmicə yaş əskik olsaydı, yaman olmazdı.

Bədircahan. Elə onsuz da yüz il ömür edəcəksən, başına dönüm. Cünki, bax, burnunun üstəki ziyildən mən aşkar görüürəm ki, sənin ömrün yüzdən artıq olacaq. Yavaş, bir alnnı mənə göstər görüüm. Pəh, pəh, pəh! Başın üçün, xan, bu cizlərdən yüz iyirmi iki görünür... Maşallah, maşallah! Tufu, tufu, tufu!

Ağa Kərim xan. Məni elə salma, arvad! Belə iş olmaz.

Bədircahan. Nəvə-nəticələrindən artıq ömür edəcəksən... Sözdür mən sənə deyirəm. İstəyirsən inan, istəmirsən inanma. Mən oxuduğumu sənə ərz eləyirəm.

Ağa Kərim xan. İstərdik sən deyən olsun... İşlərimiz nə haldadır, işlərimiz? Ondan söylə.

Bədircahan. Heç soruşmaq lazımlı deyil... Bir işə ki, Bədircahan iqdam eləyə, o gərək həll olunsun, mümkün deyil ki, olmasın... Ağa,

başın üçün, qıza, anasına o qədər səndən dedim ki, ağızları açıq qalıb, az qaldılar ki, valeh olsunlar... oğlanları ölsün ki, Züleyxa xanım sənə belə aşkarca aşiq-məşuq olub, dinnəz-söyləməz.

Ağ a Kərim x an. Demək, iş düzəlibdir də, alacayıq?

Bədircahan. Alacayıq hansıdır?! Bədircahan ola, elindən iş qurtula? Elə zad olmayıb və olmayacaq... İki o məqama gətirmişəm ki, Züleyxa xanım gəlib, buradan Leyla xanım ilə, bir yer var, oraya gedəcəklər... Bu mahnadır, məhz səni görməkdən ötrü.

Ağ a Kərim x an. Çox pakizə, mən də buyurum, faytonu hazır eləsinlər.

Bədircahan. Afərin, xan... Bax belə ey... Faytan, fayton... Əlbəttə, qoy bilsinlər ki, Bədircahan da yer üzündə bir Bədircahandır.

Ağ a Kərim x an. Yavaş görüm, Bədircahan, bəs cehiz barəsində danışq olmadı? Axır sən gərək anasına qandıraydın ki, bizim vilayətdə cehizsiz qızı heç kim almaz.

Bədircahan. Allaha şükür elə, xan, papağını göyə tulla. Mən sənə qız alıram ki, ildə sənə min manat xeyri olacaq.

Ağ a Kərim x an. Min manat xeyri olacaq? Bəs deyirlər ki, çox kasıbdır, heç zadları yoxdur.

Bədircahan. Səbrini bas, ağa, hesabına bax! Züleyxanın bir xasiyyəti var ki, gündə bircə dəfə təam yeyir. Bir parça əl böyüklüyündə çörək, bir az süd, ya qatıq, ya da ki, ikicə dənə yumurta. Vəssalam, nəğmə tamam... Zər libası, qızıl zinəti görməyə gözü yoxdur... Hesab elə, qeyri qız olsa, o səndən istəyəcək: yaxşı yemək, içmək, zər-xaradan çərkəzi tuman... Mənim kimi kasib arvad da qapına cələndə bir şey də baxşayış eləmək lazımdır... Bu xərclərin hamısını bir yerə cəm edəndə iki mindən artıq elər.

Ağ a Kərim x an. Xa, xa, xa... Bugünkü sərçə dünənkinə cik-cik öyrədir. Özün ölüsən. Bədircahan, qulaq as, çox yemək günahdır, zər-ziba geymək günahi-kəbir... Baxşayışın mənasını bilmərrə yadi-ma salmaq istəmirəm. Qonaq getmək yaxşıdır, gələn qonağı görməyə gözüm yoxdur. Hay, hay, Bədircahan, əcəb məne mədaxil yeri göstərdin. Boynunu yerə soxum, cehizdən danış, cehizdən!

Bədircahan. Cehizi yoxdur, ancaq mülkləri var, anası ölüən kimi qalacaq qızına.

Ağ a Kərim x an. Ölmə eşşeyim, ölmə, yaz açılar, yonca bitər. Cehiz söhbəti hələ dursun, mən bir işdən qorxuram: mən qoca, o cahilə... Mən onu alandan sonra bəlkə o dinc oturmadi, onda necə olsun?

Bədircahan. Bu barədə heç qorxmaq lazımlı deyil, çünki onun cahıl oğlanlardan bilmərrə zəhləsi gedir, görməyə gözü yoxdur. Ona xoşa gələn qocadır, qoca. Deyir ki, cahılın başında ağıl olmaz, məhəbbətə etibarı... Qoca kişi məhəbbətdə möhkəm, dünya işində mahir, imtahandan çıxmış, hər bir fəndən xəbərdar... Kişidə hənalı saqqal gərək, gözündə eynək... İndi bilirsən, ağa, nə var? Bax mən səni xəbərdar eləyirəm, hərgah doğrudan onu almaq istəyirsin, heç vaxt səy ələmə özünü cahıl göstərməyə. Allah ələməmiş, birdən başlarsan cahilliqdan dəm vurmağa, onda yəqin ki, iş düzəlməz.

Ağa Kərim xan. Bərəkallah, Züleyxa, bərəkallah! Afərin!

Bədircahan. Allah vurub, deyir, cahilları, qocadan danış... Cahan-didə, yaxşı-yamani görmüş... Dost-aşnalarının, övrətlərinin bieti-barlığın görmüş... Cahildən, deyir, nə səmər... Yağış dəymış toyuq kimi görürsən, deyir, birçəklərin dariyiylər, papaqları gəc, guya ki, boğazlarında xış qalıb... Ciblərində bir quruş yox.

Ağa Kərim xan. Yəqin mənim özümdə də artıq pul yoxdur... Bəri bax görün, Bədircahan, sən mənim başım, doğrusunu de, mən sənin özünə xoş gəlirəmmi?

Bədircahan. Ay ağa, oğlanlarım ölsün ki, yalandan demirəm, mən sənin boy-buxununa baxanda az qalıram ölüm. Yerişin kəklik yerişi, boyun sərv ağacı, danışanda ağızından qənd-şəkər töküür. Qadon alım, ağa, zəhmət olmasa bir otaqda gəzin görüm. (*Xan gəzir.*) Xa, xa, xa!.. Pəh, pəh, pəh! Maşallah! Taha bəsdi... Ağa, bəsdi, bəsdi, bəsdi, başına dönüm. Vallah qorxuram sənə gözüm dəyə... Tufu, tufu, tufu, tufu!

Ağa Kərim xan. Atamın ərvahına, Bədircahan, mən heç ömrümdə azar görməmişəm. Pamazı paltarım olur həmişə qalın... Ancaq hərdən-birdən dişlərim ağrıyır, çox vaxt belim...

Bədircahan. Axır ki, ağa, səndən Züleyxa xanıma o qədər demişəm, o qədər terif ələmişəm ki, biçarə qız səndən ötrü dəli-divanə olub. Dəxi gözünə yuxu da getmir.

Ağa Kərim xan. Laçinsan, Bədircahan, laçın! Gör, Allah qoysa, səni nə qayda razı edəcəyəm.

Bədircahan. Xan, bilirsən, başına dönüm, səndən bir təvəqqə edəcəyəm. Ümid ki, müzayiqə olmaya, divanda bir iş başlamışam, pul yoxdur.

Ağa Kərim xan. Bədircahan, Züleyxanın neçə yaşı ola bilər?

Bədircahan. Ceyran balasının on altı, ya on yeddi yaşı var, lalə vaxtidir. Ağa, pul olmasa, böyük zərərə düşə bilərəm. Sizdən təvəqqə eləyirəm...

Ağa Kərim xan. On altı, ya on yeddi... Pəh, pəh, pəh.

Bədircahan. Çahi-zənəxdanı lalə üzündə... Pəh, pəh, pəh, Allah nəsib eləsin, inşallah (*səktə*). Divandakı iş yadımı düşəndə ovqatım təlx olur.

Ağa Kərim xan. Cehizi də olsa idi, dünyada dərdim olmazdı... Heyf, sədd heyf!

Bədircahan. Cehizi yoxsa da, mülkü var... İş əldən getsə evim yixılacaq, ağa... Sənin söhbətin ortalığa düşəndə Züleyxa xanımın barmağını kəssən, xəbəri olmaz, elə üzü gülür, gözləri parıldayırlar... Ağa, bəs mənim işimə nə deyirsiniz?

Aşaqlı Ağa Kərim xan. Sən ki Züleyxanı belə tərif edirsən, gör sənə nələr verəcəyəm.

Bədircahan. Elə mənim divan işimə kömək edərsən, dəxi mənə artıq şey lazımlı deyil, bir beşaltı manat kifayət elər... Borc da olsa ver, ağa, başına dönüm, ölenədək sənə duaçı ollam. Ağa, Allah xatırınə müzayiqə eləmə.

Aşaqlı Ağa Kərim xan. Demək, Züleyxanı alırıqsa... yaman olmaz... Çok sağ ol. Bədircahan, hələ ki xudahafız.

Bədircahan (*xanın ətəyindən tutub*). Xan, balalarım sənə qurban, heç olmasa bir ikicə manat ver, qalanın özgədən taparam... Allah xatırınə, ağa!

Aşaqlı Ağa Kərim xan. Yavaş, gedib görüm fayton necə oldu?

Bədircahan. Ağa, atam, anam sənə qurban, balalarım sənə qurban... Aşaqlı Ağa, səni and verirəm Züleyxa xanımın əziz canına, bir artıq şey deyil iki manat.

Aşaqlı Ağa Kərim xan. Kimdir, a gədə, məni çağırın, burax görüm, kimdi məni çağırın? Əl çək, pə! Əl çək deyirəm sənə! (*Gedir*)

Bədircahan (*tək*). Məlun oğlu məluna bax aa!.. Buy, səni görüm dilin ağızında yansın, kiş! Sənin adın çəkiləndə, a kaftar, Züleyxa xanımın qusmağı gəlir. Öl, Öl, Öl, canın çıxınsın! Belə də xəsis olarmı, a başınıza dönüm! Ölməyəcəksən, a zındıq oğlu zındıq? Vallah ölücəksən, ehsanından yeyib, goruna min deyəcəyəm. Deyəcəyəm ha, deyəcəyəm ha! Al gəldi deyəcəyəm, Aşaqlı Ağa Kərim xan, al gəldi!

Pərdə

ÜÇÜNCÜ MƏCLİS

Vaqe olur həmin otaqda. Ağa Kərim xan, İskəndər xan, Leyla xanım, Rəhim, Əhməd, Cəfərəli daxil olurlar.

Ağ a Kərim xan (*əyləşib*). Qatar durun! Adbaad hər nə ki sizə buyuracağam, o bu gün gərək cabəca əmələ gəlsin! Vay o adamın halına ki, nöqtəcən səhlənkarlığı çıxa; ayağın falaqqaya salıb dırnaqların tökəcəyəm!.. Eşidin və yadınızda saxlayın!.. Leyla, yaxın gəl, diqqət və səy ilə həyət-bacanı təmiz-təmiz süpürtdürüb, gül kimi elətdirirsən. Su səpdirib zərrəcən qoymayasan toz qalsın. Otaqları, pəncərələri həmçinin... Vay sənin halına hərgah bir səndəl ya miz xarab ola. Əlavə, özün nə qədər boşqab, nəlbəki, kasa ortalığa gələcək isə, tam hesab ilə verib, hesab ilə də təhvile gətirərsən. Vavelya bircəsi onlardan sına, ya oğurlana. Get dur yerində. (*Gedir.*) Əhməd, yaxın gəl, pişxidmətlik səninlədir. Mizin üstə diqqət-səliqə ilə boşqabları, piyalələri, kasaları düzərsən! Qonaqlar əyləşəndən sonra durarsan kənardə, hər nə buyursalar, o saat əməl elərsən. Bir kəlmə danışmazsan. Zəmanı ki, başladılar şərbət içməyi, tez-tez su təklif elərsən. Şərbət istəyənə artıq məhəl qoymazsan, guya ki, eşitmirsən. Neçə dəfə təkrar edəndən sonra piyalənin dibinə bir az şərbət töküb verərsən, hərgah bacarsan, bir az da qaşqabağını turşudarsan... Qandın nə buyurdum?

Əhməd. Qandım, xan. Ancaq bilmirəm elə bu libasdəmi qonaqlara qulluq edəcəyəm?

Ağ a Kərim xan. Bəs necə məgər? Yoxsa fikrində var ki, mənim əbamı geyib qulluq edəsən?

Əhməd. Xeyr, ağa, iş onda deyil.

Ağ a Kərim xan. Bəs nədədir?

Əhməd. Ağ a, başına dönüm, məgər görmürsüz arxalığım qabaqdan əl böyüklüğündə yanıb, şalvarım da daldan cırılıb? Yamamaq da mümkün deyil, əyiləndə lap biabırçıdır.

Ağ a Kərim xan. Eybi yoxdur, ciyində qətifə olacaq, bir ucuunu at ciyininə, bir ucunu da arxalığın qabağına. Özün də dik dur, heç vaxt əyilmə, dalını qonaqlara çevirmə, vəssalam! Burada bir çətin iş yoxdur. Bax, hələ onda heç zad görünməz. Qandın? Get dur yerində! İskəndər, yaxın gəl, sənin borcundur mənim nişanlım gələndə pişvazə çıxıb, ona xoş gəldin söyləyəsən və artıq xoş sıfət göstərəsən.

İskəndər xan. Bir səbəb yoxdur ki, mən Züleyxaya pis sıfət göstərəm. Mən canımı, malımı onun yolunda nisar etməyə hazırlam, dürüst arxayı olun, ata!

Ağa Kərim xan. Yalan danışma, oğul, eyibdir səndən ötrü... Məlum və aşkar işdir: heç vaxt uşaqların xoşuna gəlməz ki, ataları gedib dübarə evlənə, analarının yerinə qeyri arvad gətirə. Bu sözləri nə üçün biməna danışırsan?

İskəndər xan. Əlbəttə, mənası var ki, danışıram. Siz arxayı olun, ata. Züleyxanı görəndə mən elə bilirom ki, dünyayı-aləmi mənə verdilər.

Ağa Kərim xan. Hərgah bu sözləri canü dildən deyirsənsə, mən səndən razı olaram... Hər halda, səndən lazımdən hürmət gözləyirəm. Qızım, Leyla, sən də bu sözlərə qulaq as, çünki sən tərəfdən də gözləyirəm hörmət və ixlasi o vücudə ki, bu evdə xanım olacaq.

Leyla xanım. Əlbəttə, bizim borcumuzdur ona hörmət etmək və onun hər bir xahişini əmələ gətirmək. Dürüst arxayı olun.

Ağa Kərim xan. Çox pakizə, Allah razı olsun... İndi siz gedə bilərsiniz... Leyla, İskəndər, Əhməd, gedin işlərinizdə olun! (*Gedirlər*.) Rəhim, Səfərəli, yaxın gəlin. Qəsdən mən sizi axıra saxladım.

Səfərəli. Ağa, mən sizə aşpzalıq eləyəcəyəm ya mehtərlilik?

Ağa Kərim xan. Sən bu gün lazımsan necə ki, aşpaz və necə ki, mehtər, amma əvvəl gərək aşpzalıq edəsən.

Səfərəli. Belə olan surətdə rüsxət verin. (*Mehtər libasın çıxardıb, aşpaz libasında qalır.*)

Ağa Kərim xan. Hə, bərəkallah. Xa, xa, xa! Bərəkallah. Bir belə dur görüm, xa, xa, xa!

Rəhim. Səfərəli bir az tənbəl olmasa, heç əvəzi yoxdur. Çox qoçaq oğlandır.

Səfərəli. Səhv eləmə, Rəhim, tənbəl şah qapısında olar... Bəzi vaxt elə xan qapısında da olar... Bizim tənbəlimiz də Əhməddir, müftəxor.

Ağa Kərim xan. Mən tənbəl adamı sevmirəm... Siz özünüz görürsünüz ki, gündə neçə dəfə bağá girirəm görüm meyvə-zad oğurlayan olmayıbdır. Kişi üçün tənbəllik böyük eyibdir. Bilirsən indi, Səfərəli, nə var? Bu axşam mənim neçə nəfər qonağım var, onlar üçün gərək əla xörəklər hazır edəsən.

Səfərəli. Ağa, xörəklərin yaxşı olmayı bağlıdır xərcə, xərc də bağlıdır nəqd pula. Nə qədər xərc çox olsa, o qədər də xörəklər yaxşı olar.

Ağə Kərim xan. Pəh... axmaq oğlu axmaq! Mən ağızımı açmadış pul, pul. Guya ki, puldan sivayı gədənin dili qeyri söz tutmur.

Rəhim. Mən ömrümdə heç belə namünasib cavab eşitməmişdim. Guya ki, artıq pul ilə yaxşı xörəklər bişirmək çox çətin işdir! Onu bizim Bədircahan nənə də bacarar. İş ondadır ki, az pulla yaxşı xörəklər hazır edəsən, ucuz.

Səfərəli. Vallah, mənim başıma balta ilə də vursanız, mən genə başa düşə bilmirəm və bilməyəcəyəm, necə ola bilər ki, yaxşı xörəklər hazır edəsən az pulla, ucuz. Bəli, doğrudur ki, ucuz almaq olar həsrətülmülük! Bizim dildə qaraca qovurma deyirlər. On quruş versən, bir dolu sini verirlər.

Ağə Kərim xan. A gədə, Səfərəli, sənin qəsdində, balam, odur ki, məni xoruza yükləyəsən, mən də ona razi ola bilməyəcəyəm, vəssalam.

Rəhim. Nə üçün, qardaşım, Səfərəli, başa düşmürsən? Ağanın tələbi odur ki, yaxşı xörəklər olsun, özü də ucuz. Burada bir belə çətin məsələ yoxdur.

Səfərəli. Ağə Rəhim, ola bilərmi ki, sən özün aşpazlığı qəbul edəsən, xörəklər bişirəsən, həmi yaxşı, həmi ucuz!

Ağə Kərim xan. Səsini kəs, nadürüst oğlu nadürüst! Sənə hər nə buyururam ona əməl elə, yaxşı xörəklər, özü də ucuz!

Səfərəli. Əlac nədi... Ağə deyir sür dərəyə, sür dərəyə. Eybi yoxdur, buyur görək, neçə qonaq olacaq?

Ağə Kərim xan. Ya səkkiz, ya on. Amma sən xörək hazır elərsən altı adam üçün... ondan ötrü ki, bir xörək ki, bəs elər altı adama, o kifayət edər səkkizə də, ona da.

Səfərəli. Qabaqcadan verrəm lülə kabab, ondan sonra plov, plovdan sonra...

Ağə Kərim xan. Ondan sonra mən də hazır elərəm sənin üçün falaqqa-çubuq... Zalim oğlu zalim! Sənin fikrin məni xoruza yükləməkdir? Yoxsa sənin qəsdin tamam şəhəri doyurmaqdır?

Rəhim. Xeyr ağa... Səfərəlinin fikri odur ki, qonaqları o qədər yedirtsin ki, yazılıqlar toxluq eləyib qırılsınlar... Əzizim, qonaqlarımıza düşmən deyilik. Aşkardır ki, çox yemək az yeməkdən də qoyar. Yemək qaydasın bilmək özü bir böyük elmdir.

Ağ a Kərim x an. Bərəkallah Rəhim, afərin! Çörəyim sənə halal olsun!

Səfərəli. Dəxi mən pəs.

Rəhim. Əlavə əzin¹, xörəklər gərək tez ürəktutan şeylər olsunlar. Tez, bir-iki tikədən sonra yeməkdən əl çəksinlər.

Ağ a Kərim x an. Mən özüm çox imtahan eləmişəm, tez ürəktutan xörəklərdən birisi dögmə döşəmədir. Biri xəşildir. Birisi quymaqdır. Haflama gürzə, qorutdu aş, mal ətinin küftəsi, umac – bunlar hamısı ürəktutan şeylərdi.

Rəhim. Siz arxayın olun, ağa, mən özüm bu qəliz xörəklərdən seçib bir yaxşı nahar hazır elərəm.

Ağ a Kərim x an. İndi, Səfərəli, get, mehtər libasını gey, faytonu təmizlə və atları qos!

Səfərəli. Ay ağa, bir yolluğa mənim adımı yaritmaz qoy, qurtarsın getsin. Vallah dəxi mən neyleyim?

Ağ a Kərim x an. Bu nə sözdü deyirsən, a gədə?

Səfərəli. A başına dönüm, atlara biz arpa vermirik, ot vermirik, bir quru samandır, onu da veririk bir xəşmə... Belə yemlənən at at olar? Bir dəridirlər, bir sümük... Quyuğundan tutub kömək verməsən, heç ayaq üstə dura bilmirlər.

Ağ a Kərim x an. Yəni buradan şəhərin o başına gedə bilməzlər?

Səfərəli. Ərz eləyirəm ki, heç ayaq üstə dura bilmirlər... Siz nə buyurursunuz?

Rəhim. Ağa, siz heç darıxmayıñ, atları da mən hazır elərəm... Ancaq zəhmət olmasa, buyurun gedək görək qeyr işlərimiz nə halda-dir. (*Gedirlər*)

Səfərəli (*tək*). Mən heç qana bilmirəm bu Rəhim nə girib meydana quyuğun bulayıñ; ay bunu elərəm, onu elərəm... Cəhənnəmə elə, gora elə! Xana bax xana! Xəşildən, quymaqtan dəm vurur. Adın da qoyub Ağ a Kərim x an ağıyi-Ərdəbili! Öləsən öle! Elə havlama, xəngəl, mal ətinin küftəsi. Mal ətinin küftəsi girsin gözünə...

Bədircahan, Züleyxa xanım daxil olurlar.

Bədircahan. Qadan alım, Səfərəli, xan evdədirmi?

Səfərəli. Bəli, evdədir.

¹ Bundan əlavə

Bədircahan. Get xana məlum elə ki, əziz qonaq gəlibdir.

Səfərəli. Baş üstə, bu saat. (*Gedir*)

Züleyxa xanım. Bu nə hərəkətdir, qoca? Mən gəlmışəm Leyla xanımın yanına, gəlməmişəm xanlan söhbət etməyə.

Bədircahan. Eybi yoxdur, başına dönüm. O gələndə bizi yeməyəcəkdir ki. Qoy gəlsin.

Züleyxa xanım. Heç vaxt ola bilməz. Get bu saat Leyla xanımı çağır! Mən hara, xan hara?.. Eyib deyilmi, camaat bizə nə deyər?

Bədircahan. Ağrum xanın ürəyinə. Xan gələndə dünya qopmayacaqdır ki! İki kəlmə danışıb, çıxıb gedəcək.

Züleyxa xanım. İki kəlmə olmasın, Allah vara yarım kəlmə olsun. Sənə deyirəm olmaz, olmaz, vəssalam!

Bədircahan. Belə işin var idi, qabaqcadan deyeydin... İndi mən başıma nə kül töküm? Mən də anavin buyruğuna görə səni bura gətirmişəm.

Züleyxa xanım. Anam çox özü üçün eləyib... Vallah, bu saat ayaqlarım titrəyir. Eyib deyilmi? Bu nə işdir sən məni saldın?

Bədircahan. Nə danışırsan, a qız? Bundan yaxşı iş olar? Xanın bir ayağı çöldədir, biri qəbirdə, bu gün-sabah ölürlər, mal-dövlət qalar sənə, sən də hər kəsi istərsən gedərsən ona. Burada bir eyibli iş yoxdur. Hərgah mənim özümü istəyən olsa, tullana-tullana gedərəm, heç kimi də vecimə almaram.

Züleyxa xanım. O arvad çox qələt eləyər ki, sahibindən sonra dübarə ərə gedər! Allah xatırına, get Leyla xanımı çağır gəlsin. Vallah, yoxsa mən bir saat da burada qalmaram.

Bədircahan. Aha, indi bildim fənnini... Sənin meylin o dünən nağılı elədiyin oğlandır, bildim, bildim...

Züleyxa xanım. Çox da bildin. Görək olanda eyib işdi? Altmış yaşında qoca ona taydı?

Bədircahan. A qız, axmaq olma, xanın qaranquşcan ömrü qalmayıb. Nə danışırsan, bu gün-sabah təşrif aparacaq.

Züleyxa xanım (*qıslılıq Bədircahanın böyrünə*). Bu gələn eybəcər kimdir, Bədircahan?

Ağa Kərim xan (*daxıl olur*). Sən bu evə xoş gəlmisən, Züleyxa xanım, səfa gətirmisən. Mənim bu cahü cəlalım sənə peşkəşdir. Eyib tutmayıñ ki, mən sizin yanınızza eynək taxıb gəlməmişəm, eynəksiz də gözəlliyyin aşkar görünür. Məlum işdi ki, aya, günə eynək ilə baxarlar...

Bədircahan, səbəb nədir ki, Züleyxa xanım danışmir? Mən çox arzu edərdim ki, onun mübarək səsini eşidim.

Bədircahan. Xan, özünüz bilirsiniz ki, qız uşağı həyalı olur, danışmaz, ələlxüsus sizi görüb biçarənin dili bilmərrə tutulub.

Ağə Kərim xan. Əlbəttə, əlbəttə, həyanın özü cavanəzən üçün böyük gözəllikdir.

Züleyxa xanım (*kənara*). Necə murdardır, nə yaman eybəcərdir, başınıza dönüm!

Ağə Kərim xan. Budur gəlir mənim qızım sənin pişvazına... Qızım, gəl, gel, gör necə həyalı qonaq bizə gəlibdir.

Leyla xanım (*daxil olur*). Əziz qonaq bizi sərəfraz edib, xoş gəlib...

Züleyxa xanım. Tez gələ bilmədim, bağışlayasınız...

Leyla xanım. Xeyr, gərək siz məni bağışlayasınız, çünkü əvvəl mənim borcumdu sizin yanınıza gəlmək.

Ağə Kərim xan. Görürsünüz, Züleyxa xanım, mənim qızım nə tez qalxıb?.. Məlum işdir, cəngəldə ot tez bitər... Leylaya baxıb elə fikir eləməyin ki, mənim sinnim artıq ola. (*Bədircahan əlini ağızına vurub, işarə edir ki, elə sözləri danışma*)

Bədircahan. Ağə, nə sözdür buyurursunuz?.. Əlbəttə, gərək elə olsun.

Züleyxa xanım (*kənara*). Görün necə heyvandır.

Ağə Kərim xan. Bədircahan, bari sən dilmanc ol bizim aramızda... Bu saat əziz qonaq nə buyurdu?

Bədircahan. Züleyxa xanım təəccüb edir sizin məlahətinizə, şücaətinizə... Deyir bu biçimdə mən ömründə adam görməmişəm.

Ağə Kərim xan. Bu söz məni açdı, Bədircahan... bərəkallah Züleyxa xanım, aferin, maşallah. (*Bu vaxt Ağə Kərim xanan oğlu görünür*.) Budur oğlum da gəlir... Gəl, gel, oğlum. Gəl, gəl pişvazə...

Züleyxa xanım (*Bədircahana*). Sənə nağıl etdiyim oğlan budur... Məgər bu xanın oğlu imiş?

Ağə Kərim xan. Təəccüb etməyin ki, mənim belə böyük uşaq-larım var... Mən on dörd yaşında evlənmişdim... Ona görə... (*Bədircahan dübərə işarə edir*.)

İskəndər xan (*daxil olur*). Dilim tutulub, nəfəsim batıb, təəccüb edirəm xudavəndi-aləmin işlərinə... Rəva deyil ola gül xar ilə ənis...¹

¹ Dost

A ğ a K ē r i m x a n . Xanım, sizdən təvəqqə eləyirəm oğlumun sözünə çox da qulaq asmayasınız; çünkü onun ağlında bir az əngəl var.

İskəndər x a n . Heç acığın tutmasın, ata... Rəva deyil, insaf deyil yetmiş yaşında qoca, ağızında bir diş yox...

A ğ a K ē r i m x a n . Danişma, kəs səsini, ud! Nadürüst oğlu nadürüst, dilini yerindən qopardaram... İş qurtarib gedib, bu təzədən girib meydana ki, mən də varam!

İskəndər x a n . Allah əgər mənim Allahımdır, bu yazını pozar.

A ğ a K ē r i m x a n . Keçəndən sonra, keçəndən sonra, İskəndər, bir gözümün içində dürüst bax! Məni tanıyırsan ki! Vallahi, səni dar ağacına çəkərəm... Nəməkbəharam, nadürüst heyvan!

İskəndər x a n . Belin bükülüb, ağızında diş yox, başın əsir, əl-ayağın titrəyir. Sənə layiq deyil bu vaxtında evlənmək... Utan, həya elə!

A ğ a K ē r i m x a n . Gədə, sənə nə olub, dəli olmuşan? Başına at təpib? Heç bilirsən nə danışırsan? Çix bu saat mənim evimdən! Sürün gözümün qabağından, nəməkbəharam!

İskəndər x a n . Xeyr, mən dəli olmamışam. Dəli sən olubsan ki, belə işə iqdam eləyirsən.

Pərdə

DÖRDÜNCÜ MƏCLİS

Vaqe olur həmin mənzildə.

A ğ a K ē r i m x a n (*çöldən*). A gədələr! Rəhim, Səfərəli, aman gönüdür, gəlin, başınıza dönüm, evim yixılıbdı, ay aman, ay dad!.. Hər bir tərəfə qaçın, tutun oğrunu, qoymayın, a gədə, (daxil olur) ay Allah, ay peyğəmbər, göylər, ulduzlar! Məni soyublar, dədəmə od vurublar! Pulumu kim apardı, Allah?! Pulumu kim apardı?! Mənim gözəl pulları, mənim əziz pulları, gözümün işığı, belimin qüvvəti pulum! Vay, pulum, vay... Şikayət eləyəcəyəm yerdən, göydən... Bir divan-xana qoymayaçağam!.. On dəqiqə bundan əvvəl baxmışdım, pulum yerində idi... Mən nə işdi düşdüm, camaat? Mən ölürom. Bax, canım yiğildi boğazımı... Sərbazlar, gəlin, minbaşılar, gəlin. Pulum tapılmasa bu boğazımdan özümü asacağam. Amandı qoymayın!.. (*Gedə-gedə*) Amandı qoymayın! Amandı qoymayın!.. (*Gedir.*)

İskəndər xan (*daxıl olur*). Görəsən genə nə olubdur ki, kişi qulun kimi bağırır. Yeqin bir küpədən-zaddan sindiriblər, ona görə çığırır... Deyən gərək a kişi, məgər ölməyəcəksən? Nə xəbərdi, bir belə xəsislik olar? Məgər sənə o qədər dövlət kifayət eləmir? Başın batsın, kişi!

Əhməd (*daxıl olur*). Ağa, bir bəri zəhmət çək, tez ha.

İskəndər xan. Nə olub, a gədə? Atam nə üçün elə bağırırdı?

Əhməd (*yavaşdan*). Heç dinmə, ağa, atanı öldürmüşəm, hələ çox bağıracاق.

İskəndər xan. Axır genə bir de görüm nə olubdur?

Əhməd. Sandıqçanı vurmuşam, içi dolu pul.

İskəndər xan. Sandıqça harada idi, balam? Nə təhər yerini bildin?

Əhməd. A başına dönüm, sən nə təhər adamsan? İndi söhbət məqamı deyil. Bu saat xan aləmi tökəcək buraya... Gəl görək sandıqçanı nə təhər edirik. (*Gedirlər*.)

Minbaşı, Ağa Kərim xan daxıl olurlar.

Ağ a Kərim xan. Ölənədək əlləşəcəyəm, dünyayı-aləmi xara-ba qoyacağam... Mənim evimi yixıblar, yurdumu tar-mar eləyiblər... Zarafat deyil, minbaşı... Bir elə pul əldən getsin.

Minbaşı. Xan, səbrini bas, əvvəlinci dəfə deyil ki, mən oğru axtarıram. Allah mənə o qədər dövlət verəydi nə qədər ki, mən oğru tutmuşam, zindana salmışam.

Ağ a Kərim xan. Ürəyim tab tutmur, minbaşı, məni qınama, qınama! Mən gərək dünyayı-aləmin, divan əhlinin hamısını töküm buraya... Gərək mənim bu işim açıla, yoxsa tamam divanı divana sallam!

Minbaşı. Nağıl elə görünüm, sandıqçada nə qədər pul var idi və nə vaxt aparıblar?

Ağ a Kərim xan. Heç dilimə götürə bilərəm? Sandıqçada var idi iki min təmən qızıl, basdırılmışdım bağda... Sabahdan indiyə kimi beş dəfə baxmışdım. Pulumu elə bu saat aparıblar, evimi yixıblar.

Minbaşı (*yazır*). İki min təmən sandıqçada... Bəli, sonra...

Ağ a Kərim xan. Ta nə sonrası var? Dədəmə od vurublar e!..

Minbaşı. Kimə gümanın var?

Ağ a Kərim xan. Tamam dünyaya. Bu saat gərək şəhər əhlinin hamısını dustaq edəsən.

Minbaş1. Hərgah mənim imtahanıma etibarın varsa, artıq kuy-qalmaqal lazım deyil. Hətta işi xarab da eləmək olar. Bir balaca işin üstünə düşdüm, kifayət elər, sonra sənin borcun deyil.

Səfərəli (*çöldən*). Əvvəl quzunu soyun, sonra hər nə lazım olsa, mən özüm eləyərəm. (*Daxıl olur.*)

Ağa Kərim xan. Kimi soyursan, a gədə?! Məni, məni?

Səfərəli. Xeyr, ağa, quzunu deyirəm soysunlar.

Ağa Kərim xan. Hansı cəhənnəmdə qalmışdin, a gədə? Məni quzudan pis soyublar, evimi yixiblər.

Minbaş1 (*Səfərəliyə*). Yaxın gəl görüm, qoçaq! Xan, bir az səbr elə. Sən xanın evində nəçisən?

Səfərəli. Mən həmi mehtərəm, həmi aşpaz.

Minbaş1. Sən qeyri fikrə düşmə, əzizim,ancaq səndən hər nə sual etsəm, ona cavab ver. Elə üzündən görürəm ki, sən təmiz oglansan. Xanın iki min təmən pulunu oğurlayıblar. Aşkardır ki, bu ev adamının işidir. Mənə doğrusunu de görüm, bu kimin işi ola bilər?

Səfərəli (*kənara*). Yaxşı ittifaq əlimə düşübdür. Bu iş heç kimin işi deyil, məgər ki, Rəhimin.

Ağa Kərim xan. Açıq danış, a gədə, mızıldama.

Minbaş1. Xan, Allah xatırına səbriniz olsun. Bəs kimi deyirsən?

Səfərəli. Xanın əziz nökəri Rəhimi.

Ağa Kərim xan. Mən pulumu gizlədiyim yerdə heç Rəhimi görmüsən bağda?

Səfərəli. Bəli, elə bağda görmüşəm.

Ağa Kərim xan. Əlində sandıqça görmədin?

Səfərəli. Bəli, görmüşəm, balaca sandıqça.

Minbaş1 (*yaza-yaza*). Nə təhər sandıqça idi?

Səfərəli. Sandıqça nə təhər olar... Bu böyüklükdə. (*Göstərir.*)

Ağa Kərim xan. Mənim sandıqçam bu böyüklükdə idi.

Minbaş1. Nə rəngdi?

Səfərəli. Rəngi... rəngi... sandıqça rəngində.

Ağa Kərim xan. Hə, hə, hə!..

Səfərəli. Qırmızı.

Ağa Kərim xan. Mənim sandıqçamın rəngi qara idi.

Səfərəli. Bəli də, sandıqça qara qırmızı idi.

Ağa Kərim xan. Heç şəkk yoxdur ki, haman sandıqcadır... Minbaş1, yaz dəftərə, şükür Allaha ki, düşmüşük rədinə.

Səfərəli. Budur Rəhim özü gəlir. (*Rəhim gəlir.*)

Ağa Kərim xan. Bura gəl görüm... Dinməz-söyləməz al boy-nuna, mən sənə neyləmişəm, nəməkbəharam ki, sən məni camaat içində rüsvay elədin?

Rəhim. Necə məgər, ağa?

Aşa Kərim xan. Özün bilmirsən? Necə hansıdır?

Rəhim. Xeyr, ağa, bilmirəm.

Aşa Kərim xan. Ey nəməkbəharam, bilmirsən? Hə? Giz-lətmək lazımlı deyil, iş aşkarlıgün kimi. Mən səni götürdüm evimə, sənə etibar elədim, axırda sən belə namərd çıxdın. Al boynuna bu saat, yoxsa başını bədənindən götürdərəm!

Rəhim. Aşa, müqəssirəm... Mənim qəsdim var idi əhvalatı açıb sizə bəyan edim, ancaq elə məqam tapmirdim... Allah xatırına, ağa, qəzəbnak olmayıñ!

Minbaşı. Özünü təmizliyə çıxartmaqdən ötrü dəxi nə sözün var?

Rəhim. Mən o qədər müqəssir deyiləm, necə ki siz hesab edirsiniz.

Aşa Kərim xan. Qaytar, qaytar özümə mənim dövlətimi, malimi, adımı, sanımı.

Rəhim. Aşa, məni məhəbbət vadar elədi, mən müqəssir deyiləm.

Aşa Kərim xan. Mən pulumu axtarıram, bu məhəbbətdən dəm vurur... Vallah, yaxşı məhəbbətdir: özgənin pulunu oğurla, adını qoy məhəbbət.

Rəhim. Heç kimin dövləti mənə lazımlı deyil. Mən bu evdə puldan ötrü nökərçilik eləmirəm. Aşa, Allah xatırına, mənim munisimi əlimdən alma!

Aşa Kərim xan. Vermərəm! Dünya bərpa ola, göydən Cəbrayıł, Əzrayıl gələlər, genə vermərəm. Padşaha layiq dövlətimi oğurlamışan, hələ genə sözün vardır danışmağa!

Rəhim. O şey ki mənim əlimdədir, onu oğurlamaq mümkün deyil, ağa!

Aşa Kərim xan. Əlbəttə, mümkün deyil, qaytar!

Rəhim. Aşa, ya məni öldür, başımı kəs, ya mənim əlimdən Leylanı al, qeyri fikrə düşməyin. Leyla güldən təmizdir... Mən də namərd adam deyiləm.

Aşa Kərim xan. Bu da bir müsibət... Bu da bir müsibət... Xudaya, mən nə günah eləmişdim?

Səfərəli. Ağa, mən səni elə görürəm axırda qızını oğruya verəcəksən.

Rəhim. Səsini kəs, heyvan! Vallah, bu saat səni iki parça elərəm.

Leyla xanım, Züleyxa xanım, Bədircahan daxil olurlar.

Ağa Kərim xan. Əməyim gözüzə dursun, Leyla, bu nə işdir, bu nə müsibətdir?.. Hər ikinizi dar ağaçına çəkəcəyəm, atamın ərvahina... Pul getsin, namus getsin. Minbaşı, buyur kəndir gəlsin... Tənəf, tənəf, tənəf...¹

Ağa Heydər (*daxıl olub*). Nə olubdur məgər, cənab Kərim xan? Nə səbəbə qəzəbnak olmuşunuz?

Aşa Kərim xan. Zülm, müsibət asimana bülənd olub... Öz nökərim iki min tümen pulumu oğurlayıb, qızımı da yoldan çıxardıb.

Rəhim. Xan, Allahdan qorx... Hər nə mənə deyəcəksən de, amma cürətiniz yoxdur mənim üstümə oğru adı qoyasınız.

Aşa Kərim xan. Aşa Heydər, bu zalim oğlu, sənin namızəd nişanlını yoldan çıxardıb... Qeyrəti sizə düşər... Nə durmusan, nə durmusan, vur bu məlun oğlunun boynunu!

Aşa Heydər. Xeyr, məhəbbətə güc yoxdur... Bundan sonra Leyla mənə lazım deyil.

Aşa Kərim xan. Cənab minbaşı, əhvalatdan müxbir oldunuz? İndi özünüz tənbeh kəsin.. Hərgah məndə ixtiyar olsa idi, hər ikisinin başlarını it başı kimi kəsərdim!

Rəhim. Xan, bir tək Leyla xatırı üçün mən bu qapıda nökərçiliyi qəbul etdim. Mənə heç kimin cürəti yoxdur oğru desin və məni öldürmək qeyri-mümkündür. Rüstəm xan Zəngilanının oğlunu heç kəs öldürə bilməz.

Aşa Heydər və Züleyxa xanım. Nə dedin, oğlan, necə, necə?

Rəhim. Bəli, atam Rüstəm xandır, anam da Xədicə xanım.

Züleyxa xanım. Oğlan, səni and verirəm pərvərdigara, nağıl elə görüm sən kimsən?

Rəhim. Mən Rüstəm xanın oğluyam. Qaçaqlar küləfətimizi əsir elədilər, atam bir yanda qaldı, anam bir yanda qaldı, məni apardılar... On ildir mən diyarbədiyar düşüb onları axtarıram. Bu atamın möhrü, bu da anamın bazubəndi.

¹ Tənəf – “tənəb” sözünün təhrif olunmuş şəklidir.

Ağ a Heydər. Oğlan, möhrü göstər görüm. (*Alır.*)

Züleyxa xanım. Qurban sənə, oğlan, bazubəndi göstər görüm (*bazubəndə baxıb*). Atam oğlu qardaş (*qucaqlayır*), mən özüm də Rüstəm xanın qızıyam.

Ağ a Heydər (*möhrə, bazubəndə baxıb, dizi üstə çöküb*). Xudaya, şükür kərəminə! Balalarım, gəlin sizi bağrıma basım. (*Qucaqlaşırlar, ağlayırlar*) Rüstəm xan Zəncilani mənəm!

Ağ a Kərim xan. Ağlamaq kifayət elər, gözlərin aydın olsun, qardaş. Amma əzizim, mən pulumu səndən alacağam ha...

İskəndər xan (*daxıl olub Əhməd ilə*). Ata, bu camaatın yanında söz ver ki, Züleyxadan əl çəkdim, sandıqçanı bu saat gətirim.

Ağ a Kərim xan. Hərgah sandıqça salamat gəlib əlimə çatsa, deyərəm, əl çəkdim.

İskəndər xan (*Əhməddən alıb*). Buyur ata! (*Sandıqçanı verir.*)

Ağ a Heydər. İsləri bilirəm. Qızım, Züleyxa, yaxın gəl. İskəndər xan, sizi bir-birinizə tapşırdım, hər ikinizi pərvərdigara... Allah mübarək eləsin.

Ağ a Kərim xan. Rəhim xan, Leyla, yaxın gəlin!.. Əllərinizi bəri verin. Tutun, Allah mübarək eləsin. Amma toy xərci məndən deyil ha, onu bilin!

Ağ a Heydər. Mən qəbul elədim, gözüm üstə.

Ağ a Kərim xan. Bu iki toyda mənə bir dəst libas da gərəkdir, budur qabaqcadan deyirəm.

Ağ a Heydər. Baş üstə, o da məndə.

Min başı. Allah mübarək eləsin. Ağ a Heydər, bəs mənə nə?

Ağ a Heydər. Hər nə xahiş eləsən, hazırlam.

Bədircahan. Ağ a Kərim, bu işdə mən o qədər çənə vurmuşam, dilim, dodağım qabar olub, gəzməkdən başmaqlarımda dağılıb. Bəs mən yazıq deyiləm?

Ağ a Kərim xan. Min yalanı bir böyrünün üstə dedin, Allah sənə lənət eləsin.

Ağ a Heydər. O da baş üstə, Bədircahana mən borcluyam.

Rəhim. Şam hazırlıdır, buyurun.

Gedirlər.

Pərdə

DƏLƏDUZ

ƏHLİ-MƏCLİS

Mirzədadaş
Gülcahan – onun arvadı
Məcid – cavan tacir
Qurbanəli – sərkar
Divanbəyi
Fərraş Məmmədəli
Şikayətçilər və tamaşaçılar

ƏVVƏLİNÇİ MƏCLİS

Vaqe olur Məcidin dükanında. Məcid əyləşib yerdə, hesab çəkir.

Məcid. Otuz yeddi manat, qırx altı manat yarı�, iki yüz on iki manat... İki yüz on iki manatlıq parça satmışam kimə? Səfdərqulu xanın oğlu Səfiqulu xana... Heç deyinən, kişi, ağlına gəlirmi ki, mənim bir belə borcum var? Əstəğfürullah! Mən bundan sonra qələt elərəm nə xana, nə bəyə nisə mal satmaram, vəssalam.

Mirzədadaş (*daxıl olub*). Salam əleyküm, qardaş oğlu.

Məcid. Əleykəssalam.

Mirzədadaş. Kefin yaxşıdırımı, qadan alım? Necə dolanırsan?

Məcid. Əziz olasınız, nə üçün, yaxşıdır. Bir növ dolanırıq.

Mirzədadaş. Anan və bacıların səlamətdirlərmi ki, inşallah?

Məcid. Əziz olasınız, səlamətdirlər.

Mirzədadaş. Məndən onlara ərzi-salam yetirib deyərsən ki, Mirzədadaş əminiz sizə dua göndərir.

Məcid. Baş üstə, deyərəm.

Mirzədadaş. Mən sənin atan ilə, Allah ona rəhmət eləsin, bir yerdə ömür keçirmişik, ondan yaxın mənim dostum olmayıb. Bir tikə vaxtımızdın ta axır günlərədək gah o bizim evimizdə olub, gah mən sizin. Yemək-içməyimiz həmişə bir yerdə olub

Məcid. Bağışlayınız, mən sizi bircə dəfə də olsa evimizdə görməmişəm.

Mirzəda daş. Necə olubdur ki, sən məni evinizdə görməmisən? Mən bu saat sənə qandırıım, qadan alım. Mən qandrabandçı idim. Gecə yarısından keçmiş qaçaq mal gətirərdim. Yığardıq sizin dal otağı. Xəbər verərdik müştərilərə, bir-iki saatda malın hamisini satıb qurtarardıq. Xəlvət gecələr iş görərdik. Qandraband işi belə olur, xəlvət, gecələr... Ona görə sən məni evdə görməmisən.

Məcid. Nə bilim, vallah. Mən ki sizi görməmişəm. Bəlkə də ola bilər.

Mirzəda daş. Biz nəinki yoldaş, bəlkə qardaşdan artıq olmuşuq. Bir gün Araz kənarında atımın ağzını bağlayıb, yixılıb kol dibində, qaçaq mal gözləyirdim. Gecə qaranlıq, göz-gözü görmür, beş qatır yükü mal keçdi bəri taya. Ayaq üzengiyə qoyub düsdüm qabağa... Nə təhər oldusa kazaklar aldı üstümüzü. Allah sənə rəhmət eləsin a kişi! Qışkırdı: qaçınız! Özü qayıtdı kazaklara tərəf, başlandı atışma...

Məcid. Sən mənim atamı bir pəhləvan elədin. Amma anamın sözündən belə məlum olur ki, atam bir adamımış fəqir, heç kim ilə işi olmayan qorxaq... Axşam olan kimi qapıları bərkidib, öldürsən də deyir, evdən kənara çıxmazdı... Ələlxüsüs itdən, pişikdən qorxardı.

Mirzəda daş. Mən o mərhumun subay vaxtından, cavanlığından danışram. Qadan alım, kişi ki evləndi ha, arvad kimi olur. Doğru-dur, pişikdən də qorxardı.

Məcid. Mənim atam elə subay vaxtında da qorxaq olub. Mən belə eşitmışəm.

Mirzəda daş. Xülasə, bilirsən, qardaş oğlu, mən nə işdən ötrü yanına gəlmışəm? Neçə gündür ki, arvadım məni təngə gətirib, deyir, a kişi, sən nə bivəfa yoldaşsan, məgər adam heç olmasa həftədə bir yol qardaş oğlunu çörəyə çağırırmaz, ona hörmət edib, rəfiqinin ruhunu şad eləməz? Çağır gəlsin, deyir, qardaş oğlu bu gün bizə qonaq olsun. İndi nə tövr olsa gərək səni aparam. Yoxsa arvad məni evə qoymaz. Sənin üçün qırqovulplov hazırlayıb.

Məcid. Çox razıyam, ancaq bu gün məni bağışlayınız, gedə bilməyəcəyəm. Sonra vaxt olar, baş üstə, gələrəm.

Mirzəda daş. Heç ola bilməz. Nə tövr olsa gərək səni aparam. Səndən təvəqqə edirəm ta bu barədə danışmayasan, vəssalam. İndi buyur görüm, alış-veriş necə keçir?

Məcid. Nə üçün, şükür Allaha, bəd deyil.

Mirzəda daş. O mahud topunu bəri ver görüm necə şeydir, (*mahuda baxıb*) bundan yaxşısı yoxdurmu?

Məcid. Bu mahud ondan bir az yaxşıdır, ancaq bir az qiymətində təfavüt var.

Mirzəda daş. Eybi yoxdur, olsun baha. Dövlətindən əmin bir elə də kasib deyil... O şal topunu da bəri ver görüm. (*Baxıb.*) Yaxşıdır, yaman deyil. Qiymətləri?

Məcid. On manat yarım mahud, şal altı manata arşını.

Mirzəda daş. On manat yarım olmasın, olsun on iki manat yarım. Qardaş oğluna xeyir vermək mənim borcumdur. Minlərcə mən sənə xeyir versəm, atanın mənə elədiyi hörmətin yüzdən biri ola bilməz. Allah səni onun yerində qayım-qədim eləsin, inşallah!..

Məcid. Atam mənə vəsiyyət edib: heç kimdən yaxşılıq gözləmə və heç kimə yaxşılıq eləmə. Onda, dedi, dünyada səlamət dolanarsan.

Qurbanəli (*daxıl olub*). Salam əleyküm.

Məcid. Əleykəssalam! Qurbanəli, yaxın gəl görüm. De görüm, mən sənə neçə qoyun tapşırılmışdım?

Qurbanəli. Sən mənə tapşırılmışdır yüz əlli qoyun, otuz keçi, bir uzunqulaq.

Məcid. Sən, qardaş, gərək mənə hesab verəsən, görüm mənim malim nə qədər artıb və yainki azalıb.

Qurbanəli. Ərz eleyim qulluğu-şərifinizə. Uzunqulağı qurd parçaladı. O ki qaldı qoyuna, keçiyə, onlardan da bir balaca ziyanolıq olub.

Məcid. Ziyanolıq olub, nə qədər?

Qurbanəli. Ta o mənim yadımda qalmayıb. Ancaq bir həftə olar ki, hesab vermişəm sənin dayın oğlu Məmmədvəliyə.

Məcid. Xeyr, qardaşım, belə deyil, mən malimi sənə tapşırışam. Sən borclusən hesabi mənim özümə verəsən.

Qurbanəli. Hesabı bir yol verərlər. Beş dəfə mən hesab verə bilmərəm. Hər nə sizə lazımdır, dayın oğlundan soruşa bilərsən, vəssalam! İndi elə gəlmışdım bu barədə sizə xəbər edim gedəm öz işimin dalınca. Xudahafiz. (*Getmək istəyir.*)

Mirzəda daş. Nə qoçaqsan, balam, sən? Nə asanca belə yola düşüb təşrif aparmaq istəyirsən? Dayan!..

Qurbanəli. Nə üçün dayanım? Bəlkə dayanmadım, onda necə olsun?

Mirzədadaş. Onda dartaram qulaqlarını, oxşadaram o satib yediyin uzunqulağın qulaqlarına... Eşidirsənmi?

Qurbanəli. Onu bacarmazsan. Amma hesab isteyirsiniz, baş üstə. Qoyuna azar düşmüşdü, qırılan qırılıb, qalanı durur.

Mirzədadaş. Gədə! Bizə tapmaca lazım deyil, adamsan axı... Azardan nə qədər qırılıb?

Qurbanəli. Otuz-qırx qoyun azardan tələf olub, on iki keçi. Uzunqulağı da qurd parçalayıb. Ta artıq nə söz?

Məcid. Neçə qoyun satmışan qəssaba?

Qurbanəli. Qəssaba mən qoyun satmamışam, yalan sözdür. Bir də ki yadımda deyil, bəlkə də satmışam.

Mirzədadaş. Gədə! Sən bizi ələ salmışan, nədir! “Yadımda deyil, bəlkə də satmışam”. Bu hədyan oldu ki! Bu saat de görün neçə qoyun satmışan qəssaba?.. Vallah, yoxsa sənə bir toy tutaram, adın yadından çıxar...

Qurbanəli. Mən ancaq səkkiz qoyun özüm kəşmişəm, yalan deyə bilmərəm, çünki köpəkləri ac qoya bilməzdim. Bir az da özüm yemişəm.

Mirzədadaş. Neçə malal tutmuşdu?

Qurbanəli. Bir-iki malal tutmuşdum, onu da satib özümə yapıcı almışam. Soyuq düşdü, dözə bilmədim, neyləyəydim?..

Məcid. Xa... xa... xa... Yaxşı hesab verdin. Üzün qara olsun, kömür qarası kimi.

Qurbanəli. Hesab düz gələndə, əlbəttə, gülərsən.

Məcid. Eybi yoxdur. İndi get, sonra məhkəmədə hesablaşarıq.

Mirzədadaş. Meyitini görün ki, səndən beş yüz manatı elə alacağam, yağıdan tük çəkən kimi.

Qurbanəli. Mən qoyun otaranam, doğrudur, amma öz işimi çox yaxşı bilişəm. Mən hesabımı vermişəm, qurtarib gedib. İndi hər nə bacarırsınız, müzayiqə eləməyin.

Mirzədadaş. Sən ölüsən, yağıdan tük çəkən kimi. Mən ölməmişəm ki, mənim qardaşım oğlunun malını yemək mümkün olsun!

Qurbanəli. Arxi atlamamış özünü öyümə. Pulunuza alandan sonra ta məni öldürməyəcəksiz ki?! (*Gedir.*)

Mirzədadaş. Bəri bax, qardaş oğlu, sən heç fikir eləmə. Allah qoysa mən ondan birə-beş alacağam. Dur ayağa gedək görək plovumuz nə qayırır.

Məcid. Siz buyurunuz, mən də bu şeyləri götürüb gölləm.

Mirzədadaş. Ta nə üçün belə? Dükanı bağla, bir yerdə gedək, bərabər.

Məcid. Mən gərək bir evə dəyəm. Siz buyurunuz, mən də bu şeyləri götürüb gəlim.

Mirzədadaş. Qorxuram gəlmeyəsən. Ona görə mən bu şeyləri girov aparıram. Sən get evə dəy, mən də gedim görüm arvad süfrəni açıbdırmı? Bax, artıq ilişmə ha.

Gedir, şeyləri qoltuğuna vurub.

Pərdə

İKİNCİ MƏCLİS

Vaqe olur Mirzədadaşın otağında. Gülcəhan əyləşib palaz üstündə, corab yamayırlar.
Bir az keçəndən sonra hövlnak Mirzədadaş daxil olur.

Mirzədadaş. Arvad, dur ayağa. Gör nə götirmişəm? İki dəst paltar sənin üçün, iki dəst libas özüm üçün.

Gülcəhan. Bəsdir, a kişi, Allah xatırınə məni ələ salma. Biz acımdan olürük, bu da gəlibdir iki dəst paltar belə getdi, iki dəst libas belə getdi...

Mirzədadaş. Mahud bir top, yun şal bir top. İnanmirsan, a qız? İnanmirsan?.. Bəs bu nədir?

Gülcəhan (*şala baxib*). A kişi! Bu nə işdir? Cibdə bir qəpik yox, etibar yox...

Mirzədadaş. Sonra, sonra... Artıq danışma. Tez bunları gizlə, özümə də bir yer sal. Mən üç gündür azarlıyam. Qızdırma qırx dərəcədə. Bu saat gələcək...

Gülcəhan. Kim gələcək? A kişi, nə danışırsan? Dəli olmamışan ha?..

Mirzədadaş. Əstəğfürullah! Tez ol deyirəm sənə. Qanmirsan, tez ol? Tez ol gizlə bunları, tez!

Gülcəhan. Ver aparım elə yerdə gizləyim ki, heç şeytan da tapa bilməsin. (*Gülcəhan şeyləri alıb gedir*.)

Mirzədadaş (*yorğana bürünüb, başını sarıyib yixılır taxtin üstünə*). Vay-vay!.. Vay, anam vay!.. Qapı açıq qalıb, durum bağlayım. (*Durub qapını bağlayıb yenə yixılır taxtin üstünə*) Vay-vay!.. Arvad, qanmazsan.

Gülcəhan (*qayidib*). A kişi, elə vayıldayırsan ki, guya doğrudan da azarlamışan.

Mirzədadaş. Yox, yox, qorxma... Bu saat gələcək... Üç gündür azarlıyam. Özümü, sözümü bilmirəm, qandınmı, ay arvad?

Gülcəhan. A kişi, yoxsa bu şeyləri oğurlamışan? Qaradovoydan qorxub, özünü bu günə salırsan?

Mirzədadaş. Yox, yox. Qonaq çağırımişam qırqovulplova. Bu saat gələcək. Mən azarlamışam, olurəm.

Qapını döyürlər.

Gülcəhan. Kimsən, nə istəyirsən?

Məcid. Mirzədadaşı görmək istəyirəm, bacı. Zəhmət olmazsa qapını aç.

Mirzədadaş. Gör həkimdirmi gələn?.. Vayy!.. Açıq qapını! Öldüm, Allah vayy... (*Gülcəhan qapını açır*)

Məcid. Mirzədadaş məni qırqovulplova qonaq çağırıb.

Gülcəhan. Nə danışırsan, ay oğlan? Dəlisən, nəsən? Mirzədadaş bu gün üç gündür yatalaq yatır. Özünü-sözünü bilmir. O səni necə qonaq çağırıa bilərdi?

Mirzədadaş (*sərsəm edir*). Dəvəni tərsinə minmə... Qov! Qov getsin!

Gülcəhan. Eşidirsənmi, eşidirsənmi, ay qardaş? Ay Allah, nə yaman yerdə mən axşamladım? Bu nə iş idi mən düşdüm?

Məcid. Yarım saat olar ki, Mirzədadaş mənim dükanımda idı. Bir top mahud və bir top şal götürüb gəlibdir və özümü də qırqovulplova çağırıb. Buyurdu ki, bu şeyləri girov aparıram, ondan ötrü ki, qorxuram gəlməyəsən.

Gülcəhan. Plov nədi, zad nədi, a başına dönüm? Üç gündür ki, nə onun, nə mənim boğazımdan bir qurtum su da keçməyibdir. Sən də, qardaşım, abadanlıqdan danışırsan.

Məcid. Plov-zad istəmirəm, Allah xatirinə, mənim malimi qaytarın, götürüm gedim.

Mirzədadaş. Bacadan uçdu qoyma... Dəvə göyə çıxıbdır. Bay!.. Bay!..

Gülcəhan. Belə də müsibət olarmı, ay Allah? Nə günah etmişdim mən, nə günah etmişdim?

Məcid. Əstəğfürullah! İşə düşdük camaat əlində... Bacım, nə oldu ki, Mirzə bir yarım saatda qarın ağrısına düşdü?

Mirzə dadaş. Vay, vay! Milçək göydən uçdu, ayı balası qorxdu...

Məcid. Heç bir belə qaravəlli olmazdı ki, mən düşdüm... Bacı! Bu ev Mirzədadaşın evi deyil?

Gülcahan. Bu ev, bəli, Mirzədadaşın evidir.

Məcid. Bu ətrafda bir qeyri Mirzədadaş da var, ya yox?

Gülcahan. Yaxamdan əl çəkməzsən, qardaş? Məndən nə istəyirsən? Qoymazsan görünüm fələk mənim evimi necə bərbad edir?

Məcid. Bacı, mən səndən şeylərimi istəyirəm. Artıq heç bir zad...

Gülcahan. Belə məlum olur, sənin şeylərinin qanadı varmış, uşub gəlib bizim evə giriblər. Ta mən sənə nə deyim...

Məcid. Bacı! Qoy bir mən onun qızdırmasına baxım, hərgah doğrudan şiddətli olsa, gedim həkim gətirim.

Gülcahan. Həkim gündə iki dəfə gəlir. Danışdırmağa izin vermir. On birinci günündə deyir, böhran olacaq. O günü dözə bilsə, diriləcək, yoxsa gedəsidir. (*Ağlayır.*)

Məcid. Artıq sözüm yoxdur, bacı. Mənə bir plov verdiniz ki, ölündək yadımdan çıxmayacaq. (*Gedir.*)

Mirzə dadaş (*yerdən qalxıb, başının səriyini atır*). Bax, getdisə, qapını bərkit... A kişilər, belə arvad kimin var? Yaşasın belə arvad!.. Pəh, pəh, pəh!

Pərdə

ÜÇÜNCÜ MƏCLİS

Vaqe olur məhkəmə otağında. Baş tərefdə səndəl və miz, divanbəyi əyləşməyib. Kətillər (skamyalar) şikayətilər, şahidlər və tamaşaçılar üçün. Fərraş Məmmədəli əlində əski səndəli və mizi təmizleyir.

Məmmədəli (*tək*). Cənabi-divanbəyi bir quruş məvacib vermir. Ancaq onu bilir ki, qoy Məmmədəlinin canı çıxsın, hər nə var, mənim olsun... Gədə, bəs mən insan deyiləm? Yemək-içmək istəmirəm, pədər süxtə! Bizim camaat da belə bərk köpükpərəstdirlər ki, itlik etməsən,

adama bir zəqqum da vermirlər. Mən də ki, bir gün tiryek olmayanda dünyayı-aləm başıma aylanır. (*Qapı döyüllür*) Oğlan, kimsən?

Mirzədadaş. Fərraşbaşı, qurban sənə, qapını aç!

Məmmədəli. Olmaz, hələ vaxt deyil.

Mirzədadaş. Ağa Məmmədəli! Bir işə vəkil olmaq isteyirəm. Yolunu görərəm, o sən ölüsən qapını aç!

Məmmədəli. Mən səni yaxşı tanıyıram, Mirzədadaş. Qabaqcən yolumu görməsən, mən səni içəri qoymaram, qardaş.

Mirzədadaş. Ağa Məmmədəli! A kişi, Allaha bax, qapını aç, bari içəridə damışaq.

Qurbanəli. Ala, bax bu bir manatı, qapını aç, tezcə ol, qadun alım.

Məmmədəli (*manatı alıb*). İndi gözlərim üstə yeriniz var (*qapını açıb*), buyuruz.

Mirzədadaş. İndi qurban sənə, Məmmədəli, bircə o Məcidin ərizəsinə izn ver baxım.

Məmmədəli (*Qurbanəliyə*). Baş üstə verərəm. Ancaq bilirsən qardaşım, iş sən tərəf kəsilsə, gərək mənə yenə bir şey verəsiniz.

Qurbanəli. Baş üstə.

Mirzədadaş (*ərizəni oxuyub*). Ərizə çox zorba ərizədir. Sən vəkil tutmusan, səndən nəinki qoyunun, keçilərin, uzunqulağın, hətta iki motalın da pullarını alacaqlar, yağıdan tük çəkən kimi.

Qurbanəli. Pul nə qədər istəyir?

Mirzədadaş. Cox... Papağını da satsan altından çıxa bilmə-yəcəksən. Beş yüz manat...

Qurbanəli. O məndə beş quruş da tapa bilməyəcək. Alsın görüm hardan alır.

Mirzədadaş. Görünür, sən qanundan bixəbərsən. Yağıdan tük çəkən kimi alacaqlar. Fərraş boynunun ardına döyəndə taparsan.

Məmmədəli. Höcət lazımlı deyil. Mirzədadaş hər nə deyir, sən onun sözünə bax.

Qurbanəli. Fərraş boynumun ardına döyməsin, Allah verə yıxsın qarnıma döysün. Olmayıanda haradan verim?

Məmmədəli. Bacı oğlu, yatırıdb ağızı yerde, o qədər goparam cəmdəyinə, şışib dama dönərsən. Necə verməzsən? Zarafat deyil, sən ağızında divanbəyi deyirsən.

Mirzədadaş. Eşitdin ki?.. Mən sənə deyəndə ki, yağıdan tük çəkən kimi alarlar, sən naz eləyirdin.

Qurbanəli. Sən böyük vəkilsən, əlac bilərsən. De görüm çarəsi nədir?

Mirzədadaş. Sən məni vəkil elərsən, mən sənin əvəzində danışaram. İki elə çevirərəm ki, o səndən bir quruş da ala bilməz... Hətta mən ondan otuzca manat cib xərcliyi alaram. Bu şərtlə ki, hər nə alsam, olsun mənim. Sən də bir on beş manat mənə öz cibindən verəsən, vəssalam.

Qurbanəli. Baş üstə... Sən məni bu işdən xilas eləsən, mən sənə hələm bir kök toğlu da bağışdaram.

Mirzədadaş. Hələ bir əlini cibinə sal görüm nə var, nə yox?

Qurbanəli. Məni başa salmayınca ki, necə məni bu işdən qurtaracaqsan, mən əlimi cibimə sala bilməyəcəyəm. Doğrusu budur, qardaş.

Mirzədadaş. Bax gör səni nə biclik ilə qurtaracağam. Hər nə divanbəyi soruşsa, sən qoyun kimi mələ, bir söz dilinə gətirmə. Vəssalam! Qalanı mənim işimdir.

Məmmədəli. Bərəkallah, afərin... A kişi belə fikir heç şeytanın da ağlına gəlməzdi, bəh, bəh, bəh!..

Qurbanəli. Burada məni tanıyan yox, bilən yox, mələrəm, nə qədər kefindir.

Məmmədəli. Qabaqca mələ görüm necə mələyirsən?

Qurbanəli. Mə... ə... ə... mə... ə...

Məmmədəli. Bərəkallah, bərəkallah, çox yaxşı... İş düzələcək, inşallah.

Zəng

Məmmədəli qapını açır. Camaat daxil olur. Mirzədadaş daldan oturur, Məcid və Qurbanəli qabaqda.

Məmmədəli. Divanbəyi bu saat təşrif gətirəcəklər, xamuş! (*Əlində siyahı.*) Əliqulu Salman oğlu, qalx ayağa (*qalxır.*) Tükəzban Kazım qızı (*qalxır*), Qurbanəli Heydər oğlu, Məcid Səfdər oğlu (*qalxırlar*), Bəyiməga (*səslər*) gəlməyib. Yarməmməd (*gəlməyib*).

Xamuş, divanbəyi daxil olur, camaat qalxır ayağa.

Divanbəyi. Fərraş!

Məmmədəli. Bəli, qurban!

Divanbəyi. Dəvət olunun adamlar gəliblər?

Məmmədəli. Bəli, qurban! Bir tək ərindən boşanmaq istəyən Bəyimağa arvad gəlməyib. Belə deyirlər ki, talaq almamış ərə gedib. Əri Məmmədyar da gəlməyib.

Divanbəyi. Xub, xub... Əvvəl kimin işinə baxılacaq?

Məmmədəli. Məcid və Qurbanəli, duruz qabağa. (*Dururlar*)
Məcid tələbdar, Qurbanəli cavabdeh.

Divanbəyi. Məcid, sənin şikayətin Qurbanəlidən nə barədədir?

Məcid. Mən bu Qurbanəlini özümə sərkar tutmuşdum. Yüz əlli qoyun, otuz keçi və bir uzunqulaq tapşırmışdım. Əlli qoyunumu satıb qəssab Heydərə, uzunqulağı satıb həmədanlı Məşədi Salaha, on iki keçi kürd Cəfərə. Qalan malı tapşırıb dayım oğluna, gəlib əyləşib evində. Pulları qoyub cibində məni tanımaq da istəmir.

Divanbəyi. Qurbanəli, sənin sözün nədir?

Qurbanəli. Mə... mə... ə...

Məcid (*təəccüblə*). Paho! Qurbanəli, belə nöşün, balam?
Mələmkən nədir?

Mirzədadaş. Cənab divanbəyi! Biçarənin vəkili mənəm. Qurbanəli, məni vəkil edirsənmi, sənin əvəzində cavab verim?

Qurbanəli (*işarə edir*). Mə... mə... mə...

Məcid. Əcayib, qərayib işlər! Bu Mirzədadaş mənim bir top mahudumu və bir top şalımı məzdəyib, yalandan sərsəm etmişdi. Özü mənim vəkilim ola-ola, məndən üz döndərib, müttəhimə vəkil olub. Müttəhim yalandan özünü lallığa vurur. Pa atovacan! Belə də qaravəlli ola bilər?

Divanbəyi. Bu danışığın əslı mətləbə dəxli yoxdur... O barədə əlahiddə şikayət edə bilərsiniz.

Məcid. Mirzədadaş məni qırqovulplova çağırmışdı.

Mirzədadaş. Qırqovul tapsayıdım, özüm yeyərdim. Ta sənə nöşün verirdim? Qardaşım, sən öz şikayətini elədin, indi növbət mənimdir. Qoymazsan mən də öz cavabımı verim?

Məcid. Aman, dad bunun arvadının əlindən! O mənə bir dil tökdü, bir dil tökdü, başınıza dönüm, qaldım, mat-məəttəl... Bu Mirzədadaş yarım saatda yalandan yatalaq tutdu, sərsəm elədi. “Dəvəni tərsinə minmə... nə bilim, ayı elə getdi, belə getdi”. Arvad da başlayıb: “Allah, nə yaman yerdə axşamladım, bu nə müsibətdir...” Məhz

mənim o bir top mahudumu və bir top şalımı məzdəmək üçün məni qırqovulplova çağırmışdı. O şeyləri girov götürmüdü ki, birdən gəlməzsən.

Mirzə dadaş. Camaat, görüsünüz ki, bu oğlanın başında bir balaca işgil var...

Divan bəyi. Kifayətdir... Sənin cavabın nədir cənab vəkil?

Mirzə dadaş. Tələbkar bu biçarəni özünə çoban tutub və borclu olub, el yaylaqdan qayıdanda buna doxsan manat pul versin. El yaylaqdan qayıtmaga on gün qalmış bunun dayısı oğlu gəlib sürüünü bu biçarənin əlindən alıb, özünü də bərk-bərk döyüb, yola salıb. İndi bunun haqqını özünə vermirlər və hətta üstünə böhtan da atırlar.

Qurbanəli (*əliylə başına vurub ağlayır ki, guya onu döyüblər*). Mə... mə... mə...

Mirzə dadaş. Tələbkar özü dedi ki, bu saat onun qoyunu dayısı oğlunun əlindədir və işdən məlum oldu ki, malın hesabını o alıbdır... Bundan artıq sübut ola bilməz.

Məcid. Bizim aramızda şərtimiz belə olubdur ki, mədaxilin beşdən biri onun olsun...

Qurbanəli (*barmağını barmağına sürtür, yəni pul*). Mə... mə...

Divan bəyi. Çox yaxşı. Mədaxildən bir şey vermişən?

Məcid. Beş yüz manatlıq mənim malımı yeyib. Ta mən ona nə mədaxil verəydim?

Mirzə dadaş. Mədaxil vermədiyiniz bəs deyil, hələ bu biçarənin üstünə böhtan da atırsınız? Layiqdirmi?

Divan bəyi. Kifayətdir... Çünkü tələbkar öz tələbini sübut edə bilmədi və öz dililə iqrar etdi ki, malı dayısı oğlundadır, qət elədim: Məciddən doxsan manat alınb verilsin Qurbanəliyə. Və bu barədə hökm yazılsın fərraşbaşıya... Gediniz.

Qurbanəli (*yaxınlaşışb divanbəyinin paltarından öpür*). Mə... mə...

Məcid. Buna deyirlər it də getdi, ip də getdi.

Pərdə

Hekayələr

AĞICI

Ağıcı Bədircahanın evi şəhərin qiblə tərəfində, qayanın üstündə, çox basəfa olan yerdədir. Evinin qabaq tərəfi eniş dağdır, dal tərəfi şəhərə baxır. Həməvəq sərincə yel əsər. Yaz fəsli dağın çıçəklərinin iyin gətirir. Dağın dibində yaxşı bulaqlar var. Bulaqların üstə həmişə növbət gözləyən qız-gəlinlər əllərində səhəng görmək olur. Qabların su ilə doldurub, bir az zarafat edib, səhəngi atırlar ciyinlərinə, kəklik kimi dırmanırlar dağ yuxarı.

Bədircahanın evinin sağ tərəfində, qayanın ortasında üç kaha var, çox dərin. Belə deyirlər ki, guya o kahalar cin və şeyatin ovlağıdırlar. Hər gün o kahalara cavan oğlanlar ətləs arxalıq, mahut çuxa dolurlar. Ora nə səbəbə gedirlər, onu bilərik öz yerində. Bədircahanın evinə dürüst olur koma demək, çünki bir otaq, bir sandıqdan suvay qeyri təmirat yoxdur.

Bədircahanı tanımaqdan ötrü lazım deyil onun ata və anasını tanımaq, çünki Bədircahan onlardan yüz kerə məşhur arvaddır. Bədircahanı necə tanımaq olur? Zəmani ki, o həmi həkimlik bilir, həmi ağıcıdır, həmi mamaça, ağışılığa çatıncan, bir neçə gərək qeyri işlərlə məşğul olasan, ta ki aləm səni taniya. Bədircahan cavanlığında o sənəti yaxşı bilirdi. Bilmirəm nə səbəb ondan şəhərin xanımları və bəyimləri aşkara qorxurlar. Hər nə onlardan istəsə, ona verməyə bilmirlər. Bədircahanın dövlətindən onun alagogz, qaraqaş qızı xanım kimi durub-oturur. Hələ desən bəzən anasına buyurur:

— Ana, pastav sanavar! (поставь самовар!)

Necə ki, bir neçə xanımlar öz nökərlərinə buyururlar.

Qışın böyük çilləsində, qəzadan, hava çox xoşdur. Gün iki ağaç boyu qalxmış, evin divarına yavuq yer qurumuşdu. Bədircahan həmin yerdə, daşın üstündə ayağını sallamış əyləşib, yanındakı daşların üstdə yarımcorabın qurudurdu ki, “həqqi-hu” deyib düşün şəhərin canına.

Şəhərin heç bir tərəfindən səda gəlmirdi...¹ Ala pişik günün qabağında tənbəl uzanıb, kənarda gəzən toyuqlara, sərçələrə baxırdı. Bunlardan suvay qeyri şey gözə dəymirdi. Hər kəs Bədircahanın qırışılmış üzünə baxsaydı, yəqin ki, sual edərdi öz-özündən: görəsən bu zənan nə fikir edir?

Hər dəqiqə onun surəti dəyişilirdi. Bəzi vaxt dodağını dodağının üstünə qoyub, əlini ağızına yapışdırıb, guya ki, mürgülüyürdü, bəzi vaxt gülümşünürdü. Xülasə, cürəbəcürə şəkillər göstərirdi. Çünkü Bədircahanın ağzında otuz iki dişdən birisi də qalmamışdı, gözləri ağrıyırırdı və həmişə su axırdı. Mümkün deyil ki, Bədircahana küpəgirən qarı, ya ki, cəhənnəmdən bilesiz qaçan deməyəsən. Bədircahan o qərar ilə əyləşib məscidlərdən münacat səsi eşidib, tez qalxbıb ayağa, əvvəl bir öz səsini imtahan etdi ki, görsün ağlaşmadə necə cavan qız-gəlinlərin ürəyinə dağ vura bilər. Ağrı havası ilə oxudu ucadan: İnna lillahi və inna ileyhi raciūn.

Bir tövr oxudu ki, guya ayənin mənasını da bilir.

Tələsik yarımcorabını qurumamışdan ayağına geyib, necə ki, tazı dovşan görəndə qulağını şəklərdi, bizim Bədircahan xala da eləcə qalxdı ayağa, istədi dübarə eştsin münacat səsin ki, bilsin haraya üz qoysun getməyə. Mətləbinə çatıb düzəldi yola. Günüñ istisindən qar əriyib, qiyamət palçıq etmişdi, amma Bədircahan elə səkirdi ki, guya əvvəl-axır palçıq nişanı yoxdur. Qoçağın tələsik getməsinə səbəblər çoxdur. Əvvəla, qızı Gülsənəmdən ötrü tezliklə bir xeyir iş, ancəq xəlvət düzəltmək istəyirdi. Bu axırıncı söz Bədircahan xalanın öz sözüdür. İlkinci səbəb əvvəlinicidən vacib: Bədircahan iki həftə idi ki, ağlaşmadə olmamışdı. Çox pis adət eləmişdi. Hərgah ağlaşma olmasayıd, bir qeyri işə məşğul ola bilməzdı. Ona görə günü qara keçirdi. Nə qədər cavandı, təziyə yerində ağlardı... Amma oyun odur ki, onun gözü bir azacıq səlamət deyil idi. Ona görə ağlaşmaya adət etmişdi, getməyə bilmirdi. Bir də elə yerlərdə bir az mənfəət var, bir top şal Gülsənəmin ciyinliyi üçün, ya ki zərbaf, üç manat pulcığaz. Niyə getməsin?

Bədircahan təəccüb ilə öz qızı Gülsənəmə nağıl edirdi ki, ay qız, indi mənim heç ağlaşmadə ürəyim yanmır, axı görəsən buna səbəb nədir?

¹ Kağız cirildiği üçün buranı və eləcə də bundan sonra nöqtələr qoyulan yerləri mətndə oxumaq olmur.

Bədircahan həqiqət doğru deyir ki, onun ürəyi yanmır. Nə səbəb ilə gərək Bədircahanın ürəyi yansın, zəmanı ki, onun borcu xanımları, bəyimləri ağlatmaqdır ki, ay xanım və ya ki ay filan bəyxanım, sizə qurban olum, əlinizdən gedən marala canım qurban.

O, canın zərbəfa, bir top tirmə şala qurban edər. Ölənə maral demir, zərbəfin ipək güllərinə deyir. Heç kimin həddi yoxdur Bədircahanı taqsırlı tutsun.

Bədircahan palçığı yara-yara gedirdi ki, bir bədbəxtlik ona üz verdi. Başlığı ayağından çıxıb palçığın içində fövt oldu. Bir çöp tapıb istədi başlığını çıxartsın, amma çifayda, zəhməti nahaq oldu. Durdu öz-özünü qınamağa: “Mənə bir deyən yoxdur ki, ay başın batsın, niyə gedib üç gün irəlidən naxosun yasdığının dibini kəsmirsən, indi tamam ağıclar: kor Ümmi, piçalaqlı Anaxanım və kaftar Göhər bir-birinə növbət vermirlər?”

Bədircahan xalaya deyən olmadı ki, sənin özünün ləğəbin nədir. Yaxşı ki, olmadı, əgər olsayıdı, savaşardı.

Bədircahan artıq başlığı axtarmadı, əlini altdakı tumanına silib, düzəldi yola. Niyə başmaqdan ötrü saatlar ötürsün. İndi təziyə yerində arvadlar zibil kimidirlər. Onların birisinin təzə başlığını Bədircahan götürsə, ona kim deyə bilərdi ki, a xala, qoltuğunun altın bircə göstər. Bu sözü deyənin ata-anasını və təzə ölən qardaş-bacısını qəbirdən çıxardar.

Bir az keçmiş ikinci bədbəxtlik Bədircahandan uzaq olmadı, çünkü münacat səsi gələn tərəfə gedirdi və münacat dəxi oxunmurdu, bilmədi hara getsin. Qaldı naçar, geri getmək mümkün deyildi, başmaq itibdir. Ağlaşmanın görməsəydi, bağrı çatlar, hara qayıtsın.

– Əmican, qadan alım, mərhum olan kimdir?

Bazara gedən baqqal Məhəmmədcəfər cavab verdi ki, bilmir mərhum olan kimdir.

Bədircahan xala bir tövr sual ilə istədi ki, getdiyi yeri bilsin. Amma düz gəlmədi. “A kişilər, belə zad olmaz, axır üç saatdır ki, küçədən-küçəyə dürtüləsən, bilməyəsən ki, getdiyin yerin haradır”. Bədircahanın bağrı çatlamaga gəlirdi. Nə eləmək gərək?

– Başına dönüm əmi, mən gərək tez gedəm təziyə yerinə.

Cünki sonra bilmədi nə desin, fəqir Bədircahan özünü lap itirmişdi. Böylə ittifaq indiyədək ona üz verməmişdi. O bilirdi tamam şəhərdə olan mərizləri, amma mərhum olan, yəqin ki, zəhərdən, ya ki bir qeyri tez öldürən naxoşluğa mübtəla imiş, sill naxoşluğu kimi.

Məhəmmədcəfər çox baməzə kişilərdəndir. Tez deyə bilmədi, o ki lazımdır. Çünkü onun öz fikri idi ki, bu necə zənəndir tələsir ağlaşmağa, amma bilmir hara getsin. Əgər mərhüm olan qohumlarından, bu gərək bilsin öz qohumunun evini, əgər ölü bunun qohumlarından deyil, niyə belə tələsir ki, başlığı da yadından çıxarıb evdə qoyub?

— Ay ağılsız, sən ki bilmirsən ölü kimdir, nə borcundur ora boğulmuş it kimi gündə gedirsən? Məgər evin yoxdur, ayağını basıb altına, bir iş görəsən?

Bədircahan bilirdi nə səbəbə gedir və onun mətləbini qanmaq olur. Məhəmmədcəfərin xəbəri yoxdur ki, yüz bu tövr ağlaşma axtaran zənənə tapmaq olur, hansılar ki, şəhərin o küçəsindən bu küçəsinə ləhləyə-ləhləyə, gəlib-gedəndən sual gücü ilə təziyə yerini tapırlar. Ax, neçə cüt corab Tiflis ipindən qəzet çap edənlərə bu zənanalar vərərlər, əgər o, elamnamələr yaza, nə vaxt və harada ölü var və kimdir. Bilmək mərhüm olan kimdir. Çox vacibdir, çünkü bəzi yerlərdə doyunca ağlayandan sonra bir balaca nahar da olur, nahar vaxtı şirincə söhbətlər olur:

— Ay qız, Hacı Məhərrəmin, deyirlər, qızçıqazı qoşulub qaçıbdır axı.

Bir ayırsı deyir:

— Neyləsin, balam? Onun anası o qədər...

Məhəmmədcəfər yaxşı vaxt tapmışdı ki, tamam baməzəliyindən göstərsin...

Bədircahan üzünü tutdu Məhəmmədcəfərə:

— Allah qoysa, bir neçə aydan sonra sənin özünə elə ağrılar deyəcəyəm ki, canına dəysin...

Məhəmmədcəfərin saqqalı ağarmışdı, yəqin ki, ona görə Bədircahan bu sözü ona dedi.

— Buna bax, ay qız, deyəsən ölməz... imansız kaftar.

Bu sözü Bədircahan elə dedi ki, guya özü on səkkiz yaşında gəlindir. Məhəmmədcəfər:

— Arvad, toxumunuz yer üzündən götürülsün! Kişilər, belə dəbihəya olurmu?

Bu sözləri deyə-deyə Məhəmmədcəfər düzəldi bazara sari. Bədircahan bir az uzaqlaşmış şaxsey səsi eşidildi, bildi getdiyi yeri və bir neçə dəqiqədən sonra yetişdi mətləbə. Bədircahanın dərdi bir az artdı gec gəlməyinə görə, çünkü icma həddən artıq çox idi. Bildi ki, ölü dövlətlidir, onu qeyri ağrıclar qabaqlayıblar. Bir otaq qalmamışdı

ki, övrətlərlə dolmamış ola. Qapının qabağında oturan övrətlər içəridə ağlayanlara səs verirdilər. Bədircahan bildi ki, ay qız, kənar dur, qadan alım, yol ver, – demədən, gedib öz yerinə çata bilməz. Əl atıb başından yaylığını kənar edib, tüklərini dağıdırıb üzünə, gözünün suyunu çıxal-dıb, uzaqdan hönkürə-hönkürə yetişdi meydana. Qapıda duran övrətlər biəlac yol verdilər Bədircahanı. Övrətlər bir-birlərindən sual etdilər:

– Ay qızlar, bu arvad, görəsən, bəyin qohumudur?

Birisi dedi ki, yəqin ki, xalasıdır. Birisi dedi ki, yox, əmisi arvadıdır.

Amma mümkün deyil ki, burada duran övrətlərdən Bədircaham bilən olmaya. Həqiqət birisi ucadan başladı?

– Ay qız, bu simtən Bədircahandır. Allah buna lənət eləsin. Belə pis dəyən gözü var ki, onun gözü pırtlaşın. Hər nə ki yaxşıdır desə, mümkün deyil ki, o itməyə, ya ki ölməyə. Mənim balaca nəvəm onun gözü dəyməkdənəcə öldü. Onu görüm öləndə dili lailahə illəllah tutmasın!

Bədircahan hərçənd bu sözü eşitdi, amma yeri deyil idi ki, cavab versin. Bədircahan öz yerində əyləşmiş idi, bir neçə xanımlar daxil oldular. Onlara hörmət lazımdır. Ona görə iyirmiyədək övret qalxdılar ayağa... Övrətlər uca əllərin qovzuyurdular ki, guya çox bərk dizlərinə vururlar. Amma... Bədircahan qiyamət edirdi.

1875

MƏNİM VAQİƏM

– Ay ağa, Allaha bax! A bəy, Allaha bax! A sövdəgər, Allaha bax. Molla, amandır!

Bu nəfəslər ilə yuxudan ayıldım. Bir neçə dəqiqə fikrimi başıma cəm edə bilmədim. Axırda məlum oldu ki, vaqiədə Ş. şəhərinə səya-hətə təşrif aparmışam. İttifaqən xan qapısına rast düşürəm. Gördüm xan öz oğlanları ilə xam tərlan quşa uçurtma verirlər. Yanlarında bir neçə xanlıq tula. Xanın ağlını (nə danışırsan?!), sözün təriyətini kə-nara qoyaq. Biz öz xanımızı yaxşı tanıyırıq. “A gədə, o qırqovulları apar İvan İvaniçə deynən ağam klans¹ eləyir. Dünən arvadı məni şəkəlüdə² qonaq edib, ona gərək bir yaxşı şey bağışlayam, xəca-

¹ Klans – təzim

² Şəkəlüd – şokolad

lətindən çıxam. Bizim müsəlmanın handa bir yaxşısından İvan İvanıç mənə xoşdur. Arvadı nə, özü nə! Kişilərdə ədəb var, hörmət var. O günləri balaca qızı gəlib əlimdən öpüb “diyada, diyada” – deyə-deyə...”

Bu sözləri xanın öz dilindən eşitdim. Mərhəba, necə nazikürək adamdır!

Xanın bu sözlərin eşidib, mənim ürəyim də nazikləndi, xahi nə xahi, zəndim düşdü xanın balalarının üstə.

Məzлum balalar!.. Atanız xam quşa uçurtma verir, sizi pərvazlandırır. Niyə Allah sizi bir sənətkar oğlu yaratmadı ki, heç bir fəhləlik sizə eyib gətirməsin? Halal, rahat bir qədər çörək sahibi olardınız və mən sizə məzлum deməzdim!.. Xan mərhum olandan sonra mülkü on yərə bölünür. Bu götür-götürü görməyəcəksiniz. İndi sizin təfavütünüz bir çobandan odur ki, sizin üstünüzdə qızıl tekbənd var, amma çoban belinə kəndir bağlayıb və onun üstə yarpaq kimi əsmir. Bir neçə müddətdən sonra sizin övladınız sizdən artıq məzлum olacaq. Elmsız, ədəbsiz, tərbiyətsiz, qarnı ac. Və qarnı ac hər bəd emələ gərək razı olsun.

Bu ağıllar əlbəttə mənim xəyalımdan keçdi. Əger xan məndən bu bihəyalı eşitsəydi, yəqin ki, xan kimi cuşə gələrdi.

Fəda olum sənə, xan, mən o kəsin oğluyam ki, sənin qapına bir çuval buğda təmənnasına çox gəlibdir. Demə ki, çörəyim sənə haram olsun, cünki o çörək sənin deyil. Onu almında tər, milçək uda-uda qazanan rəiyyətdir ki, mən ona borcluyam. Xan, zəmanə qeyri zəmanədir. Mənim atam bədbəxtlərin biri idi ki, diləncilik edirdi. Zəmanə ağıl və elm zamanıdır. Mən də on beş ildir ki, gahi ac, gahi tox elm oxuyuram və elm məni öyrədibdi nifret ilə baxım o kəslərə ki, həmişə öz xeyirlərinə çalışırlar, qeyrilərinin başından basıb, əlini bir işə vurma'yıb, tula ilə gününü keçirdələr. Bədbəxt, sənin köməyini millət istəmir. Rəhm elə öz uşaqlarına, elm və ağıl dalınca olub müftəxor olmasınlar. Layiq insan olsunlar və mən onlara nifret ilə baxmayım, necə ki, sənin üzünə artıq tab edə bilməyib nifret ilə baxıb düşdüm yola...

Xanlıq qapıdan fikrə piçidə, bilmərrə çıxdım bazara. Səs doğraması¹ məni fikirdən ayıltdı; açdım gözümü, sağa və sola baxıb bir əcaibat gördüm ki, hər kəs onu görüb gülməsə, özü böyük əcaibatdır:

¹ Səs doğraması – qarışq səslər

tamam sövdəgər, əla şışpapaq hacılar şirin yuxuya bülənd olublar. Birisi ayağı bura başı ora, başı bura ayağı ora, ya ki qarnı üstə tirləmə. Birisi xoruldayır, birisi mürgüləyir, birisi fisqırırdı.

Bu gunə millət və məzhəb qardaşların görüb mən də güldüm. Amma mənim gülməyimdə qəm çox idi, nəinki şadlıq! “Əkinçi” isteyir ki, bu şəxslər ayılıb gözlərini açınlar...

Fisqırd, hacı, fisqırd! Dədəmiz, babamız qəzetlə yuxusun qaçırtmayıb ha! Xorulda, hacı, xorulda. Bikar bəylər dükanda tənbəki torbasına azar verməsinlər. Nə vecinə ki, namazını da qılmasan. Dincəl, hər “Allahü əkbər”dən sonra borclun şeytan kimi gözünün qabağında olub zəhmət çəkməsin. Yat, gözünü bərk yum, pul tələsi çox artıb. Birisi qəzet satmaq isteyir, birisi məscid qabağında döşənən fəhlələrə pul yiğib, yağlı bozbaşı da verməsə kəsaləti artar. Yuxula, bəlkə sir-sifətin açıla. İsteyirəm səndən bir az danışam. İstədim hacını ayıldam, hacı dedi:

– Öləsən də durmaram!

Ayağını qalxızdım başı yatdı, başını qalxızdım ayağı yatdı.

– A kişi, bircə gör nə deyirəm, Allaha bax, aç gözünü! – yalvardım, yapışdım.

Axırdan-axıra hacı gözünü açdı. Amma məni görüb “pul tələsidir” – deyib hacı, bu ildi ölmüsən, bildirmi ölmüsən, təzədən tirləndi. Vaveylanı qalxızdım:

– Ay aman, ay dad!

Qonşu dükandan bir hacı bir bərk əsnəyib, zorba gəyirib, əsnəyə-əsnəyə başladı:

– Filani, hacı namazın qılıb, qoy yatsın...

Millət dərdi və təəssübü çəkən, qəm yemə! Nə qədər yaramız artsa, o qədər bərkişərik. Namərd də əgər milləti satsa, yenə biz bir-ləşərik... Atıl kənara, hacı, oğlundan, qızından. Bizə bacı, bizə qardaş lazımdır. Bizə bacı lazımdır bacılarımızı oxutsun, öyrətsin. Bizə qardaş lazımdır qələmi ox, dili ox, sinəsi qalxan. Əgər xoruldamaq istəyirsən, əgər rahat olmaq isteyirsən buyur qəbrə, çıxdan köhnəlmisən, bizi bağışla...

Neçə müddətdi ki, vətəndə olmamışdım, istədim bəy, bəyzadələrimizi də görəm. Amma onları bir gündə tapıb əhvalpürsanlıq eləmək çox düşvardır. Çünkü onların bəzisi dükənlərdə gün keçirdir, qeyrişi köhnə hamamlarda dördaşıq atır. Eləsi də var ki, bir növ-nəməklinin

evində yaxşı nahardan sonra yüngülçə məşğuliyət edir... Ya ki otağı bağlayıb özü içəridə çəkməsini yamayırm, ya iki qonşu qarının yanına bir qəlyan çəkməyə gedib. Xülasə, heç bir ığid çoban onları bir yerə cəm edə bilməz. Ona görə mən də üz qoydum qəbristanlığa. Ata-baba sözüdü: sənə əgər artıq qəm üz versə, get qəbristanlığa. Onda yəqin deyərsən ki, ah, nə qəm, nə dərd, dünya beş gündür, beşi də qara, dərd və qəm-kədər.

Üz qoydum şəhər kənarına. Amma bir evin yanından ötəndə ağlaşma eşitdim. Fikir etdim evə görə olən dövlətlilərdəndir. Dayandım qapıda halva gözləməyə. Yarım saat keçməmişdi, bu evdən iki-üç yüz nəfər xanlar, bəylər, sövdəgərlər, gədalar dəstə ilə çıxdı. Xəbər aldım:

– Bu nədi?

Dedilər ki, molla Ş. İrandan bir xoşnəva mərsiyəxan gətirdib, təziyəyə başlayıb. Bu rəcəb ayı camaat yiğilacaq bu mollanın öz mənzilinə...

Dəxi bəsdi, qardaş, artıq-artıq cavab lazım deyil...

Vətən dərdi çəkən bu iki yüz adamdan heç biri sənə həmdərd deyil. Sən şəhər içində, biyaban əhli səndən uzaqlaşır. Camaat ərzimə qulaq assin: insaflı mən, sahibi-həqq söz, heç kəsdən vəhmim yox. Siz mollanın evinə cəm olubsunuz, çünkü siz tamam bikarsınız. And olsun Allaha, sizin bu sərgərdanlığınız məni yandırır, necə ki od yandırmaz. Əgər sən, qardaş, bu neçə saat ki mərsiyəxanın hədyanına qulaq asırdın, altı qəpik öz əhli-əyalına qazansaydın Allaha da, peyğəmbər də, imama da xoş gələrdi. Siz bir mollanın – izzət, şövkət axtaranın, bir mərsiyəxanın – cib kəsənin əsirisiniz!

Nəfsə etiqadım yoxdur, sizlərdən uzaqdır. Sizlərdən bir başın qalxızıb “bu belə deyil” – deyən yox. Necə ki dərya üzündə lövbərsiz gəmi tufana qulamdır, siz də molla, mərsiyəxan qulusunuz. Molla, bu nə şövkətbazlıqdır? Mərsiyəxan, bu nə qulaq dibləmədi?!?

Qardaşlar, molla yer üzünə gələndən ta indiyədək şövkət, izzət axtarıb. Bunu hər tayfanın tarixi isbat edir. Tamam şəhər əhli bilir ki, mərhum Mirzə Əlif, dua zoruna ona qulaq asan müsəlmanları (ancaq onları) cənnətə aparmağa söz verərdi.

Sənə fəda olum, xəlifə, sənin məqdurun var layiqi-xəlifə olmağa, öz şagirdlərini hər bir məqamda azar-bezardan saxlamağa. Plova az

tamah elə. Əgər mən biləm ki, mənim ömrüm səninki kimi keçəcək, mən bir gün ömr etməzdəm. Çünkü bu tövr ömrü hər heyvan keçirər!

Molla qonaqların ötürüb, geri gələndə məni gördü. Gözünü mənə elə bərəltdi ki, mən vahimədən bilmədim bu molladır, ya ki xandı, bəydi, sövdəgərdi, ya ki çoban. Qan-tərin içində çığirdim:

– A ağa, Allaha bax, a bəy, Allaha bax, a molla, amandır, millət getdi əldən!

Öz sədama ayılıb, təzədən yorğanı çəkdirəm başıma, uzandım amma nə hacıyanə!

1876

PAHO?

– Kərbəlayı, həmişə sən gələsən! Buyur, buyur, a kişi, görək nə var, nə yox, ay kərbəlayı? Ay oğlan, görünür ki, ramazan olmağına görə səfərə çıxmışsan?

– Xeyr, bəy, sənin başın üçün heç bilmirəm ki, bu ay ramazan ayıdır və ya ramazannın neçəsidir. Ancaq arvadın qorxusundan evdə otura bilməyib qaçmışam.

– Bəri bax, ay kərbəlayı, mən ölüm bu günlərdə heç oğurluğa gedib-sənmi?

– A bəy, sənin başın üçün neçə vaxtdan bəri heç bir şey oğurlaya bilməmişəm, çünkü bu təzə naçalnik gələndən bəri əlimiz-ayağımız kəsilibdir, bir parça ətə həsrət qalmışıq.

– Söylə görüm, ay kərbəlayı, necə dolanırsız və ruzigarınız necə keçir?

– Nə deyim, ay bəy, fələyin çarxı dönsün. Bir zaman var idi, qılincının dalı da kəsirdi, qabağı da. Amma indi lap məəttəl qalmışam, heç bilmirəm nə eləyirəm. Adıma ağa deyirlər, amma özüm bir dana qova bilmirəm... Əlimdə bir sənətim də yoxdur ki, onun ilə məişət edə bilim. Vaxt belə təhərsiz olub ki, əl tərpətmək mümkün deyildir. Genə ömrü uzun olsun keçən naçalnikin, heç olmasa xırman döyməkdən ötrü bir neçə öküz əlimə düşmüdü. Mənim bəxtimdən, ələf olmağına görə, onlar da götürüm düşdülər. Ona görə cümləsin kəsib yedim. İndi qalmışam naçar.

– Ay kərbəlayı, o dul övrətin öküzünü qaytardınmı? Hansı ki, yaylaqdan yükü dalında və əli qoynunda biçarə övrət ağlaya-ağlaya arana qayıdı.

– Ay bəy, sənin başın üçün haman götürüm düşən öküzlərin biri haman övrətin malıydı.

– Ay kərbəlayı, nə zalım adamsammış, məgər o biçarə dul övrətə yazığın gəlmədi?

– Ay bəy, bu zamanda oğurluq eləməyənlər bir parça əlsiz-ayaqsız adamlarıdır. Əgər oğurluq olmasa idi, mən özüm də götürüm düşərdim. Nə eləyim, oğurluq eləməyən əl-ayaq altında qalır, heç kəs ona məhəl qoymur və salam dəxi vermirlər. O günlərdə sudda bizim Səlim ağanın bir işinə baxırdılar. Ermənidən, müsəlmandan şahid çağırılmışdılar. Dədim ki, ha, ha. Barmağımı dikəltdim. Cümlesi and içib Səlim ağanın tərəfinə göstərdilər. İndi ay başuva dönüm, oğurluq olmasaydı, mənim sözümə kim qulaq asardı? Ay bəy, sən mənim dərdimi artırdın, durum gedim, malım itib, mal adına görüm heç olmasa bir uzunqulaq əlimə düşərmi?

– Get! Balam! Kərbəlayı, mövla sənə qənim olsun!

1884

Balaca mütəfəriqələr

1.

– Yahu, ya Allah, salam əleyküm. Əhvali-şərif? Oğlan, nə əcəb “Həyat”ın rəsmi-güşadına, yəni açılmasına təşrif gətirməmişdiniz?

– Bana priqlaşeniye göndərməmişdilər və bir də, vallah, zanyatiyam o qədər çoxdur ki, sən ölüsən abed də yadıma düşmür... DANIŞ Görək nə var idi, yaxşıımı keçdi? Reç-zad deyən oldumu?

– Nə üçün, oldu. İnşallah, “Həyat”ın müştərisi çox olacaq. Amma Allah elə edəydi ki, bir nömrəsin otuz adam oxumayaydı.

– O zavisit eləyir qəzətin tsenəsindən, nə qədər az olsa, bir elə müştəri çox olar.

– Qiyməti çox deyil ki. İldə altı manat. Yəqin ki, siz də götürəcəksiniz.

– Mən çox jalet eləyirəm ki, müsəlmanca bilmirəm.

– Müsəlmanca bilmirsiniz? Nə söyləyirsiniz, qardaşım... Ana dilini bilməmək?.. Vay, vay, bu olmadı ki!..

– Mən binavat deyiləm, atam-anam binavatdır.

– Ana dilini öyrənmək bir çətin şey deyil, əzizim. Əlifba öyrəndin “Həyat”ı al əlinə, günbəgün oxu, bir ilin ərzində ol zəmanə mollası. Vəssalam. Dəxi nə istəyirsiniz?

– Hərgah iş xodda olsa, həmişə padparom getsəm, belə panimat eləyirəm ki, bir beş-on resdən sonra bəlkə bir şey öyrənə biləm.

– Allah qoysa öyrənərsiniz. Hələ ki, xudahafiz!

– Xoş gəldin.

Bu söhbətdən sonra dərd-qəmə aludə, üz qoydum mənzilə, dilimdə əzbər:

– “Həyat”, qurban səni bizə verənə. Hərgah ruzigar on il də belə keçdi, yəqin ki, bizlər də rus tatarı kimi çatır rükət namaz yapacayuq.

“Həyat” qəzeti, 12 iyun 1905, №6

2.

Neçə gün bundan əqdəm bir cavan rast gəlib məndən sual etdi:

– Ağa Dərviş, yer üzündən məgər insaf bilmərrə yox olub? Nəfsi-müsəlman nə deyilən sözdür, ağa Dərviş? Rəhm, mürüvvət, insaniyyət göyəmi qaçıblar?

Cavanın haləti məni təəccübləndirdi, mən sual etdim:

– Oğlan, nə olub məgər?

Cavan o vaxtı mənə cavab verə bilmədi, gözləri yaşı ilə doldu, nəfəsi darıxdı, başladı dodaqların çeynəməyə.

– İnsaf dinin yarısıdır, ağa Dərviş! Düz iki aydır mən Badkubədə sakinəm. Vasisə kağızları getirmişdim, olub qalan pulumu xərc elədim. İndi üç gündür, demək olar ki, mən acam. Qeyrət, namus qoymur məni əl açmağa... Mən buraya gələndə o ümidi gəldim ki, dövlətli müsəlman şəhəridir, özümə bir iş taparam, öz zəhmətimlə bir parça çörək qazanıb külfətimə göndərərəm. Vallahi, ağa Dərviş, mən heç kimdən inciməzdim, hərgah əvvəlinci günü aşkar mərd-mərdanə mənə məlum edəydilər ki, asudə yer yoxdur, get... Xeyr, üç nəfərin üçü də bu gün get, sabah gəl, bu gün get, sabah gəl deyirlər. Külfətimin gözü yolda, mən burada ac, susuz, onlar orada.

Cavan biixtiyar başladı ağlamağa...

– Xudaya, bu haləti heç bəndəyə göstərmə! Birisi buyurdu ki, elə sənin kimi cavani mən çıxdan axtarırdım, əlhəmdülillah, sən öz ayağın ilə gəlmisən. Birisi buyurdu ki, sabah yox, o biri gün Hacı-tərxan¹ adamım var, gələcək, amma qayıtmayacaq, səni onun yerinə göndərərəm. Birisini ancaq bir dəfə görə bildim; bir yol da küçədə etəklədim. Arxayın ol, – dedi, – mən sənə yer verərəm. Ondan sonra o, cənabı görmək mümkün olmadı. Qoymadılar, bu gün get, sabah gəl – dedilər. İki dəfə posta ilə kağız yazdım, cavab çıxmadi. İndi, fəda olum sənə, mən kor-peşman vilayətə qayıdırəm, ancaq sizdən bir təvəqqəm var.

– Məndən, Dərvişdən?

– Bəli, sizdən təvəqqə edirəm dövlətli qapısında dua oxuyan zamanı mənim bu dualarımı da edəssən: “Xudaya, səni and verirəm min bir adına, sən müsəlman qardaşlarının qəlbindən yalanı bilmərrə

¹Hacıterxan – Həştərxan

çıxart, adam aldatmağı onlara nəsib eləmə, mərdimazarlığı onlara göstərmə, rəhm, mürüvvət, insaniyyəti onlara əta elə”.

Oğlan yola düşdü, mən də dərdü qəmə aludə, üz qoydum mənzilə.

“Həyat” qəzeti, 14 iyun 1905, №7

3.

Bu gün də əlimdə nacağ məddah keçib bir evin darvazasının qabağında dayandım. Bir nəfər cavan sədamı eşidib, əlində “Baku” qəzətinin 52-ci nömrəsi mənənə yavıqlaşıb, məndən sual etdi:

— Ağa Dərviş, siz bilərsiniz, bu necə xəbərdi, bu qəzətdə yazıblar ki, guya bir neçə nəfər adamlar təəccübanə libaslarda döşlərində ərəbi yazılımış nişanələr, başlarında əmmamə, Balaxana kəndində müsəlmanlar arasında görünüb'lər. Qəzətin yazmağına görə, bu növ şəxslər Naxçıvan fəqərəsində həm olublar.

Cavanın bu cür sualına təbəssüm edib timsal çəkdim ki, əzizim, bir gün bir şəxsin gecə hamamdan çıxan zaman qabağında heyvan surətində bir heykəl durur, ayağı yerdə, başı göydə. O şəxs vahimədən qəşş eləyib yىxilir... Sonra məlum olur ki, bədbəxtin gözünün qabağında öz əmmaməsindən asılmış bir saman çöpü imiş.

İndi nuri-didə, “Baku” qəzətinin naməlum müxbiri yəqin ki, bizim biçarə cavuşları, — hansıları ki, müsəlman camaatını ildə bir dəfə ziyyarətə getməyə tərəfib edirlər, — görüb onları Naxçıvanda, əsl olmayan şəxslərə bənzədir...

Cavan gülüb dedi:

— Maşallah, ağa Dərviş!

“Həyat” qəzeti, 19 iyun 1905, №11

4.

Pəncənbə günü bazarı dövr edib mənzilə qayıdan zamanı cənabi-sahibkəramət, ağa Rəcəbəli bəndəyə rast gəlib buyurdular ki, ağa Dərviş, bu axşam bir neçə nəfər qonağım var, təvəqqə edirəm siz də buyurasınız. Baş üstə, göz üstə — deyib mən də ağanın qulluğuna təşrif apardım. Mənzildə bir xeyli söhbətdən sonra ortalığa küftəbozbaş gəldi, göftgu şirinləndi... Qonaqlardan biri sual etdi ki, ağa Dərviş, sən bir cahandidə, kühənsal adamsan, buyur görək dünyada nemətlərdən hansı gözəlraqdır?

Mən suala cavab verməmiş sahibi-xanə buyurdular ki, dünyada puldan şirin, ləzzətli, gözəl şey yozdur və heç vaxt ola da bilməz. Pulsuz adam Allah vara Ərəstu olsun, ya Bəhlul-Danəndə olsun, nə fayda! Onun ağlından, kamalından nə çıxar. Xeyr, bu dünyanınkı bişəkk-şübəhə puldur, canım, pul. Vəssalam, nəğmə tamam...

Cənabin bu sözlərini həzərat təsdiq etdilər. Mən ərz elədim ki, dövlət yaxşı şeydir, hərgah sahibi sahib ola və bir də, ağalarım, bu barədə insan üç qism olar: biri hər gün qazandığın yeyib, sabah Allah kərimdir deyər. Biri bir şəyi qara gün üçün kənara atar, birisi də soğan-çörəyə, duz-çörəyə, quru balığa qane olub, böyük dövlətlər cəm elər...

– Xeyr, elə olmaq da bir şey deyil, dünyada istirahət də lazımdır.

Bu sözləri cənab Kərbəlayı Ağa Hacı buyurdular.

– Sənin milyonun ola, heç olmasa şorpa da yemiyəsən, elə olmaz ki! Günorta bir balaca qəlyanaltı hər nədən olsa olsun, amma abiguş olmasa, mən heç yata da bilmərəm. Belə deyil, ağa Dərviş?

– Xeyr, ağa, belə deyil. Dünyada hər şeydən gözəlraq naəlaclara kömək etməkdir. Ələlxüsus onların içində yuxarıdan aşağı düşəni ola.

– Gördünüz, Dərviş özünə tərəf çəkdi.

– Əstəğfürullah. Ağalar, mən ağızı köpüklü, meydanlarda nağıl edən İran dərvişlərindən deyiləm, lənətulla, mən qulami-millətəm.

– Zarafatla dedim, ağa Dərviş, bağışla.

Bir az sükut və sükudan sonra sahibi-xanənin təvəqqə etməyinə görə bir neçə qəsidə oxudum. Başladım ki, mövlayi-mən...

Xırqəvü səccadəra dadəm bəmey
Əzxərabat amədəm xummar var.

– Ağalar, “mey” burada, bəmənayı-məhəbbətdir və o şəxsin şənidə oxunur hansı ki, insaniyyət yolunda, millət yolunda canını qurban etdi. Mən Dərviş o qeyrətə, o namusa nökərəm. Nə qədər canım sağıdır, qulami-millətəm. Mövlayi-mən:

Hər kera dərsər, nəbaşəd eşqi-yar
Bəhri – u palanü əfsari biyar?

“Yar” haman mənadan, ağalar! Millətin haləti yadına düşdü, məni bağışlayın, davam gətirə bilmirəm, gərək havaya çıxım. Xudahafız.

“Həyat” qəzeti, 21 iyun 1905, №12

5.

– Salam əleyküm, ağa Dərviş! Oğlan, nə olub yenə, səsin tamam karvansarani alıb başına, gözlərin gülüb, üzündən şadlıq tökülür? Mən ki səni həmişə dərd-qəmə aludə görmüşəm... İndiki halətinə səbəb nə, ağam?

– Əfəndim, mən bu gün bir neçə xəbərlər eşitmişəm, ruhpərvər və pakizə, ona görə şadlığımdan bilmirəm nə edim. Allah tebarək və taala müxbirə ömri tulanı əta eləsin, hər bir xətadan və bələdan hifz eləsin, inşallah!

– Ola bilərmi, ağa Dərviş, o xəbərlərdən məni də hali edəsiniz?

– Nə buyurursunuz, əfəndim, mən nəinki sizi və qeyriləri, hətta “Həyat”ın cəmi oxuyanlarını, gərək, müjdə alıb xəbərdar edəm.

– Qurban sənə, Dərviş, buyur görünüm, necə işdir?

– Əvvəla, əzizim, xəbər budur ki, Bakıda olan cəmi qəyyumlar məscidə yığıllib, Qurana and içiblər ki, bundan sonra yetimlərə xəyanət etməyib, onları quru yurd达a qoymasınlar. Pəh, pəh, pəh! Nə gözəl əhdi-peyman, xudaya! Ya rəsulallah! Qəyyumlar sənin sevgili yetimlərinə rəhm edib, ruhi-mübarəkini şad etməyə iqdam ediblər. Allah şad edəni şad etsin, inşallah!

– Pəh, pəh, pəh! Fəda olum sənə. Dərviş, ikinci xəbər nə?

– Ikinci xəbər, qardaşım, budur ki, dövləti-İran binagüzarlıq edib-dir bir danəndə adam təyin olunsun, Bakıda olan ədliyyə məhkəmə-lərində mədənlərdə, zavodlarda qolu-qılçası sıñib şikəst olan fəhlələr tərəfindən həmişəlik vəkil olsun, ta ki yəhudü İzmail Dağayevin və ona bənzər vəkillərin əllərindən onları xilas etsin. İranın sahibsiz, yetim şikəstləri, gözünüz aydın olsun!..

– Pəh, pəh, pəh! Nə gözəl qeydi-mühafizədir!

– Üçüncü xəbər də, qardaşım, budur ki, keçən həftə ağısaqqallar bir böyük məclis qurublar və and üzrə qətnamə yazıblar ki, bundan sonra oğul evləndirib, qız ərə verəndə o biməna evyixan tələbləri bir-birindən mütalibə etməsinlər və bu işləri sadə və peyğəmbəri etsinlər. Xudaya, sən özün bu qaydaya tərəqqi ver!

– Bu xəbər məni açdı. Ağa Dərviş, dəxi bunun üstü yoxdur. Mən bu dəqiqə gedib bu xəbərlər barəsində dürüst əhval cəm edəcəyəm. Allah səni şad eləsin. Ağa Dərviş, xudahafiz!

— Get, balam, Allah sənə yar olsun. Ancaq, qardaş, hərgah xudanəkərdə, bu xəbərlər yalan olsa, səni and verirəm cavan canına, gəlib mənə demə və məni dərd-qəmə salma. Mən də gedim mənzilə, əllərimi Allahın dərgahına ucaldıb cəhalətimizdən nicat tələb edim və yalvarım ki, zikr olunan xəbərlər yalan isə də, doğru olsun.

“Həyat” qəzeti, 1 iyul 1905, №19

6.

Necə ki, ağasın sevən nökər şad olur ağası şad olanda və qəmgin olur ağasına bədbəxtlik üz verəndə, elə də qulami-millət Dərviş üçün toy-bayram olur milləti insaniyyət yolunda tərəqqi edəndə. Necə şad olmasın Dərviş?.. Pəh, pəh, pəh! Fəda olum sizə, ey sahibi-kəramət, səxavəti-millətpərəst ağalarım Məşədi Hacağa, Kərbəlayı Nemətqulu, Ağə Rəcəbəli, Kərbəlayı Şeyx Qulu və qeyriləri! Fikriniz dürüstdür, ağalarım: şüurlu oğul neylər ata malını, bişüur neylər... Dövlətimiz çox çoxdur, kifayətdir övladbəövlad. Allah daha artıq etsin! Yəqin bilin, ağalarım, siz rəhmət edəndən sonra adınız itməyib baqi qalacaq və həmişə sizə rəhmət oxunacaq, ələlxüsus indi duaçı, sonra rəhmət oxuyanlar siz bina etdiyiniz məktəbxananın şagirdləri olacaq və necə olmasınlar, küçələrdə axırı puç bisərüpa qalan uşaqlar elm oxuyub gələcəkdə adam olacaqlar. Dərviş ölündək sizə duaçı. Təbrik edər bu gözəl, illər ilə gözlənən nicatxanani. Mübarəkdir! Ancaq qurban sizə, ağalar, bir azca tezcə olsun, çünki indi fəsli-bahardır. Bundan sonra görüm kim cürət edib dilinə gətirə biləcək ki, belə iş yoxdur, bu əhvalatı Dərviş öz sinəsindən icad edib?

Xudaya pərvərdigara, bu xəbər yalan isə də doğru olsun, yoxsa qulami-millətin işi lap zayedir.

“Həyat” qəzeti, 3 iyul 1905, №20

7.

— Bu nə halətdir, ağa Dərviş, yenə üzündən zəhər töküür? Bir neçə gün bundan əqdəm şadlığından bilmirdin nə edəsən, indi dizlərini qucub qafiləsi vurulmuş ərəbə oxşayırsan, məgər nə olub?

– Öyləş, öyləş! Söyləyim. Bu gün mənim üçün, əfəndim, çox-çox bəd keçib. Əvvəla, nadürüstün birisi, adı böyük, özü naxələf, – necə ki, məlum oldu, -mənə yazmışdı ki, tezlikdə Allah qoysa Bakı şəhərində sakın olan İran fəhlələri üçün bir mərizxana dövləti – İran tərəfindən təmir olunacaq və mən də bu xeyir xəbərə inanıb, hazırlaşmışdım ki, şəhəri dövr edib, bu əhvalatı camaata cari edəm. Nagah məlum oldu ki, bu xəbər bilmərrə yalanmış və tamam İranda elə şəxs yoxdur ki, bu iş ağlına gəlsin. Qəmgın olmağımın əvvəlinci səbəbi budur. Genə bir-iki saat bundan keçmiş bir şəxsi-irani mənzilə təşrif gətirib, mənim əhvalımı daha artıq xərab etdi. Allah ona qəzəb eləsin! O cənab baş-ladı ki, mən təəccüb edirəm, necə namus-qeyrət qəbul edər ki, İranın bir qonunluq rəiyyətləri qohum və əqrəbadan, küləftdən əl çəkib diyarbədiyər düşüb özgə vilayətlərdə, başıqapazlı, köməksiz, narəva sifətlərdə muzdurluqda ömr keçirsinlər! Və nə tövr? Allah göstər-məsin! Buyurdular ki, vallahi, hər bir qoca, cindir libasda hambal görəndə ciyərimə od düşür, nəfəsim darıxıb az qalır ki, bihuş olub yixılam. Hələ deyəsən ağam bir neçə damcı göz yaşı da tökdü!

Cənab gedəndən sonra dalandar Kərbəlayı Səfərqulu o saat mənzilə daxil olub dedi ki, ağa Dərviş, bilirsən bu kimdir? Bu cənaba tamada deyərlər, yəni fəhlə dəstəsinin külli-ixtiyarı. Zahiri xoş, batini Şümri-lənətulla! Əlavə əzin hərgah nağıl etsəm bu biçarə, bədbəxt fəhlələrin başlarına naibləri nə müsibət gətirirlər, yer-göy ağlar, ağa Dərviş...

– Kərbəlayı! Eyibdir sənin üçün yalan danışmaq. Belə iş ola bilməz!

– Ola bilməz?! Hay, hay! Xudahafız, ağa Dərviş, xudahafız! Ola bilməz, hmmm?

Kərbəlayının üzündən acı təbəssüm oxuyub ondan bəridi diz qucub dərd-qəmə aludə öyləşmişəm. Nə etməli, qardaşım?

Qonağım:

– Allah səbr versin, – deyib mənzildən çıxdı...

Vay cəhalət, vay xudbinlik, siz neçə-neçə müsibətlərə baissiniz? Xudaya pərvərdigara, sən özün islami cəhalətdən çıxart, Dərvişə də yazığın gəlsin!

“Həyat” qəzeti, 7 iyul 1905, №23

8.

Qəribə mən vicudam, vallahi. Özüm də təəccüb edirəm: birdən heç zaddan öteri baxırsan qəmgin oldum, ya da bir balaca xeyir xəbər eşidəndə başladım ruhül-ərvah oxumağı. Amma, qardaş, bu dəfə heç təəccüb etmək yeri yoxdur. Ruhül-ərvahı qatacağam hicaza, hicazi ruhül-ərvaha. Şad olsun bu mərtəbədə məni şad edən!

Ya Mirzayi-Ərdəbili! Fəda olum fikr-zikrinə, qələminə, yazdığını risaləyə! Bilirsiniz ağam nə yazıb? Qurban sənə, ağam! Ağam yazıbdır ki, Məkkəziyarətinə gedən zəvvvarlar Məkkədə bina olunan bangə, – adı olsun “Bangi-rəsul”, – borcludurlar hərəsi bir qızıl lirə nəzir versinlər... Pəh, pəh, pəh, nə gözəl fikirdi, Tanrı! Hesaba gələn şey deyil. Yer üzündə hansı bang bir belə bangı – şərifə müqabif gələ bilər? Heç biri! Bəs mən necə ruhül-ərvah oxumayıb ki, cəmi müsəlman vilayətlərində mümkündür darülfünunlar və cürbəcür məktəbxanalar. Mən necə şad olmayıb? Şad olsun məni şad edən!.. Siz tanrı, bircə dürüst diqqətlə hesab ediniz. Milyonlar milyonlar üstə və həmişəlik. Nə durmusan qulami-millət, başla ruhül-ərvahı. Mövlayı-mən...

– Ağa Dərviş, aram tut, başına dönüm, yoxsa tamam xalqı karvan-saradan qaçırdarsan.

– Mövlayı-mən...

– Biçarə Dərviş dəli olub, görəsən səbəb nə ola?!

– Bilmək isteyirsən, əfəndim, bəs buyur bazara. Mən getdim, xudahafız!

– Get. Vallah, yenə xəbərin yalan çıxacaq, başına döyə-döyə qalacaqsan. Hani bizim camaatda elə kəslər ki, qəlbə şad edən işlər bina etsinlər? Cənab Məşədi Nemətqulumu edəcək?..

“Həyat” qəzeti, 8 iyul 1905, №24

9.

Bu dəfə Rəcəbəlinin qonaqlığı mənə haram oldu. Məclis arəstə, bir-iki istəkan atma şirin çaydan sonra qonaqlardan birisi başladı ki, Dərvişə layiq deyil yalan demək. Birisi rişxəndlə buyurdular ki, bizim Dərviş yalan gopuyan dərvişlərdən deyil.

– Ağalar! Eyhamla danışmaq lazımdır, buyurunuz görün, mən nə vaxt yalan demişəm? Allah lənət eləsin yalan deyənə, dilim lal

olsun, hərgah mən ömrümde yalan demiş olsam. Səhvim olub, doğrudur, amma yalanım olmayıb deyim mən.

– Yavaş, ağa Dərviş, fəda olum sənə, yazmamışdın ki, cənabi Məşədi Nemətqulu və Kərbəlayı Ağa Hacı hərəsi on min manat ianət ediblər elm kitabları müsəlman dilində çap olmaqdan ötəri? Bəs hanı o? Belə məlum olur ki, sən camaatı ələ salmışan. Ağa Dərviş, sərhesab ol, yaxşı deyil.

– Xeyr, bu işdə yalan yoxdur. Haman cənablar “Həyat” qəzetində elan ediblər elm kitabları yazan, ya tərcümə edən şəxslərə iki yüzdən üç yüz manata qədər verilsin. Və o kitablardan on min cild çap olunsun cəmi məktəbxanaxalarımız üçün. Məni nahaq yerə məzəmmət edirsiniz, ağalar!

– Xa, xa, xa!..Xa, xa, xa! Məşədi Nemətqulu on min manat? Kərbəlayı Ağa Hacı on min manat? Xa, xa, xa!.. Altı şahi manat qara pul necədir, ağa Dərviş? Xa, xa, xa!..

– Belə ağı yalan olmaz, ağa Dərviş. “Həyat” qəzetini bizim qalalı gətirdir, məhəlle adamı yiğilırıq başına otuz-qırx nəfər oxuyur, biz də qulaq asırıq. Bağıشا, ağa Dərviş, belə elanı biz orda görməmişik.

– İmdiyə kimi verməyiblərsə də, bundan sonra hasil olar inşallah, yalan yoxdur.

– Belə deyil, ağa Dərviş, – buyurdular sahibi-xanə. – Biri elə mən özüm, zəhmət çəkib pul qazanmışam ki, səbil edəm? Kim üçün və nədən ötrü? Mən qana bilmirəm.

– Vay, vay, ağalar! Min bin zindəganı millətlər arasında dünyayı-aləmə vəlvələ salıb, hər yerdə müsəlman tayfaları zəlifü-bədbəxt, qeyrilərə qull!.. Məgər qardaşlarımızı cəhalətdən çıxarmaq, insaniyyət yoluna salmaq ibadətdən deyil? Rəcəbəli ağam! Yaramın üstə sən od basdırın, belə deyil, fəda olum sənə?!

– A gədə, əl suyu gətir! Ağa Dərviş, səbrini bas, dünya işidir, belə gəlib, belə gedəcək.

Araya gəldi xamraşı, başlar əyildi, xortullama başladı, bir tək mənim boğazım qurudu... Amin.

Qalxdım ayağa, üz qoydum mənzilə, dilimdə əzbər: Libasi-tirməyə, xəz xırqəyə allanma! Huşyar ol ki, qüssalxanada qüssal rəxtini soymağa dəyməz.

“Həyat” qəzeti, 12 iyul 1905, №26

10.

– Mən ki qəti ümid eləməmişəm. Ağa Dərviş, ruzgarımız inşallah belə keçməz.

– Allah eləsin, qardaşım. Ancaq bu halda əhvalımız çox qolaydı. Nə qədər dedikcən qolaydı.

– Şəriətimizdən məhəbbət hökmünə əməl! Budur nicat yolu. Mən ki belə qanıram, ağa Dərviş.

– Bu xəyal, qardaşım, xam xəyaldır. Halva deməklə ağız şirin olmaz, qəpikpərəstlik bizim evimizi yixib, gecə-gündüz, vaxtbivaxt fikrimiz-zikrimiz qəpikdir. Atam, anam, bacım, qardaşım, dinü imanım qaraca qəpik deyib durmuşuq. Dama-dama göl olar, qəpik-qəpik yiğilib ağa manat əmələ gələr. Manatlardan dəxi cəm olub, cənab Məşədi Nemətqlular əmələ gəlirlər. Sahibi-dövlət ona görə, sahibi-hörmət, mərhəmet, ələlxüsus, səxavət... O qaraca qəpiyə o qədər məhəbbətimiz var ki, qeyri işlər yadımıza düşmür. Millətpərəstlikdən, vətəndaşlıqdan dəm vururuq qaraca qəpikdən ötrü, qoçuluq edirik genə o qəpikdən ötəri. Qəpik müqabilində vətən nədir, millət nədir, insaniyyət nədir?! Yalandan Quranamı, kitabamı and içmirik o qəpikdən ötəri?! Hər nə, deyirdik, olacaq-olsun, ortalıqda ancaq qaraca qəpikdən olsun. Budur, bax, dükançılar yazırlar ki, əhli-əyalımızın ruzisindən, libasından kəsib üç ildir irəlikiyə altı yüz manat əvəzinə doqquz yüz əlli manat dükan icarəsi veririk cənab... ovun icarədarına. Neçə dəfə gedib o cənaba yalvarıb iłtica etmişik ki, bu qədər icarə verməyə tavanımız yoxdur. Ərizəmizi qəbul etməyib bizi qapıdan qovub. Təvəqqemizi bunt (şuriş) hesab edib, divana məlum etməyi xahiş elədi. Budur baqi bizim millətpərəstliyimiz, insaniyyətimiz!

– Doğrudan, ağa Dərviş, belə rəftar islama, şəriətə layiq deyil ha.

– Mülk sahibi böyrü üstə yatacaq, icarədar müftəxorluq edəcək, neçə-neçə külfəti kəsrətdə qoyub, bir balaca fikri qəpikdə namaz qılıb adını da qoyacaqdır ki, mən müsəlmanam. Bəli də, müsəlmansan! Belə düşüb bizim işimiz, əfəndim.

– Demək, o artıq alınan icarə pulu haramdır da?

– İt qanından... Sizdən təvəqqəe edirəm, qardaşım, gedib o cənaba deyərsiniz ki, Dərviş qulluğu-şərifinizə dua yetirib ərz edir:

Ah əğər məsti nümudi çün şərabi hər həram,
Ol zəman məlum kəştı dərcəhan huşyar nist¹.

“Həyat” qəzeti, 14 iyul 1905, №28

11.

Bazarı dövr edib mənzilə qayıdan zaman bir övrətə rast gəldim.
Yanında iki balaca uşaqla divara söykənmiş, gözləri yaşıdı. Yaxınlaşüb
sual etdim:

- Bacı, bu pərişanlığa səbəb nə?
- Dərdim, ağa Dərviş, böyük dərddir, – dedi.
- De dərdini mənə, bacı, utanma, mən də sənə qardaşam.
- Qardaş, bihəyalıq edirəm, bağışla. On il bundan əqdəm məni bir qovurmaçıya ərə verdilər. Bir növ dolanırdıq. Mən palaz toxuyub satır-dım, o da öz işinə məşğul idi. Üsrət grməmişdik, indi bir neçə müddət olar ki, o bədbəxt uyub bir matışkaya, bizdən üz döndərib, qalmışq əlamanda.
- Bu gözəl balalardan əl çəkib?
- Bəli, başına dönüm, əl çəkib. Keçən vaxtlar hər axşam bir neçə cörək qoltuğunda, bir kasa dolu qovurma gəlirdi uşaqların yanına. Amma indi biz onun üzünü görmürük. Matışka üçün əlahiddə otaq tutub, yeməkləri, içməkləri bir yerdədir.
- O xanəxərab neçə yaşındadır məgər?
- Olar bir otuz beş-qırx yaşında.
- Məlun, xəsərəd-dünya!
- Mən onu məzəmmət edəndə ki, kişi, Allaha bax, qayıt bu yoldan, mənə sözü bu olur ki... Nə deyim, a başına dönüm, Allah abır və həyasın töksün, məgər deyə bilirom?..
- Əstəğfürləlah, rəbbü və ətubi-ileyh!..
- Matışkanı, deyir, bəyənmirsən? Onun mənə bir çəkmə, corab çıxarmağını dünya aləmə vermərəm, sən nəkarəsən.
- Ya heydəri-kərrar, bu övrət nə söyləyir?
- Dua yazdırmaqdən dəxi təngə gəlmisəm, əlac olmur. Olub-qalanım əldən gedib, qalmışq sərgərdən. Hər kimə də əl açıram, nalayıq cavabdan savayı bir şey eşitmərəm...

¹ Ah, əğər hər bir günah şərab kimi məst edən olsaydı, o zaman məlum olardı ki, dünyada ayıq adam yoxdur.

Bıçarə başladı ağlamağa, tifillər də qoşuldular ona.

– Ya rəsulallah, belə də müsibət olarmı?

– Uşaqların əllərindən tutub gedirəm o bədbəxtin yanına, diz çöküb yalvarırıq, əlac olmur. Aşkardır ki, matışka ona qarğıa beyni yedirib. Nə bilim, dəxi nə yedirib. Yoxsa əvvəldən o belə deyildi. Neçə dəfə bu fikrə düşmüşəm ki, gedib özümü də bu tifilləri də dəniżə atıb tamam olaq. Amma genə bu bitəqsir tifillərə yazığım gəlib.

– Kifayətdir, bacı, dəxi artıq dözə bilmirəm, al bu bir manatı, mən qayıdırəm meydana, nalə çəkib camaati başıma yığam, tapıb deyim: o məlunu çəkin bazara, tüpürün onun üzünə, əlacı budur. Bacı, bu iş camaat işidir, kömək camaatdan gərək. Ya heydəri-kərrar, səndən mədəd.

“Həyat” qəzeti, 24 iyul 1905, №36

12.

Ucadan danışmaq da yəqin cəhalətin bir nişanəsidir. Ömrümdə hər nə şikayət var isə mənim, hamısı o məni təngnəfəs edən cəhalətdəndir. Xudaya, nə vaxt biz o zülmətdən xilas olacaqıq?!

Sübhdən gözüüm açmamış dalandar cənab Kərbəlayı Səfi bağırabağıra mənzilə daxil oldu.

– Nədir, balam, nə üçün belə bağırırsan? Yoxsa karvansaraya od düşüb?

– Xeyr, elə iş yoxdur. Ancaq sənin adına kağız var.

– Vay, xanəxərab, elə bundan ötəri bağırırsan?

Ovqatım oldu təlx. Açıdım kağızı, belə çevirdim, elə çevirdim. Bəli, gördüm ki, Nuxuda üç nəfər cənabların söhbəti olub, şkol açmaq barəsində. Mətləbi hacı başlayıb, məşədi min manat vədə edib. Pul adı çəkiləndə hacı giriz vurub: “Mən ömrümün əvvəlindən bu günə kimi çalışıb pul cəm eləmişəm ki, birdən işkola min manat verəm?” – deyib... Bəy buyurubdur ki, “pul fəqərəsi ortaya gələndə mənim də elə xoşuma gəlmir”. Xülasə, kari-xeyrə iqdam boş söhbət ilə qurtarıb. Cənab müxbir yazır belə söhbətdən sükut yaxşıraqdır.

Bu kağız barəsində dərvişin bir sözü ola bilməz, ancaq bilmək istərdi o cənab hacının neçə sinni var və kim üçün dövləti qoyub, o dünyaya təşrif buyuracaqlar?..

Cənab hacı! İnsanın ömründə iki təsəllisi var: biri yuxu, biri ümid gələcəyə. Və həmçinin camaatin: genə biri yuxudur, biri də elm oxuyan cavanlar.

Camaatin elm oxuyan cavanlara bircə təsəllisi qalır: yuxu!.. Necə bədbəxt yuxu! Vay balalarımızın halına! Sən istirahət elə, hacı!..

“Həyat” qəzeti, 31 iyul 1905, №240

13.

Dizlərimi qucub tənha əyləşmək çoxdan adətimdir. Bu qərar ilə oturub mənzildə bir günü xəyalıma gətirdim yer üzündə olan müsəlman qardaşlarının haləti-hazırını. Nə gördüm? Hər yerdə zülmət, cəhalət gördüm, tiryək gördüm, bəng gördüm, zülm gördüm; bırəhm, bimürüvvət, kəmfürsət gördüm... Haqq sözü qorxuda gördüm. Şikayətləndim: Xudaya, bu qəzəb göydənmi bizə gəlib, baqidirmi, ya bizim üçün bir nicat yolu var?

— Ağlım dedi: qorxma, Dərviş, ətrafa bax, nicat yolunu görərsən... Baxdım, nicat yolunu gördüm. Nədən başlamalı? Min illərdir mənbərlərdə vəzlər oxunur. Xudaya, necə gözəl vəzlər!.. Şəriətdən, insaniyyətlikdən. Onunla belə tiryəkdən əl çəkmişik? Xeyr! Yuxudan ayılmışıq? Əstəğfürüllah! Rəhm-mürüvvət artıb? Müsəlmanlığa yaxınlaşmışıq? Nə, nə, nə, nə!

Tərbiyətini vermək olmaz hər olan əqli badə,
Atsa qovsını toxtamaz daşdan yaşılğan günbədə.

Bəs məlum olur ki, dərdimizə qeyri dərman da gərək. O dərman elmdir. Ancaq bal, şəker deməklən ağız şirin olmaz, qardaşım. Elmin kitabları gərək, onları hasil etmək üçün nəqdə pul gərək. Kitablar hazır olandan sonra kəndlərimizdə də məktəbxanalar açmaq mümkün olar. Elmlər artar tərbiyət artdıqca. Yox olar cəmi bizi təngnəfəs edən işlərimiz. Ya heydəri-kərrar, səndən mədəd!

Kifayətdir, ağa Dərviş, üzün çöndər qibləyə, qolların ucalt xudavəndi-aləmin dərgahına, elə dua və səna, yalvar o cənablara, versinlər vədə olunmuş pulları. Verin! Əbdüssəlamı-qulami-millət. Dərviş sizin mərhəmətinizə qurban! Verin! Vallahi, billahi, tallahi, bundan əşrəf, bundan gözəl ehsan olmaz.

“Həyat” qəzeti, 14 avqust 1905, №50

14.

– Salam əleyküm, ağa Dərviş! Oğlan, heç görünmürsən, yəqin ki, qorxursan çölə çıxmaga?

– Hara görünüm, atam, məgər şəhərin halından xəbərdar deyilsən?

– Necə ki xəbərdar deyiləm? Xəbərdaram, yaxşı xəbərdaram.

– Əhvalımız çox pərişandır, balam, çox-çox.

– Bu ixtilala sən nə deyirsən, ağa Dərviş?

– Mən onu deyirəm ki, bu axır zamanda bir naxoşluq əmələ gəlibdir, adına “minengit” iltihabi-səhaya deyirlər, mərizlərin qapır peysərindən, peysər dönür bir oduna, üç ya dörd gündən sonra xoş gəldin baban sarı. Səlamət qurtaranların da, əgər olsa, gözləri kor, qulaqları kar qalır. Haman naxoşluq indi... mərizləri döndərib bir yırıcı heyvana, həris insan qanına... Müsəlmanı da ki, taniyırsan, bədən verən canavar deyil. Ona görə gözəl vətənəmizin laləzar cəmənlərini, xoşbuycu meşələrini, soyuq bulaqlarını, meyvədar bağlarını o naxoşluq təfiyədar qılıb... Bədtər eż in bu naxoşluqdan nə vaxt xilas olacaqıq, o da naməlum.

– Burası yamandır ey, ağa Dərviş, burası!

– Canım, aşkara bu tayfanı bədbəxtlik basıb, iş gərək belə olmayıyayıd, əvvəldən pis başlanıb.

– Ağa Dərviş, bəs əlac nə?

– Əlac? Müsəlla... Çıxsınlar müsəllaya, başlarında Quran, İncil, Tövrat, yalvarsınlar padşahi-asimanə: Ya rəbbi, götür bu bələni, bu naxoşluğu bizim üstümüzdən! Əlavə müsəlmanlar da yalvarsınlar safdərunluqdan və maarifsizlikdən xilas olmağın babətindən. Sonra bir-birindən duz-çörək alıb, duz-çörəyə and içib pak qəlblə barışib qardaş olsunlar. Budur əlacı.

– Avazın xoş gəlir, ay ağa Dərviş, oxuduğun Quran olsa. Dünyavü aləmi şeytan götürüb başına, sən də abadanlıqdan danışırsan, a rəhmətliyin oğlu!

– Nə deyim, qardaşım, Allah lənət eləsin şeytana!

– Böyük dərd burasıdır ki, ağa Dərviş, İran fəhlələri cəmən gedirlər və belə danışıq var ki, İran dövləti özü vilayətdə işlər açacaq və o fəhlələri geri qayıtmağa qoymayacaq.

– İnanma, qardaşım, əgər pir mənimdir, kəramətin bilirəm, arxa-yın ol. Kaş ola idi.

- Axırı ki, ağa Dərviş, işlərimiz çox zaydır, Allah lənət eləsin səbəbə!
- Amin, qardaşım, amin!

“Həyat” qəzeti, 7 sentyabr 1905, №59

15.

- Salam əleyküm, ağa Dərviş!
- Əleykəssalam, kərbəlay! Buyur görək!
- Xeyr, ağa Dərviş, bundan sonra mən bu mənzilə ayaq qoymayacağam, çünkü mən səni həmişə bidamağ görürəm. Gələndə buraya, canım, mən feyziyab olmaq üçün gəlirəm, nəinki dərd-qüssə görməyə.
- İxtiyar məndə olmur, əfəndim, əyləş! Nə etməli! Üç-dörd gün bundan əqdəm “Həyat”ın 70-ci nömrəsində İran barəsində Rəştdən yazılın məktubu oxudum. Biçarə vətənimin haləti məni pərişan edib.
- O məktubu mən də oxudum, həqiqət, ağa Dərviş, orada işlər çox zaydır. Ancaq mən qana bilmirəm bir belə uzun qəflətə səbəb nədir? İran əhlinin qoçaqlığı, qabiliyyəti ki, aləmə məlumdur.
- Oğlum! İnsanın tərəqqi etməyə və ikmala yetişməsinə mübarizəyi-həyat səbəb olur və bu mübarizə bir qanuni-üümümidir. Məxluq, heyvanat və nəbatat və tüyur arasında zəiflər puç olur, amma qəvilər davam gətirib, ömür edirlər.
- Əgər bu qanun ümumidir, bəs nə üçün İranda bir iş görmürlər?
- Göz açmağa orada qadir olmayıb, camaat təsəllini tapıb tiryəkdə, bəngdə, bir-iki dərincə qullab vurub, “afərin bu qullabə” – deyib, qəribə vaqiələr görməyə məşğul olurlar... Mübarizəyi-həyatda məğlub olub fot olurlar. Fəhm etdin, qardaşım!
- Bəli, ağa Dərviş, qandım. Şirin-şirin yatıb, qoyunu qurda verib-lər. Bəli, çəkişməsən bərkiməzsən... Zəhmət təbiət ilə insanın arasında əvvəldən mübarizədir. O mübarizə neçə-neçə gözəl işlər icad edib, dünya üzünə gətirməyə bais olub: teleqraf, telefon, qramafon və qeyri-qeyri maşınlar... Zəhmət və elm birləşib səbri-tamam ilə təbiəti basıb, insana və onun mübarizə həyatına kömək edib...
- İran da kişmiş icad edir, kifayət deyilmi?
- Onu da tiryəkə verib xanəxərab.

- Bəs nə etməli, ağa Dərviş?
- Bu suala cavab verməyi İran əyanlarına mühəvvəl elədik.

“Həyat” qəzeti, 2 oktyabr 1905. №76

16.

- Sənin borcun “amin” demək olsun, kərbəlayı, artıq danışmaq lazımlı deyil, bugünkü xəbərlər özgə cürə xəbərlərdir!
- Baş üstə, ağa Dərviş, gözüm üstə, buyur görək?
- Bir. Mənim gözlərimin işığı, ağa Musa, ağa Hüseyn, ağa Mirzə və qeyriləri kasib tələbələrimizə kömək göstəriblər, Allah onları hər bir bələdan, xətadan mühafizət eləsin.
- Amin!..
- İki. Bu əhvalatı sahibi-kəramət və səxavət cənab Məşədi Nəmətqulu eşidib, öz tərəfindən ildə səkkiz yüz manat həmin işdən ötəri kənara qoyub. Xudaya, pərvərdigara, bu xəbər yalan olmasın.
- Amin!..
- Üç. Övrətlərimiz, iki mindən ziyadə, fəda qeyrət, bu günlərdə bir yerə cəm olub hərsi bir imperial, ya bir düzüm mirvari atıblar araya, satılsın və cəm olan məbləğə mədrəsə üçün mənzil təmir olunsun, əlavə əzin təklif olunsun, qeyri şəhərlərdə sakın olan qeyrətlə bacılara bəqədri-məqdür bu işə kömək göstərsinlər.
- Amin!..
- Oğlan, mən dua etməmiş sən “amin” çağırırsan.
- Ağa Dərviş, məzəmmət eləmə, axır, iş bilirsən necə gözəl işdir ey!
- Doğrudur, əfəndim, pak, gözəl, mübarək işdir.
- Xudaya, pərvərdigara, sən onların sahiblərinə ömri-tulani ver, kasıblarına bərəkət və özlərinə xoşbəxtlik.
- Amin, ya rəbbül-aləmin!
- Dörd. Cəmi alış-veriş əhli-müslimin and içiblər bundan sonra müştərilərlə xoşrəftar olsunlar, ticarəti səbri-təmam ilə etsinlər, heç kimin qəlbinə dəyməsinlər. Xudaya, pərvərdigara, bu xəbər yalan olmasın.
- Amin!.. Necə məgər, amin!
- Axırıncı xəbər budur ki, ermənilər hər yerdə ki var, məsləhət-məşvərətdən sonra belə tədbir ediblər və qətnamə yazıblar ki,

müsəlmanlarla barışib, keçən illər kimi can bir qəlbədə dolansınlar və sidqi-dil ilə həmvətənlik etsinlər...

- Xudaya, pərvərdigara, bu xəbər yalan olmasın!
- Amin... ya rəbbül-aləmin.

“Həyat” qəzeti, 5 oktyabr 1905, №78

17.

- Kərbəlayı! Ay kərbəlayı!
- Oğlan, bir gəlsənə görüm!
- Salam əleyküm, ağa Dərviş!.. Hmm... nə var, nə olub?
- Rahat əyləş, fikrin məndə olsun, vəssalam!
- Əyləşdim rahat, fikrim də səndə. Buyur, baba Dərviş, görək nə var?
- Bu var ki, əfəndim, Bakıda olan cəmi zərgərlər misqal-tərəzini düzəldib noxud əhvalatına. Bir qərar qoyublar ki, bundan sonra heç kim cürət edib fikrine də gətirə bilməz ki, bu işdə və çəkidə bir əngəl var, ya ola bilər. Hmm, necədir?
- Pəh, rəhmətliyin oğlu, mən də deyirəm görəsən nə var! Cox da tərəzi düzəldi və noxud əhvalatı da bir qərara qoyuldu, bəs onun qatmacası necə olsun?
- O asandır, əfəndim, işin saflığından şəkləndim, çək divan qapısına, dədəsin yandır, vəssalam!
- Bu belə, bəs sonra nə, ağa Dərviş?
- Vücudu zorba, belində şal qurşaq, qurşağa sancılmış qələmdən, küçələrdə bağiran: dua yazaram, cadu yazaram, bəxt açaram, oğul verərəm, qız verərəm; – belə şəxsləri heç görmüsən, kərbəlayı?
- Ço... o...x, nə olsun?
- Nə olsun? O cənabların işləri zaydır, qətnamə yazılib: harada gör-dünüz məzəmmət və töhmət edib qovunuz. Yaxşı xəbərdir, kərbəlayı?
- Yaxşıdır, hərgah Dursunəli migüzərəd. Yəni övrətlər inansalar ki, belə vücuqlarancaq lənətə layiqdirlər, nəinki insan qadir olmayan işlərə.
- Yaxşı xəbərdir, sən mübarək de, kərbəlayı!
- Baş üstə, çox mübarəkdir.
- Bir xəbər də budur ki, pəncənbə günü dövrə çıxmışdım, Quba meydanında dörd nəfər dərvişi mərəkə Quran gördüm... Dərvişlər bellərini əyib, ağızları köpüklü, nərə çəkib, meydani gərdi dilər.

Məclis arəstə, ortalıqda bir sandıqça, içi dolu ilan, ilanları göstərib, bir neçə ovsun (əfsun) kağızlarını biri bir abbasıdan satıb cənab dərvişlər başladılar oyunbazlıqla.

– “Bala Dərviş, əgər bilsən ki, əlimdəki nədir, bilirsən sənə nə verərəm?”

– “Billəm, baba Dərviş”.

– “De görüm, nədi?”

– “Əlindəki, baba Dərviş, almadır”.

– “Bərəkallah, bala Dərviş! Bala Dərviş, əgər bilsən...”

Bu məqamda bir cavan girdi meydana: “Dərvişlik oyunbazlıqdır məgər?” – deyib, dərvişlərə nə yemisən turşulu. “Qaraul” sədasi dərvişlərdən asimana bülənd oldu. Gördüm ki, işlər zaydır, tüpürdüm dabana, qaçdım nə qaçdım...

“Həyat” qəzeti, 14 oktyabr 1905, №83

18.

– Ağacun!¹

Yetişdim bu fəna dünyadə qəmdən canə, ya mövla,
Nə hasil can yetdim, yetmədim cananə, ya mövla.

Mövlayi-mən! Cəfali ruzigarım...

– Salam əleyküm, ağa Dərviş! Oğlan, genə nə var, nə olub, bu nə cigərsuz qəsidədir? Genə ruzigar səni nə dərdə mübtəla edib?

– Mənim dünyada, kərbəlayı, heç bir dərdim yoxdur və ola da bilməz, çünki bəndəyə bu fani dünyada nə lazım? Bir löqmə nan, vəssalam. Dünya malında, cahi-cəlalında gözüm yox, həqiqi dərvişəm. Əbdüssəlami-qulami-millət. Dərvişlikdən də gözəl dünyada nemət bilmirəm. Mənim dərdim ancaq müsəlman qardaşlarının cəhalətdə qalmağı, nahəmvar işləri, bəd hərəkətləri ola bilər. Mənim dərdü qüssəm millətdi, əfəndim...

– Bu təzə qanun² cəmimizi zülmətdən çıxardar, inşallah. Çox da xiffət lazım deyil, baba Dərviş, Allah kərimdi.

– Meydana çıxan pəhləvanları göstər mənə, kərbəlayı! Bal deməklən, əfəndim, ağız şirin olmaz; Allahdan buyruq, ağızma quyrıq deməklən iş aşmaz, qurban sənə!

¹ Ağacan

² 1905-ci il 17 oktyabr manifesti nəzərdə tutulur.

– Belə danışırlar ki, bu təzə qanuna görə bundan sonra kimsənin cürəti olmayacağı qeyrisinə güldən ağır söz desin.

– Bu çox pakizə, çox gözəl. Ancaq nuri-seşm, bircə mənədə görüm, bu qanuna əməl edən müsəlman olacaq, yoxsa elə genə hər kimin qolu qüvvətlidir, həyasi az, o bildiyini edəcək?

– Hələ ki işlər bizim dəftərimizdə yazılmayıb, ağa Dərviş. Hərgah sübut istəyirsən, axşamüstü buyur bazara, ramazanlıqdır, gör necə adamın dişləri töküür. Ələlxüsus qərib-qürəbanın.

– Vaveyla, va müsibata!

– Əlavə, ağa Dərviş, belə danışırlar ki, guya bu qanuna görə, bundan sonra hər cürə icma-i-xeyriyyələr, məktəbxanalar bimanə açmaq mümkündür.

– Bu hamisindən gözəl, pəh, pəh, pəh! İndi görək, kərbəlayı, bizim hansı milyonçularımız meydana çıxıb, sandıqların ağızını açıb millət yolunda ehsan edəcəklər, ya Allah!

– Odur ki, işləri zay etdin də! A kişi, rəhmətliyin oğlu, mən sənə neçə kərə demişəm, pul əhvalatını ortaliğa göttirmə. Hər nə istəyirsən daniş, yaz, amma pulun adını çəkmə. Bu sözü mən xeyirxahlıqdan ərz edirəm, qorxuram səni pul üstə o qədər əzələr ki, şışib dama döñəsən. Pul ilə zarafat olmaz, canım, gözüm. Ələlxüsus bizim vilayətdə.

– Ya heydəri-kərrar! Sən xəlifə olan zaman arpa çörəyi yeyib, zənbil satıb dolanırdıq, indi gel ümmətlərinin səxavət və kəramətinə bax! Kərbəlayı, kifayətdir, xudahafız!

– Ağacun!

Cəfali ruzigarın möhnətindən gəlmışəm canə,
Vəfasız çərx əlindən döndü bağrim qanə, ya mövla.

“Həyat” qəzeti, 2 noyabr 1905, №93

19.

– Ağacun!

Duş budəm dər xərabətəm güzar,
Çəngü ney didəm ki, minalid zar.
Çün şənidəm naleyi-in hər dü yar,
Bərmən aməd giryeyi-biixtiyar¹.

¹ Dünən mən xərabətdən keçirdim, ney və çəngi ağlar gördüm. Bu hər iki sevgilinin naləsini eşidərkən, ixtiyarsız məni də ağlamaq tutdu.

– Mövlayi-mən!

Xırqəvü səccadəra dadəm bemey,
Əzxərabət amədəm xümmarvar¹.

– Pəh, pəh! Pəh Fədayi-hal, ağa Dərviş, nə gözəl!..

– Əyləş, kərbəlayı, əyləş, mənim şadlıq və həm qüssə yoldaşım!
Hürriyətin cilvə etməsi, əmələ gəlmək sədası qulağıma çatıbdır,
ruhum təzelənib.

– Şükür, səd həzar şükür, xudaya. Cəhalət, xudahafiz, xoş gəldin.

– Uzun çəkməz, kərbəlayı, yox olar aramızdan şərarət, xətakarlıq,
əmələ gələr insaniyyət; elm, tərbiyət, rəhm, insaf!

– Boşalar həbsxanalar, müsəlman qardaşlardan bundan sonra heç
kəs deyə bilməz qolum qüvvətlidir, ağa mənəm! Belədir, ağa Dərviş?

– Fəhminə qurban, kərbəlayı, belədir, vay bədrəftarın halına, sağ
olsun camaat divanı, yox olsun xudpəsəndlik, şərarət! Yığılımız
meydana millət-vətənpərəstlər, məqami-insaniyyətdir! Məqami-elm
və tərbiyədir. Yaşasın hürriyət, cəhalət düşməni, insaniyyət yoldaşı!

– Ağa Dərviş, bu tufan arasında, ah-nalə göydə gəzəndə bir ləfzi
“Hürriyət” gör səni nə hala salıb. Fədayi-hal, ağa Dərviş!

– Qadir olsaydım, kərbəlayı, cəmi həmdərdləri bağrıma basardım.
Sağ olsun çalışanlar, yaşasın insaniyyət!

– Ağa Dərviş! Novruz rəsid şüd gülüstan imruz².

– Xudaya! Müsəlmanlar artdıqca, nuri-maarif istərəm.

– Ağa Dərviş! Bayram etməli.

– Necə məgər, necə məgər!..

– Belə olanda buyur, qurban sənə, bir qədər küftəbozbaşım var.

– Ağacun!

Sər ki nə dər rahi-əzizan büvəd,
Bari-giranəst kəşidən beşod³.

“Həyat” qəzeti, 1 dekabr 1905, №111

¹ Varımı, yoxumu verdim meyə, meyxanədən xumar çıxdım.

² Novruz yetişdi, bu günümüz gülüstan oldu.

³ Bir baş ki, əziz dostların yolunda qoyulmayacaq, o baş çiyin üzərində daşınan
ağır bir yükdür.

20.

- Ağa Dərviş, əhvalını genə pərişan görürəm, nə olub məyər?
– Heç soruşma, kərbəlayı, əhvalim qolaydı.
– Genə nə əcəb, ağa Dərviş?
– Soruşma, atam, fələk kəcrəftar işləri zay etmək xəyalına düşübdür.
– Demək, baz həm bətəvil¹, hmmm?
– Bəli də, hürriyyət mürəxxəs olmaq isteyir.
– Bu yaxşı olmadı ki...
– Nəinki yaxşı olmadı, hətta deyəsən qabaqda cəng görünür, fərar görünür. Rəhmim müsəlman qardaşlara gəlir, qeyriləri həmçinin. Bu işlər bir yandan, müsəlman və erməni arasında olan divanə cəngi-milli bir yandan məni dərdü qəmə aludə ediblər. Olmuşam bədbəxt, yemək yox, içmək yox.
– Səbr etmək gərək, ağa Dərviş, Allah kərimdir.
– Nə səbr, atam, gözəl vətən qanına qəltan olub, insan dönüb bir yırtıcı heyvana, ac-susuzlar dünyani götürüb başına, hər qədəmdə ah-nalə, məgər səbr etmək olur?
– Ağa Dərviş! Deyirlər el dərdi çəkənin gözlərinə qan damar, mənim sənə rəhmim gəlir.
– Kaş kor olaydım, kərbəlayı, belə müsibətləri görməyəydim. İnsan adını qoyub yaranmışların tacı, bir bu taca bax, tar-mar olan şəhərlərə bax, hər iki tərəfdən qırılan qardaşlara, yetim qalan tifillərə bax... Mərhəba belə taca!
– Əlimizdən nə gəlir, ağa Dərviş?
– Yer üzündə cənnət mümkündür hərgah rəhm olsa, insaf-mürüv-vət olsa, vicdan olsa.
– Əgər olsa. Elə orası çətindir, ağa Dərviş,
– Dövlət sahibləri sandıqları üstə əyləşib, “yaxın gəlmə”, deyib çağırırlar. Ey biçarə, səxavət ləzzətindən məhrum bədbəxtlər...
– Genə pul cəhəti başladın, ağa Dərviş?
– Münacatdan bixəbərlər, eşidiniz!

Ey dust, çera dər in cəhan bixəbəri,
Hər ruzu şəban dər tələbi simü zəri.

¹ Demək, yenə tövləyə?

Sərmayeyi-tü dər in cəhan yek kəfənəst.
Ura ki, güman nist bəri, ya nəbəri¹.

- Kim eşitməyib bu münacatı, kimə onun indiyə kimi əsəri olub?
Nahaq sözlərdi buyurursan, ağa Dərviş!
– Kərbəlay! Kifayətdir, qoy dərdimi tək çəkim...
– Bu gün sənə yaxın gəlməli deyil, xudahafiz.
– Rahəti nist dər on xanə ki, bimari həst². Xoş gəldin.

“Həyat” qəzeti, 8 dekabr 1905, №115

21.

- Ağa Dərviş! Salam əleyküm! Oğlan, bu nə vaxtin namazıdır?
– Hacət namazı qılıram, əfəndim, əz bərayi-rəf³ bəlayi-bütürg.
– Nə bəladır genə, ağa Dərviş?
– Gün bilmərrə batmaq istəyir, gün olmasa yer nə hala düşər,
kərbəlayı, ələlxüsus biz müsəlman?
– Vay bər hali-ma⁴. Ağa Dərviş, demək, axır günümüzdür?
– Gün batdı, nicat yolu bağlandı. A kişi, kərbəlayı, bir qəribə, yüz
il cürbəcürə işlərə düçər olub xabi-qəflətdə, cəhalətdə qalıb, indi zül-
matı gözləyirik. Cəmi məxluqdan geri, avara, sərgərdan. Bu müsibət-
lərin aqibəti hər bir qədəmdə sübut: yerindən qalxan “mənəm, mənəm”
deyib girib meydana əlində xəncər, belində pişto (revolver), gün keç-
mir cavan cavan dalınca yox olur və necə oğlanlar! Məgər bu müsibət
deyil? Məgər belə ruzigar həmin cəhalətin meyvəsi deyil? Bu gecə
vaqiədə, kərbəlayı, qalxmışdım asimana, səslənirdim: müsəlman! Xabi-
qəflət kifayətdir, rəhminiz gəlsin övladınıza. Zəmanə elm-tərbiyə
zamanıdır, insaniyyət zamanıdır. Qoymuyunuz övladınızı cəhalətdə
qeyrilərə əsir, qul. Axır onlar sizin əziz balalarınızdır, rəhm ediniz!

Səsimə səs verən olmadı, endim aşağı, genə səsləndim, cavab
çıxdı. Sübh açıldı, nə gördüm! Kimi hazırlaşırkı can almağa, kimi

¹ Ey dost, nə üçün bu dünyadan bixəbərsən, gecə-gündüz qızıl-gümüş yiğırsan?
Sənin bu cahandan mayan (qazancın) ancaq bir kəfəndən ibarətdir. Onu da məlum
deyil aparacaqsan, ya yox.

² Xəstə olan evdə rahatlıq yoxdur.

³ Böyük bələni dəf etməkdən ötrü.

⁴ Bizim halımıza.

orta şahı manat üstə xəncər çəkib öz müsəlman qardaşını qətl etmək xahişinə düşməşdü... Bir neçə hammalı döyülen gördüm. Belə-belə işləri çox gördüm, amma namaz qılıb Allahı çağırın az gördüm... Yuxudan aylılıb ta indiyə kimi namaza məşğulam, qollarımı qalxızıb xudavəndi-aləmin dərgahına yalvarıram: Xudaya! Bizləri cəhalətdən xilas, şəriətimizə mehriban et. Rəhmindən məhrum edib bizləri birəhm qılma, insaf, mürüvvət əta et. Dəxi bundan artıq, kərbəlayı, gücüm heç bir şeyə çatmır, namaz qılıb Allaha yalvarmaqdən savayı...

– Ağa Dərviş, min qərinə vəzi minbərlərdən bir müsəlmana əsər etməyib, indi sən isteyirsən ki, bir füqarə dərvişin sözünə qulaq asan olsun? Səhv etmə, qardaşım.

- Onu bilirəm, atam, ona görə Allaha yalvarıram.
- Nahaq zəhmətdir.
- Bir toxumdur atram havaya, bitə ya bitməyə.
- Bədbəxt Dərviş, xudahafız!
- Kərbəlayı, qulaq as bədbəxtlər arasında xoşbəxtlik qeyrimümkündür. Mən də biçarələrdənəm, nə etməli! Xoş gəldin!

“Həyat” qəzeti, 15 dekabr 1905, №119

22.

– Ağa Dərviş! Hacı sizdən təvəqqə edir zəhmət çəkib bir təqvimə baxasız, görək bu ayları necə yazıblar.

– Əyləş, kərbəlayı. Bu ayları, atam, yaxşı yazmayıblar. Qar, çovğun, tufan, zəlzələ, cəng, qırğın. Camaat üçün çox bəd. Təqvim göstərən belədir.

– Əlbəttə, belə olacaqdı, ağa Dərviş. Çünkü rəhm kəsilib, himmət yox, camaatda insaf yox, ibadət yox. Yetimlər, natavanlar ayaq altında, müsəllaya çıxmaq gərək, ağa Dərviş.

– Hmm.. Müsəlla! Atam, xudavəndi-aləm o şəxsin duasını müstəcab edər ki, onun yolunda canından, malından keçib özünü üryan qoyub, məqami-duada cismin bilmərrə yaddan çıxarıb, bircə tək ruhu qala.

- Elə şəxs ruyi-zəmində tapılmaz, ağa Dərviş!
- O, mənə məlumdur.
- Ağa dərviş, neçə gündür səni görmürəm, necə dolanırsan, atam?

– Necə dolanıram? Bir qədər iltifat elə, kərbəlayı. Keçən gün bitəam qalmışdım, bu gün bir loğma çörək düşdü əlimə, isticə. And olsun peyğəmbərin zati-pakinə, o loğmanı o mərtəbədə ləzzətlən yedim ki, cəmi milyonçular tamam ömründə o ləzzəti görməyiylər və bəlkə görməyəcəklər də!.. Kərbəlayı! Bu xudavəndi-aləmin büsatıdır. Bizim fəhlələr çörək yeyən zamanı, parça-parça, əl böyüklükdə ağızlarına təpən zamanı heç onlara baxmışan?! Fədayi-halət! İftarın ləzzətini ki, bilirsən? Beş mərtəbə artıq. Fədayi-məqam! Fəhlə qardaş! Qəm çəkmə, bir o qədər də bədbəxt deyilsən.

– Ağa Dərviş, fəda olum sənə, Allah xatırınə, bu sözləri camaat içində danışma! Fəhlələr haqsız qalıb tələf olurlar bədbəxtlər!

– Onun haqqını kəsəni qorxuram ki, xudavəndi-aləm namərd düşmənə möhtac etsin...

– Vay, nə yaman nifrin etdin, ağa Dərviş?!

– Əhli-əyal şərməndəsi etsin.

– Kifayətdir, ağa Dərviş, Allah heç bəndəyə göstərməsin...

– Fəhlə qardaşlar! Xudavəndi-aləm sizlərə səlamət bədən versin, rahat, təmiz, isticə mənzil, bir qədər də güzəran. Nan və penir olsun. “Həm penir nanhayi-rovgəni”¹. Həmişə olsun. Sabahkı gündən qorxmayaşınız, bizlərə, yəni müftəxorlara ruzi verən qardaşlar! Allah sizə ruzirəsan olsun. Amin!

“Həyat” qəzeti, 20 dekabr 1905, №122

23.

TƏBRİKNAMƏ

– ...Ağa Dərviş! Sənə bir dilgüşad, ruhpərvər müjdə versəm, mənə nə şəfaət edərsən, de görüm??!

– Hər nə ki, sənin kefindir, kərbəlayı, buyur, bax mənim bu gözlərim üstə.

– Bəs elə isə di çıxart... tez! Hmm.

– Kərbəlayı! Yoxsa Məkkə yolu tamam olub?

– Xeyr o deyil...

– İranda qanun büsati...

– İranda qanun büsati?! Nə söyləyirsin, ağa Dərviş? Qələm çək!..

¹ Yağlı çörəklə pendir

- Yapon islamı qəbul edib?..
- Allah eləsin, amma o deyil.
- Osmanlıda məclisi-ictimai açılıb...
- Uzaq getmə, tez ol görüm!.. Hmm.
- Bəlkə, kərbəlayı, hürriyyətdən xeyir xəbər var?
- Top-tüfəngdən xəbər var. Hürriyyət, deyəsən, giriz vurur.
- Əfsus.
- Kifayətdir, ağa Dərviş, çıxart görüm...
- Bildim, kərbəlayı, “Irşad”...
- Əlhəmdülillah ki, bildiniz... di çıxart... İncitmə, çıxart deyirəm.
- Kərbəlayı! Sücud kəşkülümə. Dinmə, qalanı qurbanı sənə.
- Yerdə dəxi nə qaldı xanəxərab?.. Bir həsir, bir Məmmədnəsir.
- Könlündən, lotu, deyəsən zağlı manat keçir? Buyur.
- Səxavetinə fəda, ağa Dərviş... Urra...
- Urra, kərbəlayı, urra!.. İndi bilirsən nə var, kərbəlayı? Mən dua edəcəyəm, sən də amin de.
- Necə amin deyəcəyəm məgər, ürəyimin ortasından.
- Xudaya pərvərdigara! “Irşad” kəndlərimizdə oxunsun...
- Amin!
- Qareləri günü-gündən çoxalsın.
- Amin!
- Şad eləsin bizləri, gün-gündən ucalsın!
- Amin!
- Sünni-şıə söhbəti aralıqdan götürsün!
- Amin!
- Müsəlməni aylıtsın, cəhalətdən qurtarsın!
- Amin!
- Qeyrilərə yetirsin, mətləbinə çatdırınsın!
- Amin!
- Çox yaşasın mühərrir, “Irşad”ında çalışın!
- Amin!
- Kifayətdir, kərbəlayı. Getdim dövrə, tab gətirə bilmirəm.
- Get, dərviş, Allah sənə yar olsun...

Saqi, nə olub dərvişə, bir badə gətirməz?
 Güл fəslidir, səd heyf, bu əsnadə gətirməz!

“Irşad” qəzeti, 23 dekabr 1905, №5

24.

– Bu nə halətdir, ağa Dərviş, ağlayırsan?

– Kərbəlay! Bacılarım, analarım, tifillərimiz, qardaşlarımız əl-amanda, ac və həlakətdə. Ana döşündə acliqdan süd kəsilib, əziz balası qucağında can verir! Vamüsibət! Öz yerlərində, öz vətənlərində. “Tfu, bər tü, ey çərxigərdun, tfu!..”¹

– Əlac nə, ağa Dərviş, nə etməli?

– Məgər bilirəm? Məgər məndə ağıl qalıb. Əger məndə ağıl, şürə olsayıdı, sübhədək... gülmə, kərbəlay! Divanəyə rəhm etmək gərək, nəinki gülmək. Mən bu gecə sübhədək əlləşmişəm taxtabiti ilə. Heç bilmirəm bu qış günlərində zəhrimar hardan gəlib çıxıb.

– Hmm, bağışla, ağa Dərviş, yəqin otaqda çox isti olub.

– Eybi yoxdur, gül, amma ərzimi al. Otuz il bundan əqdəm hələ dəmir yollar yox ikən bilməzdik taxtabiti nədir! Yəqin bunları yük vaqonları və ya üçüncü-dördüncü klas vaqonları gətirib! Bilməzdik ki, bir cütü bir yerə qarışanda, özlərinə mənzil tapanda çeyirtgə kimi artıb darişacaqlar insanın canına, qoymayacaqlar rahat yatmağa, təamdan kəsib həram edəcəklər... Vay o mənzilin halına ki, oraya cənab taxtabiti təşrif gətiro!

– Ağa Dərviş! Qurban sənə, darixma. O bir elə vücud deyil ki, adamı təngə gətirə bilsin. Çəşma! Hamı aptekxanalarda taxtabiti tozu satırlar, get bir az al, səp yorğan-döşəyin ətrafına! Hər azarın bir dərmanı var. Hətta taunun da, vəbanın da!

– Ah, kərbəlayı, taxtabitinin müqabilində taun nədir, vəba nədir? Həkimlər deyirlər ki, taunu da, vəbanı da gətirən birə ilə taxtabitidir! Binabərin azarın səbəbi olan bu birəhm cüçülər taundan bədtər olub. Bədbuy, nadürüst, kəmfürsət, birəhm. Çalıb, o saat yox olur. Ətrafına su töküb dərya edirsən, göydən töküür. Bu gecə şamı yandırıb, cəng edəndə məni görsəydi, məni divanə hesab edərdin... Axırı labüb qalıb qaçdım küçəyə, göydən qar töküür... Başladım titrəməyə, cürət edib mənzilə daxil ola bilmədim.

– Ağa Dərviş! Dur ayağa, dur, qurban sənə! Mən gərək səni həkim yanına aparıram...

– Nahaq zəhmət çəkmə, kərbəlayı! Keçəl dərman bilsə, əvvəl öz başına yaxar...

¹ Tfū sənə, ey çərxı fələk

- A kişi, Allaha bax, dur gedək, vallah, qorxuram səndən...
- Kərbəlayı, təsəlli verməyə yer yoxdur. Xudahafiz! Qoy məni tənha!

Göz dolu yaş, üzün tutmuş vətənə,
Cigər dağlı, ahü nalə etməyə.
Ümid bağlayıb həqq dadə yetənə,
Vətən sarı üz qoyuban getməyə.

“Həyat” qəzeti, 5 yanvar 1906, №4

25.

- Salam əleyküm, ağa Dərviş! Oğlan, nə dərin fikrə getmişən?
- Əyləş, kərbəlayı! Atam, bilirsən nə var? Səndən bir neçə sual edəcəyəm, ümidvaram ki, dürüst cavab eşidəcəyəm.
- Buyur, ağa Dərviş, cavab verməyə hazırlam.
- Müsəlman qardaş küçədə sənə rast gələndə, bir balaca çəkinirmi və ya döşləyib keçir gedir?
- Bəzi ovqat o mərtəbədə döşləyir ki, az qalır ki, kəllə-mayallaq uçasan.
- Çox yaxşı, rast gəlib salam verəndə necə?
- Qaş-qabaqlı, gözləri ilə işarə edir, başla da bir balaca hərəkət.
- Çox gözəl, danışanda necə?
- Danışmir, bağırır.
- Zənnin var imiş, kərbəlayı. Mərhəba. Genə bir neçə sual.
- Buyur, buyur, qəribə söhbət başlamışan?
- Müsəlman qardaşlarının bir-birinə məhəbbəti varmı?
- Əstəğfürullah. Varsa da mindən birində.
- Şəriri-biqərəzlər necə?
- Nə qədər kefindi.
- Səxavət necə?
- Ağa Dərviş, oralara əl aparma. Bu nəsihəti mən sənə min kərə eləmişəm.
- Çox mübarək! Bu dursun kənara. Yetimə, qəribə mürüvvət, mehribanlılıq necə?
- Xudahafiz, ağa Dərviş, çox dərin gedirsən, atam. Mən bir yazıq kasıb babayam, Allah xatirinə məni bəlaya salarsan. Onsuz da görürsən od-alov içində dolanırıq.

– “Əlhəqqü mürrün vəli kanə dürrün”¹. Yaranan bir gün təşrif aparacaq, ölümdən qorxma, kərbəlayı!

– Qorxmazdım, ağa Dərviş, hərgah uşaqlar olmasayıdı. İndi ixtiyarım yoxdur və sübut həmin ərz etdiyim cavablardır...

– Kərbəlayı, and olsun atam heydəri-kərrarə, hali-hazırımızı fikir etdikcə az qalır ki, bağrim çatlaşın. Çox vaxt deyirəm, xudaya, pərvərdigara, nə üçün mənim dərimi öküz dərisindən qalın yaratmamışan ki, mən də küftəbozbaş yeyib dünya aləmi vecimə almaya yadım? Nə etməli! Məsələn, keçən gecə xəyalıma gəldi nahəmvar qoz kötüyü... Necə gözəl, əntiqə şeylər əmələ gəlir o kötükdən... Biz müsəlman bənzərik kötüyə... Elm gərək, təriyə gərək ki, biz bədbəxtlər də insan sıfətinə düşək. Heyhat! Kifayətdir, kərbəlayı, xudahafız!

“Həyat” qəzeti, 24 aprel 1906, №89

26.

– Genə nə fikrə getmişən, ağa Dərviş? Bəs deyil? Məgər bilmirsən ki, el dərdi çəkənin gözlərinə qan damar? Özünü nə üçün öldürürsən, atam?

– Kərbəlayı, bağışla məni, bu məsələ köhnə məsələdir və insana layiq deyil. Hər kəs el dərdi çəkməsə, müsəlman qardaş məni əfv etsin, adına öküz demək olar. Yaddan sənə yar olmaz. Əfəndim, çağır ellərin gəlsin...

– Hay, hay! Gərək guruldasın, nərə çəkilsin. El bərk yatıbdır, ağa Dərviş, oyanmaz. Fikrə, xəyalata gedib, özünə nahaq zəhmət vermə, atam?

– Xəyal deyil, qardaşım! Qulaq as. Timsal: bir gün dəryadan bir pəncə peyda oldu... Padşaha xəbər çatdı. Pəncəni nişaneyi-müsibət hesab etdilər. Nə qədər top-tüfəng atdlar, pəncə dayandı, bir əlac tapılmadı... Nagah şəxs pəncənin müqabilində durub, əlini qalxızıb iki barmağını pəncəyə gösterdi, pəncə o dəqiqə yox oldu. Əhval yetişdi padşaha... Gəlsin o şəxs! Gəldi mənim kimi bir dərviş! Bu nə sirri-hikmətdir, ağa Dərviş? Ərz elədi: Qibleyi-aləm, o pəncə demək istəyirdi ki, beş nəfər adam birləşsə, dağı dağ üstündən atar. Mən

¹ Həqq açıdır, əgər dürr də olsa.

cavab verdim ki, iki nəfər adam da kifayətdir. Pəncə yox oldu. Dərvişə xələt verib yola saldılar.

– Çox yaxşı, ağa Dərviş, mənası nə ola?

– Mənası aşkardır. Camaatımızın arasında ittifaq ola, hümmət ola, cəhalətdən beş ildə biz xilas olarıq. Tifillərimiz küçələrdə bisərū pa qalmazlar, özgələrə də möhtac olmariq. Necə gözəl cavanlarımız əmələ gələr, xudaya!

– Mən də aşkar görürəm ki, genə pul əhvalatı başlayacaqsan. Xudahafiz, xudahafiz, ağa dərviş...

– Bəli, bəli, kərbəlayı. Səxavət insaniyyət yoldaşdır. İnsaniyyətin mizanı səxavətdir, bəxşayıdır. Vardan-yoxdan keçmək, millet yolunda hər bir ibadətdən uçaraqdır. Nəcabətə sübut səxavətdir. Köməkdən savayı bir qeyri-nemət dünyada yoxdur. Vallahi, billahi, kərbəlayı, imtahan et.

– Hər nə var dövlətdə var, cənab Dərviş! Nə aqla, nə kamala baxan yox, duntəb zəmanəsidir.

– Yüzdən birin verənə nə təfavüt edər, kərbəlayı?

– Heç kəs bir zift də verməz, çünkü...

– Necə verməz?

– Verməz deyirəm. Onu yəqin bil.

– Kərbəlayı, xudahafiz!

– Xoş gəldin! Get, get, qardaşım get... Vay fələk!

“Həyat” qəzeti, 31 may 1906, №117

27.

NEÇƏ KƏLMƏ SÖZ ÜZVLƏRİMİZƏ

Nuri-didələrim! Neçə gündən sonra təşrif aparacaqsınız Peterburqa. Gediniz, Allah sizə yaxşı yol versin, xudavəndi-aləm sizə yar olsun! Yolunuz uzaqdır, əfəndilərim, işiniz ağır zəhmətli. Gözümüz yolda, nicatı sizlərdən gözləyirik. Yüz ilin ərzində rus məmləkətində bir elə tayfa olmayıbdır ki, onun ixtiyarati əlindən alınsın, o mərtəbədə nə qədər ki biz bədbəxt həmişə dövlətə müti müsəlmaniq. Ona görə zəhmətiniz həddindən ziyadə olacaq. Əvvəla o köhnə torlara ki biz düşmüşük, parə-parə etməlisiniz. Saniyən, təzə ixtiyarat tələb edib

almalısınız. Bu işlərdə nə qədər fikirlər lazım!.. Zəhmət, cidd-cəhd lazım... Siz orada nə etməyi cürət edib ərz qila bilməm. İş işi göstərəcək. Ancaq yəqinimdir ki, orada cəmi üzvlərimiz labüb gərək toplaşınlar. Qeyri cürə ola bilməz, çünkü cəmi xalqımızın dərdi müştərəkdir. Cümlənizin sədası bir gərek. Xudanəkərdə ayrılıq olsa, işlər zaydır. Gediniz mərdü mərdanə! Giriniz mərdü mərdanə meydana. Dua-sənadan sonra ərz edirəm:

Mən nə miguyəm səməndər baş, ya pərvanə baş
Cün befekri suxtən üftədei mərdanə baş!¹

Gedin, hər sözünüzü kəmali-cürətlə söyləyiniz, heç bir şeydən qorxmayıñız. Biliniz ki, hər sözün arxasında böyük bir camaət durubdur. Bu camaətin hər bir fərdi varını-yoxunu sizin sözlərinizin, fikirlərinizin, tələblərinizin yollarında fəda etməyə hazırlıdır. O əfraddan biri də mən Dərvişəm. Bütün varım-yoxum bir əba, bir səccadə, bir kəşkül və bir də nəcaqdan (təbərzindən) ibarətdir. Bunların cümləsini satıb yolunuzda sərf etməyə hazırlam bu da yetməzsə, nə qədər dua və qəsidi bilirəmsə, hamisini sizin üçün oxuyacağam.

“Həyat” qəzeti, 4 iyun 1906, №120

28.

— Salam əleyküm, ağa Dərviş! Oğlan, genə də ovqatını təlx, əhvalını pərişan görürəm. Yəqin isti səni bu halətə salıb...

— İsti nədir, qeyri nədir, kərbəlayı, səhv etmə. Müsəlman qardaşlarımızın kəsaleti, camaat işinə kəmmeyl olmayı məni bu hala salıb. İctimai işdə özümüzü kənara çəkib insafın, vicdanın başından basıb, “bizə nə borc” — deyib sakit əyləşirik! Bu zəmanədə dünya işindən xəbərdar olan kəs deyə bilərmi ki, məndən ötdü, qonşuma dəydi, elə bildim ki, saman çuvalına dəydi. Bu gün qonşuna dəyən ox, sabahdan sənə dəyəcək, qardaşım.

— Tələbin nədir, ağa Dərviş, onu buyur, avam camaatdan əl çek.

— Nahaq danışma, kərbəlayı, camaatımız heç vaxt avam deyil. Ancaq kəsalet bizi basıb. Budur, bax, uprava məlum edir ki, təzədən

¹ Mən demirəm ki, səməndər ya pərvanə ol, əgər yanmaq fikrinə düşmüsənsə, onda mərd ol.

dörd illik dumaya qlasnı seçmək siyahısı bu iyun ayının 27-də elan ediləcəkdir. Siyahının natamamlığını və naqisatını şəhər qanununun 35-ci fəslinə müvafiq haman gündən iki həftənin ərzində şikayət edib göstərmək mümkündür. İmdi görək əhalidən bir kəs tapılacaqdır ki, gedib bilsin o siyahiyə onun adı düşübdürmü ya yox və nə səbəbə! İxtiyarati axtaran olacaqdır mı?! Əstəğfürüllah, heç kəs getməyəcək və öyrənməyəcək. Bu dərd-qüssədir məni bu hala salan, kərbəlayı! Odur ki, başıqapazlı olmuşuq. Kimdir bizi qapazlamayıb qaradavoydan başlamış? Ah, kərbəlayı!

— Xatirinə dəyməsin, ağa Dərviş, sənin özündə də mən heç bir hərəkət görməmişəm, bəqeyr əzşikayət... Fələk kəcrəftardır, deyib durursan.

— Vay, kərbəlayı! Fəda olum sənə, kasıb, qərib dərvişin sözünə kim baxar? Barı ağlamayım da?

— Sən öz borcunu əmələ getir, basəmər ya bisəmər, vəssalam. Budur, bax, qlasnı seçmə barəsində başladın, axırı nə, ağa Dərviş? Nə üçün danışmırısan, qandırmırısan?

— Mənim yəqinimdir, kərbəlayı ki, bizim şəhərdə əhalidən yüzdən beşi ancaq bilir ki, illik mülki olan şəxsin, məxsusi ya müdəmülhəyat, qiyməti min beş yüz manat, ixtiyarı var seçmə möclisinə daxil olub qlasnı intixab etsin. Hərgah, deyək, pulunu cabəca, yainki yarısını vermiş ola.

— Nə vaxta kimi, ağa Dərviş?

— Bu üzümüzə gələn avqust ayının 25-dək. Ticarət əqli bir ilin ərzində patent almış ola baixtiyardır və qəyyumlar, varislərdən biri. Mülkədar zənənlərin dəxi ixtiyarları var o seçmədən səs vermək, ancaq vəkalət üzrə vekil ola bilər. Öz sahibi, oğlu, yeznəsi, qardaşı, nəvəsi, ayrılmamış oğul, atası əvəzində o möclisə daxil ola bilər. Güddəcik, budur ixtiyarlar. Ancaq kərbəlayı, heyfa ki, yazmaq ilə, vəz etmək ilə iş aşmir. Camaatımız illərlə çox pak-pak gözəl ağıl işlədir-lər, amma bifayda. Heyfa! Elm gərək, tərbiyə gərək, qardaşım və bunları əncama götirməkdən ötəri...

— Dayan, ağa Dərviş! Axır sözün qoy dursun, xudahafiz!

— Biçarə kərbəlayı, pul nəfəsindən qorxdı. Get, get, bədbəxt! Mən öyrənmişəm tənha, qəribanə dərd-qüssə çəkməyə. Allah kərimdi, get!

“Həyat” qəzeti, 23 iyun 1906, №136

DƏRVİŞİN FƏRYADI

Biçarələr, dalında palan, başında mündəris börk, ya dəsmal, libası zibil içindən tapılmış, ömründə hamam görməyən, bir gün tox, bir gün ac, biçarə, bədbəxt, günü qara qardaşlarım!.. Halınız yadına düşəndə ciyərim odlanır. Xaraba qalsın İran, necə ki qalıbdır. Vəzirləriniz əlimə düşsəydirələr, sizləri qətrəbəqətrə düzərdim, qardaşlarım, ərz edərdim cənaba: buyuruz tamaşa ediz bu hala, bu ruzigara, biçarə, sərgərdan, köməksiz qardaşlar! Vətəninizdən insaf, vicdan, rəhm, mürüvvət, namus yox, millət tar-mar olub, vilayətiniz viran... Vüzərayi-İran! Çöküb dizlərim üstə, üzümü tutub xudavəndi-aləmin dərgahına dili-suzanidən hərdəm çıxan əfəganə tapşırıram sizi! Qorxun nalədən, bəd duadan? Eys-işrətdə ömr keçirib axırı təşrif aparacaqsınız. O dünyada yeriniz məlum. Tarix tutacaq yaxanızdan, cavab istəyəcək, İranı viran qoyub, milleti zar, əli qoynunda, xanlıq etdiniz, nə verdiniz əvəzində? Cavabınız nə olacaq, əfəndilərim?..

Tiryəkinizə lənət, mütrübünüzə lənət, əfsun gəzdirən dərvışlərinizə lənət, yalançı seyidlərinizə, siğəxanalarınıza lənət! Zülmkar, müstəbid hakimlərinizə Allah insaf versin!.. Bağışlayın camaat, yandı cigərim...

– Ağa Dərviş! Nə olub yenə öz-özünə danışırsan?

– Heç rəvadir, vətəndən əl çək, qohum-əqrəbadan, külfətdən əl çək, heyvan kimi fəhləlik et, beş-altı şahı pul qazan, vətənə daxil olan kimi onu da əlindən alsınlar?

– Ağa Dərviş, cavab gözləyirəm, nə olub sənə?

– Sual edirsən ki, oğlan, sənə nə olub vətəndən əl çəkib diyarba-diyan düşübsünüz, o tövr gözəl vətəndən? Cavab nə olur? “Yalansa, xaraba qalsın o vətən”.

– Ağa Dərviş! Qurban sənə, mənəm, kərbəlayı. Cavab ver, naxoşlamışan nədi?..

– Məgər mədəniyyət yoxdur o xarabada? Məgər dəmir yol çək-mək düşvardır, karxanalar açmaq mümkün deyil?.. Vay, vayy...

– Ağa Dərviş! Xanəxərab, ağa Dərviş!

– Tfu sənin üzünə, ey çərxi-fələk, gəcrəftar! Məlik şahın, Şah Abbasın, Nadirin İranı gör necə viran olub? Üləmayi-İran! Fəda olum

sizə, hümmət, həmiyyət, qeyrət, insaf, fədakarlıq məqamıdır. İranı batmağa qoymayınız, batarsa, sizin də bizim də, evimiz yıcılar, xani-manımız bərbad olar!

Yoxsa neçə belə illərlə duran dünya olacaq başınıza təng, deyirlər!..

"Həyat" qəzeti, 25 iyun 1906, №137

30.

- Salam əleyküm, ağa Dərviş, əhvalın necədir, qardaş?
- Əhvalım pərişandır, kərbəlayı, isti mənə çox əziyyət verir.
- İstiyə əlac, ağa Dərviş, palanın kölgəsi. Əyləş ayaqyalın, başda araqçın, güdəcik köynək, qarın açıq, nazik tuman, vəssalam. Onda görüm isti sənə nə edə bilər.
- Bu libasda küçədə əyləşmək nalayıq işdi, kərbəlayı. Ötən, keçən nə deyər?!
- Canı çıxsın, hər nə istəyir, desin. Mən özümü oda yandıracağam, nədir ki, filan belə deyəcək, qeyrisi elə. Bu bizim ata-baba adətimizdir, ağa Dərviş... Camaatın gözü öyrənibdir bu təhər şeyi görməyə...
- Sən deyən olsun, kərbəlayı, mən ki bu adəti namərbüt hesab edirəm.
- Belə əqidələr xatalıdırlar, ağa Dərviş, danışma, yazma... Odur bax, keçən gün bir nəfər İran taciri söyləyirdi ki, hərgah ağa Dərviş! İran torpağına qədəm qoysa, o saat onun dilini yerindən qopardalar... O nə cürət edib İran vəzirlərinə yaman deyir?!.
- Əyləş, kərbəlayı, dərdimi artırdın, Allah sənə insaf versin. Bircə mənə de görüm, kərbəlayı, üç qardaşın biri çalışqan ola, ikisi tənbəli-ərdəbili, aya, de görək o külfət sahibi güzəran edə bilər?
- Olmaz, necə ola bilər ki, adam beş-on baş külfəti saxlaya bilsin?
- Cox pakizə. İranda neçə dərviş var, neçə seyid var, neçə başı səriklili mollaya bənzər adamlar var, neçə müftəxor tiryaki vücdular var?
- Çooooox, hesabsız.
- Atan behiştlik... Bu qədər müftəxorları saxlayan ölkə, əlbəttə, gərək kasib olsun, xarabə olsun, necə ki İran qalıbdır.
- Bu sözün doğrudur, ağa Dərviş, mən öz gözümlən görmüşəm neçə yüz adamlar qurban olduğum İmam Rzanın qapısında müftə yeyib-içib yatırlar, tiryək də ki həmişə hazır.

— Bilirəm, kərbəlayı, hər yerdə belədir. Uzaq getmək nə lazıim, buyur bizim Bibiheybətə, gör neçə yüz can əlin ağdan qaraya vurma-yıb, müftə dolanır, adın da qoyular “ağamızın dövlətindən”. Yəqinimdir, kərbəlayı, ağalarım o adamlara gecə-gündüz lənət oxuyurlar. Bədbəxt müsəlman Məkkəyə, Mədinəyə, Xorasana, Kərbəlaya və qeyri-ziyarətgahlara daxil olan pulları bir qaydaya salsa milyonlar əmələ gələr, darülfünunlar, məktəbxanalar açılıb cəmi müsəlman qardaşları nicat yoluna salmaq olar... Heyfa, heyfa...

Ey əlində ixtiyar olub eyş-işrətə əsir olanlar! Ayılız xabi-qəflətdən, qorxuz “ağalarımızın” qəzəbindən, qorxuz dərvişin ah-naləsindən, utanız, höya ediz, bəsdir, axır islam əldən gedir, qeyrət-namusunuz olsun... İsfahan məra bəsəst¹ deyib, milyon-milyon müsəlmani bada verməyiz... Ya haqq, səndən mədəd!

“Həyat” qəzeti, 9 iyul 1906, №149

31.

Əvvəlinci kəndə getdi, vəssalam, şüd tamam. Dövlət duması buraxıldı. Hökm olundu buyuruz təşrif aparız, çox zəhmət çəkdiniz, kifayətdir, bürokratlar! Gözləriniz aydın olsun, bayramınız mübarək! Həmin su, həmin dibçək: çevir tati, vur tati.

Atam oğlu, qardaşım! Vay halına, hər yetən təzədən oldu ağan. Yaxın geldi, sal başını aşağı, qoy vursun qapazı. Olmaya-olmaya cavab qaytarsan. Divanbəyi geldi, başla titrəməyə: “Belədir, ağa, sən buyurandı. Mən nəkarəyəm? Sənin ayağın biləni mənim başım da bilməz, doğru deyirsən, ağa!” Belə gərək olsun cavabin. “Gətir” desə, bilatəxir gəlsin meydana. Onsuz yaramaz, qardaşım! Nə etməli, fələyin üzü qara olsun. Naçalniyə rast gəldin, düş torpağa bir dilimə söylə: “Atam, anam, bacım, qardaşım, çolpa balalarım sənə qurban, a naçalnik. Ayaqlarının torpağına fəda olum, a naçalnik. Evim-eşiyim, mal-dövlətim sənə qurban a naçalnik”. Gətir desə, o saat gətir. Gecə gəti-rəsən ki, görən olmasın, dəxi məsləhətdir.

Jandarmı görəndə, jandarm nəfəsi bədənimə lərzə salır.

Atam oğlu, qardaş! Nə şiri-şütür, nə didari-ərəb², elə qaçarsan ki, Koroğlu elə qaçmağı tamam ömründə bacarmayıb. Atam oğlu! Hürriyyət

¹ İsfahan mənə bəsdir.

² Nə dəvənin südünü, nə də ərəbin özünü (görmüşəm).

yer üzünün ziynətidir. Xudavəndi-aləmin əvvəl-axır tək gözəl nemətidir; əldən getdi, əsarət gəldi araya; əsarət olan yerdə insan döndü bir yırtıcı heyvana, vay zəiflərin halına!

İndiyədək xəyalatım asimanda gəzirdi. Necə gözəl fikirlər, necə gözəl məqamlar şəkli dururdu gözümün müqabilində! Kəndlərdə məktəbxana, qiraətxana, cəmiyyəti-xeyriyyə, xəstəxana, əmin-amanlıq, hər bir yerdə can deyib, can eşitmək, məhəbbəti-millət... Nə etməli? Gələcək zülməti-naməlum, ah-nalə, göz yaşı. Vay fələk, vay fələk!

– Ağa Dərviş, yenə nə olubdur, “vay fələk” – deyib, vaveyla qoparırsan?

– A kişi, a kərbəlayı, xəbərin yoxmu, Dövlət dumasından da dərd-lərimizə bir dərman olmadı, duma özü də dağıldı!

– Ağa Dərviş, dağıldı isə, nə qəm var. Gələcək duma bəlkə bundan da yaxşı tolar!

– Kərbəlayı, nə danışırsan, o feli-müzaredir. “Sali ki, nikust ezbaharəş peyda şüd”. Hay, hay!¹

“Həyat” qəzeti, 14 iyul 1906, №154

32.

– Yer üzünün cənnəti, bimisl gözəl vətən! Laləzar çəmənlərində, soyuq bulaqlarında, laylay çalan meşələrində bir qarış yer yoxdur ki, balaların orada şad olub, dərd-qüssəyə düşçər olmasınlar! Baxınız Dağıstanı, uca dağlara, insanı valeh edən tamaşaşa, görüş nə hala düşüb! Məzлum, yetim sifətində, kasib, əlsiz-ayaqsız, naçar ləzgi qardaş! Hanı sənin bir yaxşı mərdanə gəzən günlərin, at belində naz və cürətlə cədəl oynadan günlərin?! Qonaq qabağına şad-xürrəm çıxan günlərin?! Can qardaş! Bəs bir sən söylə görüm nə oldu, siz hansı bəlaya düşçər oldunuz?

– Köçən köçdü, qocalar getdilər, adət pozuldu, yerlər əldən çıxdı, insan sifətindən bizi çıxardılar... Dərdimiz çoxdur! Hansını söyləyim? Dini-islamın, şəriətin bir tək adı qalıb. Can qardaş! Yaralarıma sən od basdın, bu nə sual idi sən etdin?

¹ İl in gözəlliyi baharında görünər.

Qoca ləzgi boğuldu, artıq danışmağa taqəti qalmadı, saqqallı üzünə yaş töküldü, başı ilə bir balaca işarə edib yola düdü.

Ürəyim sıxıldı, ağlım başından oynadı. Vay, fələk! Badkubənin qəmavər işlərindən qaçıb bir qədər təsəlli tapmaq istədim, o da belə çıxdı...

Yetişdim bu fəna dünyadə qəmdən canə, ya mövla!
Nə hasil canə yetdim, yetmədim cananə, ya mövla!

Bəd əz yolum düşdü Dərbəndə. Dərbənd xalis qəbristanlıq. Hər kəs özünə bir tək vücud. İcmai heç bir şey yox. Xabi-qəflət hər bir işdə. Bir təsəlli onda tapdım ki, camaatı artıq mərtəbədə mehman, qəribsevən gördüm, Allah razı ola. Xeyir işlər barəsində yazmağa əlim gəlmir. Öz-özümə yazığım gəlir, taqətim yoxdur dərd çəkməyə, kifayətdir Badkubə işləri, xudaya! Bu az zamanda neçə-neçə gözəl oğlanlar, qolu qüvvətli, ürəyi təpərli öz müsəlman qardaşlarının əlində badi-fənaya gedib...

Ah, belə dirilikdən ölüm yaxşıdır...

"Həyat" qəzeti, 31 avqust 1906, №192

33.

BİR AMERİKALININ SUALINA CAVAB

Keçənlərdə “İrsad”da bir amerikali müsəlmanlardan soruşmuşdur ki, həqiqət nədir? İştə cavabını ağa Dərviş verir:

Müsəlmanlar elmdə, tərbiyədə hər millətlərdən geri qalır. Həqiqətdir, ya nə?

Müsəlman müsəlmanın evinə qonaq gələndə gözləri qapıda olar görüm ev sahibəsini görə bilərəmmi, ya yox? Həqiqətdir, ya nə?

Qonaq evdən mürəxxəs olanda əlinə düşən qasıqdan, bıçaqdan, ya hər nə olsa, cibinə öz malı kimi qoyub gedər. Həqiqətdir, ya nə?

Müsəlman istəməz ki, qeyri müsəlman qabağa düşsün, sahibidövlət olsun. Həqiqətdir, ya nə?

Müsəlmanın cəhalətdən çıxb adam olmağına ümid yoxdur. Həqiqətdir, ya nə?

Müsəlmanın ruhaniləri bəqeyri əz... qaraca pul görəndə şəriəti tapdalar. Həqiqətdir, ya nə?

Müsəlmanın qananları qanmayanlarını lüt edər. Həqiqətdir, ya nə?

Müsəlmanlar arasında şərir, biqərəz yer çoxdur. Həqiqətdir, ya nə?

Müsəlmanda rəhm yoxdur. Həqiqətdir, ya nə?

Müsəlmanda səxavət azdır, demək olar, yoxdur. Həqiqətdir, ya nə?

Cox müsəlman, bəlkə, cəmi adam aldatmağı böyük hünər hesab edir. Həqiqətdir, ya nə?

Namaz qılan zikr etdiyi sözlərin mənasını bilməz, bilmərrə şəriətdən bixəbərdir. Həqiqətdir, ya nə?

Müsəlman bir göyçək xanım görəndə gözləri kəlləsinə çıxır. Həqiqətdir, ya nə?

Keçsə belə dövran, müsəlmanlıq puçdur. Həqiqətdir, ya nə?

Şəri müsəlman yoxdur, bir tək adı qalıb. Həqiqətdir, ya nə?

Bir qədər müsəlmanlıq dərdini çəkən var, o da qəti-ümid. Həqiqətdir, ya nə?

Müsəlmanda hər millətdən müftə, xor-xoş səliqə artıqdır. Həqiqətdir, ya nə?

Tanə və qəfyat malını öz malı hesab edən müsəlmandır. Həqiqətdir ya nə?

Qəyyum yetimə düşməndir, adı müsəlman olsa. Həqiqətdir, ya nə?

Müsəlmanın hər bir camaat işində bir atım barıtı olur. Həqiqətdir, ya nə?

Müsəlmanın ağlı gözündədir. Həqiqətdir, ya nə?

Cox-çox müsəlman evində cəlladdır. Həqiqətdir, ya nə?

Müsəlmana haqq söz xoş gəlmir. Həqiqətdir, ya nə?

Müsəlmanın sübutu sənin baqırətində qolunun qüvvətindədir. Həqiqətdir, ya nə?

Dünya məişətindən savayı qeyri işə iqdam etməyən bir tək müsəlmandır. Həqiqətdir, ya nə?

“Allahdan buyruq, ağızma quyruq” – deyən bir tək müsəlmandır. Həqiqətdir, ya nə?

Axırda puç, qeyri millətlərə əsir bir tək müsəlmandır. Həqiqətdir, ya nə?

Cənab amerikalı! Səni görüm, balam, sağ-salamət evinə yetməyə-sən, sən ki mənim yaralarımın üstünə təzədən od-alov basdın. Mən yazılıq neçə müddətdir ki, qeyri-müsəlmanlar kimi ancaq öz fikrimi

çəkirdim, rahat, bir növ dolanırdım. İndi nə eləyim bundan sonra?
Yenə təngnəfəs olub, gecə yuxusuz, gündüz fəraqətsiz gərək qalam...
Dilin lal olaydı, balam, sual etdiyin yerdə.

“Irşad” qəzeti, 3 aprel 1907, №59

34.

Badkubənin şiddətli istisi məni vadar elədi üz qoydum vətənə sarı.
Orada bir balaca alaçığım da var idi. Dedim həm ziyarət, həm ticarət...
Vaqondan düşdüm, əyləşdim dilicana... Yüz verst yolun tozu o mərtəbədə məni təngnəfəs etmədi, nə qədər ki ərrabə sürənlərin bəd hərəkətləri və nalayıq danışqları... Atlarla tövlədə bəslənmiş adamlardan nə gözləməli?.. Varid oldum şəhərə, bərbad olmuş imarətləri gördüm, səbəbin evi elə-belə bərbad olsun, necə ki bu gözəl şəhər bərbad olub!.. Onunla belə bu bərbad olmuş şəhərdə gecə-gündüz fikrimdə olan qaydaları gördüm, şükürlər etdim...

Cavanlarımız camaat işinə məşğul, balalarımız oxumaqda, məscidlər camaatla dolu... Şükür xudavəndi-aləmə!.. Bu şadlığımdan sonra... kaş... o “ticarət”... cəhətini açmayaydım, onda yəqin ki, ikinci vətənə şad-xürrəm qayıdardım. Nahaq yerə pul məsələsini gətirdim araya, əlac yox idi... Mən və qeyriliyi nə qədər səy, təlaş etdik, mümkün olmadı... İlən yeyib, əjdaha olmuş ələlxüs... Pah, pah, pah, onun həmşirəsi heç bir təklifimə yaxın gəlmədilər... Naçar qalib iclas qurdum... Biri oldu dəstxoşçu, biri oldu kərbəlayı, biri məşədi, biri hacı, biri qızılıtbənd... Kərbəlayı mərd-mərdanə buyurdular:

– Ağa Dərviş, mən namazdan artıq özümə borc bilirəm öz cibimdən verib səni buradan məyus yola salmayım...

Məşədi buyurdu:

– İclasın hökuməti həddən ziyadədir, arxayın ol!..

Dəstxoşçu buyurdu:

– Biləsən, ağa Dərviş, o ilən yeyib, əjdaha olanlar mənim özümə nə zülmlər ediblər! Allah onların insafını kəssin!

Hacını yalançı pəhləvan gördüm... O ki qaldı qızılıtbəndə, Allah ömrünü uzun eləsin, yüz sözündən biri bəlkə doğru ola...

On gündən artıq bu vücuḍaların divanxana qapısında boynuburuq qaldım... Bu axşam qət edirik, sabah Allah qoysa, yəqin ki, iş düzələr...

– Nə var indi Badkubədə? Bir neçə gün qal hələ burada...
Xülasə, zavtra-zavtra düşdü araya, axırda qətnamə belə oldu ki,
get ay batandan sonra gəl.

Əyləşdim haman dilicana. Dübarə toz boğdu məni və tamam yol
uzunu öz-özümü məzəmmət elədim: sənin kimi dərvişə layiq olan
işdimi kərbəlayı evinə gedib ondan təvəqqə etmək?! Layiqdirmi ki,
dəstxosçunun dükanının qabağını kəsdirib şikayət etmək, qızılıtək-
bəndi gözləmək??

Axmaq dövrüyyəlikdən bixəbər, yalandan, palitikadan uzaq
dərviş, belə Məşədi Nemətəli sağ olsun! Fəda olum onun səxavətinə.
“Dünyada mənim nə dərdim var” – deyib vaqondan düşüb, üz qoydum
mənzilə.

“Tazə həyat” qəzeti, 23 avqust 1907, №103

35.

Dərviş:

– Salam əleyküm, kərbəlayı Pirverdi.
– Əleykəssalam, ağa Dərviş, otur görək nə var, nə yox, keyfin
qovraqdırmı?

Dərviş:

– Allah var, şəriki yox, ömri-şərifinizə duagu varıq.

Kərbəlayı Pirverdi:

– Dünyada nə görürsən, bir az danış görək.

Dərviş:

– Ay kərbəlayı, bu gün tezdən durub, təbərzini götürüb, həqqidə
vura-vura şəhərdə dolanırdım. Gördüm ki, bir axund neçə nəfər
fransız uşaqlarına dərs verir, tez-tez uşaqlara buyurur:

– Oxyun görək.

Uşaqlar biri dedi:

– Müsyö molla, siz buyurun, biz də öyrənək.

Molla başladı dərsi deməyə, mən də qulaq asırdım, belə deyirdi:

– Ya lam əlif la nuzən lan... yalan... Ya əlif yax zən yaxçı yaxçı...
dək lam zən kül degil.

Bu dərsdən uşaqlar bir zad başa düşməyib gözlərini şappıldadır-
dılar. Yaziq molla da təngə düşüb ədəbdən ötəri hazırladığı dəyənəyi

götürüb, ziyanlıq etmiş mal kimi uşaqları o qədər tapdadı ki, uşaqların fəryadına ataları gəldi dərs otağına. Uşaqlar atalarını görcək ürəklənib dedilər:

– Bu necə dərsdi ki, biz bunu heç başa düşmürük. Bizim Parijdə belə dərs yoxdu.

Ataları cavab verdi:

– Balam, siz hələ uşaqsınız, başa düşmürsünüz ki, mən sizə nədən ötrü bu dərsə qoymuşam, – deyib getdi içəri.

İndi kərbəlayı Pirverdi, sən dünyagörmüş bir qocasan, məni bir dürüst başa sal görüm nədən ötəri bu firəng uşaqlarını iranlıların təzə üsul mədrəsəsinə qoymuyub, bu Adəm babadan da irəlidən qalan köhnə üsul ilə oxudur...

Kərbəlayı Pirverdi:

– Ağa Dərviş,

Get dolangilən, xamsən hənuz,
Püxtə olmağa çox səfər gərək.

Bu firənglər aqibətəndiş və çox bilmış adamlardı. Onlar yaxşı bilirlər ki, təzə üsul mədrəsədə nehayət elmi-coğrafiyadan, həndəsədən, fizikadan oxuyacaq, axırda da çörək tapmayıb, acıdan öləcək. Amma bir-iki il köhnə üsul ilə oxuyub başlarına bir “a... ya...” quysalar, çox çəkməz ki, hərəsi İranda əlli-altmış qəryə sahibi olarlar. Necə ki Hacı Mirzə... Tehranda və cənab Hacı Mirzə... ağalar Təbrizdə, Xoyda, Səlmasda, Urmidə, Marağada, Ərdəbildə, nə bilim, hər şəhərdə, hər kənddə...

Dərviş:

– Kərbəlayı Pirverdi, Allah atana rəhmət eləsin, məni yaxşı başa saldın. Sabahdan mən də gedib o molların yanında oxuyaram, heç olmasa mərsiyəxan, ya özgə bir zad olub, xoşbəxt olaram ki...

“Tazə həyat” qəzeti, 27 sentyabr 1907, №131

36.

– Salam əleyküm, ağa Dərviş! Atam, nə əcəb səni nə dövrədə görmürük və nə qəsidəni eşitmırıq. Axır sən haman ağa Dərvişsən ki, “heydəri-kərrar” – deyib qəsidə başlayanda cəmi bəndələrə lərzə

düşürdü. İmdi “girmisən” hücrə küncünə, başına çəkmisən əbanı, dünyadan bixəbər, nə olubdur məgər?

– Əyləş, kərbəlayı, bilirsən, qardaşım, nə var? Mən bir bəlaya düçər olmuşam, özüm də məəttəl qalmışam ki, bu nə qəzadır mənə üz verib...

– Buyur görək necə bəladır, ağa Dərviş?

– Gecə-gündüz, vaxtbivaxt bir bayatı yadımdan çıxmır, gahi sövt ilə, gahi qəlbimdə oxuyub vird edirəm:

Qonşu köçdü, biz qaldıq,
Aman ellər, ay ellər!
Yaman günü biz qaldıq.
Fəryad ellər, ay ellər!

Nə qədər ciddi-cəhd edirəm, çalışıram fikrimdən çıxardım, mümkün olmur... Bu da bir naxoşluqdur, kərbəlayı, adına nevrasteni (zəif əsəb) deyərlər... Öz-özümü məzəmmət edirəm, deyirəm ki, axmaq dərviş, ruznamələrə bax, gör necə nalə çəkib cəhaletdən şikayət edirlər, müsəlmanların məyus, sükünətdə qalmağından ah-zar edirlər. Necə gözəl şeirlər yazırlar ki, adamın başının tükü biz-biz durur, sən bədbəxt də tutmusan bir bayatının ucundan:

Qonşu köçdü, biz qaldıq,
Aman ellər, ay ellər!
Yaman günü biz qaldıq.
Fəryad ellər, ay ellər!

Qorxum orasındadır ki, qəbrə gedənədək bu bayatı məndən əl çəkməyə... Bu yaman dərddir, kərbəlayı...

– Ağa Dərviş, məsləhət görürəm axşamlar bir qədər tiryək atasınız.

– Xa, xa, xa!.. Tiryək məzələsəm, kərbəlayı, sübhədək gərək nərə çəkib haman bayatını oxuyam... Xeyr, iş burasındadır ki, gözümüz qabağında durur karvandan geri qalmış sarban, dəvəsinin beli yağır, yükü ağır... Bu necə olacaq deyirəm, xudaya?.. Bir biyabanda karvan uzaqlaşır, əli bir yana çatmayıb, biçarə sarban fot olacaq... Fot olacaq deyib biixtiyar ağlayıb başlayıram:

Qonşu köçdü, biz qaldıq,
Aman ellər, ay ellər!
Yaman günə biz qaldıq,
Fəryad ellər, ay ellər!

Sonra gözümün qabağında durur cərgədən geri qalmış, öküzləri
oğurlanmış köçəri müsəlman qardaş... Göydən yağış tökür, arvadın əlləri
qoynunda, balaları gözüyaşlı... Danışmaqla nəfəsim darixır, kərbəlayı...
Bu şəkil gözümün qabağında, biixtiyar ağlayıb yenə başlayıram:

Qonşu köçdü, biz qaldıq,
Aman ellər, ay ellər!
Yaman günə biz qaldıq,
Fəryad ellər, ay ellər!

– Xudahafız, ağa Dərviş!.. Sənin naxoşluğun bidərmandır, atam.
Allah özü sənə rəhm eləsin...

– Xoş gəldin, kərbəlayı! Get, atam, get!.. Mən də ayaqyalın,
başıaçıq düşəcəyəm xanə-xanə... Bacılarım, qardaşlarım!

Qonşu köçdü, biz qaldıq,
Aman ellər, ay ellər!
Yaman günə biz qaldıq,
Fəryad ellər, ay ellər!

“İrşad” qəzeti, 8 aprel 1908, №47

37.

– Ağa Dərviş! İran viran olub?!

Səni görüm sual sahibi, evin tar-mar olsun. Balam, nə üçün mənim
naxoşluğumu təzələndirdin?.. Zəf, əsəb naxoşluğu canımı alıb, gecə-
gündüz, vaxtbivaxt şeytanlar ətrafımı tutub. Biri çağırır: “İsfahan məra
bəsəst”. Birisi deyir: “Ağa Dərviş, mütrüblərə bir tamaşa et”.
Həyasız... nifrət edirik. Dilim gəlmir ərz edim... Deyir: “Ağa Dərviş,
mərmər sərvincik... Tfу, məlun rəxti-xabdan çıxıb qaçıram dəniz
kənarına. Bir kimsə yox, dəli-divanə, bilməm hara gedim. Cin və
şəyatın məndən əl çəkmirlər...” Biri qolumdan dartıb hökm edir:

“Bax, ağa Dərviş, bu divar altında zərd, zəif, lüt-üryan, başları altında palan yatanlara”.

Elə budur, bax, bu saat gözüm qabağında dəstəbədəstə cahil, qoca fəhlələr dallarında palan... Budur, bax, altı pud yük altında, ayaqyalın, başıaçıq, qan-törin içində... Vay, vay, fələk! Səbəb, evin tar-mar olsun!

Biqeyrət, binamus, insafı itmiş, vicdanı yanmışlar! Məgər görmürsünüz bu halı?! Bu vətəndən, qohum-əqrəbadan, küləfətdən əl çəkib diyarbadiyar düşənləri?!

“İsfahan məra bəsəst, mərmər sərvincik, mütəərriblər...” Ay Allah, mən hara qaçım bu şeytanların əlindən?!

- Ağa Dərviş, zavodlara bax!
- “İsfahan məra bəsəst”.
- Karxanalara bax!
- “İsfahan məra bəsəst”.
- Dəmir yollarına bax!
- “İsfahan məra bəsəst”.
- Paraxodlara bax!
- “İsfahan məra bəsəst”.

Əstəğfürullah rəbbi ətubi və ileyh...

– Ağa Dərviş! Mərmər...

Sakit olun məlunlar, kefə... əbləh. İsfahan nə üçün sənin olsun? İran nə üçün sənin olsun? İran İranındı, həpənd, sənin deyil!

Bir baxın bu gələn selə, İran tərəfə bir nəzər et! Məlun, gör necə tufan qovuşub dağları aparacaq!.. Sel gəldi, qaçın!.. Məngənəyə qoyulmuş millət axır nəfəsində zindani-əsarətdən çıxar!..

Sel gəlir, qaçın!

Ya heydəri-kərrar, səndən mədəd!

“Tazə həyat” qəzeti, 15 iyun 1908, №144

38.

...Məzəmmət yeri yoxdur, kərbəlayı, ixtiyar özümdə deyil... Mən nə edim, aşkar gördüm ki, vətənim, gözəl vətənim İran viran olur.

İndiyədək padşahlarımız eyş-işrətə məşğul olur, bilmərrə bədbəxt vilayəti atıblar. Cəlladlar əlində günü-gündən zillətdə, axırın bu hala

düşüb mənim yazıq vətənim, biçiz vətənim!.. Bizlərdə əgər insaf, mürüvvət olmuş ola, daşürəkli gərək olmuş olaq ki, belə müsibətə qan ağlamıyaq... Bir yerdə ki qırx gün ulaq üstə Tehrana kömür gələ, bir vilayətdə ki hər şeydə möhtac olasan əcnəbi tayfalarına, qazanc yeri bir kişmiş ola, bir düyü; əlbəttə, əcnəbilər, qanını içəcəklər, günü-gündən müflis, günü-gündən məzəlum, yaziq vətən!..

Bu halətdə ola-ola bədbəxt tayfanın qazandığını da əlindən alırlar... Kərbəlayı, and olsun mövlaya, mən hər qədəmdə ki İran fəhlələrini görürəm, libas əvəzində cod bez torbasının içində, dalında palan, bağrim çatlamağa gəlir, ağızma gələn fəhsü İran idarəsinin haqqında hər dəfə deyirəm. Gərək namus olmasın, qeyrət olmasın, insaf-mürüvvət olmasın ki, belə hala davam gətirəsən. Bircə fikir elə, kərbəlayı. Bir tək Bakıda otuz minden ziyadə İran fəhlələri var. Bunnaların hərəsi ildə öz vətəninə iyirmicə manatlıq xeyir versə, yarımdan milyondan artıq edər... Bu biçarələr yay fəsli biçindən sonra qızdırırmaya düşüb milçək qırılan kimi çöllərdə, küçələrdə Quransız, qohum-əqrəbasız ölürlər... Mərhum Nəsrəddin şah Badkubədən keçib Avropaya səyahətə gedən zaman mən o fikrə düşmüştüm ki, cəmi burada sakin olan fəhlələri topluyam vağzaldan Tumanyansın evinədək. Hər tərəfdən, bəsər cərgə, dallarında palan, başlarında bir çirkli dəsmal, ayaqyalın, necə ki vardırlar, şah ötəndə ona salam versinlər. Baş tutmadı... Böyük müsibət burasındadır ki, bu otuz min fəhlələr arasında beş nəfər elifba bilən yoxdur, kərbəlayı! Mən necə yaman deməyim belə idarəyə? Bir tək vücud öz eyş-işrətindən ötrü yeddi-səkkiz milyon rəiyyəti bu hala salmağı. Barı eyş-işrət heyvani olmuya. İnsafdırımı?

And olsun vicdanıma, əgər qadir olsaydım, cəmi İran hakimlərini bir gündə yer üzündən götürərdim. Nainsaf uşaqları, məgər bu bərbiyabanə düşənlər, acıdan, zülmdən qaçanlar sizin din qardaşınız deyilmi? Bu qədər binamusluq, biqeyrətlik olarmı, beş gün ömürdən ötəri öz vətənini bisərü saman qoyasan!

Bədbəxt, gözəl vətənim, yeddi milyonun müqabilində min nəfər cəllad, top və tūfəng də olsa, bir şey bacarmaz. Birləşin, amandı, vətən əldən gedir! Elə bilin ki, bir biyabanda qızdırımadan qırılırsınız... Eybi yoxdur, ta pərişan nə şovəd kar besaman nərəsəd...¹ Fəramuş etməyin,

¹ İşlər dolaşmasa, sahmana düşməz.

qardaşlarım, Vətən yolunda ölməkdən gözəl ölüm yoxdur... Səhraları qanla sirab edin ki, sünbüllər uzun bitsin!

Qoca dərviş xudavəndi-aləmin dərgahından duaçıdır. Yatmayın, qardaşlarım! Allah sizə yar olsun. Ya rəb! Dərvişin duasını müstəcəb elə!!!

“Tazə həyat” qəzeti, 26 iyun 1908, №145

39.

Dost-aşnalar bəndəni görən kimi başlayırlar məzəmməti: ağa Dərviş, nə qəsidəni eşitmırıq, atam, nə adını ruznamələrdə görmürük. Nə olubdur məgər? Yoxsa qeyrət çəkirsən, əfəndim?

Ağacan! Dərvişin tək özünə qalanda bu fəna dünyada nə qəm, nə qüssə, üsrət... Ancaq bu axır zamanda qolda qüvvət görməyiib, qılçada taqət, əbanı çəkib başıma, zor vururam xəyalata... Məsələn, əvvəl başlayıram Tehrandan, yetişirəm bargaha... Nərə çəkib ərz edirəm: Ey qibleyi-aləm şahənşah! Müqəddəs şəriətə görə padşah olan kəs gərək rəhmlı, insaflı, vicdanlı, adil olsun... Hərgah bu sıfətlər olmasa, onda... o cənaba ərz edirlər: Xoş gəldin, kəramətli ağa... Allah yaxşı yol versin... Xudahafiz...

Oradan qulaqsız-burunsuz, təşrif gətirirəm Təbrizə. Vətən pərişan halətdə... Ciyərim odlanır, bağrım çatlayır...

Yetişirəm Eynüdövlənin qulluğu-şərifinə... Nərə çəkib ərz edirəm: Sərdar! Şümr zilcoşən də sərdar idi Rey mülkü nəzərdə... Mahi-məhərrəm yetişib. Şümr adı bundan sonra zikr olunmayacaq... Vay sənin halına!.. Oğlan, bu fəna dünyada nə bais olub biçarə Təbriz əhlini həyəcana gətirmək?.. Rey mülkü? Yox... Qəpik-quruş? Xəbər... Bəs nəmənə?

Əlhəmdüllillah ki, cənab sərkərin xəzinəsində on quruş da yoxdur... Bəs, əfəndim, nə üçün Təbrizi topa tutmaq fikrindəsən?.. Cəllad!.. Cəllad!..

– Nə cürət edirsən, Dərviş?.. Vurun bu axmağın boynunu!.. Əbanı qaldırıb qan-tər içinde nərə çəkirəm: Vay, fələk!..

Yetişdim bu fəna dünyadə qəmdən canə, ya mövla!
Nə hasil canə yetdim, yetmədim canənə, ya mövla!

“Tərəqqi” qəzeti, 12 yanvar 1909, №9

40.

XAHİ NƏ ŞƏVİ RÜSVA HƏMRƏNGİ CƏMAƏT ŞO¹

Yəqinən, oxucu qardaş, bu misranı eşitmisən, çünkü xalq arasında çox mütədavüldür.

Demə bu misranın da əsl mənası bu imiş ki, dünyada keçinmək, güzəran etmək istəyirsənsə, camaatla həmrəng ol. Mən də misranı əz-bərləyib çox vaxt özüm-özümə oxuyurdum. Amma mənasını bilmirdim.

Keçən gün bazarda bir karvansaranın qabağında bir rəfiqimlə səhbət etdikdə birdən-birə keyfim gəldi, başladım bu misranı oxumağa. Demə karvansaranın içində olan cingöz Cabbar mənim bu sözlərimi eşidirmiş.

Söhbətimiz qurtardıqdan sonra məni yanına çağırıb dedi:

- Oğlum! O nə idi oxuyurdun?
- Dedim bəs, vallah, bu mənəm həmişəki virdimdir. Amma heyf olsun ki, mənasını qanmıram.

Gördüm ki, cingöz əmi bir başını silkələyib başladı mənə nəsihət eləməyi:

- Balam, bunu yaxşı deyiblər, indi gəl bu qoca əmi də sənə bir neçə kəlmə söz desin. Əvvəla, oğlum, həmişə pullu adamlı gəz, əgərçi sərf pəzəvəng olsa da, çünkü camaat pullunun quludur. Əlhəzər, məbada kasib-kusub ilə gəzəsən, vəlo in ki əxlaqda ictihad sahibi olsa. İkinci, oğlum, həmişə qolu çomaqlı ilə ülfətin olsun, çünkü bir vaxtda adama lazım olar. Üçüncü, bu pencək-mencək artıq bir işdir, paltarını uzat. Bacarsan ciyninə bir əba da sal, çünkü səttarül-Əyyubdur. İstəyirsən gündə otuz doqquz dəfə vərşikəs ol, meymun kimi cürbəcür oyunlar oyna. Ya adamdır, işdir birdən-birə, məsəla, bir yeşik pivədən-zaddan aparmalı oldun ki, bir balaca dilxoşluq eləyəsən. Daha onu hammalla vermək olmaz! Onda, əlbəttə, yavaşca vurasan əbanın altına.

“Mirat” məcmuəsi, 19 iyun 1910, №1, səh. 7

¹ Rüsvay olmaq istəmirsənsə, camaatla həmrəng ol.

– Atam, qardaşım, Allah xatırınə belə nalayıq sözləri danışma, kənara qoy, güclə təzə-təzə bir balaca nuraniyyət görünür. Allah xatırınə, o nuraniyyəti payimal etməyə qəsd etmeyiniz. Amandı, bir millət üçün bir qeyri-nicat yolu qalmayıbdır, məgərinki elm! Yoxsa, atam, vallah, billah, qiyamətəcən zülmətdən çıxa bilmirik. Gələcəkdə özgələrin əllərində əsir olarıq.

– Min dəfə deyəsən, ağa Dərviş, məni inandıra bilməyəcəksən. Uşaqlarımız oxuyub, axırda onlardan nə olacaq?! Oxuduqca dinimiz, millətimiz əldən gedir. Görmürsən ki, elmdən necə fəsadlar törəyir?.. Yox, yox, ağa Dərviş naħaq danışırsan...

– Səbr elə, atam, görünür ki, dünya işlərindən sənin xəbərin yoxdur, ona görə də belə danışırsan... Qulaq as. Hükəmalardan birisi deyibdir ki, “insanın ömründə iki təsəlli var: biri gələcəyə ümidiir, biri də yuxudur”. Elə camaatin da ömründə iki təsəlli var: biri elm təhsil edən uşaqlardır, – istər ünas olsun, istər zükür, – o biri təsəlli yenə yuxudur... Bizim uşaqlar küçələrdə bisərü pa qalanda, camaatımızda bir tək təsəlli yuxu qalır... Nə yaman və necə bədbəxt yuxu!.. Allah xatırınə, qardaşlar, fürsəti fot etməyib yapışınız məktəb qapısından, əl çəkməyiniz, gecə-gündüz fikriniz ancaq elmdə olsun, yoxsa... Qardaş, and olsun zati-pakına, hamımız yaman günlərə qalarıq, necə ki bu saat biçarə İran qalıbdır...

– Yaxşı, görək, ağa Dərviş, indiyədək biz elmsız qalanda bizə nə olub? Ac qalmışıq, susuz qalmışıq, yoxsa bizə, Allaha şükür, nə olub?..

– Qardaş! Sənin danışığın məni təngnəfəs edir... Mənə rəhmin gəlsin Allah xatırınə. Axır bilmirsən, belə dünyadan bixəbərsən və mən də hər bir sözü aşkar deyə bilmirəm. Mən nə çarə qılım, nə tövr səni başa salırm? Belə yaman günə qalmışıq. Bəs nə gündəyik? Camaatımızın arasında düşməncilik, bədxahlıq, pərakəndəlik... Dəxi bundan artıq nə istəyirsən? Hər bir nalayıq işlərimizə bais bitərbiyəlik və nadanlıqdır. Məgər heç qəzetlərə meyl edib oxumursunuz, görmürsünüz ki, biçarə mühərrirlərimiz nadanlıqdan, cəhalətdən o qədər yazıblar ki, mən o barədə oxumaqdan təngə gəlmişəm.

– Bağışla məni, ağa Dərviş! Mən aşkara görürəm ki, şəhərimizdə məktəb açılandan bəri dini-islamı bilmərrə unudublar.

— Atam, bəs görünür ki, millətimizi, dini-islamı saxlayanlar məktəb üzü görməyənlərdir. Beləmi buyurursunuz? Qardaşım, görünür ki, doğrudan-doğruya, sənin nəinki dünya işlərindən, hətta şəhərimizin hal-hazırından xəbərin yoxdur... Daşkəsənlərimizdən tutmuş ta bizim ağalarımızın həyatına, məişət və güzəranına diqqət ilə bax, onda bilərsən ki, cəmi murdar işlərimiz hamısı bitərbiyəlikdən, elmsizlikdən əmələ gəlir. Milliyyəti, dini-islamı başa düşmək üçün, qardaş, gərək elm sahibi olasan... “Ağ qoyun, qara qoyun, başımı yerə qoyum” ilə milliyyəti, islamı saxlamaq olmaz. Qardaş, ta ürəyim doludur, amma ağızım bağlı, nə çarə qılım? Arif olsan bilərsən ki, nə ərz edirəm... Xülasə, a kişi, açıq gördüyüüm işə, başa düşdüyüüm şeyə nə arifbazlıqdır ki, təklif edirsən?

— Belə olan surətdə, qardaş, məni bağışla ki, baş ağrısı verdim. Xudahafız.

— Rədd ol başımdan...

“Yeni İrşad” qəzeti, 31 avqust 1911, №4

42.

— ...Vallah, qardaş, çığırmaqla, yalvarmaqla, nalə etməklə bizi xabi-qəflətdən ayıltmaq mümkün deyil... Min illərcə yaxşı vəzlər, axır zamanlarda şairlərimizin, mühərrirlərimizin nalələri onlara əsər etməyib. Sən bir qərib, bixəbər dərviş nə edə bilərsən? Qardaş, bu bir çətin məsələdir, bizim kimi adamların işi deyil, atam...

— Kərbəlay! Qardaşım! Mən neyəyim belə öküz kimi, gomuş kimi ömr keçirməyi bacarmıram. Hal-hazırımız ciyərimi odlayır, vallah, tab getirə bilmirəm... Buyurursunuz danışma! Necə danışmayım, ay qardaş? Belə mənim qabaqda gələn övladımıza rəhmim gəlir. Belə biixtiyar danışıram... Danışmaya bilmərəm. Elə, bax, götür darülfünunları, ali məktəbləri qurtarıb bizim şəhərimizə təşrif gətirən bəzi cavanlarımızı.

— Atam! Qoy onları öz işlərinə getsinlər. Onlarda nə işin var... Mən ki sənə bunu məsləhət görmürəm, ağa Dərviş, çünki aqibətdən qorxuram...

— Kərbəlayı, elə o qorxu deyilmi bizim evimizi yıxıb sərgərdan qoyan... Əmri-bəməruf, nəhy əzmünkər məgər bizim şəriətimizin ali,

müqəddəs hökmərindən deyil. Bu hökmü qanmaq gərək. Beləcə hökmərə əməl etmək gərək, ancaq bu yolla insan nicat tapa bilər... Kərbəlayı, mənim ömrümün çoxu gedib, azı qalıbdır. Mənim bir haqdan və bir le vicdanımın əziyyətindən savayı heç bir kəsdən qorxum yoxdur. Dünyada dərvişə nə lazımdır? Bir löğmə nan, ona da Allah kərimdir. Gələk, kərbəlayı, mətləb üstünə. Sahibi-elm cavanlarımızın haqqında mən necə danışmayım? Baxırsan libasları əntiq, ayaqları təmiz, döşlərində darülfünun nişanı, zahirdə fəxrə layiq. Batındə işləri, fikirləri nə? Məsəl var ki, şeytan qulağına qurğuşun. Ancaq “aylıq məvacib üç yüzdür, sonra da gərək səkkiz yüz olsun, çünki biz elm təhsil etmişik, zəhmət çəkmişik”. Afərin! Bu şeyə sözüm yox, olsun, kim nə deyir, istəməyən kor olsun. Ancaq, qardaşlarım, buyurunuz gərək məşğulliyətiniz nədir? Bir neçə saat hökm etmək, ondan sonra da biməna laqqırtı, sonra da zarafat... Sonra, əfəndim, nədir? Sonar pul çox, amma iş az, keyf yeri də var... Buyurunuz, atam, görüm bir neçə nəfərdən savayı camaata, millətə, insaniyyətə nə xidmət edibsiniz? Hansı cəmiyyətləri bina etmisiniz? Hansı kitabları yazmışınız? Hansı millət işində çalışmışınız? Belə işlərdən bir nişanə də yoxdur. Kərbəlayı, bir şəxsin ki ömrü gümüş kimi ola, bir şəxsin ki, vücudunda bir kari-xeyir baş verməyə, o vücudun qiyməti beş quruş da deyil. Vəssalam. Qeyri-tayfaların cavanları gecə-gündüz millət yolunda, insaniyyət yolunda çalışmaqdə, bizim cavanlarımız da əcnəbi qızlağının dalınca düşməkdə. Bir firəngi, biri almanı... Nə isə, nə bilim hansı təpədən qaçmış, dərədən azmış... Xülasə...

– Xülasə, ağa Dərviş...

– Xülasə, kərbəlayı, ancaq bilirom ki:

Keçsə belə illər, belə günlər, belə dövran,
Dünya olacaq başımıza təng deyirlər.

“Yeni İrşad” qəzeti, 4 sentyabr 1911, №6

43.

Üzüm tutdum sərvət əhlinə, əlamən etdim: Qardaşlarım! Yaziq balalarımız elmsız, tərbiyəsiz küçələrdə bisərə pa qalıblar, kömək edin, qoymayınız ki, payimal olsunlar... Süründüm əsnaf qapısına, səs-

ləndim: ay yoldaş, gəldim; tüccarə yalvardım: atam, rəhminiz gəlsin millətə, qoymayınız ayaq altında qalsınlar. Nalə etdim ki, ay qardaş:

Qonşu köçdü, biz qaldıq,
Aman ellər, ay ellər!
Yaman günə biz qaldıq,
Fəryad ellər, ay ellər!

Qəbristana rast gəldim... Səsimə səs verən olmadı, ciyərim odlandı.
Zülmətə rast gəldim, ah-naləm asimana bülənd oldu.

Xülasə:

Yetişdim bivəfa dünyadə qəmdən cana, ya mövla,
Nə hasil canə yetdim, yetmədim cananə, ya mövla.

Görmədim o məqamı ki, balalarımız bu lütlər kimi məktəbləri
əhatə etsinlər, çatmadım arzuma... Dedim: el ilə gələn vaya el də
gərək əlac etsin... Amma eləməz, xabi qəflətdə yatıbdır... Nə edəsən,
kimə yalvarasan? Haraya gedəsən?

Bəhər tərəf ki, nikəmeykəti biyaban øst...

Get, ağa Dərviş, üzünü tut pərvərdigarın dərgahına, dəndlərə əlac
ara...

“Yeni İrşad” qəzeti, 6 sentyabr 1911, №7

44.

Doğru buyurursan, kərbəlayı, amma “bağa çanağından çıxıb, çana-
ğın bəyənmir” – məsəlinin qeyri-mənası da var. Bizim ata-babalarımız
bir çuğun aftafada darçın, zəncəfil çayı qaynadıb içiblər. Hətta bu növ
çay çox adamlara məqdür olmayıb. Qəddin arxalıq, naşur tuman geyib,
ayaqda başmaq ilə ömr keçirdiblər. O zamana keçib gedib. Atam, indi
çal papaqlar başlarda, ayaqda cir-cir çəkmə, libas ala firəngi. Guya ki
bu cənablar Paris darülfünunlarında elm təhsil edib kurs qurtarıblar.

Bu sözləri ərz etməkdə mənzurum budur ki, sənə zəmanənin dəyişməyindən söhbət edim. Aşkar görünür ki, ömr və zəmanə insani həmişə çanaq altında qalmağa qoymur.

Amma, kərbəlayı, bizim çox adətlərimiz var ki, bizi o çanaq altın-dan çıxmaga qoymurlar. Məsələn, bizim oğul evləndirib, qız verməyimizə bir bax. Qız evindən hökm gəlir: səkkiz dəst libas, biri zərzərdən, biri zərzibadan, biri xəzriyixmazdan, biri gəndədurdan, biri şəmsülqəmərdən, biri qayçıkəsməzdən, nə isə... Əlavə bir altı pud şirni, qırx kəllə qənd, iki pud nabat və iyirmi beş xələt. Allah göstərməsin, filan qədər qızıl şeylər. Gəl bunların indi cavabını ver görüm necə boğazın qurumayacaq! Necə “vay, dədə vay!”ın asimana bülənd olmayacaq! Bununla belə o tərəf buyurur: “Mən qızımı əskik tuta bilmərəm”. Bu tərəfin boğazı quruya-quruya deyir ki: “Filankəs oğluna nə tövr toy edib. Mən ondan əskik deyiləm ki! Mən də gərək onun kimi rəftar edəm, hətta bir azca da ondan artıq...” Belədir, kərbəlayı, yoxsa belə deyil?

– Bəli, ağa Dərviş, belədir. Mən oğlumu beş il bundan irəli evləndirmişəm, hələ indiyə kimi onun borcunu verib qurtarmamışam.

– Hə... Bu işə deyirlər: “çanaq altında qalmış”. Qulaq as, kərbəlayı, bu çanaq altında qalmış işlərimizin aqibətini sənə ərz edim: Atam, əvvəla, evlənmək, yəni evi olmaq deyən sözdür. Biz nəinki evi olmaq xəyalındayıq, hətta evi pişəzvəqt bərbad edirik. Saniyən, qız tərəfin hökmələrini bilib evlənmək adını xəyalımıza da gətirməyə cürət etmirik... Odur ki, cavanlarımız kənardə gəzirlər, hərə bir düşəngi saxlayıb dolanırlar. Suçularımızdan başlayıb ta mənim tacşərlərimədək... belə bir pərişan haldır. Kərbəlayı, bu işin aqibətini fikir edəndə bədənimi atəş tutur, cismim odlanır... İndi o cavanlarımızdan sual edirəm: Qardaşlarım! Siz ki xarici qızlarını özünüzə hərəmi-möhtərəm edirsiniz, bəs sizin öz bacılarınız, qohum-əqrəbalarınızın qızları, ya ki millətinizin qızları necə olsunlar?! Məgər siz belə murdar işlərin aqibətini fikir etmirsiz? Qızlarımız xirdavat satanamı getsinlər, yainki siz qoyan yol kimi xarici oğlanlarına... Bu nə pərişan haldır, kərbəlayı! Dərdim məgər azdır ki, sən də sübh vaxtı bu qəmaludə söhbəti başladın. Allah sənə insaf versin, balam...

“Yeni İrşad” qəzeti, 12 sentyabr 1911, №12

45.

Keçən pəncənbə günü dövrədən mənzilə qayıdan zaman bəndəyə bir cənab rast gəlib mənə hücum etdilər.

— Ağa Dərviş! Nə tutmusan bizim yaxamızdan, qardaş, əl çək-mirsən? “Uşaqlarınızı oxudunuz, nicatımız elmdədir” – deyərək bizi təngə gətirdin... Atam, bəs deyilmə!?

— Ağacan! Hal-hazırımız məni yandırıb, vadar edir. Qəzəbnak olmayız, elmsiz cəhalətdə qalıb payimal oluruq... İran bərbad olur cəhalətdən... Avropa məmləkətlərindən yeddi yaşıdan tutmuş ta yetmiş yaşınadək bir ünas, ya zükür tapmazsan ki, mədəniyyətdən kənar olsun; amma buyuruz bazara, buyuruz karxanalara, mədənlərə. Min nəfər İran əhlindən biri, bəlkə yazıb oxumaq bilə.

Ağacan, bir gün qəsdən əlimə bir kağız alıb dövr etdim, bazarı gəzdim, karxanaları, mədənləri dolandım, bir İran əqli tapmadım ki, mənim kağızımı oxusun, hər yerdə savadım yoxdur dedilər... Ah-naləm asimanı bülənd oldu. Mərhum Nəsrəddin şahı yad-bud etdim... Necə yad-bud etdim? Onu, arifsən, ağacan, annarsan...

İran dursun kənara. Götürək bizim öz şəhərimizi. Təftiş ediniz, onda bilərsiniz ki, iki yüz adamdan bəlkə bircəsi ana dilində oxuyub yazmaq bilir... Məgər bu halət huşyar olan qardaşlar üçün müsibət deyil!

— Ağa Dərviş! Sözlərin haqdır, amma işə bir tərəfdən baxırsan, atam! Elm lazımdır. Elmi peyğəmbərimiz vacib edib. Ancaq ərifəyda, bizim darülfünun qurtarıb gölən bəzi cavanlarımız camaati elmdən ikrah ediblər. Bu həzərat bizlərə etina etmirlər. Cəmi sülük-rəftarımızı tənqid edirlər. Bu sifətlər kimi elmdən ikrah etməz, əfəndim?

— Ağacan! Bisəbbəb iş olmaz, çox da müqəssir etmirik bu cənabları; tərbiyəli anaları olmayıb.

— Ha, ha, ha... Bağışla məni, ağa Dərviş, tamaşa et bu ürəfaların işlərinə... Aralarında ana dili məhv, dillərini də... Hərəmləri: biri firəng, bir alman, biri yəhudи, biri kim... Balalarının ismi-şərifləridir: Nisə olub Dusya, Züleyxa – Zulya, İskəndər – Saşa, Midhət – Mitya, Mərziyə – Marusya, Ayna – Anyuta, İzzət – Aza... Hakəzə... Belə evlərdə verilən tərbiyədən nə hasil olacaq, atam? Bizləri tanıma-yacaqlar, bizlərə yaxın durmayacaqlar.

– Ağacan! Dübarə ərz edirəm ana olmayıb... Tərbiyəli ana gərək tərbiyəli bala yetirsin... Bundan sonra ümidi mi hər tərəfdən kəsib, atam, dəxil düşəcəyəm analar qapısına: analar, sizi and verirəm o məhəbbətə, hansı ki övladınıza var, bizi bu təhlükədən qurtarmaq adilə ömrünüzü sərf edin elmə və elm gücə tərbiyə verin balalarınıza. Hansılar ki bir tək sizin təhti-nəzarətinizdədirlər və möhtacdırlar ana tərbiyəsinə! Xudaya, dərvişin bu naləsini icabətə yetir.

“Yeni İrşad” qəzeti, 18 sentyabr 1911, №15

46.

- Yenə nə olub, ağa Dərviş, əhvalını pərişan görürəm?
- Əhvalım pərişandan pərişandır. Bu gecə sübhədək yatmadışam. Ancaq göz yaşına elə güc vermİŞəm.
- Dünya bərbad olub? Nə olub məgər? A kişi, nə vaxtadək biz sənin ah-naləni eşidəcəyik, kifayət deyil?

– Gör ağlarsan, ağlamazsan?! Atam, ənvayı-müsibət ilə özümə bir koma tikmişdim. Bir namərtub, atasından bixəbər gözüm görə-görə komadan məni çıxardıb ki, koma mənimdir. Başına da beş-on yumruq çırkıb, məndə güc yox. Neyləyim, neyləyim, düşdüm qapılara, yalvardım qonşularıma: ay camaat, Allah xatırınə, goliniz məni bu zalimin əlindən xilas ediniz. Qardaş, köməyə gələn olmadı. Yüyürdüm divan qapısına, “bizə dəxli iş deyil” – deyib, məni qapıdan qovdular.

İndi qalmışam naçar, bilmirəm harda gecələyim. Bundan artıq dəxi nə istəyirsən? De görüm sən də ağlarsan, ağlamazsan, kərbəlayı?

– Ağa Dərviş! Yaxşı, atam, o qonşular həmişə insafdan, vicdandan və insaniyyətdən dəm vuranlardır. Nə deyib sənə kömək etmədilər? Necə razı oldular belə açıq quzdurluğa? Sən bir balaca ayağını əyri qoyanda onların dad-fəryadı göyə çıxır: “Ay aman, ay dad, qoymayıñ dərviş dünyani xaraba qoymaq isteyir. Filana, filana əziyyət verir. Başından basıb, qoymayıñız nəfəsi çıxsın”. Afərin belə insafa, belə dövrana!.. Atam, görünür ki, sənin bəzi qonşuların özləri də qaçaq-quzdurdan bədtərdirlər...

– Kərbəlayı! Cəmi işlərdən müşkülü odur ki, heç kəsi qoymurlar ki, mənlə bərabər göz yaşını töksün. Bilirsən, insana bir bəla düçər olanda, ona göz yaşı yenə bir təsəlli idir. Zalımlar onu da qoymurlar...

– Bəs indi fikrin nədir?

– Fikrim nə olacaq? Xəlvətdə ağlamaqdan savayı nə ola bilər?.. Belə zülmü Allah-taalanın divanına tapşıracağam. Əgər Allahın rəhmi olar, inşallah da olacaq, komam qayıdar özümə. Əgər qayıtmaz, özümü həlak etməkdən savayı əlacım dəxi qalmır... Yurdsuz-yuvasız mən dünyada necə ömr edə bilərəm, sən özün de, kərbəlayı?

– Allah sənin dadına yetsin, ağa Dərviş! Bundan savayı mən sənə nə deyə bilərəm, əlimdən nə gəlir?

– Atam, Allah səndən razı olsun, mənim bu halimdə sənin bu sözlərin də mənim üçün genə bir təsəllidir... Xudahafiz.

“Yeni İrşad” qəzeti, 28 sentyabr 1911, №24

47.

– Kərbəlayı, qardaşım! Buyurursan ki, dərviş yenə dəli olub, ağızına gələni danışır. Qulaq as, atam, görüm sən də dəli olarsan, olmazsan! Bu günlərdə bir alicənaba rast gəlib sual etdim: ağacan, qlasnılar intixabı yaxınlaşır, halınızı pərişan deyirlər, doğrudurmu? “Bu işlərə mən qarışmiram və qarışmayacağam da”, – deyib ağam özünü vurdum kantora... Dayandı... Fikrə getdim... Ciyərim odlandı. Üz qoydum bazara... Rast gəldim bir qeyri-cənaba. Ərz elədim: ağacan, qlasnılar intixabı yaxınlaşır, fikriniz nədir? Ağamın cavabı belə oldu: “Cəhən-nəmə yaxınlaşın, gora yaxınlaşın... İntixab bir yol olar, iki yol olar, nəinki... Təngə gəlmışık, mən bu işə yaxın durmayacağam, canları çıxsın!” Bu sözləri deyib mindi faytona. Afərin bu cavaba, – deyib mən də uzaqlaşdım... Rast gəldim bir nəfər əhli-ürfana. Başladım şikayəti ruzigardan...

– Ağa Dərviş! Əmin-amanlıqdan dəm vurursan, əfəndim... Məgər bizim sözümüzə baxan var! Nahaq zəhmət çəkmə, ağa Dərviş, biz-lərdən adam olmaz!

Ağamın bu sözlərindən ovqatım oldu təlx, cin vurdum başıma... Ərz elədim:

– Ağacan! Buyur görüm kimdədir taxesir? Buyur görüm sizlər nə vaxt camaat yolunda çalışmışınız, nə vaxt camaata baxıb durmusunuz?! Heç bir vaxt! Sizlər ancaq cibisdana qulluq etmişiniz... Aşkardır, bir tək cibisdana qulluq edən vücud məktəbə kömək edə bilməz və millət də onu tanımaq və tanımaq da istəməz... Belədir, atam, ya yox?

Ağamın boğazı qurudu, başladı udqunmağa, cavab verə bilmədi.

– Buyur görüm, ağacan, sizlərə məlumdurmu ki, bir nəfər uzaqdan gəlmış cənab... Necə cənab?! Camaat arasında iğtişaş salıb, bir-birilə düşmən edib, işləri cürəbəcürə fitnə-fəsad ilə qarışdırıb, indi yaman fikrə düşüb. Budur ərz edirəm, məcburam ərz etməyə, hərgah o cənabin fikirləri baş tutsa, onda vay, vay sizin halınıza!..

– Bilirəm nə deyirsən, ağa Dərviş, ancaq nə etməli? Camaatımızda hissi-ittifaq yoxdur...

– Çox pakizə, çox gözəl... Buyur görüm sizlərdə nə üçün yoxdur o hissi-ittifaq? Yoxsa cibisdan məsələsi mane olur? Vay, vay, ağacan!

Ağam artıq davam getirə bilməyib yola düşdü, mən də üz qoydum mənzilə... Haləti-pərişan... Xəyalima nə gəldi? Bilirsən kərbəlayı, nə gəldi? Bir bədbəxt, birəhm, bimürüvvət, nainsaf, bivicdan məsələ: “Məndən ötdü qonşuma dəydi, elə bildim ki, saman torbasına dəydi”. Belə məsələ, kərbəlayı, heç bir tayfada yox, ancaq bizim kimi bədbəxt nadanlar arasında davam edə bilər... Bədbəxt, yaziq tayfa! Xudahafız, kərbəlayı! Bu gün sən mənim yaramın üstə od basdın, yaman hala saldın...

– Məgər, ağa Dərviş, mən insan deyiləm? Mənim özümün əhvalı pərişan oldu... Xudahafız.

“Yeni İrşad” qəzeti, 2 oktyabr 1911, №27

48.

– Kərbəlayı, doğru buyurursan, keçən vaxtlar mən də bazara, dükan qabağına çıxıb yanıqlı qəsidələr oxuyurdum. Camaat yiğilirdi başıma, mən də səslənirdim:

Qonşu köcdü, biz qaldıq,
Aman eller, ay ellər!
Yaman günə biz qaldıq,
Fəryad eller, ay ellər!

Qışqırırdım.

Keçsə belə günlər, belə illər, belə dövran,
Dünya olacaq başımıza təng, deyirlər...

Amma, çifayda, kərbəlayı, zəhmətim bisəmər qaldı. İndi mən aşkar görürəm ki, torpağımızda zəhər var. Heç bir toxum belə torpaqda nəinki bitməz, hətta cücməz də. Ona görə də bazar dövrünü mən tərk etdim.

— Nə eyib elər, ağa Dərvish, qəsidələrdən əl çəkmisən, yazmaqdan əl çəkmə. Əlhəmdülillah, ruznaməmiz ki var, qoy oxusunlar, bilsinlər ki, dərdimiz nədir, dərdlərimiz əlac nədir.

— Bağışla, kərbəlayı! Qəribə sən bixəbər adamsan! Atam, qabaqca mənə ruznamə oxuyanları göstər, baş üstə, mən də yazım... Bizim camaatın başı gecə-gündüz qəpik-quruş güdməkdədir. Bir qara pul bizim üçün hər bir şeydən qiymətli olubdur. Bir saat vaxt olar ki, ruznamə də oxusunlar? Əlavə böyük bədbəxtlik ondadır ki, camaat arasında yüzdən birinin savadı var və savadı olan adam bizim ruznamələrə əsla etina etmir. “Nə ruznaməbazlıqdır?” — deyib bulvara təşrif aparır... Yox, kərbəlayı, Allah xatirinə əl çək yaxamdan. Bundan sonra mən əlimə qələm də almayacağam, çünki torpağımız torpaq deyil, zibildir içində zəhər...

— Bəs nə etmək gərək, ağa Dərvish? Sən özün deyirsən ki, işlər belə keçəcə dünya olacaq başımıza təng deyirlər. Elə yatıb qalaqmı?

— Yatıb mürtəd azarlıq etməmək ki, xeyr bir işdir. Dərd orasıdır ki, bu kəsafəti-mədə ilə bir-birimizə əziyyət də veririk, bir-birimizin malına, canına, namusuna toxunuruq. Elə namərtub, bivicdan işlər görürük ki, adamın eti ürpəşir, başının tükü qabarır.

— Hansı işlərimizi buyurursan, ağa Dərvish?

— Qulaq as, kərbəlayı! Bir gün bir məclisdə əyləşmişdim. Başladılar ki, bir ya iki ildən artıq övrət saxlayan kişinin ağılı yoxdur. Övrət növrəstə gərək ola, ildə də biri... Ağalardan birisi buyurdular ki, ildə bir övrət almaq yaman olmazdı, amma bir az çox xərc ister. Həzəratın neçəsi qəhqəhə edib buyurdular ki, övrətin başına elə iş gətirmək olar ki, atası evi deyib, düz getsin. Kəbin pulu nədir, xərci nədir? “Kəbinim halal, canım azad”, vəssalam. Get bir qeyri-kasibca, növrəstə qız tap, on dörd yaşında. Pəh, pəh, pəh, ildə biri...

Məclisdə sinnə dolmuş cənablara nəzər etdim, aşkara gördüm ki, ağalarımın söhbət xoşlarına gəldi...

Qalxdım ayağa... Ağlım başımdan oynadı... Ərz elədim: — Ay biinsaflar, biədəblər, biqeyrətlər! Məgər ünas tayfasını Allah yaratmayıb? Məgər sizlərdə insaf, mürüvvət, rəhm yoxdur? Necə həyə edib

dilinizə gətirə bilirsiniz göyçək, kasıbcə qızı, on dörd yaşında, bir ildən sonra küçələrə atılmış, ac-susuz?.. Bərəkallah! Adınızı müsəlman qoymusunuz... Bütpərəstlər!.. Heyvandan əskiklər!

“Vay, vay!” – deyib çıxdım məclisdən...

“Yeni İrşad” qəzeti, 18 oktyabr 1911, №41

49.

...Atam, mən kərrat ilə özümə söz verirəm ki, bundan sonra bir kəsin fikrinə qalmayım, çünkü deyirəm belə fikirlərdən bir şey çıxmır. Amma nə edəsən ki, olmur, yenə başlayıram fikri.

Deyirlər: el dərdinə ağlayanın gözlərinə qan damar... Bu məsələ doğru da olsa, mən yenə fikir etməməyi bacarmıram... Necə fikir etməyim ki, mənim uşaqlarım var. Gələcəkdə onlarla nə faciələr, nə müsibətlər ola bilər? Bu sual məni dərin fikirlərə salır. Oluram bədxab, özüm də yata bilmirəm. Gah gücü dağa aparıram, gah dağdan endirirəm. Nə qədər fikir edirəm, işin axırını yaman görürəm. Cəmi tayfa elmdə, ticarətdə irəli gediblər, mənim övladım isə qalib geridə. Heç ümid yoxdur ki, onlar da karvana yetişsinlər. Fikir edib qalıram başına döyə-döyə. O qədər fikir edirəm ki, axırda görürem guya bədənim yoxdur. Sonra başlayıram özümə təsəlli verməyə. Xəyalıma bir nağıl gəlir: keçənlərdə, bir gün dənizdən bir pəncə görünür imiş. Bu əhvalatı hakimi-vilayətə xəbər verirlər. Ondan sonra başlayırlar pəncəyə tüfəng, top atmağa, amma pəncə dayanır. Tüfəng, top isə pəncəyə əsla əsər etmir. “Bu nə əlamətdir” – deyib camaat həyəcanı gəlir. Bir gün bir şəxs dəniz kənarına gəlib iki barmağını pəncəyə tərəf qaldırır, haman dəqiqə pəncə yox olur. Bu xəbər çatır hakimə, o da hökm edir ki, o şəxs gəlsin onun yanına, görək bu necə işdir. O şəxs gəlib hakimə ərz edir ki, o pəncənin fikri bunu qandırmaqdır ki, əgər beş adam camaat işində birləşsə, hər bir şəhərimizin işinə də əncam edə bilərlər. Mən ona cavab verdim ki, iki nəfər də dost olsa kifayətdir. Pəncə mənim fikrimi qəbul edib yox oldu...

Amma, kərbəlayı, mən o qədər qəti ümid olmuşam ki, bu zamanda iki nəfər adamın da birləşməyinə etibar edə bilmirəm. Odur ki, camaat işlərimiz də bisərəncəm qalmaqdadır. İndi biz, atam, etibardan düşmü-

şük, rahat yatmışıq. Cəhalətlə o qədər bərk yatmışıq ki, bəlkə də qiyamətdə ayılaq.

Bəli, bəli, yatmışıq, məst olmuşuq.

“Yeni İrşad” qəzeti, 25 oktyabr 1911, №47

50.

Məndən sual edirlər: nə əcəb neçə vaxtdır ki, nə yazmiram, nə danışmiram?

Qardaşlarım! Yazmağa qolum yorulub, danışmağa dilim bağlanıb. Əhvalım pərişan, ciyərim şan-şan... Necə ki qanadı sınmış quş uçmağa qadir olmuyub, yerdə tək qanad döyüb sürünər, necə ki, beli əzilmiş, başını gah sağa, gah sola çıpar, mənim də halətim o cürə olubdur... Hal-hazırımızı xəyalə götürüb başımı gah sağ dizim üstə, gah sol dizim üstə qoyuram, zor verirəm ağlamağa və keçən babalarımıza yaman deməyə... Lənət oxuyuram o rəislərimizə ki camaati cəhalətdə, avamlıqda saxlayıb, “dünya beş gündür, beşi də qara” – deyib, ancaq eyş-işrətə məşğul oldular... Necə heyvanlıq, necə bədbəxt halət!.. Rəisimizə baxınız, ruhanilərimizə baxınız... Əlim yorulmuş, dilim bağlı, nə deyim?.. Bircə dəfə, bağışlayınız, bir evdə bir cənaba rast gəldim (keçən vaxtin əhvalatıdır).

– Ağa, təşrifiniz?

– Bəndə Təbrizdən gəlmisəm, dost-aşnaları ziyarət etməyə (pul yiğmağa).

Uzun donlu, saqqalı sığallı ağam ilə söhbət imiz xeyli səkdi. Əzon cümlə buyurdular:

– Mənim mərhum atamın “bir təsbihdən bir dənə artıq, ya bir dənə əskik övrəti var idi”.

Bu sözləri eşidib “bərəkallah sənə də və mərhuma da!” – deyib, qalxdım ayağa, ərz etdim:

– Bir vilayətin ki belə rəisi və belə ruhaniləri ola... o vilayət xaraba qalmaya bilməz idi. Necə ki xaraba da qalıb. Xudahafız, atam...

Üz qoydum mənzilə. Amma necə halətdə?.. Bir tərəfdən yaman dedim, bir yandan göz yaşı tökdüm...

“Yeni İrşad” qəzeti, 11 noyabr 1911, №62

...İnsan, kərbəlayı, ömr edib qocaldıqca keçən səhvləri yad-bud edib, çox vaxt öz-özünü məzəmmət edir. Deyir: kaş filan, filan işləri görməyeydim. Filan, filan əməlləri etməyeydim... Buna nə deyirlər, kərbəlayı! “Daldan atılan daş topuğa dəyər!”. Səhvsiz insan olmaz, doğrudur. Amma iş onun qədərindədir. Şəkk yoxdur ki, nə qədər insanın ev tərbiyəsi layiqincə, elm yolu ilə olsa, bir o qədər onun səhvi az olar. Ona görə də ömrünü asudə, xoş, bafayda aparar. Vay o şəxsin övladının halına ki özü cəhalətdə qalib, ev tərbiyəsinin, elmin faydasını qanmayıb, övladını qaranlıqda qoyub, o dünyaya apara... Belə fərmayış edirlər: “Keçən günə gün çatmaz, calasan günü günə”. Bilirsən, kərbəlayı, bu sözləri kimlər oxuyur? Zəhmətsiz, bişüür ömürlərini keçirib, çətin günlərə çatmışlar. Bu sözləri mən özgə cür oxuyuram: “Keçən gündən veyl gün olmaz, toplasan babalarımızı bir yerə”. Babalarımızın fikri olub yeyib-yatmaq və bolluca arvad almaq, xoruz, qoç döyüsdürmək, dərviş nağılinə qulaq asmaq, ilan oynadanlara tamaşa etmək və belə bivec, layənşür ömrün adını qoyublar “keçən günə gün çatmaz...” Hay, hay!.. Kərbəlayı, övlada atanın qabiliyyəti çatar, atanın xasiyyəti və hər bir yaman, yaxşı sıfətləri.

“Aqibət gürgzadə gürg şəvəd,
Gərçi baadəmi büzürg şəvəd”¹.

Babalarımızdan bizə irs qalib, tənbəllik, vücud-bavücduluq və qeyri-qeyri sıfətlər... Ona görə o “keçən günə gün çatmaz” in mənasını mən qana bilmirəm. kişisən, övladın fikrini çəkmə, milət dərdini çəkmə. Qanma ki, dünyada insaniyyət nədir, fikrin ancaq olsun heyvaniyyət surətində dolanmaqdır. Adın da qoy “keçən günə gün çatmaz”. Afərin sizə!

Kərbəlayı, babalarımızdan irs qalmış bizim çox qəribə adətlərimiz var. Nə qədər axmaq, nə qədər bifayda, başdan-ayağa səhv və bivicdan. Onlardan birini ərz edim:

Bir gün mənim evimi kəsib, olub-qalanımı apardılar. Evdə bir qaşıq da qalmadı. Bu müsibəti eşidib dost-aşna, bir on nəfər təşrif

¹ Tərcüməsi: Canavarın balası canavar olar, ona insan pərvəriş verib böyütsə də (Sədi Şirazidən).

götirdilər bəndəyə “təsəlli” verməyə. Bir həftə sübhədən axşamadək əyləşdirilər mənzilimdə. Hər gün nahar, şam, şam, nahar... Həftə keçmiş, şeylərdən bir qədər tapıldı. Həzərat bu dəfə təşrif götirdilər “gözaydınılıq”. Genə nahar, şam, şam, nahar, üç gün... Qab-qazanı qonşudan aldım, yüz manat borc etdim.

Bəndəyə “təsəlli”ni verən ağalarım heç fikir etmədilər ki, axır bu kişinin evi bərbad olub, buna kömək lazımdır, nəinki bunu borca salmaq, əziyyət vermək.

Belə gözəl adətlərimiz var, kərbəlayı. Müftəxor babalarımızdan bizi böylə şeylər irs qalıbdr... Nöqsanlı işlərimiz həddən ziyanadır. Kərbəlayı, Allah yar olsa, bir-bir ərz edəcəyəm. Hələlik xudahafız!

“Yeni İrşad” qəzeti, 14 noyabr 1911, №64

52.

Nə xoş günlər idi, nə gözəl ruzigar idi! Libas ağ, saçlarım qıvrıım, bir əlimdə təbərzin, bir əlimdə kəşkül girirdim meydana...

– Mövlayi-mən!

Xırqəvü səccadəra dadəm bemey,
Əz xərabət amədəm, xümmarvar¹.

Bir tərəfdən “əhsən, ağa Dərviş!”, bir tərəfdən “al gəlsin ağa Dərviş!..” Bir saat çəkmirdi, həftəlik azuqəm olurdu cəm...

İndi günü qara, əli qoynunda nan-pənirə həsrət... Qapılara düşüb loğma-loğma çörək yiğmaq dərviş Heydərin şəninə yaraşmaz, ac da qalmaq olmaz... Bəs nə etməli? Əlac yox, mən də gərək həriflər gedən yolu tutum... Adımı qoyacağam xüsusi müxbir, paytaxtlarda çıxan qəzetlərə teleqramlar göndərəcəyəm... Tel xərci onlardan, hər teldən üç manat bəndəyə... Pəh, pəh, pəh!.. Dörd tel göndərdim, on iki manat cibisdanda... Bazar getsin cər-cəhənnəmə, qəsidə də dalınca...

Yazacağam ki, “qət olmayıb, taun tutmuş kəsəgənlər çatıblar ətraf kəndlərə, mədənlərə, bu gün-sabah dolacaqlar şəhərə. Professor Zabolotnı başını itirib, camaat təşvişdə... Qaçaqaç başlayıb... Qara naçalnik gizlənib, qlava yatıb...

¹ Tərcüməsi: Xırqə və səccadəni satıb pulunu şoraba verdim, xərabatdan məst gəldim.

Buradan yazacaqlar ki, dərviş Heydər dəli olub... Tellər başdan
ayağa yalandı, taun bilmərrə qət olub, kəsəgənlər çöllərdə səlamət
oynaqlaşırlar... Adımı qoyacaqlar “arxixulıqan”...

Çox mənim vecimə idi... Hər nə istəyirlər qoy desinlər, cibişdanım
sağ olsun...

Onlar yazırlar yalandı, mən də yazaram ki, xeyr, doğrudu... Çox da
bərkə çəksələr, şahid taparam duxançılardan, gədə-güdədən. Onlar da
təsdiq edərlər ki, dərviş Heydər ömründə bilməz yalan nədir, qurtardı
getdi...

Sağ olsun cibişdanım!
Sağ olsun həmkarlarım!

“Sədayi-həqq” qəzeti, 28 may 1914, №22

53.

– Gözlərimiz aydın olsun, ay ağa Dərvış! Məgər xəbərin yoxdur?
Qoçubazlığa, nahaq qan tökməyə mübarizə elan olunub... Həmd olsun
xudaya! Nə gözəl niyyət, nə gözəl iqdam!..

– Kərbəlayı, bağışla məni! Görünür ki, sən hal-hazırımızdan
bixəbərsən.

– Necə məgər, ağa Dərvış?

– O mübarizə puç, xam xəyaldır, əfəndim. Ondan ötrü ki, nə qədər
mürtüblər əllərində piyalə və zəng toylarda sözəcəklər, nə qədər ki,
cəngilər tək otaqlarda “cigi-cigi” oxuya-oxuya oynayacaqlar, nə qədər ki,
o iki cürə aşnabazlıq var, nə qədər ki, ad-san, nüfuz qazanmaqdan
ötrü cəlladlıq var, nə qədər büxl, xəyanət var, nə qədər qara quruş üstə
boğuşmaq var... piştolar, berdankələr, qəmələr göydə oynayacaqlar...

– Nə söyləyirsən, a kişi? Belə döşünüşanlı cavanlarımız, onlara
canım qurban, cəmiyyət bina edib, nizamnamə yazıblar, gecə-gündüz
çalışırlar...

– Cavanlarımız nahaq o fikrə düşüblər, kərbəlayı... Cəhalət və pul
olan yerdə o qan həmişə töküləcək... Cəhalət, pul...

– Bəs necə olsun, ağa Dərvış? Axır belə müsibətə dözmək olmur.

– Doğrudu, kərbəlayı, işlərimiz çox yamandır, müsibət ürək
yandıran müsibətdir... Əli vurdú Vəlini öldürdü... Əli gedir katorqaya,

Vəli Çembərəkəndə. Külfətləri qalır əl-amanda, balaları küçələrdə, analar nə hala düşürlər... Qeyrət, namus... Dilim gəlmir ərz etməyə, kərbəlayı, arifsən, qanarsan.

– Allah xatirinə bəs nə etməli, əlac nədir, ağa Dərviş?!

– Nə etməli Heç nə... Gözləmək gərək ta ki elm sahibi, tərbiyə sahibi analar girsin meydana... Qoy cavanlarımız o mübarizəni ünasın elm və tərbiyəsinə düşmən şəxslər ilə etsinlər, var-yoxlarından keçib analara tərbiyə versinlər. Yoxsa, atam, pul cəhalətlə bir yerdə olanda, bəd əməli sən fövt edə bilməzsən... Qoçubazlığı saxlayanlar məlum-durlar... Kifayətdir, kərbəlayı, beriza xuda¹, məni artıq danışdırma, xatası var. Qardaş, yazığam, xudahafiz.

“Sədayi-həqq” qəzeti, 7 iyul 1914, №155

54.

GETSİN GƏLMƏSİN

Keçmiş hala bir nəzər

Zəmanı ki, yerlərimiz işgal olundu, əski idarə tərəfindən əvvəl təşrif gətirən “kamendant” cənabları oldu. Bu cənab bir neçə müddət basdı, kəsdi, asdı... Sonra təşrif gətirdilər ağa “murovlar”... Bu ağalar hərəsi öz mahalında dövr etdilər. Bu kənddən o kəndə, o kənddən bu kəndə... nazirin nar çubuğu “rozgi”... Qulluğu-şəriflərində dilmancı, katibi və dəftərxana əmələsi, hesabsız çaparlar və çaparbəyi... Hər mənzildə pişəzvəqt sursat yığılmaqdır. On rəs qoyun, bir rəs kök düzə, iki pud soğan, on girvənkə duz, bir pud yağı, çörək nə qədər lazımdır olsa... Atlar üçün arpa, saman, ot... Hamısı yazıq camaatdan... Sursat az olmaq üçün və bir azca da cib xərcliyi qabaqcın təşrif gətirən cənab çaparbəgiyə...

Bunlardan sonra təşrif gətirdilər ağa pristavlar, “strajniklər”, “qaradavoylar”... Qaradavoylardan qorxduq, pristavların qabağında titrədik, dilimiz tutuldu, nitqimiz olmadı dərdimizi söyləməyə... Getsin gəlməsin, xudaya!

¹ Allah xatirinə

Hər nə qazandıq qopardılar... Əl atdılар torpağımıza. Saldılar bizi cəhalət dəryasına. Əlimizdə olan mədəniyyət yavaş-yavaş puç oldu... Axırı qəsd etdilər dilimizi, dinimizi batırsınlar... Cəlladlarımız bizi axır nəfəsə yetirdilər... Getsin gəlməsin, xudaya!..

Şükürlər olsun, xudaya, o zalım, birəhm idarə cəhənnəmə vasil oldu... Düşdü Bakının neft quyusuna... Dalınca qənbər atız, hərc-mərc olsun...

Yaşasın hürriyyət, yaşasın müsavat¹, yaşasın yeni hökumət.

“Açıq söz” qəzeti, 4 aprel 1917-ci il, №441, səh.3

55.

Ey dörd-beş kasa xamraşı, ya düşbərə yeyib beş-altı dəfə “afiyət olsun” eşidib istirahət edən ağalar! Görüsünümü altı-yeddi yaşında, cındır libasda soyuqdan titrəyə-titrəyə küçələr divarlarına pənahlanmış tifilləri? Rast gəlibdirlərmi sizə qoca kişilər dalında cındır yorğan balasının əlindən tutmuş, yanında ayaqyalın övrətləri, qollarında tifilləri?

- Ay qardaş! Ancaq, Allah xatirinə!
- Pul istəmirik, bir parça çörək ver bu tiflə...
- Olarmı bir yer ki bir-iki saata pənahlanıq?..

Eşitmirsinizmi bu nalələri?! Eşitmisiniz yəqinimdir, görmürsünüz bişəkk. Necə ola bilərdi görmeyəsiniz o soyuqdan, acıdan taqəti kəsilmiş, “yalvarmağa” gücü çatmayan, ötüb-keçənlərə məzлum-məzлum baxan tifilləri?.. Görmüsünüz, amma... insaf, mürüvvət, vicdan sizdə olmayıb. Məişət, dünya, qaraca pul sizdə insanlıq nişanəsi qoymayıb... “Allah versin” – deyib keçmisiniz.

Sübhən axşamadək alış-verişdə, əhalinin nəfəsini darıxdırıb birə on qazanırsınız... Barı fağırlara rəhm ediniz! Şəriətinizi, Quranınızı yad ediniz...

Mən qana bilmirəm, mümkün olan işdirmi düşbərəni xortuldadım, qonşum acıdan köpük quşsun?!

Qana bilmirəm, necə rahat yatmaq olar isti otaqda biləsən ki, küçədə cındır yorğan altında bir ər, bir arvad, iki tifil titrəşə-titrəşə bir-birinə qışılıb növbə gözləyirlər?!

¹ Bərabərlik.

Vay, fələk! Kim deyir insafım var?
Ah, kifayətdir, ağa Dərviş!

“El həyati” məcmuəsi, 1918, №2, səh.6

56.

BİRİNCİ NALƏ

Quzğunlar

Əfəndim, bilirsiniz quzğun nədir?
Quzğun – nəştər caynaqlı, əyri dimdikli, leşdidən bir quşdur.
Onun həmkarı olan dörd ayaqlılardan biri tülkü, biri çapqaldır. İki
ayaqlılardan isə çoxdur; ancaq adlandırmağa cürət edə bilmirəm,
amma, sıfətlərindən ərz edə bilərəm:

Pətənələri çuvaldan böyük, iştahaları həddən ziyadə... Utanmaq
bilməzlər, həya etməzlər... İnsaf, vicdan, mürüvvət heç yuxularına da
girməz.

Vətən nədir, millət nədir... cərri-cəhənnəmə! Cibişdanım sağ
olsun!..

Yazılıq vətənim!..

Quzğunlar leş didəndə din-iman yaddan çıxır, vətəni para-para
etməkdə heç kəsdən qorxmurlar, çünki burada “əl əli yuyar, hər ikisi
də üzü” məsələsi var...

Yazılıq vətənim!..

Biri meydana girib əsgərlərimizə rəhmi gəlir. Hərbiyyə nəzarətinə
mahut satmaq istəyir bir çox balaca qazanca... Biri boçka taxtası alış-
verişinə girişmək istəyir... Biri milyonlar cibisdana qoyub, avtomobildə
eyləşib, şəhəri dövran edir. Biri neçə yüz minlərə qədər... yeri...

Yaşasın ərzaq nəzarəti!..

Yaşasın qaçqınlar!..

Yazılıq vətənim!

Yetişdim bu fəna dünyadə qəmdən canə, ya mövla!
Nə hasil canə yetdim, yetmədim cananə, ya mövla!

İKİNCİ NALƏ

Berne adlı bir nəfər vətənsiz yəhudü öz kitabında bu sözləri yazmış: “Özümü sevirəm, külfətimi özümdən artıq sevirəm, külfətimdən artıq vətənimi sevirəm”.

Bu vətənsiz cənab yalnız anadan doğulduğu şəhəri özünə vətən hesab edib, onu külfətimdən artıq sevirəm demiş. Hərgah onun vətəni Azərbaycan kimi gözəl, dağlı, çəmənli, varlı olsaydı, o vaxt görəsən o nə dil ilə, necə sözlərlə öz məhəbbətini ona bildirərdi? Yəqindir ki, yazardı: “Gözəl Azərbaycan, uca dağlarına canım qurban, laləli, çiçəkli çəmənlərinə malim qurban, soyuq bulaqlarına, meyvəli bağlarına balalarım qurban! Hansı millətin Muğan çölü kimi, Mil düzü kimi, Şirvan səhrası kimi, Abşeron yarımadası kimi yeri, torpağı var? Heç bir millətin!.. Yaşa vətənim, çox yaşa!”

Bəs indi biz azərbaycanlılar öz vətənimizin haqqında necə rəftar edirik? Biz bədbəxtlər ancaq vətənimizi tar-mar edən quzğunluq yaratmışıq!.. Vətənin pərişan halı, işlərimizin hərc-mərc olması, daxili-xarici düşmənlərin varlığı məni, mən qoca Dərvişi o qədər yandırırmır, o qədər dərdə salmir, nə qədər ki, hal-hazırda içimizdə olan quzğunluq!.. Gecə-gündüz, vaxtlı-vaxtsız, hər dəqiqə vətənin qanını soran quzğunluq!

Amandır, quzğunlar! Vətən əldən gedər, yaman günlərə qalarıq. Balalarımızın xatırınə, gələcəkdə övladlarımızın xatırınə rəhm edin vətənə, rəhm edin millətə, əl çəkin mürtəd işlərdən, yoxsa gələcək tarixində adınız çəkiləndə lənət oxunacaqdır...

Məqalələr

“ƏKİNÇİ” QƏZETİNDƏKİ MƏQALƏLƏR

1.

Bizim Petrovski Akademiya bir böyük məktəbxanadır ki, əkin və ziraət, maldarlıq və meşə saxlayıb becərmək elmlərini təlim edir. Akademiyanın öz yerində meşələr, əkin yerləri və malları var ki, oxuyanlar elmləri oxumaqdan savay, özləri əkin əkib, meşə saxlayıb, maldarlıq etsinlər. Bu səfər bizim mallar saxlamaqdan danişaq: Akademiyanın 100 baş malı var ki, bu halda qış olduğuna onları töylədə saxlayıblar. Töylə bir mərtəbə daş evdir. Onun ortasında uzunlamasına iki cərgə axurlar qayrılib və axurların arasında dəmiryolu qayrılib ki, bir fəhlə əlində ərradə o yolla gedib gələ bilsin. Töylənin axur olan yerləri, yəni ortası hündür, amma divarlarının yanı bir az alçaqdır ki, malların nəcisi və sidiyi axıb oraya getsin. Hər bir malın öz yeri və axuru var. Onları zəncir ilə üz-üzə bağlayıb 8 ay – ki bizim qışdır saxlayırlar. Bir fəhlə əlində ərradə axurların arası ilə gedib hər gündə 5 dəfə mallara yem verir: sübh saat rusi beşdə, onda və on birdə, günortadan sonra saat dördə və altının yarısında. Əvvəl dəfə quru ot və saman, ikinci dəfə su bugunda saxlanmış yem. Bu yemi belə qayırırlar: kələm və zılx yarpaqlarını bir böyük qazana qat-qat yiğib üstə maşın ilə doğranmış zılx, yerkökü töküb onun üstə kəpək töküb qazanı doldurub üstə bir az duz səpib ağızin bərkidirlər. Sonra bir qeyri qazanda su qaynadıb onun bugunu novç'a ilə əvvəlinci qazana aparıb o bugün içində yemi bir gecə saxlayıb sübh saat onda mallara verirlər, üçüncü dəfə yenə ot ya saman, dördüncü dəfə yenə su bugunda saxlanmış yem, beşinci dəfə yenə ot ya saman. Bəzi vaxtda saat on iki də mallara turş yem verirlər. Turş yemi belə qayırırlar: kələm və i.a. yarpaqlarının hər birini bir əlahiddə quyuda turşudurlar. Quyunun uzunu iki sajın, eni və dərinliyi bir sajındır. Onun dibini və yanlarını taxta ilə tutublar ki, yağış suyu ona dolmasın və yarpaqların suyu

oradan çıxmasın. Hər bir araba yarpağa bir girvənkə duz səpib quyunu doldurub üstün torpaqlayırlar. Belə saxlanmış yarpaqları iyirmi gündən sonra mallara vermək olar. Malları iki dəfə sulayırlar. Bir sübh saat səkkizdə və bir də günorta saat üçdə. Hər səfər qaynanmış və kəpəyə qarışmış su verirlər. Malları hər gündə iki dəfə şotka və qaşo ilə təmiz edib, iki dəfə də onların altının otların dəyişdirirlər.

Bir gündə yemin qədəri:	quru ot	kəpək	saman	zılx və kələm	arpa
Bir inəyə girvənkə	25	4	8	30	-
Bir öküzə girvənkə	13	2,5	6	10	-
Bir danaya girvənkə	18	2	2	-	4

“Əkinçi” qəzeti, 19 dekabr 1875, №11

2.

Yazıldı Moskva şəhərində sentyabrın 3-də. Doğrudur, bizim müsəlmanlar arasında arif və qanacaqlı əşxaslar çoxdur, amma bizim bəzi işlərimizə baxan görək bizi dəşt-i-qıpçaq əqli hesab etsin. Buna səbəb oldur ki, adəti-qədimə zəmanə rəftarı ilə düz gəlmir. Biz qanacağımızı artırmağa səy edəndə adəti-qədimləri dəyişdirməyə səy etmirik: məsələn, 15-20 gün bundan sabiq bizim Şuşa şəhərində axşamdan bir saat keçmiş 7 əlixəncərlə adam S... bəyin oğlu H... bəyin sərkərdəliyi ilə S... xanımın evinin üstünə tökünlübər ki, onun qızını aparsınlar. Qızı və onun anasını zəxmdar ediblər, amma ətrafda sakın olanlar haraya gəldiyinə qızı apara bilmeyiblər. Təəccüb bu deyil ki, belə iş bizim içimzdə bürüz edib, amma təəccüb budur ki, hamı silist edənə deyib ki, H... bəy tək olub, onun yoldaşı olmayıb və dəxi bunu fikir etmirlər ki, gələn səfər məzkur bəy bir qeyri babanın qızını aparacaq və birdə cənab S... bəy özü haraya gələnlərin qabağına çıxıb deyirmiş nə var, övrət-uşağa doğru getməyin.

Mərhəba bizim qədimi adətlərimizə. Bu bizim işlərimiz, bu da bizim qüvvətli cavanlarımız, bu da bizim S... atamız.

“Əkinçi” qəzeti, 22 sentyabr 1876, №18

3.

İnsan bir şeyə adət edəndən sonra onun yamanlığını bilməz. Məsələn, burnotu çəkmək bir yaman adətdir. Amma onu çəkən üçün ondan xoş şey olmaz. Habelə bizim məktəbxanalarımızdan yaman məktəbxana dünyada tapılmaz; amma elə adət eləmişik ki, guya ondan əla məktəbxana dünyada olmaz.

Uşağın bədəni mum kimi bir şeydir. Uşaqlıqda ona hər nə surət verilsə, o surət onda bağı olacaq. Yəni məktəbxana insanın insan olmağına bailsidir. Belədə bizim məktəbxanalara baxan gərək bizi adam hesab eləməsin.

Biçarə uşağı gətirib mollaya verəndə əvvəl zaman molla onu bir şagirdə tapşırır ki, ona “ustad” deyirlər. Ustad onu öyrədir: əlifdən beyətən, yüyürdüm evətən... Xülasə, bir neçə gün müddətində onu özü kimi edir.

Məktəbdə molların fələqqəsi və çubuğu, ustadin və qeyri şagirdlərin qapazı, evdə ata və ananın yumruq, silləsi və onların hamisinin bədəməli biçarə uşağı bir az zamanda oğru, yalançı və hər bədbihesablıqdan xəbərdar edir. Necə eləməsin ki, bu şərtlərdən daş daşlığı ilə əzilib tamam olar. Uşağın zərif bədəni buna davam edərmə?

Bizim müəllim uşaq üçün cəlladdır. Uşağı döyməyə papiroş çəkməyə adət edən təki adət edibdir. Deyir: uşaq döyülməsə oxumaz. Guya ol biçarə eşşəkdir ki, bizləməsən yeriməz. Ata və ana uşağı ona tapşıranda deyir: əti sənin, sümüyü mənim, döy ki, adam olsun. Və dəxi bunu fikir etmir ki, belə döyülməkdən özü bu günə qalıb və belə vay günə onun övladı həm qalacaq.

Ey uşağı olan və onlara təlim edən! Rəhm edin ol biçarələrə ki, onlar sizin düşməniniz deyillər. Onlar ilə adam kimi roftar edin ki, adam olsunlar. Bari bunu yaddan çıxartmayın ki, sizin sillə, yumruq, fələqqə, çubuq eşşəyi adam etməz. Uşaq meymun təki bir şeydir, nə görə ona əməl edər və əger uşaq bir bədəmələ mürtəkib olmuşsa, onda taxsır yoxdur, taxsır ol kəsdədir ki, bu əməli ona göstərib. Yəni taxsır sizdədir. Dəxi ol biçarəni niyə göyürsünüz?

İndi kitab və müəllimlərdən bir neçə kəlmə danışaq. Bizim məktəbxanada oxunan “Leyli və Məcnun”, Hafız və qeyri uşaq kitabı deyil. Onları ki böyük oxuyanda şurə gəlir, uşaq başına nə kül töksün, onları oxuyub eşqbaz, cərəkeş olmasın? Və bir də bizi oxudanda məhz

oxuyub-yazmağı öyrədirlər və dəxi səy edən yoxdur ki, bir xeyri olan şey də öyrətsin. Məsələn, Məcnun elədiyi qəleti oxuduncan elmi-coğrafiya kitabını oxusaq, həmi yazüb-oxumağı öyrənnik, həmi dünya üzündə olan vilayətlərdən xəbərdar olarıq.

Müəllimimizdən danışandan irəli bir məsəl çəkək: qədim yunan əhlinin bir qismi ruhani olub ki, onlara avqor deyirlərmiş. Xalq ziyadə avam olduğuna onlar çox bədbihesəblıq edirlərmiş. Onlarda bir adət olub ki, bir-birinə rast gələndə hər iki avqor gülərmiş. Yəni belə gül-məkdən bu eyham çıxarmış ki, əgərçi sən məni avam hesab edirsən, amma yaddan çıxarma ki, sən də mənim təki avamsan.

Əlhəqq, bizim müəllimlər bir-birinə baxanda gərək avqor kimi gülsünlər ki, onların hər ikisi avamdır. Amma xalq onlardan avam olduğuna onların işi işdir. Əlbəttə, ələ feləqqə və çubuq alıb əlif-beyi öyrətmək ilə adam müəllim olmaz (Biz elmi-ədyan müəllimlərinin üstə danışmiriq ki, onların işi başqadır).

Əgər bizim handa bir yaxşı müəllimimizdən sual edəsən ki, on üç dəfə on doqquz nə qədərdir, sənə cavab verməkdən ötəri bir saat barmaqlarını yumar, ya təsbeh çəkər. Bəs belədə avam olduğumuzu gizlətməyib, səy edib elm təhsil edəsən, yaxşı deyilmi?!

“Əkinçi” qəzeti, 6 noyabr 1876, №21

4.

Noyabrın 27-də Moskva şəhərindən. Bu günlərdə Qarabağdan mənə iki dəftər göndəriblər. Birisi cənab Mirzə Əli Əskərin qəzəliyyatı və həcvidir ki, gəncəli cənab Mirzə Mehdinin üstə yazüb və birisi cənab Mirzə Mehdinin cavabıdır. İnşayı-Mirzə Mehdi 22 vərəq üstə tamam olur. Mirzə Əli Əskərin inşası dəxi ziyanadır.

Xudaya, bu cənabların ağızından nə qədər nalayıq sözlər çıxıb!..

Ey Ağa Mirzə Mehdi, fədayət şəvəm¹, atanın pambıq atan olmayı oğluna eyib edər? Bizim əyyamda xanzadəlik, bəyzadəlik ağıl və elm ilədir. Firəngistanın Prudon adlı hükməsi deyib: mən fəxr edirəm ki, mənim yeddi arxa ata-babam rəiyyət olub.

Ey ağa Mirzə Əli Əsgər, bu qəzəldən-ci fayda ki, demisiniz:

¹ Sənə fəda olum.

Bu nə naz, bu nə qəmzə, bu nə işvə, bu nə rəviş.
Bu nə qaş, bu nə gözdür, bu nə sərəxos yeriş...

Bu həcvlərin barəsində artıq danışmağı özümüzə eyib hesab edib, zikr olan cənablara ərz edirik ki, siz çəken zəhmət nahaq zəhmətdir. Ondan nə bizə, nə bizim övladımıza bir nəf yoxdur. Belə zəhməti öz millətimizin yolunda çəkin ki, malı yoxdur, elmi yoxdur, elm tapmaq ona müşküldür.

“Əkinçi” qəzeti, 22 dekabr 1876, №24

5.

Necə ki qarınca çox kiçik isə də həmzəhmət olub, özünə çox yaxşı yuvalar təmir edər, habelə insan da həmzəhmət olanda onun nəfi zi-yadə olur. Avropa hükmətləri bərhəm zəhmətlilik elmi bina ediblər, adı elmi-qənaət politiki (politicheskaya ekonomiya). Bu elm insan dünyaya gələndən bəri onun həmzəhmət olmasına mülahizə edib onu iki qism edər. Əvvəlinci qism ki, Avropa əqli üçün qədim zəmanədə olub və bizim üçün bu halda vaqedir. İnsan, məsələn, ev təmir etməkdə həmzəhmət olub, belədə hər kəs bir işə məşğul olur. İkinci qism həmzəhmət olmaqlıq, bu hal da məhz Avropa əhlində vaqedir. Məsələn, saat qayırmaqdan ötrü 102 sənət var ki, hər sənətkar saatın bir hissəsini qayırıra, ya gəncəfə kağızının 70 cürə ustad qayırır və ya sancağı 10 sənətkar qayırır ki, bu 10 adam bir gündə 4700 sancaq qayırır, bavü-cudi ki, hər kəs bir gündə bir sancaq qayira bilməz. Bəs Avropa əhlinin belə tərəqqisinə bir səbəb də onların həmzəhmət olmayıdır. Ona binaən ki, insan bir işə məşğul olanda, o iş nə qədər az olsa, o qədər insan ona artıq adət edər və bu səbəbə onu çox tez əmələ gətirər.

“Əkinçi” qəzeti, 17 mart 1877, №6

6.

Bəndi-məxsusi. Hərdəm tənha oturub fikir edirəm: xudavənda, bizim axırımız necə olacaq? Ağlımız ata-baba ağlı, getdiyimiz ata-baba

yolu, heç bir dəyişilmək yoxdur. Ata-babamız xoruz və qoç döyüşdürüb, it boğuşdurub, qurşaq tutdurub, dərviş nağıllına qulaq asıb, qızıl quş saxlayıb günlərin keçirdib, biz də ki, bu yolu gedirik, tələf olacağıq. Səbəb ki, zəmanə dəyişilib. Əlbəttə, on il bundan əqdəm bizim dolanacağıımız indikindən yaxşı idi və on ildən sonra dəxi yaman olacaq. Bəs biz haçan öz dərdimizin əlacının dalıycan olub uşaqlarımıza elm öyrədəcəyik?

Biz müsəlman tayfasında ittifaq, həmiyyət olsa məktəbxana üçün ildə iyirmi min manat cəm etmək çətin deyil. Elə bəyzadələrimiz var ki, bir oturuma dördaşq oynayıb 100 manat udub, uduzurlar. Elə xanzadələrimiz var ki, İvan İvanoviçi qonaq etməyə artıraq xərc edir, ya ona xoş gələn xalını və ya atı bağışlayır.

Hər bir şəhərimizdə ildə 10-15 imam ehsanı verən olur ki, yoğun boyun mollaları, şışpapaq tacirləri, böyük qurşaq hacıları, qızıl təkbənd nücebaları çaylayıb, plovlayıb yola salır. Bəs belə ehsanı Allah qəbul edəmiş, füqəraların uşaqları üçün bina olunan məktəbxanaya ehsanı qəbul etməz imis?!

Ey özlərini millətə dost hesab edib laf torba salıb başaçıq, ayaq-yalın kəndbəkənd gəzərəm deyənlər, sizin bu sözlər yadımı düşəndə Sədinin kəlamı fikrimə gəlir ki, deyib:

Dust məşmar anki dər nemət zənd,
Lafi-yarivü bəradər xandəki¹.

“Əkinçi” qəzeti, 14 aprel 1877, №8

7.

Bokl adlı hükəma ingilis tayfasının və Dreper adlı hükəma tamam Avropa əhlinin elm və ağlının mərtəbəyə çatmağının tarixini yazıblar və bu tarixi yazmaqdan ötəri keçən zəmanələrin kitablarını tamam oxuyublar. Yəni keçmiş zaman insanın elm və agli nə mərtəbədə olmayı ol zamanın kitablarını oxumaq ilə əsbabi-ziraət və qeyrəni mülahizə etmək ilə bilmək olur. Məsələn: 10 il bundan əqdəm paltar

¹ Nemət başından aşdıığı vaxt sənə dostluq və qardaşlıqdan dəm vuranları dəst sayma (Sədi).

tikməyə maşın yox idi, amma indi var. Bu halda havaya qalxmaq məqdurdur. Amma hava ilə özü xahiş edən tərəfə getmək mümkün deyil. Yəqin ki, gələcəkdə ona da əlac tapılacaq. Bəs hər zəmanənin bir qanacağı var ki, bu qanacağı ol zəmanənin kitablarından, xalqın adətlərindən, işlətdiyi əsbab və qeyrədən bilmək olur.

Gələcəkdə bizim tərəqqi etmək tarixini yazan indiki zəmanəyə baxanda məəttəl qalacaqdır ki, nə yəzsün? Həqiqət, bizim əsbablar və qeyrə yüz, bəlkə min il bundan əqdəm olandan tərəqqi etməyib. Kitablarımız... bu halda bizlərdə kitab inşa edən yoxdur, əvəzinə həcv inşa edirik və həcvlərimiz həm tənəzzül edir. Məsələn: 30 il bundan əqdəm cənab Zakir mərhum Qasım bəy Qarabağı yazan həcv ilə indi Hadiyül-müəzzzin yazan həcvlərə baxan görər ki, onların təfavüti çoxdur. Doğrudur, cənab Zakir də çox vaxtda boş sözlər, məsələn: bir başmaq itmək üstə danışıb, amma yenə onları oxumaq olur. Lakin indi yazılan həcvlər məst olan çəkməçi danışığına oxşadığına nə ki onları çap etmək olmur, hətta adam olan kəs onu oxuyanda əti ürpərər. Cənki bizim zəmanə tərəqqi zamanıdır və tərəqqi etməyən tayfa günü-gündən tənəzzül edib axırdı puç olacaq, ona binaən bizim şüəra qardaşlarımızdan ki, onlar əlhəqq xalqın gözçüsüdürərlər, iltimas edirik ki, zəmanəyə müvafiq xalqın gözünü açmağa səy eləsinlər. Yoxsa hədyan danışmaq bir çətin zad deyil və ondan heç kimsəyə bir nəf yoxdur.

“Əkinçi” qəzeti, 12 may 1877, №10

MƏNİM SEVGİLİ, ƏZİZ MÜƏLLİMİM HƏSƏN BƏY!

“Həyat”ın 117-ci nömrəsində Bakıda müsəlman teatrının binası barəsində yazdığınız məqaləni oxuyub artıq təəccüb etdim... Məqalədən belə görünür ki, guya Bakıda müsəlman teatrının əvvəl binasını siz cənab qoymusunuz... İxtiyarınız var mənim canıma və malıma... Bunu özünüz çox yaxşı bilirsiniz və mənim cəmi yoldaşlarım və aşınalarım bilir mənim sizə olan ixləsimi. Amma ancaq... fəda olum sənə, Həsən bəy! Mənim millətə olan qulluğumu puç etmək ixtiyarını mən heç kimə verə bilmərəm, cənki mən tamam ömrüm də millətə etdiyim xidmət mənim üçün tamam ömrüm də əvvəl və axır bir təsəllidir. Bu təsəllini mənim əlimdən almaq mənim üçün böyük züldür...

Teatrın binasını mən qoymuşam... Hərçənd teatr binasını etmək təklikdə özü bir böyük xidmət deyil millətə, amma çünki biz müsəlman çox yetim olmuşuq və cəmi məxluqdan geri qalmışıq, ona görə bu bir balaca işin binasını kasıblıqda böyük dövlət hesab edib, ondan əl çəkə bilmərəm...

Ömrümdə əvvəlinci dəfə rus teatrını görüb mən altıncı klasda olanda sabahı gün sizdən sual etdim: bizim də varmıdır bir elə şey ki, biz də teatr binası edək? Buyurdunuz var. Bu sözdən savayı və biz məşq edəndə yanımızda dinməz-söyləməz əyləşməkdən savayı heç bir işə siz qarışmadınız... Hərgah siz dübarə oxusunuz mərhum Mirzə Fətəlinin kağızını onda dürüst bilərsiniz ki, mənim ərzimdə xilaf yoxdur. O kağız bu halda sizdədir. Sizin yadınızda gərək olsun ki, mən tələbə olan zamanı neçə komediyalar yazıb sizə göndərmişdim. Həmin komediyalar məndə durur...

Neçə müddət bundan irəli mən cənab Mehdi bəy Hacinskiyə və Həbib bəy Mahmudbəyova vəsiyyət etdim mən öləndən sonra o cavanlar razı olmasınlar ki, teatrın əvvəl binasını bir özgə kəs özünə götürə... Əlhəmdülillah, yoldaşlarım ölməyiblər, sübut edə billəm...

Dübarə ərz edirəm bu iş bir böyük şey deyil, amma mən ondan əl çəkə bilmərəm, çünki o teatr əvvəlinci idi tamam müsəlmanlıqda.

“Həyat” qəzeti, 18 dekabr 1905, №120

“ÖLÜLƏR” HAQQINDA RƏY

“Ölülər”dən alınan təsir tamdır. Bu əsərdə olduğu kimi cahil seyxlərin təəssüb və şarlatanlığı heç bir zaman qamçılanmamış və qamçılanı bilməzdi də. Yalnız şeyxə müqabil çıxarılan kefli İskəndər, məncə, əsərdə olduğundan ziyanətli şeyxi tərzil etməli, hiylələrini daha şiddətlə üzünə vurmalı idi. Fəqət təkrar edirəm ki, “Ölülər” draması həyatdan alınmış, iqtidarla yazılmış, tam təsir bəxş edən bir əsərdir.

“Açıq söz” qəzeti, 1 may 1916, №173

“ÖLÜLƏR”

Cümə günü Tağıyev teatrında oturdum və “Ölülər” pyesinə diqqətlə baxdim. Pyesin əsas qəhrəmanları – bir tərəfdən təhsilli müsəlman, kefli İskəndər, o biri tərəfdən “ölüdirildən” Şeyx Nəsrulladır ki, onu şeyxin möcüzəsinə inanan, hər dəqiqə əlini və ayağını öpən avam camaat əhatə edir... Camaat öz yaxın adamlarının diriləcəyinə inanır.

Sarsıcı və eyni zamanda çox kədərli bir mənzərə.

Camaat qarşısında hər cür yeməkdən imtina edən, ancaq iki-üç xurma ilə dolandığını bildirən şeyx xəlvətdə plov tələb edir, həm də köməkçisinə işarə ilə başa salır ki, “tək yata bilməz və siğəyə (müvəqqəti kəbin) ehtiyacı var”.

Şeyxə heç bir şeyi müzayiqə eləmirlər. Həmin gün ona üç nəfər doqquz yaşılı qız “siğə” olunur.

Özümü çətinliklə saxladım. “Əclaf!” – deyə çığırmaq istəyirdim.

Fırıldığının üstü açılacağıni hiss edən şeyx aradan çıxır...

Onun doqquz yaşı “siğə” arvadları acı göz yaşları tökürlər. Əlbəttə, şeyx üçün yox, özlərinin ləkələnmiş isməti və məhv edilmiş həyatı üçün.

Kefli İskəndər qışqırır: – İndi növbət mənimdir. Ölülər! Budur sizin qızlarınız. Gəlin aparın!

Valideynlər pərt halda qızlarının əlindən tutub aparırlar.

Ürək parçalayan səhnə...

Bu gözəl pyesin təfərrüati üzərində dayanmırıam. Amma əsrlər boyu dini fanatizmə əsaslanaraq bədbəxt müsəlmanları tam cəhalətdə saxlayan Şeyx Nəsrulla kimi şəxslərin şarlatanlığını qamçılayan belə bir əsərin yaranmasını görüb şadlığımı ifadə etməyə bilmirəm.

“Kaspi” qəzeti, 1 may 1916, №97

TELEQRAM

Öz qayeyi-amalı kimi millətinin zehnində də əbədi qalan millət şairi və müəlliminin ziyyasını ürəyimin ən dərin guşəsində hiss edirəm.

“Sədayi-həqq” qəzeti, 8 fevral 1915, №29

TƏRCÜMEYİ-HALIM

Mən 1854-cü ildə bahar aylarında Şuşa şəhərində anadan doğulmuşam. Məni on iki yaşında məktəbə göndəriblər. Üç ayın ərzində Quran oxumağı öyrənib, yazıya başladım. Bir ildən sonra məni Şuşa şəhərinin mülkiyyə məktəbinə verdilər. Burada məni bir müəllimə tapşırıdalar ki, kardon üzərində yazılış rus əlifbasını mənə təlim etsin. Mənim yeni müəllimim Mıkrıtç adlı bir erməni idi. Bu zalim adət etdiyindən məni haqqə və naħaqqa ya kardon ilə və ya əli ilə döyərdi. Axırda bu işgəncələrə davam etməyib məktəbdən qaçmağa məcbur oldum. Xış əqvamımdan birisi məni istedadsız bilerək öz yanına alıb rus qəvaidi-lisaniyyəsinə aşina etməyə çalışdı ki, bəlkə məni kənd mirzəliyinə qəbul eləsirlər. 1868-ci ildə anamın göz yaşına baxmayıb, dərs oxumaq üçün qaçıb Bakıya gəldim. Anamın ağlaması bundan ötəri idi ki, bəlkə mən kənd mirzəsi olub ailəmizi saxlayam, çünki bizim həyatımız nəhayət üsrət ilə keçirdi. Atam naxoş və bacarıqsız bir adam idi. Bizi ancaq anamız çalışıb para qazanmaqla saxlardı. Qohum-qardaşlarımızın bizə kömək etməmələrindən dolayı rəhmsizlikləri məni çox dilgir və mütəəssir edirdi. O vaxtlar mənim yadımı düşdükə indi də ürəyim parə-parə olur.

Bakıya gəldim, indiki realnı məktəbi onda “realnaya gimnaziya” adlanır idi. İkinci klasa imtahan verdim. Amma nə coğrafiya və nə tarixi-təbii bilirdim. Məhz mənim hazırlıqlımdan ötəri məni qəbula rədd etmədilər. Bir il Bakıda mövcud əqrəbamızın yanında oldum. Bir ildən sonra məni padşahlıq xərcinə pansiona götürdülər.

Əvvəlinci iki il gimnaziyada miyanə oxuyurdum. Amma ondan sonra gün-gündən yaxşılaşdım. Altı ildən sonra gümüş medal ilə məktəbi tamam etdim.

Qırx il bundan əqdəm 1873-cü ildə altıncı klasda olduğum halda birinci dəfə rus teatrına getdim. Bu gecə mənə nəhayət dərəcədə əsər elədi. Onun necə bir nəsnə olduğunu başa düşdüm. Sabahı günü gimnaziya müəllimi Həsənbəy Məlikov cənablarına rücu edərək sordum ki: Aya bizim dilimizdə teatr əsərləri ya məzhəkə və ya faciə var mıdır? Mümaileyh Məlikov mərhum Mirzə Fətəli Axundovun “Hacı Qara” komedyasını tapdı. Bu komedyani pansionda olan müsəlman şagirdləri ilə bir yerdə oynamaq üçün hazırlanmağa başladıq. Hər gün

nahardan sonra pansionun nahar otağında hazırlanırdıq. Bizim hazırlanmamızla Həsənbəy Məlikov cənabları tamaşa edirdi. Amma şagirdləri mən hazırlayırdım. Hacı Qara rolunu sabiq Gəncə şəhər qlavası mərhum Əsgərbəy Adığözəlov Gorani oynayırırdı. Mən isə arvad rolu götürdüm.

Tamaşa günü çox adam var idi. Əksəri ermənilərdən idi. Bakı qubernatoru mütəvvəffa Staroselski öz əyalı ilə hazır idilər. Bizim bu teatrımız camaata nəhayət dərəcədə xoş gəldi. Tamaşadan sonra qubernatorun dilmancı mərhum Həsənbəy Həbibbəyov bizi qonaq elədi. Haman gecə müəllimimiz Həsənbəy Məlikov teatr müsənnifi Mirzə Fətəli Axundova təbrik teleqramı göndərdi. Müsənnif Axundov iki vərəqə dolusu böyük bir rizaməndlilik kağızı yazmışdı. Axırda bunu əlavə etmişdi ki: "Bu gün Hacı Qarani səhnədə göstərməklə mənim ömrümün üzərinə on il daha artırdınız".

İndi çox təəssüf edirəm ki, bu kağızı tapa bilmirəm, amma bunu bilişəm ki, o məktub mərhum Həsənbəy Məlikovda idi. Neçə il bundan əqdəm mərhum Həsənbəy Qafqaz metbuatının ikinci atası məqamında olan "Həyat" qəzetində Qafqazda teatr təsisini barəsində məqalə yazdıqda müəssisiliyi öz üzərinə götürdü. Mən haman qəzetdə ona etiraz edərək Mirzə Fətəli Axundovun yazdığını bu kağızını göstərməyi təklif elədim. Çünkü Qafqazda birinci dəfə olaraq səhneyi-tamaşaya qoyulan "Hacı Qara" komedyasının banisi və Qafqazda teatrçılığın müəssisi mən olduğum bu məktubdan aşkar məlum olurdu. Əlavə olaraq bunu da əlavə etmişdim ki, "neçə müddət bundan irəli mən Həbibbəy Mahmudbəyova və Mehdi bəy Hacinskiyə vəsiyyət etdim ki, mən ölündən sonra o cavanlar razı olmasınlar teatrın əvvəl binasını bir özgə kəs öz üzərinə götürə. Əlhəmdülillah, yoldaşlarım ölməmişlər. Sübut edə billəm. Dübarə ərz edirəm: bu iş böyük bir şey deyil, amma mən ondan əl çəkə bilmərəm. Çünkü o teatr tamam müsəlman aləmində birinci idi".

Bələliklə, teatrın müəssisi kim idi məsələsi mənim ilə Həsənbəy arasında mübahisəli qaldı.

Gimnaziyada oxuduğum axırıncı iki ildə başqalarına dərs verməyə başladım. Gecələr saat on birədək məşğul bulunurdum, ondan sonra öz dərslərimi oxuyardım və asudə olan vaxtlarımı da məzhəkə yazmağa sərf edərdim. Məktəb idarəsi gimnaziyada mənə bir otaq vermişdi.

Çox çalışmaqdan bədənim zəifləmişdi. Bununla bərabər yenə öz işim-dən dəstbədar olmurdu. Gimnaziyanı qurtaranadək altı yüz manat para toplamışdım. Bu paradan savay heç kimsədən müavinət gözlədi-yim yox idi. Bununla bərabər heç bir şeydən xof etməyib Peterburqda darülfünuna daxil oldum. Bakıdan hərəkət etdiyimdən əvvəl dövlətli xişü əqvamımı neçə məktublar yazıb, dərdi-dilimi izhar etməklə müavinətlərini istədim. Onlar nəinki maddi kömək, hətta məktub yaz-mağşa belə tənəzzül buyurmadılar.

Peterburqda batdağ qızdırmasına giriftar oldum. Üç günün müddətin-də elə bir halət gəldim ki, sağ böyrüm dən sol böyrüm üstə dönməkdən aciz qaldım. Bir rus övrəti mənə xidmət edirdi. Doğma ana kimi pərəst-karlıq eləyirdi. Əgər qəzavü qədər məni o övrətlə rast getirsə, mən onun qarşısında yixilib ayaqlarını öpməyi özümə bir vəzifə bilməklə iftixar edərdim. Məni Allah saxladığı halda, o övrət saxladı. Həkimlər mənim Peterburqdan Moskvaya köçməyimi məsləhət gördülər.

1874-cü ilin sentyabrının 27-də Moskvaya gəldim və Petrovski Akademiyasına daxil oldum. O vaxt ancaq səksən manat param qalmış idi. Bunun əlli manatını tədris haqqı verdim. Elə bir halətdə qalmış idim ki, onun necəliyini yalnız bir Allah bilir. Havası soyuq Moskvada mənim üstümə örtəcək bir yorğanım da yox idi. Gecə üstümə dünya malından təkcə gümanım gələn bircə palazımı çəkərdim. Bu palaz da mənim hali-pərişanım kimi bir halda idi ki, onun ancaq öküzlərin üstünə örtülməyə ləyaqəti var idi. Palaz altında yatmağım üçün təxəllüsüm “Dərvish” qaldı. Rəhmanırəhim Allah nəzərimi mənim üzərim-dən kəsmədi. Moskvada fövqəladə imtahan verdiyim üçün Akademiya mənə stependiya verdi. İndi özümü dörd il müddəti təmin edilmiş hesab etdim. Üç ayın parasını qabaqcə alıb özümə lazım bəzi nəsnələr (seylər) aldım. Palazımdan əl çəkdir. Əgər bu palaz indi əlimə keçərsə çox baha qiymətə alardım.

Bu neçə il ərzində Akademiyada oxuduğum zaman Bakıda müəllimimiz Həsənbəy Məlikov cənabları “Əkinçi” qəzetini nəşr etməyə başladı. Mən dəxi yavaş-yavaş məqalələr yazmaqdə idim. Bu halda mənim arqadaşım Vladimir Korolenko idi ki, indi Rusyanın ən böyük və ən məşhur ədibi və mühərriri hesab edilir.

Dörd ildən sonra Akademiyani ikmal edib Gəncə quberniyası Dili-can qəsəbəsində meşəbəyi oldum. Çox müddət keçmədi ki, mənim

həyat və məişətim yenə pərişanlığa üz tutdu. Rusiyanın ən birinci məqami-iftixarı olan Petrovski Akademiyasının adı çəkildikdə çoxları qorxardı. O cəhətdən Akademiya məzunları onların nəzərlərində laübalı və ziddməslək hesab olunurdular. Mən dəxi məşəbəyi olduğum halda, Allah şahiddir ki, günahsız olaraq bu cümləyə qurban edildim. Mən həmişə vaxt fəxr edərdim ki, Petrovistəm. Ədalətsizliklə məzlum olmuşam. Və buna cəhət bu idi ki, camaat məni sevərdi. Və onun arasında şöhrətim var idi.

Qulluqdan ixrac olunanandan sonra öz milli ədəbiyyatıma məşğul oldum. Nə qədər gücüm vardısa, bacardığım qədər yazdım. Ölməyib sağ qalar isəm yenə yazacağam, buna səbəb olduğu üçün məni təqib edənlərdən artıq dərəcədə razıyam.

MÜNDƏRİCAT

Ön söz 4

PYESLƏR

Ev tərbiyəsinin bir şəkli	15
Daldan atılan daş topuğa dəyər	24
Sonrakı peşmançılıq fayda verməz	42
Adı var, özü yox	56
Yağışdan çıxdıq, yağmura düşdük	79
Müsibəti-Fəxrəddin	111
Pəhləvanani-zəmanət	143
Vay şələküm məəlləküm	174
Nə əkərsən, onu biçərsən	183
Keçmişdə qacaqlar	205
Təzə əsrin ibtidası	235
Pul düşkünü Hacı Fərəc	265

İQTİBASLAR

Ağa Kərim xan Ərdəbilli	296
Dələduz	321

HEKAYƏLƏR

Ağıcı	332
Mənim vaqiəm	336
Paho	340

BALACA MÜTƏFƏRRİQƏLƏR

1-57

342

MƏQALƏLƏR

“Əkinçi” qəzetindəki məqalələr	407
Mənim sevgili, əziz müəllimim Həsən bəy!	413
“Ölülər” haqqında rəy	414
“Ölülər”	415
Teleqram	415
Tərcümeyi-halim	416

NƏCƏF BƏY VƏZİROV

ƏSƏRLƏRİ

“ŞƏRQ-QƏRB”

BAKİ-2005

Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Rəşad Həmidov*

Korrektor: *Fəridə Səmədova*

Yığılmağa verilmiştir 10.08.2004. Çapa imzalanmıştır 16.02.2005.
Formatı 60x90 $\frac{1}{16}$. Fiziki çap vərəqi 26,5. Offset çap üsulu.
Tirajı 25000. Sifariş 28.

Kitab “PROMAT” mətbəəsində çap olunmuşdur.